

# ਰਾਣੀ ਖਾਂਦੇ ਜੀਜੇ

ਗੁਰਪ੍ਰੀਤ ਸਹਿਜੀ

ਊੜਾ ਪਬਲੀਕੇਸ਼ਨ

ਮੋਹਾਲੀ

ਰਾਣੀ ਖਾਂ ਦੇ ਜੀਜੇ

by

Gurpreet Sehji

Mob. 99142-54374

e-mail. sehjig@gmail.com

insta: insta.@gurpreet.sehji

ਪਹਿਲੀ ਵਾਰ : 2023

ਦੂਜੀ ਵਾਰ : 2024

ISBN:

ਮੁੱਲ: 250/-

*Distributor*

Insta: @Kitab\_Expo\_Canada

Mb. +1(647)-470-4630, 9877037245 (India)

Website: KitabExpoCanada.Com

*Laser Type Setting:*

Sandhya Singla

ਉੜਾ ਪਬਲੀਕੇਸ਼ਨ

ਮੋਹਾਲੀ (ਪੰਜਾਬ) - 140308

ਮੋਬ. 9814793108, +1(406) 861-1172

E-mail: publicationuda@gmail.com

Insta: @uda\_publication



## ਸਮਰਪਣ

ਉਸ ਆਸ਼ਕ ਨੂੰ  
ਜੋ ਮਹਿਬੂਬ ਦੇ ਨਾ ਮਿਲਣ 'ਤੇ  
ਆਤਮ-ਹੱਤਿਆ ਕਰਨ ਦੀ ਥਾਂ  
ਕੌਮ ਦਾ ਕੋਈ ਦੁਸ਼ਮਣ ਮਾਰ ਕੇ  
ਸ਼ਹਾਦਤ ਦੇਣ ਦੀ ਜੁਅਰਤ ਰੱਖਦਾ ਹੈ।

ਅਤੇ

ਅਮਿਰੋਜ਼ ਸਹਿਜੀ  
ਮਨਦੀਪ ਬੈਨੀਪਾਲ

ਅਤੇ

ਅਰਜਨ ਢਿੱਲੋਂ ਦੇ ਗੀਤਾਂ  
ਵਿੱਚ ਵਸਦੇ ਬੇਬੇ ਬਾਬਿਆਂ  
ਦੇ ਨਾਂਉਂ

- ਗੁਰਪ੍ਰੀਤ ਸਹਿਜੀ

## ਸਹਿਜੀ ਦੇ ਨਾਵਲ :

1. ਸਰਕਲ
2. ਸੀਕਰੇਟ
3. ਕੁੱਤੇ-ਝਾਕ
4. ਬਲੌਰਾ
5. ਪਤੰਦਰ
6. ਗੜਸ
7. ਨਾਨਕ ਸ਼ਾਹੀ ਇੱਟ
8. ਪੰਜੀ ਦਾ ਭੋਂਟ
9. ਚੰਦ ਭਾਣ ਦਾ ਟੇਸ਼ਟ
10. ਗੁੱਜਰ
11. ਮਟਰਗਸ਼ਤੀ
12. ਬੁਰਜ-ਖਲੀਫਾ
13. ਰਾਣੀ ਖਾਂ ਦੇ ਜੀਜੇ
14. ਜੋ ਆਵੇ ਸੋ ਰਾਜੀ ਜਾਵੇ
15. ਜਿਗੋਲੋ
16. ਬੰਦਾ ਕਿ 9 ਤਰੀਕ



## ਪ੍ਰਵੇਸ਼...!!

ਸਿਆਲ ਦੇ ਸ਼ੁਰੂਆਤੀ ਦਿਨਾਂ ਵਿੱਚ ਅਜੇ ਰੁੱਤ ਕਾਫ਼ੀ ਨਿੱਘੀ ਸੀ।

ਇੱਕ ਸ਼ਾਮ ਦੇ ਪੌਣੇ ਸੱਤ ਵਜੇ, ਬਾਬੇ ਮਿਲਖੀ ਦੇ ਘਰ ਕੰਬਲਾਂ ਦੀ ਬੁੱਕਲ ਮਾਰੀ, ਪੱਲੜ ਤੇ ਬੈਠੇ ਪਿੰਡ ਦੇ ਮੁੰਡੇ-ਕੁੜੀਆਂ ਟੀ.ਵੀ. ਵੇਖ ਰਹੇ ਸੀ। ਵਿਹੜੇ ਵਿੱਚ ਲੱਗਿਆ ਬਲਬ ਚਾਹੇ ਬੰਦ ਕਰਕੇ ਹਨੇਰਾ ਕੀਤਾ ਸੀ, ਪਰ ਟੀ.ਵੀ. ਦੇ ਤਿੱਖੇ ਚਾਨਣ ਵਿੱਚ ਵਿਹੜੇ ਵਿੱਚ ਪਏ, ਹੁਣੇ ਪੀਤੇ ਦੁੱਧ ਦੇ ਜੂਠੇ ਗਲਾਸ ਲਿਸ਼ਕੋਰ ਦਿੰਦੇ।

ਪਿੱਛੇ ਬੈਠਾ ਹੋਇਆ ਜੋਗੀ ਹੌਲੀ-ਹੌਲੀ ਖਿਸਕਦਾ ਹੋਇਆ ਅੱਗੇ ਆ ਕੇ ਰਾਣੀ ਕੋਲ ਬਹਿ ਗਿਆ। ਦੋਵੇਂ ਜਵਾਨ ਸੀ, ਪਰ ਤਿਰਛੀ ਅੱਖ ਨਾਲ਼ ਧੌਣਾਂ ਸਿੱਧੀਆਂ ਕਰਕੇ ਵੇਖਣ ਲੱਗੇ, ਜਿਵੇਂ ਕੋਈ ਗੱਲ ਕਰਨ ਦੀ ਤਿਆਰੀ ਵਿੱਚ ਹੋਣ। ਜੋਗੀ ਨੇ ਲੱਤ ਲੰਮੀ ਕਰਕੇ ਰਾਣੀ ਦੇ ਪੱਟ ਤੇ ਪੈਰ ਨਾਲ਼ ਚੁੰਡੀ ਵੱਢੀ ਤਾਂ ਰਾਣੀ ਨੇ ਵੀ ਉਹਦੇ ਅੰਗੂਠੇ ਤੋਂ ਵਾਲ਼ ਖਿੱਚ ਦਿੱਤੇ।

ਜੋਗੀ ਨੇ ਪੀੜ ਨੂੰ ਦੰਦਾਂ ਵਿੱਚ ਘੁੱਟਦਿਆਂ, 'ਮਾਰਤੇ ਉਏ....'

'ਮੇਰੀ ਚੁੰਡੀ ਦੀ ਝਾਲ ਵੀ ਝੱਲਣ ਜੋਗਾ ਨਹੀਂ ਹੋਇਆ, ਆਵਦੀ ਮਾਂ ਨੂੰ ਕਹਿ ਕੋਈ ਦੋ ਮਣ ਘਿਉ ਚਾਰੇ ਤੈਨੂੰ, ਰੰਨ ਸਾਂਭਣੀ ਐਨੀ ਸੌਖੀ ਨਹੀਂ' ਰਾਣੀ ਨੇ ਆਪਣੀ ਕੁੱੜਤੀ ਦਾ ਟਿੱਚ ਬਟਨ ਕੜੱਕ ਕਰਕੇ ਜੜ ਦਿੱਤਾ।

'ਅੱਛਾ-!!'

'ਤੇ ਹੋਰ, ਬਾਪੂ ਨੇ ਕੱਲ ਗੰਡਾਸੀ ਲਿਆਂਦੀ ਐ, ਖਰੇ ਕੋਈ ਮੇਰੇ ਪਿੱਛੇ ਈ ਮੁੰਡਾ ਵੱਢਣਾ ਹੋਵੇ, ਵੱਢ ਕੇ ਮੇਰੇ ਲਈ ਅਚਾਰ ਪਾਉਣਾ ਹੋਵੇ, ਤੇਥੋਂ ਤਾਂ ਇੱਕ ਟੱਕ ਵੀ ਨਹੀਂ ਝੱਲਿਆ ਜਾਣਾ' ਰਾਣੀ ਨੇ ਉਹਦੇ ਹੱਥ ਵਿੱਚ ਪਾਈ ਛਾਪ ਨੂੰ ਖਿੱਚਣਾ ਸ਼ੁਰੂ ਕਰ ਦਿੱਤਾ, ਆਪਣੇ ਸ਼ਾਲ ਦਾ ਪੱਲਾ ਉੱਤੇ ਕਰਕੇ।

'ਐਨੇ ਪੋਲੇ ਪੈਰੀਂ ਮਰਨ ਆਲਾ ਮੰਵੀ ਨਹੀਂ, ਮਰਦਾ-ਮਰਦਾ ਵੀ ਦੋ ਨਿਆਣੇ ਤਾਂ ਤੇਰੀ ਝੋਲੀ ਖੇਡਣੇ ਪਾ ਈ ਜਾਊਂ!' ਉਂਗਲ ਵਿੱਚੋਂ ਥੱਲੇ ਨੂੰ ਸਰਕਦੀ ਛਾਪ ਰੋਕਣ ਲਈ ਮੁੱਠੀ ਘੁੱਟ ਲਈ, 'ਲੇ ਤੂੰ ਤਾਂ ਝਿਉਰਾਂ ਦੀ ਬੋਤੀ ਵਾਨੂੰ ਹੁਣੇ ਪੁੱਠੀ ਮੁੜਪੀ, ਜੇਰਾ ਰੱਖ, ਤੇਰੀ ਪੰਜਾਂ ਦੀ ਪਾਈ ਛਾਪ ਤਾਂ ਮੈਨੂੰ ਮਾਰ ਕੇ ਈ ਲਹੂ...'

ਰਾਣੀ ਨੇ ਸ਼ਾਲ ਨੂੰ ਮੂੰਹ 'ਤੇ ਬੋਚ ਕੇ ਕਰਿਆ, 'ਮੇਰੇ ਨਾਲ਼ ਗਾਟੀ ਪਾ ਕੇ ਅਜੇ ਵੀ ਜਿਉਨਾ ਤਾਂ ਫੇਰ ਤੇਰੇ ਚਿੱਤ ਵਿੱਚ ਮੈਲ ਐ, ਨਿਰੋਆ ਨਹੀਂ'



‘ਕਾਹਨੂੰ ਛੋੜਾ ਛੋੜਦੀ ਐਂ ਜੱਟੀਏ, ਓਧਰ ਝਾਕ...’

ਜੋਗੀ ਨੇ ਫਿਲਮ ਵਿੱਚ ਹੀਰੋ ਵੱਲੋਂ ਵੀਹ-ਪੱਚੀ ਬੰਦਿਆਂ ਨੂੰ ਕੁਟਾਪਾ ਚਾੜਦਿਆਂ ਵੇਖਣ ਲਈ ਇਸ਼ਾਰਾ ਕੀਤਾ।

‘ਐਨੂੰ ਕੀ ਵੇਖਾਂ’

‘ਮਿਠੂਨ ਐ... ਐਦੇ ਵਾਨੂੰ ਕੁੱਟ ਮੇਰੀ ਵੀ ਬਹੁਤ ਭੈੜੀ ਐ’ ਉਹਨੇ ਆਪਣੇ ਖੱਬੇ ਡੌਲੇ ਨੂੰ ਫੁਲਾ ਕੇ ਥਾਪੀ ਦਿੱਤੀ।

ਸਭ ਤੋਂ ਅੱਗੇ ਬੈਠੇ ਜ਼ੋਰੇ ਨੂੰ ਵੇਖ ਕੇ ਉਹਨਾਂ ਦਾ ਹਾਸਾ ਨਿਕਲ ਗਿਆ, ਜੋ ਆਪ ਵੀ ਹਵਾ ਵਿੱਚ ਮੁੱਕੀਆਂ ਮਾਰ ਰਿਹਾ ਸੀ। ਇਉਂ ਕਰਦੇ ਦਾ ਸਾਫ਼ਾ ਸਿਰੋਂ ਲਹਿ ਕੇ ਗਲ ਵਿੱਚ ਆ ਗਿਆ ਸੀ।

‘ਅੱਛਾ, ਫੇਰ ਮੇਰੇ ਪਿੱਛੇ ਜਾਨ ਤਲੀ ਤੇ ਰੱਖੀ ਫਿਰਦੈ...’

‘ਨਹੀਂ, ਏਡੀ ਵੀ ਗੱਲ ਨਹੀਂ, ਮੰਨਿਆ ਸੋਹਣੀ ਲੱਗਦੀ ਐਂ, ਪਰ ਏਨੀ ਵੀ ਸੋਹਣੀ ਨਹੀਂ ਕੇ ਜਾਨ ਵਾਰੀ ਜਾਵੇ...!’

‘ਜੇ ਏਡੀ ਗੱਲ ਨਹੀਂ ਸੀ, ਫੇਰ ਬੂਥਾ ਚਾਕੇ ਮੇਰੇ ਪਿੱਛੇ ਕਾਤੋਂ ਗੇੜੇ ਮਾਰ-ਮਾਰ ਕੇ ਮੋਤੀਆਂ ਆਲੀ ਜੁੱਤੀ ਤੁੜਾ-ਲੀ ਸੀ, ਮੈਂ ਉਨ੍ਹਾਂ ਮੋਤੀਆਂ ਨੂੰ ਧਾਗੇ ‘ਚ ਪਰੋ ਕੇ ਗਲ ਦੀ ਗਾਨੀ ਬਣਾਈ ਫਿਰਦੀ ਆਂ...’ ਰਾਣੀ ਨੇ ਆਪਣੇ ਡੌਲੇ ਤੇ ਬੰਨੀ ਮੋਤੀਆਂ ਵਾਲੀ ਗਾਨੀ ਖਿੱਚ ਕੇ ਤੋੜੀ ਤੇ ਉਹਦੀ ਮੁੱਠੀ ਵਿੱਚ ਰੱਖ ਦਿੱਤੀ, ‘ਆ ਲੈ ਸਾਂਭ...’

‘ਵੱਡੇ ਮਾਹਰਾਜ ਦੀ ਸੌਂਹ, ਮੈਂ ਤਾਂ ਆਵਦੇ ਯਾਰ ਨਿੱਕੇ ਨਾਲ਼ ਆਉਂਦਾ ਹੁੰਦਾ ਸੀ, ਉਹ ਤੇਰੇ ਤੇ ਲੱਟੂ ਹੋਇਆ ਪਿਆ ਸੀ, ਪਰ ਰੱਬ ਨੂੰ ਪਤਾ ਨਹੀਂ ਕੀ ਸੁੱਝੀ ਤੂੰ ਮੇਰੇ ਨਾਲ਼ ਟਾਂਕਾ ਭੇੜ ਲਿਆ।’

ਜੋਗੀ ਨੇ ਅੱਜ ਪਤਾ ਨਹੀਂ ਕਿਹੜਾ ਜੇਰਾ ਕਰਕੇ ਆਪਣੇ ਦਿਲ ਵਿੱਚ ਦੱਬੀ ਇਹ ਰਾਜ਼ ਵਰਗੀ ਗੱਲ ਦੱਸ ਦਿੱਤੀ। ਹੁਣ ਉਹਦਾ ਦਿਲ ਪੂਰੇ ਜ਼ੋਰ ਨਾਲ਼ ਧੜਕ ਰਿਹਾ ਸੀ। ਜਿਵੇਂ ਹਿੱਕ ਵਿੱਚੋਂ ਬਾਹਰ ਨਿਕਲ ਕੇ ਡਿੱਗ ਪਵੇਗਾ।

ਰਾਣੀ...!!

ਰਾਣੀ ਜੀਹਦੀ ਉਮਰ ਕਰੀਬ ਚੌਵੀ ਕੁ ਸਾਲ ਸੀ। ਚਾਹੇ ਕੱਦ ਉਹਦਾ ਮਧਰਾ ਸੀ, ਪਰ ਤਿੱਖਾ ਨੱਕ, ਵਾਲਾਂ ਦੇ ਬਣਦੇ ਛੱਲੇ, ਅੱਖਾਂ ਵਿੱਚਲੀ ਆਮ ਬੰਦੇ ਨਾਲੋਂ ਜ਼ਿਆਦਾ ਚਮਕ, ਜਾਣੀ ਚਿਹਰੇ ਦਾ ਸਹੁਪੱਣ ਉਹਦੇ ਵਿੱਚ ਕੋਈ ਖੋਟ ਰਹਿਣ ਹੀ ਨਹੀਂ ਸੀ ਦਿੰਦਾ।

ਉਹਦੇ ਪਤਲੇ ਬੁੱਲ੍ਹ ਹਮੇਸ਼ਾਂ ਈ ਕਿਸੇ ਨਾ ਕਿਸੇ ਤਿੱਖੀ ਮੁਸਕਾਣੀ ਨਾਲ਼ ਬੰਦ ਹੁੰਦੇ।

ਸੋ ਹੁਣ...!!

ਰਾਣੀ ਉਹਦੇ ਵੱਲ ਪਿੱਠ ਕਰਕੇ ਟੀ.ਵੀ. ਵੇਖਣ ਲੱਗ ਪਈ।



‘ਨੀ ਘਰੇ ਚੱਲੀਏ ਬਹੁਤ ਫਿਲਮ ਵੇਖ ਲੀ, ਬਾਕੀ ਦੀ ਮੈਂ ਆਪ ਦੱਸਦੀ ਐਂਦੇ  
‘ਚ ਕੀ ਹੋਣਾ... ਚੱਲੀਏ...’ ਰਾਣੀ ਨੇ ਕੋਲ ਬੈਠੀ ਦੀਪ ਨਿਮੋ ਨੂੰ, ਜੀਹਦੇ ਦੋ  
ਗੁੱਤਾਂ ਗੁੰਦ ਕੇ ਪਰਾਂਦੀ ਪਾਈ ਸੀ, ਬਾਹੋਂ ਫੜ ਕੇ ਖੜ੍ਹਾ ਕਰਨ ਦੀ ਕੋਸ਼ਿਸ਼ ਕੀਤੀ।

‘ਨਾ ਨਹੀਂ... ਮੈਂ ਤਾਂ ਏਨਾਂ ਦਾ ਵਿਆਹ ਹੁੰਦਾ ਵੇਖ ਕੇ ਜਾਉਂਗੀ’ ਦੀਪ ਨੇ  
ਝਟਕੇ ਨਾਲ ਬਾਂਹ ਛੁਡਾ ਲਈ ਤੇ ਟੀ. ਵੀ. ਵਿੱਚ ਅੱਖਾਂ ਗੱਡ ਲਈਆਂ।

‘ਵਿਆਹ ਨਾ ਕਿਤੇ ਜਾਗੇ ਕੱਢ ਕੇ ਜਾਏਗੀ...’

‘ਕਾਤੋਂ, ਮੈਂ ਤਾਂ ਐਵੇਂ ਚੌੜ ਕਰਦਾ ਸੀ, ਤੂੰ ਪੰਜੇਰੀ ਪੱਕੇ ਦਾ ਮੂੰਹ ਬਣਾ ਕੇ  
ਬਹਿਰੀ ਐ’ ਜੋਗੀ ਨੇ ਫਿਰ ਕੰਬਲ ਦਾ ਪੱਲਾ ਲੰਮਾ ਕਰਕੇ ਉਹਦਾ ਹੱਥ ਘੁੱਟ ਕੇ  
ਫੜ ਲਿਆ, ‘ਤੇਰੇ ਬਿਨਾ ਨਹੀਂ ਸੌਰਨਾ ਮੇਰਾ, ਜਿੱਥੇ ਮਰਜ਼ੀ ਵਿਆਹੀ ਜਾਵੀ, ਭਾਵੇਂ  
ਮੇਰੀ ਹੋਵੇ ਜਾਂ ਨਾ, ਪਰ ਜੱਟ ਸੜਾ ਰਹੂ, ਤੇਰੀ ਚੁੰਨੀ ਚੱਬਣ ਆ ਜਿਆ ਕਰੂੰ  
ਸਾਉਰੇ ਤੇਰੇ...?’

ਰਾਣੀ ਆਪਣਾ ਹੱਥ ਛੁਡਾਉਣ ਲੱਗ ਪਈ, ਚਾਹੇ ਅੰਦਰੋਂ ਉਹਦਾ ਗੁੱਸਾ  
ਢੇਲਾ ਪੈ ਗਿਆ ਸੀ।

ਹੱਥ ਛੁਡਾਉਣ ਦੀ ਦੋਵਾਂ ਵਿੱਚ ਜ਼ੋਰ ਅਜਮਾਈ ਹੋ ਗਈ...!!

ਇਨ੍ਹੇ ਈ ਬਾਬਾ ਮਿਲਖੀ ਹਰਖ ਨਾਲ ਦੰਦੀਆਂ ਪੀਂਹਦਾ ਹੋਇਆਂ ਗਾਲ਼ਾਂ  
ਕੱਢਣ ਲੱਗ ਪਿਆ। ਉਹਦੀ ਚਿੱਟੀ ਉਲਝੀ ਦਾੜੀ ਅੱਖਾਂ ਦੇ ਕੋਇਆਂ ਵੱਲ  
ਚੜ੍ਹਦੀ ਜਾਣ ਲੱਗੀ। ਚਾਚੀ ਨੇ ਬੈਟਰੀ ਦੇ ਚਾਨਣ ਨਾਲ ਬਰਾਂਡੇ ਵਿੱਚ ਲੱਗੇ  
ਬਲਬ ਦੀ ਸਵਿੱਚ ਛੱਡ ਦਿੱਤੀ। ਸਾਰਾ ਵਿਹੜਾ ਪੀਲੇ ਜਰਦ ਚਾਨਣ ਨਾਲ ਭਰ  
ਗਿਆ।

ਜ਼ਿੰਦ ਨਾਲ ਟੀ.ਵੀ. ਵੇਖਣ ਆਏ ਨਿੱਕੇ ਜਵਾਕ, ਜੋ ਕਦੋਂ ਦੇ ਸੌਂ ਚੁੱਕੇ ਸੀ,  
ਅਬੜਵਾਹੇ ਉਠ ਕੇ ਆਸੇ-ਪਾਸੇ ਝਾਕਣ ਲੱਗ ਪਏ। ਛੇਤੀ ਸਮਝਣ ਦੀ ਕੋਸ਼ਿਸ਼  
ਕਰਨ ਲੱਗੇ, ਗੱਲ ਕੀ ਹੋਈ ਹੈ।

ਟੀ.ਵੀ. ਬੰਦ ਕਰ ਦਿੱਤਾ!!

‘ਕੀ ਗੱਲ ਹੋ ਗਈ...!! ਕਾਤੋਂ ਡਾਟ ਪਾਈ ਜਾਨੈਂ...!’ ਚਾਚੀ ਉਹਦੇ ਅੱਗੇ  
ਢਾਕ ‘ਤੇ ਹੱਥ ਰੱਖ ਕੇ ਖੜ੍ਹ ਗਈ, ‘ਬੋਲਦਾ ਨਹੀਂ’

‘ਹਜੇ ਕੁੱਛ ਹੋਇਆ ਹੀ ਨਹੀਂ, ਹਜੇ ਵੀ ਕਸਰ ਰਹਿ-ਗੀ, ਉਹਵੀ ਕੱਢਲੇ,  
ਮਰਜੇ ਸ਼ਰਮ ਨਾਲ, ਕੀ ਲੱਛਣ ਫੜਿਆ ਏਨ੍ਹਾਂ ਨੇ’

ਬਾਬੇ ਦੀਆਂ ਗਾਲ਼ਾਂ ਸੁਣ ਕੇ ਜੋਗੀ ਨੇ ਫਟ ਦਿਣੇ ਹੱਥ ਛੱਡ ਦਿੱਤਾ।

ਰਾਣੀ ਵੀ ਸ਼ਾਲ ਦੀ ਬੁੱਕਲ ਮਾਰ ਕੇ ਪਾਸੇ ਨੂੰ ਬਹਿ ਗਈ।

‘ਲੈ ਆਪਾਂ ਫੜ੍ਹੇ ਗਏ...!!’

‘ਸਾਰੇ ਮੁਲਕ ਨੂੰ ਮੇਰੇ ਵੇਂਹਦਿਆਂ-ਵੇਂਹਦਿਆਂ ਕੰਜਰ ਬਣਾ ਕੇ ਰੱਖ ਦੇਣਾ,



ਆਹ ਵੀ ਧੀਆਂ-ਭੈਣਾਂ ਵਿੱਚ ਗੱਲ ਦੱਸਣ ਆਲੀ ਹੁੰਦੀ ਐ' ਬਾਪੂ ਨੇ ਮੁੱਛਾਂ ਨੂੰ ਪਲੱਸ ਕੇ ਉਤਾਹ ਕੀਤਾ, 'ਮੈਂ ਤਾਂ ਆਹ ਕੁੜੀ ਨੂੰ ਸਿਆਣੀ ਮੰਨਦਾ ਸਾਂ, ਏਹਨੇ ਤਾਂ ਪਿਉ ਦੀ ਪੱਗ 'ਚ ਸਵਾਹ ਪਾ-ਤੀ ਐ'

ਰਾਣੀ ਤੇ ਜੋਗੀ ਨੇ ਇੱਥੋਂ ਜਾਣ ਲਈ ਪੈਰਾਂ ਵਿੱਚ ਚੱਪਲਾਂ ਪਾ ਲਈਆਂ ਸੀ।  
'ਗੱਲ ਵੀ ਦੱਸ...!'

'ਆਹ ਕਾਡਮ ਆਲੀ ਮਸ਼ਹੂਰੀ ਵੀ ਕੋਈ ਦੱਸਣ ਆਲੀ ਹੁੰਦੀ ਐ, ਜੇ ਐਦੂੰ ਬਾਦ ਆਹ ਤੀਵੀਂ ਆਪਣੇ ਟੀ.ਵੀ. 'ਚ ਮੈਂ ਵੇਖ ਲਈ ਨਾ, ਫੇਰ ਮੈਥੋਂ ਨਾ ਭਲਾ ਵਿਚਾਰੋ, ਮੈਂ ਆਹ ਭੰਨ ਦੇਣਾ ਡੱਬਾ ਜਿਹਾ... ਅਬਲੀ ਤਾਂ ਮੈਨੂੰ ਹੁਣੀ ਫੜਾ ਖਾਂ ਡਾਂਗ...'

ਬਾਬਾ ਮਿਲਸ਼ੀ ਬੁਰਾ ਭਲਾ ਕਹਿੰਦਾ ਹੋਇਆ ਬੈਠਕ ਵਿੱਚ ਪਏ ਬਿਸਤਰੇ ਨੂੰ ਵਿਛਾ ਕੇ ਸੌਣ ਦੀ ਤਿਆਰੀ ਕਰਨ ਲੱਗ ਪਿਆ।

ਰਾਣੀ ਤੇ ਜੋਗੀ ਦਾ ਡਰ ਮੁੱਕ ਗਿਆ...!!

ਪਰ ਆਪਣੇ ਘਰਾਂ ਵੱਲ ਆਉਂਦੇ ਮੁੰਡੇ-ਕੁੜੀਆਂ ਨੂੰ ਬਾਬੇ ਦੀਆਂ ਗਾਲ਼ਾਂ ਟਿਕੀ ਰਾਤ ਵਿੱਚ ਸਾਫ਼ ਸੁਣਾਈ ਦਿੰਦੀਆਂ ਰਹੀਆਂ। ਉਂਦ ਕਾਫ਼ੀ ਥੱਲੇ ਉਤਰ ਚੁੱਕੀ ਸੀ। ਪਰ ਚੰਦ ਦੇ ਚਾਨਣ ਵਿੱਚ ਗਲ਼ੀਆਂ ਦਾ ਕੱਕਾ ਰੇਤਾ ਸ਼ੀਸ਼ੇ ਵਾਂਗ ਲਿਸ਼ਕਣ ਲੱਗ ਪਿਆ।

---



## ਚੜ੍ਹਤ ਸਿੰਘ ਚੇਪੀਵਾਲਾ

ਘਰਾਂ ਦੇ ਕੰਮ-ਧੰਦੇ ਮੁਕਾ ਕੇ ਪਿੰਡ ਦੇ ਬੰਦੇ ਪਿੱਪਲ ਥੱਲੇ ਬਣੇ ਕੱਚੀ ਇੱਟ ਦੇ ਬੜੇ 'ਤੇ ਬੈਠੇ ਹੋਏ, ਜੋਗੀ ਤੋਂ ਅਖਬਾਰ ਦੀਆਂ ਸੁਰਖੀਆਂ ਸੁਣ ਰਹੇ ਸੀ। ਅਖਬਾਰ ਪੜ੍ਹਦੇ ਜੋਗੀ ਦੀ ਨਿਗਾਹ ਮਿੱਟੀ-ਪੋਚਾ ਫੇਰ ਕੇ ਬਣਾਏ ਮੋਰ 'ਤੇ ਟਿਕੀ ਹੋਈ ਸੀ। ਇਹ ਮੋਰ ਇਸ ਸੰਗਰਾਂਦ ਨੂੰ ਰਾਣੀ ਨੇ ਆਪ ਬਣਾਇਆ ਸੀ।

ਕਿੰਨੇ ਘਰਾਂ ਵਿੱਚ ਇਸ ਪਿੱਪਲ ਦੀ ਰੱਬ ਵਾਂਙੂ ਮਾਨਤਾ ਸੀ।

‘ਹੁਣ ਜੱਟਾਂ ਨੇ ਵੀ ਧਰਨੇ ਲਗਾ ਕੇ ਵਿਰੋਧ ਕਰਨਾ ਸ਼ੁਰੂ ਕਰ ਦਿੱਤਾ ਹੈ ਕਿ ਉਨ੍ਹਾਂ ਨੂੰ ਵੀ ਹਰ ਖੇਤਰ ਵਿੱਚ ਰਾਖਵਾਂ ਕੋਟਾ ਦਿੱਤਾ ਜਾਵੇ, ਜਿਵੇਂ ਹੋਰ ਪੱਛੜੀਆਂ ਜਾਤਾਂ ਨੂੰ ਖਾਸ ਮੌਕੇ ਦਿੱਤੇ ਜਾਂਦੇ ਨੇ, ਉਵੇਂ ਸਾਨੂੰ ਵੀ ਵਿਸ਼ੇਸ਼ ਅਧਿਕਾਰ ਦਿੱਤੇ ਜਾਣ...’

ਜੋਗੀ ਨੇ ਇਹ ਸੁਰਖੀ ਪੜ੍ਹ ਕੇ ਅਖਬਾਰ ਨੂੰ ਬੰਦ ਕਰ ਦਿੱਤਾ ਤੇ ਕੋਲ ਬੈਠੇ ਬਾਬਿਆਂ ਵੱਲ ਕਿਸੇ ਨੀਝ ਨਾਲ਼ ਝਾਕਣ ਲੱਗ ਪਿਆ।

‘ਕਲਜੁੱਗ ਐ...’

‘ਕਾਹਦਾ ਕਲਜੁੱਗ ਐ ਬਾਈ ਸ਼ੇਰੇ, ਉਂ ਤਾਂ ਜੱਟ ਆਪਣੇ ਘਰੇ ਆਏ ਸਾਡੇ ਅਰਗੇ ਬੰਦਿਆਂ ਨੂੰ ਭਾਂਡੇ ਨੂੰ ਹੱਥ ਨੀ ਲਾਉਣ ਦਿੰਦੇ, ਬਈ ਇਹ ਭਿੱਟਿਆ ਜਾਊ, ਹੁਣ ਭੁੱਖੇ ਮਰਦੇ ਆਂਹਦੇ ਆਂ, ਸਾਨੂੰ ਵੀ ਏਨਾਂ ਸੱਗ ਰਲਾਓ... ਹੁਣ ਜੱਟਪੁਣਾ ਕਿੱਥੇ ਭੱਠ ਚ ਜਾਂਦੈ... ਭੁੱਖ ਵੀ ਨਾ ਬੰਦੇ ਨੂੰ ਈਨ ਮਨਾ ਕੇ ਜਦੋਂ ਸਾਲਾ ਬਣਾਉਂਦੀ ਐ ਨਾ ਫੇਰ ਐਂ ਈ ਹੁੰਦਾ...’ ਜੋਗੀ ਨੇ ਸ਼ੇਰੇ ਨੂੰ ਐਨ ਪੂਰੀ ਚੋਭਵੀਂ ਗੱਲ ਆਖੀ ਤੇ ਵੇਖਿਆ, ਏਥੇ ਬੈਠੇ ਜ਼ਿਮੀਦਾਰਾਂ ਤੇ ਕੀ ਅਸਰ ਹੋਇਆ।

‘ਜੱਟ ਵੀ ਮੁੰਡਿਆ ਫਸਲਾਂ ਨਾਲ਼ ਈ ਹੁੰਦੇ ਐ, ਜੇ ਖੇਤ ਚੰਗੀ ਕਣਕ ਐ ਤਾਂ ਅਣਖ ਐ....’ ਸ਼ੇਰੇ ਨੇ ਦਲੀਲ ਦਿੰਦਿਆਂ ਸਾਰਿਆਂ ਦੇ ਮੂੰਹਾਂ ਵੱਲ ਵੇਖਿਆ, ‘ਕਿ ਨਹੀਂ, ਝੂਠ ਐ...?’

‘ਜੱਟ ਹੁੰਦੇ ਕਿ ਨਹੀਂ, ਸੱਚ ਪੁੱਛੇ ਤਾਂ ਜੱਟ-ਜੁੱਟ ਕੋਈ ਨਹੀਂ ਹੁੰਦਾ, ਜੀਹਦੇ ਕੋਲ ਚਾਰ ਛਿੱਲੜ ਬੋਝੇ ਵਿੱਚ ਹੈ-ਗੇ, ਬੈਂਕ ਵਿੱਚ ਹੈ ਤਾਂ ਉਹੀ ਜੱਟ ਐ, ਪੈਸੇ ਦੀਆਂ ਦੋ ਜਾਤਾਂ, ਇੱਕ ਅਮੀਰੀ, ਦੂਜੀ ਗ਼ਰੀਬੀ...’

‘ਚਾਚਾ ਫੇਰ ਜਿਹੜੇ ਵਿਚਾਲੇ ਜਿਹੇ ਰਹਿਗੇ ਉਹ ਕਿਹੜੇ ਖਾਤੇ ਪਾਵੇਂਗਾ...’



‘ਉਹੀ ਤਾਂ ਜੇਟ ਐ, ਨਾ ਰੱਜੇ ਨਾ ਭੁੱਖੇ...’ ਫਿਰ ਬਚਨ ਨੇ ਤਰੀਕੇ ਨਾਲ ਸਹਿੰਦੀ ਚੋਭ ਕਸ ਦਿੱਤੀ, ‘ਜਦੋਂ ਤੇਰੀ ਬੇਬੇ ਦੇ ਤੂੰ ਹੋਣ ਆਲਾ ਸੀ ਨਾ, ਮੈਂ ਈ ਆਵਦੇ ਘੜੇਕੇ ‘ਤੇ ਲੱਧ ਕੇ ਲਗਾਇਆ ਸੈਂਗਾ, ਅਜੇ ਵੀ ਤੇਲ ਦੇ ਰਪਦੀਏ ਸੋਢੇ ਵੰਨੀ ਖੜੇ ਐ ਐਸ ਜੇਟ ਦੇ’

‘ਆਪਾ ਤਾਂ ਨਿੱਤ ਕਮਾ ਕੇ ਖਾਣ ਆਲੇ ਬੰਦੇ ਐ, ਆਪਣਾ ਤਾਂ ਰਲ ਮਿਲ ਕੇ ਈ ਤੋਰਾ ਤੁਰ-ਗਾ...’

ਜੋਗੀ ਦੇ ਹੱਥ ਵਿੱਚ ਫੜੇ ਅਖਬਾਰ ਵਿੱਚੋਂ ਇੱਕ ਇਸ਼ਤਿਹਾਰ ਨਿਕਲ ਕੇ ਬੱਲੇ ਡਿੱਗ ਪਿਆ ਤੇ ਹਵਾ ਨਾਲ ਗਲੀ ਦੇ ਰੇਤੇ ਨਾਲ ਖਹਿੰਦਾ ਹੋਇਆ, ਚੜ੍ਹਤ ਸਿੰਘ ਦੇ ਪੈਰਾਂ ਨਾਲ ਜਾ ਲੱਗਿਆ। ਉਹਨੇ ਇਹਨੂੰ ਚੱਕਿਆ ਤੇ ਵੇਖਣ ਲੱਗਿਆ।

ਪੂਰੀ ਨਿਰਖ ਨਾਲ ਵੇਹਦਿਆਂ ਲਿਆ ਕੇ ਜੋਗੀ ਨੂੰ ਫੜਾਇਆ, ‘ਆਹ ਪੜ-ਖਾ ਕੀ ਆਹਦਾ ਏਹ, ਕਿ ਐਵੇਂ ਟੁੱਕ ‘ਤੇ ਡੇਲਾ ਈ ਐ...!!

ਜੋਗੀ ਨੇ ਇਸ਼ਤਿਹਾਰ ਬੋਲ ਕੇ ਪੜਿਆ, ‘ਆਪਣੇ ਸ਼ਹਿਰ ਆਲੇ ਬੈਂਕ ਵਿੱਚ ਬੰਦੇ ਦੀ ਲੋੜ ਐ, ਜਿਹੜਾ ਰਾਖੀ ਕਰ-ਲੇ, ਹਥਿਆਰ ਹੋਣਾ ਚਾਹੀਦਾ ਕੋਲ...।’

ਚੜ੍ਹਤ ਸਿੰਘ ਉੱਥੇ ਇੱਕ ਪਲ ਵੀ ਨਹੀਂ ਖੜਿਆ ਤੇ ਘਰ ਆ ਕੇ ਨਹਾਉਣ ਲੱਗ ਪਿਆ। ਨਹਾ ਕੇ ਆਪਣੇ ਨਾਲ ਪੋਣੇ ਵਿੱਚ ਰਾਣੀ ਤੋਂ ਦੋ ਰੋਟੀਆਂ ਬੰਨ੍ਹਵਾ ਕੇ ਗੀਝੇ ਵਿੱਚ ਪਾ ਲਈਆਂ। ਸਾਰੀ ਪੱਗ ਉਹਨੇ ਐਵੇਂ ਹੀ ਬੰਨੀ, ਜੁੱਤੀ ਭਾਲਦਿਆਂ, ਪਰ ਆਖਰੀ ਲੜ, ਆਪਣੀ ਪੱਕ ਚੁੱਕੀ ਆਦਤ ਅਨੁਸਾਰ ਸ਼ੀਸ਼ੇ ਵਿੱਚ ਵੇਖ ਕੇ ਹੀ ਲਾਇਆ।

ਚੜ੍ਹਤ ਸਿੰਘ ਨੇ ਜਾਂਦਿਆਂ ਆਪਣੇ ਘਰ ਵੱਲ ਚੰਗੀ ਤਰ੍ਹਾਂ ਵੇਖਿਆ, ਪਰ ਰਾਣੀ ਦੀਆਂ ਸੁੰਨੀਆਂ ਬਾਹਾਂ ਵੇਖ ਕੇ, ਦਿਲ ਭਰ ਲਿਆ, ਪਹਿਲੀ ਤਨਖਾਹ ‘ਤੇ ਇਹਨੂੰ ਚੂੜੀਆਂ ਈ ਲਿਆ ਕੇ ਦੇਣੀਆਂ। ਇਹੀ ਤਾਂ ਉਮਰ ਹੁੰਦੀ ਸੱਜਣ-ਫੱਬਣ ਦੀ, ਓਵੀ ਏਸ ਘਰ ਵਿੱਚ ਕੰਧਾਂ ਦੇ ਲਿਓੜਾਂ ਵਾਂਙ ਕਿਰ ਜਾਊ।

ਸਥਾਤ ਵਿੱਚ ਵੜ ਕੇ ਕੰਧ ਦੇ ਆਲੇ ਵਿੱਚ ਪਿਆ ਦਾਤਰ ਚੱਕ ਕੇ ਚਾਦਰੇ ਦੇ ਨੇਢੇ ਵਿੱਚ ਟੁੰਗ ਲਿਆ।

ਕੰਧ ਨਾਲ ਖੜੇ ਸਾਇਕਲ ਦੇ ਟਾਇਰਾਂ ਨੂੰ ਅਗੂਠੇ ਨਾਲ ਦੱਬ ਕੇ ਹਵਾ ਚੈੱਕ ਕੀਤੀ ਤੇ ਉਹਦੇ ਉਪਰ ਬੈਠ ਕੇ, ਦੋਵੇਂ ਹੱਥ ਜੋੜ, ਅੱਖਾਂ ਬੰਦ ਕਰਕੇ ਲੰਮੀ ਅਰਦਾਸ ਕੀਤੀ। ਟੱਲੀ ਮਾਰ ਕੇ ਪੈਡਲ ਮਾਰਦਾ ਗਲੀਆਂ ਵਿੱਚ ਟਾਇਰ ਦੀ ਦੋਸਾਂਗੀ ਲਕੀਰ ਵਾਹੁੰਦਾ ਸ਼ਹਿਰ ਵੱਲ ਨੂੰ ਚੱਲ ਪਿਆ।

ਚਾਹੇ ਅਜੇ ਓਨੀ ਠੰਡ ਸੀ ਨਹੀਂ, ਪਰ ਸਾਇਕਲ ‘ਤੇ ਸਵਾਰ ਹੋਇਆਂ ਲੱਗਦੀ।

ਜ਼ੋਰ ਲੱਗਣ ਕਰਕੇ ਗੋਢਿਆਂ ਵਿੱਚੋਂ ਕੜਾਕੇ ਨਿਕਲੇ।



ਪਿਛਲੇ ਮਹੀਨੇ ਜਦੋਂ ਉਹ ਸ਼ਹਿਰ ਵਿੱਚ ਆਇਆ ਸੀ ਤਾਂ ਕੰਧਾਂ 'ਤੇ ਦਾਤੀ ਤੇ ਕਾਮਰੇਡੀ ਝੰਡਿਆਂ ਦੀਆਂ ਨਿਸ਼ਾਨ ਨਹੀਂ ਸੀ ਉਕਰੇ ਹੋਏ। ਉਹਦੇ ਕੋਲ ਦੀ ਰੋਡਵੇਜ਼ ਬੱਸ ਲੰਘੀ, ਜੀਹਦੇ ਪਿੱਛਲੇ ਪਾਸੇ 'ਹਮ ਦੋ ਹਮਾਰੇ ਦੋ' ਦਾ ਇਸ਼ਤਿਹਾਰ ਲੱਗਿਆ ਸੀ। ਮੀਆਂ-ਬੀਵੀ ਜੱਫੀ ਪਾ ਕੇ ਬੈਠੇ ਸੀ। ਕੁੜੀ ਨੇ ਆਪਣੇ ਬਾਪ ਨੂੰ ਜੱਫੀ ਪਾਈ ਸੀ ਤੇ ਮੁੰਡੇ ਨੇ ਆਪਣੀ ਮਾਂ ਨੂੰ। ਉਹਦੇ ਅੰਦਰ ਪੁੱਤ ਵਾਲੀ ਕਸੀਸ ਉੱਠੀ। ਭਾਵੇਂ ਰਾਣੀ ਦੇ ਜੰਮੇ ਦਾ ਚਾਅ ਕੀਤਾ, ਪਰ ਮੁੰਡਾ ਨਾ ਹੋਣ ਦਾ ਦੁੱਖ ਵੀ ਆਪਣੇ ਆਪ ਤੋਂ ਲੁਕਾਅ ਨਹੀਂ ਸਕਿਆ।

ਫਿਰ ਗੇਜੇ ਵੱਲ ਵੇਖ ਕੇ ਦਿਲ ਨੂੰ ਤਸੱਲੀ ਦਿੱਤੀ, ਉਹਦੇ ਤਾਂ ਵਿਚਾਰੇ ਦੇ ਧੀ ਵੀ ਕਰਮਾਂ ਵਿੱਚ ਨਹੀਂ ਸੀ ਲਿਖੀ... ਉਹਦੇ ਨਾਲੋਂ ਤਾਂ ਰੱਬ ਨੇ ਪੈਰਾਂ ਸਿਰ ਹੀ ਸੁੱਟਿਆ...!

ਇਨ੍ਹਾਂ ਜਕਾਂ-ਤਕਾਂ ਵਿੱਚ ਚੜ੍ਹਤ ਸਿੰਘ ਨੇ ਪੈਡਲ ਮਾਰਨੇ ਬੰਦ ਕੀਤੇ ਤੇ ਮੱਡਗਾਰਡ ਨੂੰ ਪੈਰ ਨਾਲ ਦੱਬ ਕੇ ਬਰੇਕ ਲਾਉਂਦਿਆਂ ਸਾਈਕਲ ਨੂੰ ਰੋਕ ਲਿਆ। ਉਹਨੇ ਸੜਕ ਤੋਂ ਕਰੀਬ ਢਾਈ ਫੁੱਟ ਨੀਵੇਂ ਬੈਂਕ ਵੱਲ ਨੀਝ ਨਾਲ ਵੇਖਿਆ। ਜੀਹਦੇ ਮੱਥੇ 'ਤੇ ਨੀਲੇ ਰੰਗ ਨਾਲ ਲਿਖੇ 'ਪੰਜਾਬ ਐਂਡ ਸਿੰਧ ਬੈਂਕ' ਦੇ ਨਾਉਂ ਦੀਆਂ ਪਰਤਾਂ ਉੱਕਰੀਆਂ ਸੀ।

ਸਾਈਕਲ ਨੂੰ ਬੈਂਕ ਦੀ ਕੰਧ ਨਾਲ ਟੇਢਾ ਖਲ੍ਹਾਰ ਦਿੱਤਾ ਤੇ ਗੋਡੇ ਤੱਕ ਚਾੜੇ ਪਜਾਮੇ ਨੂੰ ਥੱਲੇ ਕਰਦਾ ਅੰਦਰ ਚਲਾ ਗਿਆ। ਉਹਨੂੰ ਪੌੜੀਆਂ ਉਤਰਦਿਆਂ, ਆਮ ਲੋਕਾਂ ਨਾਲੋਂ ਵੀ ਜ਼ਿਆਦਾ ਝੁਕਿਆ ਵੇਖ ਕੇ, ਬੈਂਕ ਵਿੱਚ ਕੈਸ਼ੀਅਰ ਦਾ ਕੰਮ ਕਰਦੇ ਰੂਪ ਸਿੰਘ ਦਾ ਹਾਸਾ ਨਿਕਲ ਗਿਆ। ਕਿਉਂਕਿ ਕੱਦ ਦਾ ਮਧਰਾ ਹੋਣ ਕਰਕੇ ਉਹ ਤਾਂ ਪੱਥਾਂ ਭਾਰ ਛਾਤੀ ਤਾਣ ਕੇ ਵੀ ਅੰਦਰ-ਬਾਹਰ ਆ ਸਕਦਾ ਸੀ।

ਚੜ੍ਹਤ ਸਿੰਘ ਨੇ ਅੱਗੇ ਆ ਕੇ ਰੂਪ ਸਿੰਘ ਨੂੰ ਦੱਸਣਾ ਸ਼ੁਰੂ ਕਰ ਦਿੱਤਾ, 'ਮੈਂ ਚੜ੍ਹਤ ਸਿੰਘ ਆਂ ਜੀ, ਮੇਰੀ ਵਰੇਸ ਪੰਜਾਹਾਂ ਵਰ੍ਹਿਆਂ ਦੀ ਦਾਵੀ ਨੂੰ ਹੱਥ ਲਾਉਂਦੀ ਐ ਜੀ... ਮੈਂ ਏਥੇ ਗਾਰਡ ਦੀ ਭਰਤੀ ਲਈ ਆਇਆਂ'

'ਅੰਦਰ ਜਾ ਕੇ ਮਿਲੋ ਜੀ' ਰੂਪ ਸਿੰਘ ਨੇ ਥੁੱਕ ਲਾ ਕੇ ਨੌਟਾਂ ਦੀ ਗਿਣਤੀ ਕਰਦਿਆਂ ਕਿਹਾ, 'ਪੂਰੇ ਐ...' ਗਾਹਕ ਦੀ ਕੈਸ਼-ਬੁੱਕ ਫੜ ਕੇ ਦੋ-ਤਿੰਨ ਮੋਹਰਾਂ ਛਾਪ ਕੇ ਸਾਈਨ ਕਰ ਦਿੱਤੇ।

'ਮੈਂ ਪੰਜ ਜਮਾਤਾਂ ਪੜ੍ਹਿਆਂ, ਮੇਰੇ ਤੇ ਕੋਈ ਵੀ ਦੁਰਵਿਹਾਰ, ਚੋਰੀ-ਚੱਪੇ ਦਾ ਕੇਸ ਨਹੀਂ' ਚੜ੍ਹਤ ਸਿੰਘ ਨੇ ਜਿੰਨਾ ਚਿਰ ਆਪਣੀ ਰਹਿੰਦੀ ਗੱਲ ਪੂਰੀ ਨਹੀਂ ਕੀਤੀ, ਓਨਾ ਚਿਰ ਉੱਥੇ ਖੜ੍ਹਾ ਰਿਹਾ।

ਆਪਣੀ ਗੱਲ ਪੂਰੀ ਕਰਕੇ ਸ਼ੀਸ਼ੇ ਦੇ ਬਣੇ ਕੈਬਿਨ ਵਿੱਚੋਂ, ਉਹਨੇ ਮੈਨੇਜਰ ਰਣਵਿਜੇ ਸਿੰਘ ਨੂੰ ਪਤਲੀ ਜਿਹੀ ਕੁੜੀ ਨਾਲ ਹੱਸ-ਹੱਸ ਗੱਲਾਂ ਕਰਦੇ ਵੇਖਿਆ, ਜੋ ਇੱਥੇ ਬੈਂਕ ਵਿੱਚ ਕੰਮ ਕਰਦੇ ਮੁਲਾਜ਼ਮਾਂ ਨੂੰ ਪਾਣੀ ਪਿਆਉਣ ਦਾ ਕੰਮ ਕਰਦੀ ਸੀ। ਉਹਦੀ ਕੁੱਝਤੀ ਵਿੱਚੋਂ ਦੀ ਕਾਲੇ ਰੰਗ ਦਾ ਬਲਾਊਜ਼ ਸਾਫ਼ ਵਿਖਾਈ ਦਿੰਦਾ



ਪਿਆ ਸੀ। ਲਾਇਨ ਵਿੱਚ ਲੱਗ ਕੇ ਆਪਣੀ ਵਾਰੀ ਦੀ ਉਡੀਕ ਕਰਦੇ ਗਾਹਕਾਂ ਦੀ ਉਹਦੇ 'ਤੇ ਨਜ਼ਰ ਗੱਡੀ ਹੋਈ ਸੀ।

ਚੜ੍ਹਤ ਸਿੰਘ ਨੇ ਕੱਚ ਦੇ ਬੂਹੇ ਵਿੱਚੋਂ ਦੀ ਰਣਵਿਜੇ ਨਾਲ ਨਜ਼ਰ ਮਿਲਾ ਕੇ, ਪੋਣ ਗੁਟਕਾ 'ਸਾਸਰੀ ਕਾਲ' ਬੁਲਾਈ ਤੇ ਇਸ਼ਾਰੇ ਨਾਲ ਹੀ ਅੰਦਰ ਆਉਣ ਦੀ ਇਜ਼ਾਜਤ ਲੈ ਲਈ। ਰਣਵਿਜੇ ਦੇ ਚਿਹਰੇ 'ਤੇ ਫ਼ੋਕੀ ਮੁਸਕਾਨ ਸੀ, ਪਰ ਚੜ੍ਹਤ ਸਿੰਘ ਅੱਗੇ ਨਾਲੋਂ ਵੀ ਗੰਭੀਰ ਹੋ ਗਿਆ। ਏਸ ਗੰਭੀਰਤਾ ਕਰਕੇ ਉਹਦੇ ਅੰਗਾਂ-ਪੈਰਾਂ ਵਿੱਚ ਅਕੜੇਵਾਂ ਚੜ੍ਹ ਗਿਆ।

ਚੜ੍ਹਤ ਸਿੰਘ ਨੇ ਜਦ ਕੈਬਿਨ ਵਿੱਚ ਪੈਰ ਰੱਖਿਆ ਤਾਂ ਚੱਲਦੇ ਪੱਖੇ ਦੀ ਠੰਢਕ ਨਾਲ ਕਾਬਾਂ ਛਿੜ ਗਿਆ। ਹੈਰਾਨੀ ਹੋਈ ਇਸ ਰੁੱਤ ਵਿੱਚ ਏਨ੍ਹਾਂ ਕਿਹੜੇ ਫੁਹਾਰੇ ਖਾਧੇ ਹਨ ਕਿ ਪੱਖਾ ਛੱਡੀ ਬੈਠੇ ਨੇ।

‘ਜੀ...’

‘ਜੀ ਮੈਂ ਏਸ ਬੈਂਕ ਵਿੱਚ ਗਾਰਡ ਦੀ ਭਰਤੀ ਲਈ ਆਇਆਂ, ਸੋਡੇ ਅਕਵਾਰ ਨੇ ਦੱਸ ਪਾਈ ਸੀ’ ਉਹਨੇ ਜੇਬ ਵਿੱਚੋਂ ਇਸ਼ਤਿਹਾਰ ਕੱਢ ਕੇ ਵਿਖਾ ਦਿੱਤਾ। ਰਣਵਿਜੇ ਮੱਥੇ ਤਿਉੜੀ ਪਾ ਕੇ ‘ਹੂੰ’ ਨੂੰ ਏਨਾ ਲਮਕਾ ਕੇ ਬੋਲਿਆ, ਕਿ ਸਰਸਰੀ ਨਜ਼ਰ ਨਾਲ ਉਹਨੂੰ ਸਿਰੋਂ ਲੈ ਕੇ ਪੈਰਾਂ ਤੀਕ ਝਾਕ ਗਿਆ। ਜਦ ਪੈਰਾਂ ਵੱਲ ਵੇਖਿਆ ਤਾਂ ਚੜ੍ਹਤ ਸਿੰਘ ਨੇ ਟੁੱਟੀ ਜੁੱਤੀ ਵਿੱਚੋਂ ਬਾਹਰ ਨਿਕਲੇ ਅੰਗੂਠੇ ਨੂੰ ਘੁੱਟ ਕੇ ਪਿਛਾਂਹ ਕਰ ਲਿਆ। ਪੈਰਾਂ ਦਾ ਰੰਗ ਉਹਦੀ ਭੂਰੀ ਜੁੱਤੀ ਨਾਲ ਮੇਲ ਖਾਂਦਾ ਸੀ। ਪਤਾ ਨਹੀਂ ਲੱਗਿਆ, ਜੁੱਤੀ ਟੁੱਟੀ ਹੈ ਜਾਂ ਨਹੀਂ।

ਰਣਵਿਜੇ ਨੇ ਆਪਣੀ ਅਕਲ ਨਾਲ ਪਰਖਿਆ ਕਿ ਇਹ ਮੱਧਰੇ ਕੱਦ ਦਾ ਚਾਲੀ ਸਾਲਾਂ ਦਾ ਬੰਦਾ ਬੈਂਕ ਵਿੱਚ ਕਿਸੇ ਨੂੰ ਬਤਮੀਜ਼ੀ ਕਰਦੇ ਹੋਏ ਨੂੰ, ਪੱਕਾ ਮਾਰ ਕੇ, ਜਾਂ ਕਿਸੇ ਵੀ ਹੀਲ-ਹੁੱਜਤ ਨਾਲ ਬਾਹਰ ਕੱਢ ਸਕਦਾ ਹੈ ਕਿ ਨਹੀਂ। ਉਹਦੀ ਖੋਦੀ ਦਾੜੀ ਠੰਢੀ ਕੋਲੋਂ ਚਿੱਟੀ ਸੀ ਤੇ ਪੁੜ-ਪੜੀਆਂ ਕੋਲੋਂ ਸਿਰ ਵੀ ਬੱਗਾ ਸੀ।

‘ਹਥਿਆਰ ਹੈ ਤੇਰੇ ਕੋਲ...!!’

‘ਹਾਂ ਜੀ... ਹੈ...!!’ ਉਹਨੇ ਚਾਦਰੇ ਦੇ ਡੱਬ ਵਿੱਚ ਡੇਢ ਛੁੱਟਾ ਦਾਤਰ ਕੱਢ ਕੇ ਵਿਖਾਇਆ, ‘ਏਹ ਹੈ...!’ ਤੁਸੀਂ ਝੋਰਾ ਨਾ ਕਰੋ ਜੀ ਮੈਂ ਏਨੂੰ ਸਾਣ ‘ਤੇ ਲਵਾ ਕੇ ਤਿੱਖਾ ਕਰਾ ਲਊਂਗਾ ਜੀ, ਵੇਖਣ ਚ ਮਾੜਾ ਲੱਗਦਾ ਊਂ ਲੋਹਾ ਏਹਦਾ ਬਹੁਤ ਨਰੋਆ, ਏਹਦੇ ਨਾਲ ਮੈਂ ਬੱਤੀ ਬੱਕਰੇ ਵੱਢੇ ਐ... ਇੱਕੀ ਕਿੱਲੇ ਕਮਾਦ ਦੇ... ਕਿੰਨੇ ਵਰ੍ਹੇ ਹੋ-ਗੇ ਸਾਡੇ ਪਿੰਡਾਂ ਵੰਨੀ ਕਿਹੇ ਨੇ ਹੁਣ ਕਮਾਦ ਨੀ ਲਾਇਆ, ਤਾਈਂ ਏਹ ਨੂੰ ਜੰਗਾਲ ਪੈ ਗਈ ਐ... ਲਾਉਣ ਵੀ ਕੇੜੇ ਜ਼ੇਰੇ ਨਾਲ, ਹਲੇ ਤੀਕ ਮਿੱਲਾਂ ਨੇ ਪੈਸੇ ਨੀ ਦਿੱਤੇ...’

‘ਦਲੇਰ ਐ ਫੇਰ ਤਾਂ’



‘ਦਲੇਰ ਆਖਿਆ ਜੀ ਕੀ ਆਖਿਆ, ਸਾਡੇ ਜੱਟਾਂ ਆਲੇ ਗੁਰੂਘਰ ਦੇ ਨਿਸ਼ਾਨ  
ਸਾਬ ’ਤੇ ਵੀ ਮੈਂ ਈ ਚੋਲਾ ਚੜ੍ਹਾਉਨਾ ਹੁੰਨਾ... ਲਾਕੇ ’ਚ ਕਿਹੇ ਦੀ ਹਿੰਮਤ ਨੀ  
ਹੋਂਦੀ ਬੱਲੇ ਵੇਖਣ ਦੀ... ਮੈਂ ਉੱਥੋਂ ਅੰਬਰ ’ਤੇ ਖੜ੍ਹੇ ਕੇ ਬੱਲੇ ਪਈਆਂ ਚੀਜ਼ਾਂ ਬੁਝ  
ਲੈਨਾ...’

ਰਣਵਿਜੇ ਨੂੰ ਉਹਦੀ ਏਸ ਨਦਾਨੀ ਅਤੇ ਬੇਵਕੂਫੀ ’ਤੇ ਹਰਖ ਵੀ ਆਇਆ,  
ਪਰ ਫਿਰ ਸੋਚਿਆ, ਜਦ ਤੱਕ ਕੋਈ ਢੰਗ ਦਾ ਬੰਦਾ ਨਹੀਂ ਮਿਲ ਜਾਂਦਾ, ਉਦੋਂ ਤੱਕ  
ਇਸ ਬੁਝੜ ਜੱਟ ਨਾਲ ਹੀ ਡੰਗ ਸਾਰਨਾ ਪੈਣਾ।

‘ਇਹਦੇ ਨਾਲ ਨਹੀਂ ਬੰਦੂਕ ਨਾਲ ਨੌਕਰੀ ਵਜਾਉਣੀ ਐਂ, ਏਨੂੰ ਪਾਸੇ ਈ  
ਰੱਖ... ਬੰਦੂਕ ਅਸੀਂ ਦਿੰਨੇ ਆਂ, ਉਹ ਪਈ ਐ, ਮੈਡਮ ਜੀ ਏਹਨੂੰ ਰਿਕਾਰਡ ਰੂਮ ਚੋਂ  
ਅਸਲਾ ਚਕਾ ਦਿਉ...!!’

‘ਤੂੰ ਚੱਲ... ਮੈਂ ਜ਼ਰੂਰੀ ਗੱਲ ਕਰ ਕੇ ਆਈ’ ਜਦੋਂ ਉਹ ਕੈਬਿਨ ਵਿੱਚੋਂ ਬਾਹਰ  
ਚਲਾ ਗਿਆ ਤਾਂ ਮੈਡਮ ਨੇ ਸਵਾਲ ਕੀਤਾ, ‘ਸਰ ਇਉਂ ਤਾਂ ਆਪਾਂ ਜਣੇ-ਖਣੇ ਨੂੰ  
ਰੱਖ ਨਹੀਂ ਸਕਦੇ... ਏਹ ਤਾਂ ਕੋਈ ਵੀ ਸ਼ਰਤ ਪੂਰੀ ਨਹੀਂ ਕਰਦਾ...’

‘ਪਿਛਲੇ ਗਾਰਡ ਨੂੰ ਮਰਿਆਂ ਵੀਹ ਦਿਨ ਹੋ-ਗੇ ਐ..., ਉਹਦੀ ਥਾਂ ’ਤੇ  
ਭਰਤੀ ਹੋਣ ਲਈ ਅਜੇ ਕੋਈ ਵੀ ਅਰਜ਼ੀ ਨਹੀਂ ਆਈ ਜੋ ਹੈ ਸੋ ਆਹੀ ਐ’ ਮੈਨੇਜਰ  
ਨੇ ਸ਼ੀਸ਼ੇ ਵਿੱਚ ਦੀ ਉਹਦੇ ਵੱਲ ਵੇਖਦਿਆਂ ਮੁਸਕਾਨ ਸਾਂਝੀ ਕੀਤੀ ਤੇ ਬੋਲਿਆ,  
‘ਏਥੇ ਕਿਹੜਾ ਚਤੋੜ੍ਹ ਦਾ ਕਿਲ੍ਹਾ ਜਿੱਤਣਾ... ਬੰਦੂਕ ਹੱਥ ’ਚ ਫੜ੍ਹ ਕੇ ਬੈਂਕ ਅੱਗੇ  
ਈ ਬੈਠਣਾ... ਇਹ ਬੈਠਾ ਰਹੂ... ਚਾਹ ਪਾਣੀ ਵੀ ਫੜ੍ਹਾਦਿਆ ਕਰੂ... ਤੁਸੀਂ  
ਟੈਨਸ਼ਨ ਨਾ ਲਵੋ...’

ਪਰ ਕਨੂੰਨ ਵੀ ਤਾਂ...

‘ਏਥੇ ਕੇੜਾ ਸਾਰਾ ਕੁੱਝ ਕਾਨੂੰਨੀ ਤੌਰ ’ਤੇ ਸਹੀ ਹੁੰਦਾ... ਜੋ ਸਹੀ ਹੁੰਦਾ ਉਹ  
ਲੋਕਾਂ ਲਈ ਸਹੀ ਨਹੀਂ ਹੁੰਦਾ... ਪਰਸੋਂ ਦੇਖਿਆ, ਕਿਵੇਂ ਉਹ ਮੁੰਡਾ ਗਲ ਪੱਟਣ  
ਤੀਕ ਆਉਂਦਾ ਸੀ, ਜੇ ਬੇਜ਼ਤੀ ਕਰ ਜਾਂਦਾ ਫੇਰ...’

ਹੁਣ ਮੈਡਮ ਕੋਲ ਮੈਨੇਜਰ ਦੀ ਇਸ ਗੱਲ ਦਾ ਕੋਈ ਵੀ ਜਵਾਬ ਨਹੀਂ ਸੀ।

ਚੜ੍ਹਤ ਸਿੰਘ ਤੋਂ ਮੈਡਮ ਨੇ ਕੁਝ ਕਾਗਜ਼ਾਂ ਤੇ ਅਗੂੰਠੇ ਲਾਉਣ ਲਈ ਪੈਡ  
ਅੱਗੇ ਕੀਤੀ ਤਾਂ ਉਹਨੇ ਆਪਣੀ ਕੀਤੀ ਪੜ੍ਹਾਈ ਬਾਰੇ ਦੱਸਿਆ, ‘ਪੂਰੀਆਂ ਪੰਜ  
ਜਮਾਤਾਂ ਪੜ੍ਹੀਆਂ ਜੀ ਮੈਂ’

ਚੜ੍ਹਤ ਸਿੰਘ ਨੇ ਚੱਚਾ ਲਿਖ ਕੇ ਤੇ ਨਾਲ ਹੀ ਤੇਤੀ ਲਿਖ ਕੇ ਆਪਣਾ ਨਾਮ  
ਲਿਖ ਦਿੱਤਾ।

ਫਿਰ ਉਹਨੇ ਆਲੇ ਵਿੱਚ ਪਈ ਦੋਨਾਲੀ ਨੂੰ ਪੈਰਾਂ ਵਿੱਚੋਂ ਜੁੱਤੀ ਲਾਹ ਕੇ  
ਨਮਸਕਾਰ ਕੀਤੀ ਤੇ ਚੁੱਕ ਲਿਆ। ਇਹਤੇ ਜੰਮੀ ਧੂੜ ਨੂੰ ਪੱਗ ਦੇ ਲੜ ਨਾਲ ਸਾਫ਼  
ਕੀਤਾ ਤੇ ਰੌਂਦਾ ਆਲਾ ਪਟਾ ਚੱਕ ਕੇ ਮੋਢੇ ਪਾ ਕੇ ਬਾਹਰ ਪਈ ਲੱਕੜ ਦੀ ਕੁਰਸੀ



‘ਤੇ ਜੰਮ ਕੇ ਬੈਠ ਗਿਆ। ਬੰਦੂਕ ਨੂੰ ਜਦ ਨੀਵਾਂ ਕਰਿਆ ਤਾਂ ਇਹਦੇ ਵਿੱਚੋਂ ਦੋ-ਤਿੰਨ ਮੱਕੜੀਆਂ ਜਾਲਾ ਛੱਡ ਕੇ ਦੌੜ ਗਈਆਂ। ਕਿੰਨਾ ਚਿਰ ਉਹ ਬੰਦੂਕ ਦੀਆਂ ਨਾਲਾਂ ਵਿੱਚ ਫੁਕਾਂ ਮਾਰੀ ਗਿਆ।

ਬੰਦੂਕ ਵਿੱਚ ਫੁਕ ਮਾਰਨ ਕਰਕੇ ਵੱਜਦੀ ਸੀਟੀ ਸੁਣ ਕੇ ਸਾਰਿਆਂ ਦੀ ਧੌਣ ਪਿੱਛੇ ਵੱਲ ਮੁੜ ਕੇ ਝਾਕੀ, ਪਰ ਉਹ ਕੋਲੇ ਨਾਲ ਬੈਠਾ ਸੀ, ਸੋ ਕਿਸੇ ਦੀ ਨਜ਼ਰ ਨਹੀਂ ਪਈ।

ਬੰਦੂਕ ਨੂੰ ਸਾਫ਼ ਕਰਕੇ, ਮੋਢੇ ਵਿੱਚ ਪਾਏ ਰੌਦਾਂ ਨੂੰ ਪਟੇ ਵਿੱਚੋਂ ਕੱਢ ਕੇ ਕੰਬਲ ਦੇ ਲੜ ਨਾਲ ਪੁੰਝਿਆ ਤਾਂ ਇਹਨਾਂ ਵਿੱਚੋਂ ਕਾਫ਼ੀ ਰੈਣੇ ਨਿਕਲ ਕੇ ਉਹਦੀ ਝੋਲੀ ਵਿੱਚ ਡਿੱਗ ਪਏ। ਰੈਣਿਆਂ ਨੂੰ ਚੱਕ ਕੇ ਫਿਰ ਰੌਦਾਂ ਵਿੱਚ ਪਾਉਣ ਲੱਗ ਪਿਆ। ਉਹਨੇ ਜਦ ਬੈਂਕ ਦੇ ਖੁੱਲ੍ਹੇ ਕੈਂਚੀ ਗੇਟ ਵਿੱਚ ਦੀ, ਜੋ ਸੰਗਲ ਨਾਲ ਏਨਾ ਭੀੜਾ ਕਰਕੇ ਬੰਨ੍ਹਿਆ ਸੀ ਕਿ ਇੱਕੋ ਵੇਲੇ ਇੱਕ ਬੰਦਾ ਹੀ ਟੇਢਾ ਹੋ ਲੰਘਦਾ, ਬੈਂਕ ਦੇ ਕਾਊਂਟਰ ‘ਤੇ ਇੱਕ ਗਾਹਕ ਨੂੰ ਚੋਪੀ ਨਾਲ ਨੋਟ ਜੋੜਦਿਆਂ ਵੇਖਿਆ। ਚੋਪੀ ਲਾਉਣ ਬਾਅਦ ਨੋਟ ਨੂੰ ਠੋਲਾ ਮਾਰ ਕੇ ਪਰਖਦਿਆਂ, ‘ਲੈ ਬੀ ਹੁਣ ਚੱਲ੍ਹ, ਹੁਣ ਤਾਂ ਏਹ ਹਿੱਕ ਪਾੜ ਕੇ ਵੀ ਅੰਗਲੈਂਡ ਆਲੀ ਰਾਣੀ ਕੋਲ ਦੂਣੇ ਭਾਅ ਚੱਲ੍ਹ’

ਚੜ੍ਹਤ ਸਿੰਘ ਬੰਦੂਕ ਨੂੰ ਮੋਢੇ ‘ਤੇ ਲਟਕਾਈ, ਹੱਥ ਵਿੱਚ ਰੌਦ ਫੜ ਕੇ ਅੰਦਰ ਆ ਗਿਆ। ਕਾਊਂਟਰ ਤੇ ਪਈ ਚੋਪੀ ਆਲੀ ਫਿਰਕੀ ਤੋਂ ਕਾਫ਼ੀ ਚੋਪੀ ਉਂਗਲ ਤੇ ਵਲੇਟ ਕੇ ਉਹਨੇ ਪੈਰੀਂ ਬਾਹਰ ਆ ਕੇ ਕੁਰਸੀ ਤੇ ਬਹਿ ਗਿਆ। ਉਂਗਲ ਤੋਂ ਚੋਪੀ ਉਤਾਰ ਕੇ ਖਸਤਾ ਰੌਦਾਂ ਤੇ ਲਾਉਣ ਲੱਗ ਪਿਆ, ਜਿੱਥੋਂ ਉਨ੍ਹਾਂ ਦਾ ਬਰੂਦ ਬਾਹਰ ਨਿਕਲਣ ਦਾ ਡਰ ਬਣਿਆ ਸੀ। ਚਾਰੇ ਰੌਦਾਂ ‘ਤੇ ਚੋਪੀ ਲਾਉਂਦਿਆਂ, ਜਦ ਆਖਰੀ ਵਟ ਲਾਹਿਆ ਤਾਂ ਉਂਗਲ ਦੇ ਵਾਲ ਵੀ ਪੱਟੇ ਗਏ।

ਪੀੜ ਨਾਲ ਅੱਖਾਂ ਵਿੱਚੋਂ ਪਾਣੀ ਸਿੱਮ ਕੇ ਦਾੜੀ ਵਿੱਚ ਹੀ ਗੁਆਚ ਗਿਆ।

ਬੰਦੂਕ ਵਿੱਚ ਰੌਦ ਪਾ ਕੇ ਤਿਆਰੀ ਵੱਟ ਕੇ ਬਹਿ ਗਿਆ, ਜਿਵੇਂ ਹੁਣੇ ਹੀ ਬੈਂਕ ਨੂੰ ਲੁੱਟਣ ਲਈ ਲੁਟੇਰੇ ਆਉਣੇ ਹੋਣ। ਉਹਦੇ ਅੰਦਰ ਖਿਆਲ ਆਉਣ ਲੱਗੇ, ਜੇ ਲੁਟੇਰਾ ਆ ਵੀ ਗਿਆ ਤਾਂ ਉਸ ਕੰਧ ਪਿੱਛੇ ਲੁਕ ਕੇ ਪੂਰਾ ਮੁਕਾਬਲਾ ਕਰ ਸਕਦਾ। ਉਹ ਬਣੇ ਹੋਏ ਕੋਨੇ ਵਿੱਚ ਜਾ ਕੇ ਨਿਸ਼ਾਨਾ ਸਿੰਨਣ ਲੱਗਿਆ ਤਾਂ ਇੱਥੇ ਲੋਕਾਂ ਦੇ ਪਿਸ਼ਾਬ ਕਰਕੇ ਕਾਫ਼ੀ ਹਵਾੜ ਬਣ ਕੇ ਸਿਰ ਨੂੰ ਚੜ੍ਹਣ ਲੱਗੀ।

ਇਸ ਥਾਂ ਨੂੰ ਮੋਰਚਾ ਬਣਾਉਣ ਦਾ ਖਿਆਲ ਦਿਲੋਂ ਕੱਢ ਦਿੱਤਾ।

ਕੋਈ ਹੋਰ ਥਾਂ ਲੱਭਣ ਦੀ ਕੋਸ਼ਿਸ਼ ਕੀਤੀ, ਤਾਂ ਉਹਨੂੰ ਸਾਹਮਣੇ ਇੱਕ ਕਿੱਕਰ ਵਿਖਾਈ ਦਿੱਤੀ। ਜਿਹਦੇ ਪੈਰਾਂ ਵਿੱਚ ਇੱਕ ਚੱਕੀਰਾਹਾ ਕੀੜੇ ਖਾ ਰਿਹਾ ਸੀ। ਕਿੱਕਰ ਏਨੀ ਨਰੋਈ ਨਹੀਂ ਸੀ ਕਿ ਜੋ ਉਹਨੂੰ ਆਪਣੇ ਪਿੱਛੇ ਲੁਕਾ ਸਕਦੀ।

ਇਉਂ ਆਪਣੇ ਲਈ ਮੋਰਚਾ ਬਣਾਉਣ ਲਈ ਥਾਂ ਲੱਭਦਾ ਹੋਇਆ ਸ਼ਾਮ ਤੱਕ



ਕੁਰਸੀ 'ਤੇ ਬੈਠਾ ਰਿਹਾ। ਰੌਦਾਂ ਵਾਲਾ ਪਟਾ ਮੋਢੇ ਪਾਉਣ ਕਰਕੇ ਉਹ ਆਕੜ ਕੇ ਬੈਠਾ ਰਿਹਾ। ਜਿਸ ਵਜਾ ਕਰਕੇ ਉਹਦੇ ਮੌਰ ਵੀ ਦੁੱਖਣ ਲੱਗ ਪਏ।

‘ਕੱਲ੍ਹ ਆਇਆ ਜੇ ਹੁਣ ਬੈਂਕ ਬੰਦ ਐ ਉਏ...’

ਰਣਵਿਜੇ ਦੇ ਇਸ ਹੁਕਮ ਨਾਲ ਹੀ ਸਾਰਿਆਂ ਨੇ ਕੰਪਿਊਟਰ ਬੰਦ ਕਰ ਦਿੱਤੇ ਤੇ ਆਪੋ-ਆਪਣੇ ਰੋਟੀ ਆਲੇ ਡੱਬੇ ਚੱਕ ਕੇ ਬਾਹਰ ਜਾਣ ਦੀ ਤਿਆਰੀ ਕਰਨ ਲੱਗ ਪਏ।

ਚੜ੍ਹਤ ਸਿੰਘ ਨੇ ਬੰਦੂਕ ਨੂੰ ਫਿਰ ਆਲੇ ਵਿੱਚ ਰੱਖਿਆ ਤੇ ਪੈਰ ਜੋੜ ਕੇ, ਸਿਰ ਨਿਵਾ ਕੇ ਮੱਥਾ ਟੇਕ ਕੇ ਅਰਦਾਸ ਕੀਤੀ। ਬੰਦੂਕ ਵਿੱਚੋਂ ਰੌਦ ਕੱਢ ਕੇ ਪੱਟੇ ਵਿੱਚ ਪਾ ਦਿੱਤੇ।

ਸਾਰੇ ਮੁਲਾਜ਼ਮ ਜਦ ਆਪੋ-ਆਪਣੇ ਮੋਟਰਸਾਈਕਲਾਂ ਦੀਆਂ ਕਿੱਕਾਂ ਮਾਰ ਕੇ ਜਾ ਰਹੇ ਸੀ ਤਾਂ ਚੜ੍ਹਤ ਸਿੰਘ ਪਜਾਮੇ ਦੇ ਪਹੁੰਚੇ ਨੂੰ ਗੋਡੇ ਤੱਕ ਚਾੜ ਕੇ, ਸਾਈਕਲ ਦੇ ਹੈਂਡਲ ਨੂੰ ਮੱਥਾ ਟੇਕਦਾ ਪਿਆ ਸੀ।

□ □ □

ਚਾਹੇ ਚੜ੍ਹਤ ਸਿੰਘ ਨੇ ਘਰ ਜਾ ਕੇ ਕੁਝ ਵੀ ਨਹੀਂ ਕਰਨਾ ਹੁੰਦਾ, ਪਤਾ ਨਹੀਂ ਫਿਰ ਵੀ ਕਿਉਂ, ਉਹਦੇ ਅੰਦਰ ਕਾਹਲ ਸੀ ਕਿ ਉਹਦਾ ਸਮਾਂ ਖਰਾਬ ਹੋ ਜਾਊਗਾ।

ਜਿਵੇਂ-ਜਿਵੇਂ ਉਹ ਪਿੰਡ ਵੱਲ ਵਧ ਰਿਹਾ ਸੀ, ਤਿਵੇਂ-ਤਿਵੇਂ ਗਲੀ ਵਿੱਚ ਖੇਡਦੇ ਜਵਾਕਾਂ ਦੀ ਅਵਾਜ਼ ਉਹਦੇ ਕੰਨਾਂ ਵਿੱਚ ਪੈਣ ਲੱਗੀ। ਉਹਨੇ ਸਾਈਕਲ ਦੀ ਰਫ਼ਤਾਰ ਫਿਰਨੀ 'ਤੇ ਆ ਕੇ ਏਨੀ ਹੌਲੀ ਕਰ ਲਈ ਕਿ ਜੇਕਰ ਕਿਸੇ ਸ਼ੈਅ ਨਾਲ ਟਕਰਾ ਹੋਣ ਲੱਗਿਆ ਤਾਂ ਛਾਲ ਮਾਰ ਕੇ ਕਾਠੀ ਤੋਂ ਭੁੰਜੇ ਉਤਰ ਜਾਵੇ।

ਭੇਡਾਂ ਦੇ ਵੱਗ ਵਿੱਚੋਂ ਭੱਜੇ ਆਉਂਦੇ ਸ਼ੇਰੇ ਨੂੰ ਵੇਖਣ ਲਈ ਉਹਨੇ ਸਾਈਕਲ ਨੂੰ ਰੋਕ ਲਿਆ। ਉਹਦੇ ਅਸਾਨੀ ਨਾਲ ਲੰਘਣ ਲਈ ਸਾਈਕਲ ਘੜੀਸ ਵੱਖੀ ਨਾਲ ਲਾ ਲਿਆ।

‘ਓਏ... ਓਨ੍ਹਾਂ ਨਾਲ ਰਲ ਗਿਆਂ...!!’ ਸ਼ੇਰਾ ਉਹਦੇ ਵੱਲ ਪੂਰੇ ਹਰਖ ਨਾਲ ਵੇਖਣ ਲੱਗ ਪਿਆ। ਉਹਦੇ ਵੱਲ ਇੰਨੇ ਜ਼ੋਰ ਨਾਲ ਉਂਗਲ ਤਾਣੀ ਕਿ ਕਤਿੱਲ ਪੈ ਗਈ। ਜਦ ਚੜ੍ਹਤ ਸਿੰਘ ਨੇ ਅੱਖ ਝਪਕੀ ਤਾਂ ਪੋਟਾ ਪਲਕ ਨੂੰ ਛੂਹ ਗਿਆ। ਫਿਰ ਉਹਨੇ ਖੱਬੀ ਅੱਖ ਨਹੀਂ ਝਪਕੀ, ਸੱਜੀ ਅੱਖ ਹੀ ਹਿਲਾਈ। ਉਂਗਲ ਵੱਲ ਵੇਖਦਿਆਂ ਦੋਵੇਂ ਆਨੇ ਨੱਕ ਦੀ ਜੜ ਵਿੱਚ ਆ ਲੱਗੇ।

‘ਮੈਂ... ਮੈਂ... ਵਿੱਚੋਂ ਤੈਨੂੰ ਵੇਖੁੰਗਾ...’ ਸ਼ੇਰਾ ਇਹਤੋਂ ਅੱਗੇ ਕੁਝ ਬੋਲਦਾ, ਉਹਨੂੰ ਗਲੀ ਵਿੱਚ, ਭੇਡਾਂ ਦੇ ਵੱਗ ਓਤਦੀ ਕਿਸੇ ਦੇ ਆਉਣ ਦਾ ਡਰ ਸੀ। ਉਹਦੇ ਵੇਖਦੇ-ਵੇਖਦੇ ਹੀ ਸ਼ੇਰਾ ਸਾਹਮਣੇ ਘਰ ਦੀ ਨੀਵੀਂ ਕੰਧ ਲੰਘ ਕੇ, ਵੱਡੇ ਸਾਰੇ ਟੋਕਰੇ ਥੱਲੇ ਵੜ ਕੇ ਬਹਿ ਗਿਆ, ਜੀਹਦੇ ਵਿੱਚ ਕੁੱਕੜ ਤਾੜੇ ਜਾਂਦੇ ਸੀ।



ਜਦ ਭੇਡਾਂ ਦੀ ਉਡਾਈ ਧੂੜ ਥੱਲੇ ਬੈਠੀ ਤਾਂ ਉਹਨੂੰ ਦੋ ਸਿਪਾਹੀ, ਹੱਥਾਂ ਵਿੱਚ ਬੈਂਤ ਫੜ ਕੇ ਭੱਜੇ ਆਉਂਦੇ ਵਿਖਾਈ ਦਿੱਤੇ। ਜਿੰਨਾ ਦਾ ਸਾਹ ਚੜ੍ਹਿਆ ਸੀ।

‘ਸਾਲਾ ਖੱਚ ਕਿਸੇ ਥਾਂ ਦਾ ਕਿਧਰ ਲੋਪ ਹੋ ਗਿਆ’ ਉਹਦੇ ਪਿੱਛੇ ਹੀ ਬੈਂਕ ਦਾ ਵਕੀਲ ਆ ਗਿਆ ਜੋ ਆਪਣੇ ਹੱਥ ਵਿੱਚ ਦੋ-ਚਾਰ ਫਾਇਲਾਂ ਚੱਕੀ ਫਿਰਦਾ ਸੀ, ਬੈਂਸ ਅਸੀਂ ਤੈਨੂੰ ਕੁਸ਼ ਨੀ ਆਂਹਦੇ, ਐਤੇ ‘ਗੂਠਾ ਲਾ ਕੇ ਸਾਡੀ ਜਾਨ ਸੌਖੀ ਕਰ’

ਸਿਪਾਹੀ ਅੱਗੇ ਗਏ ਤਾਂ ਉਨ੍ਹਾਂ ਦੇ ਇੱਕ ਰੋੜੀ ਵੱਜੀ ਮੱਥੇ ਵਿੱਚ ਆ ਕੇ। ਰੋੜੀ ਚੱਕੀ ਤਾਂ ਇਹਦੇ ਉੱਤੇ ਦੋ ਨੋਟ ਲੱਗੇ ਸੀ। ਇਹਨਾਂ ਨੋਟਾਂ ਦੇ ਵਲ ਕੱਢ ਕੇ ਜੇਬਾਂ ਵਿੱਚ ਪਾਉਂਦੇ, ‘ਉਹ ਨੀ ਬਿਐਂਦਾ ਹੁਣ, ਆਪਾਂ ਪੰਦਰਾਂ ਕੁ ਦਿਨਾਂ ਨੂੰ, ਜਾਂ ਫੇਰ ਆਉਂਦੇ ਸਨਿੱਚਰ ਨੂੰ ਲੁਕ-ਛਿਪ ਕੇ ਛਾਪਾ ਮਾਰਾਂ-ਗੇ...ਜੀ...’

‘ਹਾਂ ਜੀ ਆਪਾਂ ਚੱਲੀਏ...’ ਪਤਲੇ ਜਿਹੇ ਸਿਪਾਹੀ ਨੇ ਇਸ ਲਹਿਜ਼ੇ ਨਾਲ ਆਖਿਆ ਕਿ ਸ਼ੇਰਾ ਅਗਲੇ ਚਾਰ ਦਿਨਾਂ ਤੀਕ ਬੇਫ਼ਿਕਰਾ ਹੋ ਜਾਵੇ।

□ □ □

ਬਾਬੇ ਮਿਲਖੀ ਦੇ ਘਰੋਂ ਜੋਗੀ ਕੁਰਸੀਆਂ ਸਿਰ ਤੇ ਚੱਕ ਕੇ ਲੈ ਆਇਆ। ਤੇ ਰਾਣੀ ਦੇ ਘਰ ਖੁੱਲ੍ਹੇ ਵਿਹੜੇ ਵਿੱਚ ਲਿਆ ਰੱਖੀਆਂ। ਪਿੱਛੇ ਹੀ ਉਹਦੀ ਮਾਂ ਆਪਣੇ ਹੱਥ ਵਿੱਚ ਸਿਰਹਾਣੇ ਫੜ ਕੇ ਲਈ ਆਉਂਦੀ ਹੈ ਤਾਂ ਏਨਾਂ ਕੁਰਸੀਆਂ ਤੇ ਜਚਾ ਕੇ ਰੱਖਦਿਆਂ, ‘ਵੇ ਜੋਗੀਆ, ਤੂੰ ਹੱਟੀ ਤੋਂ ਭੁਜੀਆ ਤੇ ਬਿਸਕੁੱਟ ਲੈ ਕੇ ਆ, ਚੰਗੀ ਤਰ੍ਹਾਂ ਨਿਰਖ-ਲੀ, ਕਿਤੇ ਕੀੜੀਆਂ ਦੇ ਟੁੱਕ ਨਾ ਮਾਰੇ ਹੋਣ....।’

‘ਨਹੀਂ, ਕੋਈ ਲੋੜ ਨਹੀਂ, ਉਹ ਤਾਂ ਪਰਸੋਂ ਲੈ ਆਇਆ ਸੀ ਬਰਫੀ’ ਚੜ੍ਹਤ ਸਿੰਘ ਨੇ ਅੰਗੀਠੀ ਤੇ ਮੂੰਹ ਪਏ ਕੁੰਡੇ ਵਿੱਚੋਂ ਬਰਫੀ ਦੇ ਚਾਰ ਪੰਜ ਟੁਕੜੇ ਕੱਢ ਕੇ ਵਿਖਾਏ, ‘ਆ ਨੇ’

‘ਐਨਾ ਖਰਚਾ ਕਾਤੋਂ ਕਰਨਾ ਸੀਗਾ...’

‘ਖਰਚ ਕਾਹਦਾ...ਬੈਂਕ ਦੇ ਮੈਨੇਜਰ ਦਾ ਜਰਮ ਦਿਨ ਸੀਗਾ, ਉਹਨੇ ਸਾਰਿਆਂ ਨੂੰ ਪਾਲਟੀ ਕੀਤੀ ਸੀ, ਵੱਡੇ ਸਾਰੇ ਲਿਫ਼ਾਫ਼ੇ ਵਿੱਚ ਖਾਣ ਚੀਜ਼ਾਂ ਲਿਆ ਕੇ ਧਰ ਦਿੱਤੀਆਂ, ਉਹ ‘ਚੋਂ ਜੋ ਬਚ ਗਿਆ, ਮੇਰੇ ਹਿੱਸੇ ਦਾ ਮੈਂ ਘਰੇ ਲੈ ਆਇਆ, ਬਈ ਕਿਸੇ ਆਏ ਗਏ ਦੀ ਇੱਜ਼ਤ-ਮਾਣ ਹੋਜੂ...!’ ਉਹਨੇ ਬੜੀ ਔਖ ਨਾਲ ਆਪਣਾ ਮਨ ਇਹ ਬਰਫੀ ਖਾਣ ਤੋਂ ਰੋਕਿਆ ਸੀ। ਦਿਲ ਵਿੱਚ ਆਉਂਦਾ, ਭੋਰਾ ਸਵਾਦ ਵੇਖ ਹੀ ਲਵੇ। ਪਰ ਹਰੇਕ ਵਾਰੀ ਇਹ ਬਰਫੀ ਦਾ ਟੁੱਕੜਾ ਬੁੱਲਾਂ ‘ਤੇ ਆ ਕੇ ਰੁੱਕ ਜਾਂਦਾ, ਜਦੋਂ ਸਿੰਦਰ ਨੇ ਆ ਕੇ ਦੱਸਿਆ, ‘ਬਾਈ ਪਰਸੋਂ ਆਪਣੀ ਗੁੱਡੀ ਨੂੰ ਵੇਖਣ ਲਈ ਮੁੰਡੇ ਆਲੇ ਫੇਰਾ ਪਾਉਣਗੇ...’

ਸੋ ਉਹਨੇ ਆਪਣਾ ਮਨ ਮਾਰ ਲਿਆ।

ਤੇ ਹੁਣ ਰਾਣੀ ਦੀ ਵੇਖਾ-ਵੇਖਾਈ ਲਈ ਤਿਆਰੀ ਹੋ ਰਹੀ ਸੀ।

‘ਮੁੰਡਿਆ ਐਥੇ ਪਾਣੀ ਦਾ ਛਿੜਕਾ ਕਰਦੇ ... ਧੂੜ ਮਿੱਟ ਨਾ ਉੱਛੂ...’



ਸਿੰਦਰ ਇਸ ਘਰ ਵਿੱਚ ਸਭ ਤੋਂ ਮੋਹਰੀ ਹੋ ਕੇ ਕੰਮ ਪੈਦੇ ਕਰਾਉਂਦੀ ਪਈ ਸੀ, ਕਿ ਇਹ ਘਰ ਪੂਰਾ ਰੱਜਿਆ-ਪੁੱਜਿਆ ਲੱਗੇ। ਦੋ ਮੱਝਾਂ ਬੋਲੂ ਕੇ ਇਧਰ ਲਿਆ ਕੇ ਬੰਨ੍ਹ ਦਿੱਤੀਆਂ ਸੀ। ਉਨ੍ਹਾਂ ਅੱਗੇ ਟੋਕਰਿਆਂ ਵਿੱਚ ਹਰਾ-ਚਾਰਾ ਪਾ ਕੇ ਰੱਖ ਦਿੱਤਾ ਗਿਆ।

ਜੋਗੀ ਪਾਣੀ ਛਿੜਕਦਾ ਹੋਇਆ, ਅੰਦਰ ਮੰਜੇ 'ਤੇ ਚੜ੍ਹ ਕੇ ਕੰਧ 'ਤੇ ਲੱਗੀ ਬਾਬੇ ਨਾਨਕ ਦੀ ਤਸਵੀਰ ਨੂੰ ਸਾਫ਼ ਕਰਦੀ ਰਾਣੀ ਵੱਲ ਰੋਣ-ਹਾਕਾ ਹੋਇਆ ਵੇਖਦਾ ਪਿਆ ਸੀ। ਅਖੀਰ ਅੱਗਾ ਪਿੱਛਾ ਵੇਖ ਕੇ ਉਹ ਅੰਦਰ ਜਾ ਕੇ ਰਾਣੀ ਕੋਲ ਹਰਖ ਨਾਲ ਬੋਲਿਆ, 'ਦੰਦ ਕੱਢੀ ਜਾਨੀ ਐਂ, ਬੜਾ ਚਾਅ ਮੈਨੂੰ ਧੋਖਾ ਦੇ ਕੇ ਕਿਸੇ ਹੋਰ ਨਾਲ ਲਾਵਾਂ ਲੈਣ ਲਈ... ਅੱਧੀ ਰਾਤੀਂ ਸ਼ਹਿਰੋਂ ਪਤਾਸੇ ਲਿਆ-ਲਿਆ ਕੇ ਖਵਾਉਂਦਾ ਮੈਂ ਮਰ ਗਿਆ... ਖਿੱਲਾਂ ਜਿੰਨੀ ਕਦਰ ਨੀ ਪਾਈ ਤੈਂ...'

'ਤੇਰੀ ਬੇਬੇ ਆਂਹਦੀ ਸੀ ਕਿ ਜੇ ਉਨ੍ਹਾਂ ਨੂੰ ਮੈਂ ਪਸੰਦ ਆਗੀ ਤਾਂ ਉਹ ਮੈਨੂੰ ਨਵਾਂ ਸੂਟ ਤੇ ਉਂਗਲ ਨੂੰ ਮੁੰਦਰੀ ਪਾ ਕੇ ਜਾਣਗੇ...' ਰਾਣੀ ਨੇ ਉਹਦੇ ਅੰਦਰ ਨੂੰ ਖੰਗਾਲ ਦਿੱਤਾ, 'ਨਾਲੇ ਮੈਨੂੰ ਐਂ ਆਨੇ ਕੱਢ ਕੇ ਵੇਖਣ ਦੀ ਲੋੜ ਨੀ, ਛਾਪ ਤਾਂ ਤੇਰੀ ਮਾਂ ਨੂੰ ਵੀ ਪੈਣੀ ਐਂ, ਜੇੜੀ ਬਚੋਲਣ ਬਣੀ ਫਿਰਦੀ ਐ'

'ਆਹ ਸ਼ਕਲ ਵਿਗਾੜ ਲੈ ਫੇਰ ਨੀ ਉਹ ਤੈਨੂੰ ਪਸੰਦ ਕਰਦੇ, ਮੂੰਹ ਤੇ ਤਵੇ ਦੀ ਕਾਲਸ ਕਰੀਮ ਵਾਨੂੰ ਮਲ-ਲੈ...' ਉਹਨੇ ਆਪਣੇ ਅਗੂਠੇ ਦੇ ਸਿਰੇ ਨੂੰ ਕਾਲਸ ਲੱਗੀ ਵਿਖਾਈ ਤੇ ਇਸ਼ਾਰੇ ਨਾਲ ਮੂੰਹ ਅੱਗੇ ਕਰਨ ਲਈ ਆਖਿਆ।

'ਮੈਂ ਤਾਂ ਸੋਚਿਆ ਸੀ, ਕਿਤੇ ਨਜ਼ਰ ਲੱਗਣ ਤੋਂ ਟਿੱਕਾ ਲਾਉਣ ਲਈ ਹਾਬੜਿਆ ਫਿਰਦੈ' ਰਾਣੀ ਨੇ ਸਾਫ਼ ਮਨਾ ਕਰਦਿਆਂ, 'ਏਹ ਨੀ ਲਾਉਂਦੀ ਮੈਂ, ਚਾਰ ਦਿਨ ਹੋਗੇ ਪਾਂਡੋ ਮਿੱਟੀ ਮੂੰਹ ਤੇ ਮਲਦੀ ਨੂੰ, ਹੁਣ ਕਿਤੇ ਜਾ ਕੇ ਫਰਕ ਪਿਆ...'

'ਜੇੜੇ ਵਾਹਣ ਦੀ ਪਾਂਡੋ ਮਿੱਟੀ ਲਾਈ ਐ ਨਾ ਓਸ ਵਾਹਣ ਦੀਆਂ ਫਸਲਾਂ ਫੂਕਦੂੰ...'

'ਆਵਦੀ ਮਾਂ ਨੂੰ ਪੁੱਛਲੀ, ਉਹਨੇ ਲਿਆ ਕੇ ਦਿੱਤੀ ਐ...'

'ਮੇਰੀ ਮਾਂ ਦੀ ਦਿੱਤਾ.... ਤੂੰ ਏਨੀ ਪਹਿਣ-ਪੱਚਰ ਕੇ ਨਾ ਜਾਵੀਂ...' ਜੋਗੀ ਗਾਲ ਕੱਢਦਾ ਕੱਢਦਾ ਰੁੱਕ ਗਿਆ। ਰਾਣੀ ਨੇ ਨਹੁੰਆਂ ਨਾਲ ਆਪਣੇ ਸਿਰ ਦੇ ਵਾਲ ਬੋੜੇ ਜਿਹੇ ਖਿਲਾਰ ਲਏ। ਉਹਦੇ ਅੰਗੂਠੇ ਨੂੰ ਲੱਗੀ ਕਾਲਸ ਅੱਖਾਂ ਦੇ ਕੋਇਆਂ ਬੱਲੇ ਲਾ ਲਈ।

'ਹੁਣ ਵੇਖ...'

'ਹਾਏ ਰੱਬਾ ਮੇਰੇ ਮਾੜੇ ਕਰਮ, ਤੂੰ ਤਾਂ ਅਜੇ ਵੀ ਸੋਹਣੀ ਲੱਗੀ ਜਾਨੀ ਐਂ, ਬੋੜੀ ਜਿਹੀ ਬੂਥੀ ਵਿੰਗੀ ਕਰ-ਲੀਂ, ਆਹ ਅੱਖ ਮੀਚ ਕੇ ਟੀਰ ਕੱਢੀ-ਲੀਂ, ਤਾਂ ਜੋ ਉਨ੍ਹਾਂ ਨੂੰ ਕਿਸੇ ਵੀ ਹੀਲੇ ਜਚੇ ਨਾ...'



ਪੂਰੀ ਤਿਆਰੀ ਕਰਕੇ ਵਿਹੜੇ ਵਿੱਚ ਬੈਠੇ ਹੋਏ ਮੁੰਡੇ ਵਾਲਿਆਂ ਦੀ ਉਡੀਕ ਕਰਨ ਲੱਗ ਪਏ। ਛੇਤੀ ਹੀ ਦੋ ਸਕੂਟਰ ਉਹਨਾਂ ਦੇ ਬੂਹੇ ਅੱਗੇ ਆ ਰੁਕੇ। ਸਕੂਟਰਾਂ ਨੂੰ ਰੋੜ ਕੇ ਇੱਕ ਪਾਸੇ ਲਾ ਦਿੱਤਾ, ਪਰ ਮੁੰਡੇ ਨੇ ਸਕੂਟਰ ਖਿੱਚ ਕੇ ਅੰਦਰ ਕਰ ਲਿਆ ਸੀ, ਕਿਤੇ ਕੋਈ ਅਵਾਰਾ ਪਸ਼ੂ ਇਹਦੇ ਨਾਲ ਖਹਿ ਨਾ ਜਾਵੇ। ਕਿਤੇ ਕੋਈ ਇੱਲਤੀ ਨਿਆਣਾ ਝਰੀਟ ਨਾ ਮਾਰ ਦੇਵੇ...।

‘ਸਾਸਰੀ ਕਾਲ ਜੀ’

ਸਾਰੇ ਇੱਕ ਦੂਜੇ ਨਾਲ ਹੱਥ ਮਿਲਾ ਕੇ ਗਲ ਲੱਗ ਕੇ ਕੁਰਸੀਆਂ ‘ਤੇ ਆ ਕੇ ਬਹਿ ਗਏ। ਮੁੰਡੇ ਦੀ ਨਿਗਾਹ ਘਰ ਵਿੱਚ ਚੋਰ-ਝਾਤ ਨਾਲ ਕੁੜੀ ਨੂੰ ਲੱਭਦੀ ਫਿਰਦੀ ਸੀ। ਬੈਠਕ ਦੀ ਬਾਰੀ ਪਿੱਛੇ ਸ਼ਿਸਤ ਬਣ ਕੇ ਵਿਰਲ ਵਿੱਚੋਂ ਦੀ ਬਾਹਰ ਵੇਖਦੀ ਰਾਣੀ ਦਾ ਹਰਾ ਦੁਪੱਟਾ ਮੁੰਡੇ ਨੂੰ ਵਿਖਾਈ ਦਿੱਤਾ, ਜੋ ਉਹਦੇ ਹੱਥ ਵਿੱਚ ਫੜੇ ਹੁਮਾਲ ਨਾਲ ਮੇਲ ਖਾਂਦਾ ਪਿਆ ਸੀ।

‘ਲੱਗਦਾ ਸੰਜੋਗ ਤਾਂ ਹੋਣ-ਗੇ, ਰੰਗ ਮਿਲਣ ਲੱਗ-ਪੇ ਐ’ ਇਹ ਚਾਅ ਉਹਦੇ ਅੰਦਰ ਲੁੱਡੀ ਪਾ ਗਿਆ।

ਮੁੰਡੇ ਦੇ ਚਿਹਰੇ ਦੀ ਮੁਸਕਾਨ ਵੇਖ ਕੇ ਜੋਗੀ ਦੇ ਅੰਦਰ ਲਾਵਾ ਫੁੱਟ ਗਿਆ ਸੀ।

‘ਰਾਣੀ ਪੁੱਤ, ਪਾਣੀ ਲਿਆਓ...’

ਰਾਣੀ ਸਟੀਲ ਦੀ ਥਾਲੀ ਵਿੱਚ, ਜੀਹਨੂੰ ਰੰਗ ਕਰਕੇ ਵਿੱਚ ਮੋਰਾਂ ਦੀਆਂ ਤਸਵੀਰਾਂ ਵਾਹੀਆਂ ਸੀ, ਪਾਣੀ ਦੇ ਚਾਰ-ਪੰਜ ਗਲਾਸ ਰੱਖ ਕੇ ਲੈ ਆਈ। ਜੋਗੀ ਪਾਣੀ ਦਾ ਜੱਗ ਭਰ ਕੇ ਨਾਲ ਹੀ ਆ ਗਿਆ। ਥਾਲੀ ਵਿੱਚੋਂ ਪਾਣੀ ਦੇ ਗਲਾਸ ਚੱਕਦਿਆਂ ਸਾਰਿਆਂ ਨੇ ਕੁੜੀ ਵਿੱਚੋਂ ਕੋਈ ਖੋਟ ਲੱਭਣ ਦੀ ਜਾਚ ਨਾਲ ਨਿਗਾਹ ਮਾਰੀ।

‘ਆਹ ਮੁੰਡਾ...’ ਮੁੰਡੇ ਦੇ ਪਿਉ ਨੇ ਪੁੱਛਿਆ।

‘ਏਹ...’ ਸਿੰਦਰ ਨੇ ਥੋੜ੍ਹਾ ਜਿਹਾ ਚੁੰਨੀ ਨਾਲ ਮੱਥਾ ਪੁੰਝਦਿਆਂ, ‘ਏਹਦਾ ਭਰਾ ਈ ਐ, ਮੇਰਾ ਕਾਕਾ ਜੀ, ਦੋਮੇਂ ਕੱਠੇ ਪੜਦੇ ਰਹੇ ਐ, ਦੋਮਾਂ ‘ਚ ਬਾਹਲਾ ਮੋਹ ਐ, ਇੱਕੋ ਕਾਇਦੇ ਤੋਂ ਪੜਦੇ ਰਹੇ ਐ...!’

ਮੁੰਡੇ ਨੇ ਮੁੱਛ ਨੂੰ ਵਾਟ ਚਾੜ ਕੇ ਜੀਜੇ ਹੋਣ ਵਾਲਾ ਜੋਗੀ ‘ਤੇ ਰੋਅਬ ਮਾਰਿਆ।

ਮੁੰਡੇ ਦਾ ਮਾਮਾ ਤਰਲੋਚਨ ਸਿੰਘ, ਜਿਸਨੇ ਉਂਨ ਨਾਲ ਘਰ ਵਿੱਚ ਬੁਣੀ ਜੈਕਟ ਪਾਈ ਸੀ, ਪਾਣੀ ਦਾ ਖਾਲੀ ਗਲਾਸ ਮੇਜ਼ ‘ਤੇ ਰੱਖਣ ਲਈ ਅੱਗੇ ਝੁਕਿਆ ਤਾਂ ਕੁਰਸੀ ਦੀਆਂ ਚਾਰੇ ਚੁਲਾਂ ਜਰਕ ਪਈਆਂ। ਕੁਰਸੀ ਦੀਆਂ ਅਗਲੀਆਂ ਦੋਵੇਂ ਲੱਤਾਂ ‘ਤੇ ਭਾਰ ਪੈਣ ਕਰਕੇ ਉਹ ਮਿੱਟੀ ਵਿੱਚ ਦੋ ਉਂਗਲਾਂ ਤੀਕ ਧਸ ਗਈਆਂ। ਇਹ ਵੇਖਦਿਆਂ ਚੜ੍ਹਤ ਸਿੰਘ ਦੇ ਸਾਹ ਖਿੱਚੇ ਗਏ। ਉਹਦੀ ਛਾਤੀ ਹੋਰ ਪਿਚਕ ਗਈ।

ਚੜ੍ਹਤ ਸਿੰਘ ਦੇ ਚਿਹਰੇ ‘ਤੇ ਕੁਰਸੀ ਦੇ ਟੁੱਟ ਜਾਣ ਦਾ ਡਰ ਉਭਰ ਗਿਆ,



ਜੋ ਰਾਣੀ ਦੇ ਰਿਸ਼ਤੇ ਨੂੰ ਨਾਂਹ ਹੋਣ ਤੋਂ ਵੀ ਵੱਡਾ ਸੀ। ਉਹਨੇ ਪੂਰੀ ਚਿੰਤਾ ਨਾਲ ਕਿਹਾ, 'ਭਾਈ ਸਾਬ ਤੁਸੀਂ ਕਿਰਪਾ ਕਰਕੇ, ਆਹ ਕੁਰਸੀ ਕਿਤੇ ਤਿੜਕ ਨਾ ਜਾਵੇ, ਅਸੀਂ ਆਹ ਆਪਣੇ ਗਲੀ ਦੇ ਗਵਾਢੀ ਮਿਲਖੀ ਦੇ ਘਰੋਂ ਮੰਗ ਕੇ ਲਿਆਂਦੀ ਐ, ਆਪ ਤਾਂ ਮਿਲਖੀ ਬਾਬਾ ਚੰਗਾ, ਪਰ ਉਹਦੀ ਬਿਨਾ ਦੰਦਾ ਵਾਲੀ ਵਹੁਟੀ ਜਿਉਣਾ ਹਰਾਮ ਕਰ ਦਿੰਦੀ ਐ...'

ਮਾਮੇ ਨੇ ਕੋਲ ਬੈਠੇ ਸਾਰੇ ਬੰਦਿਆਂ ਦੇ ਮੂੰਹਾਂ ਵੱਲ ਵੇਖਿਆ ਤੇ ਫਿਰ ਗੋਡਿਆਂ 'ਤੇ ਹੱਥ ਰੱਖ ਕੇ ਉਠ ਪਿਆ। ਪਰ ਕੁਰਸੀ ਉਹਦੇ ਨਾਲ ਅੱਧਾ ਫੁੱਟ ਉੱਪਰ ਚੁੱਕੀ ਗਈ ਸੀ ਤੇ ਫਿਰ ਪਟੱਕ ਦਿਨੇ ਥੱਲੇ ਡਿੱਗ ਪਈ।

‘ਜੀ... ਕੋਈ ਗੱਲ ਨਹੀਂ’

‘ਉਹ ਤਾਂ ਏਨੀ ਕੌੜੀ ਤੀਵੀਂ ਐ, ਜੇੜੀ ਵੀ ਚੀਜ਼ ਨੂੰ ਹੱਥ ਲਾਵੇ ਉਹਦਾ ਰੇਟ ਦੱਸ ਦਿੰਦੀ ਐ, ਕੁਰਸੀ ਨੂੰ ਹੱਥ ਲਾਇਆ ਤਾਂ ਬੋਲੀ, ਪੰਦਰਾਂ ਸੌ ਕਾ ਜੋੜਾ ਐ... ਅਜੇ ਮੇਰੀ ਤਾਂ ਤਨਖਾਹ ਵੀ ਨਹੀਂ ਮਿਲੀ, ਸੋ ਦੋ ਮਹੀਨੇ ਤੋਂ ਸਰਫੇ ਨਾਲ ਗੁਜ਼ਾਰਾ ਕਰ ਰਹੇ ਆਂ, ਜੇ ਕੁਰਸੀ ਟੁੱਟ-ਗੀ ਤਾਂ ਹੋ ਸਕਦਾ ਸਾਨੂੰ ਚੌਧਰੀ ਦੀ ਹਵੇਲੀ ਬੁਲਾ ਕੇ ਪੰਚੈਤ ਕਰ ਦੇਵੇ...’

ਏਹ ਗੱਲ ਬਿਆਨ ਕਰਦੇ ਤੀਕ ਮਾਮਾ ਸਾਰਿਆਂ ਉੱਤੇ ਦੀ ਚੱਕਰ ਕੱਟ ਕੇ ਚੜ੍ਹਤ ਸਿੰਘ ਨਾਲ ਮੰਜੇ 'ਤੇ ਆ ਬੈਠਾ।

‘ਇਹ ਗੱਲਾਂ ਤਾਂ ਸਾਰੀ ਉਮਰ ਹੁੰਦੀਆਂ ਈ ਰਹਿਣੀਆਂ, ਹੁਣ ਸਾਕ ਬਾਰੇ ਗੱਲ ਵੀ ਕਰ ਲਈਏ...’ ਸਿੰਦਰ ਨੇ ਚੁੰਨੀ ਨੂੰ ਕੰਨਾਂ ਵਿੱਚ ਅੜ੍ਹਗਦਿਆਂ ਆਪਣੇ ਪਿੱਤਲ ਦੇ ਕਾਟੇ ਚਮਕਾਏ, ‘ਹਾਂ ਜੀ, ਫੇਰ ਕਿਵੇਂ ਲੱਗਿਆ ਘਰ ਬਾਰ...’

‘ਸਭ ਠੀਕ ਐ ਜੀ, ਨਾਲੇ ਤੁਸੀਂ ਕੇੜਾ ਸਾਡੇ ਨਾਲ ਕੋਈ ਵੈਰ ਕੱਢਣਾ, ਆਹ ਮੁੰਡੇ ਨੂੰ ਪੁੱਛ-ਲੋ ਜੀ, ਸਾਡੀ ਮਰਜ਼ੀ ਤਾਂ ਇਹਦੇ ਨਾਲ ਈ ਐ...ਹਾਂ ਬਈ’

ਸਿੰਦਰ ਨੇ ਫੇਰ ਮੁੰਡੇ ਨੂੰ ਪੁੱਛਿਆ, ‘ਹਾਂ ਬਈ ਕਾਕਾ ਜੇ ਤੇਰੇ ਦਿਲ 'ਚ ਕੋਈ ਗੱਲ ਹੈ ਤਾਂ ਦੱਸ...’

ਮੁੰਡੇ ਨੇ ਜਦ ਨੀਵੀਂ ਪਾ ਕੇ, ਤਿਰਛਾ ਜਿਹਾ ਰਾਣੀ ਵੱਲ ਵੇਖਿਆ ਤੇ ਫਿਰ ਕੋਲ ਖੜ੍ਹੇ ਜੋਗੀ ਵੱਲ ਝਾਕਿਆ ਤਾਂ ਸ਼ਰਮਾ ਗਿਆ, ਬਸ ਮੁਸਕਾ ਹੀ ਸਕਿਆ। ਉਹਦੀ ਵੀ ਇਹ ਪਹਿਲੀ ਵੇਖਾ-ਵੇਖਾਈ ਸੀ। ਸਿੰਦਰ ਨੇ ਸਾਰੀ ਗੱਲ ਸਮਝਦਿਆਂ ਕਿਹਾ, ‘ਰਾਣੀ ਜਾ ਪੁੱਤ ਤੂੰ ਆਪਣੇ ਵੀਰੇ ਨਾਲ ਚਾਹ ਬਣਾ ਕੇ ਲੈ ਆ...’

ਜੋਗੀ ਨੇ ਖਾਲੀ ਗਲਾਸ ਚੱਕ ਕੇ ਜੱਗ ਵਿੱਚ ਪਾਏ ਤੇ ਚੌਤਰੇ ਵੱਲ ਜਾਂਦੀ ਰਾਣੀ ਦੇ ਪਿੱਛੇ ਤੁਰ ਪਿਆ। ਚਾਹ ਰਾਣੀ ਨੇ ਪਹਿਲਾਂ ਹੀ ਬਣਾ ਕੇ ਰੱਖੀ ਸੀ। ਜਿਸਨੂੰ ਛੇਤੀ ਹੀ ਚੀਨੀ ਦੇ ਕੱਪਾਂ ਵਿੱਚ ਪਾ ਕੇ ਲੈ ਆਈ। ਨਾਲ ਹੀ ਬਰਫੀ ਦੇ ਟੁਕੜੇ ਵੀ, ਜਿਹਨਾਂ ਨੂੰ ਉਹਦੇ ਬਾਪ ਨੇ ਖਾਸ ਇਸ ਦਿਨ ਲਈ ਬਚਾ ਕੇ ਰੱਖਿਆ ਸੀ।

‘ਇਹ ਸਾਲੇ ਲੰਡੂ ਜਿਹੇ ਬੰਦੇ ਨਾਲ ਤੂੰ ਕਿਵੇਂ ਲਾਵਾਂ ਲੈ ਸਕਦੀ ਐ’



‘ਜੋਗੀ ਮੂੰਹ ਸੰਭਾਲ ਕੇ ਗੱਲ ਕਰ, ਹੋ ਸਕਦਾ ਮੇਰਾ ਇਹਦੇ ਨਾਲ਼ ਸਾਕ ਪੱਕਾ ਹੋ ਜਾਵੇ, ਸੋ ਮੈਂ ਆਪਣੇ ਘਰਵਾਲੇ ਬਾਰੇ ਇਸ ਤਰ੍ਹਾਂ ਕੋਈ ਵੀ ਗੱਲ ਨਹੀਂ ਸੁਣ ਸਕਦੀ.... ਸਮਝਿਆ’ ਇਹ ਗੱਲ ਕਹਿੰਦਿਆਂ ਰਾਣੀ ਨੇ ਕਾਹਲੀ ਨਾਲ਼ ਕਦਮ ਭਰੇ ਤੇ ਆ ਕੇ ਸਾਰਿਆਂ ਵਿੱਚ ਚਾਹ ਵਰਤਾ ਦਿੱਤੀ।

‘ਨੌਕਰੀ ਤਾਂ ਇਹਨੂੰ ਪੱਕੀ ਮਿਲ ਗਈ ਸੀ, ਅਜੇ ਜੋਆਇਨ ਕਰਨਾ ਹੀ ਬਾਕੀ ਸੀ, ਕਿ ਸਰਕਾਰ ਨੇ ਜੱਟਾਂ ਨੂੰ ਦਿੱਤਾ ਖਾਸ ਕੋਟਾ ਖੋਹ ਲਿਆ, ਪੂਰਾ ਸਾਲ ਸਾਨੂੰ ਲਮਕਾਈ ਰੱਖਿਆ ਏਨ੍ਹਾਂ ਨੇ’ ਮੁੰਡੇ ਨੇ ਆਪਣੀ ਕੀਤੀ ਸਾਰੀ ਮਿਹਨਤ ‘ਤੇ ਪਾਣੀ ਫਿਰਦਾ ਮਹਿਸੂਸ ਕੀਤਾ।

‘ਸਰਕਾਰ ਵੀ ਨਾ ਏਸ ਜੁਝਾਰੂ ਕੌਮ ਦੇ ਮਾਣ-ਸਨਮਾਨ ਨਾਲ਼ ਖਿਲਵਾੜ ਕਰਦੀ ਪਈ ਐ, ਜਦੋਂ ਫਸਲਾਂ ਮਰ ਜਾਂਦੀਆਂ ਨੇ ਤਾਂ ਬਸ ਮੁਆਵਜ਼ੇ ਦੇ ਨਾਮ ‘ਤੇ ਭੀਖ ਦਿੰਦੀਆਂ’ ਮਾਮੇ ਨੇ ਵੀ ਆਪਣੀ ਹੁਣੇ ਹੋਈ ਚੜ੍ਹਤ ਸਿੰਘ ਤੋਂ ਨਖੇਧੀ ਦਾ ਸਾਰਾ ਹਰਖ ਸਰਕਾਰ ਤੇ ਕੱਢਣਾ ਸ਼ੁਰੂ ਕਰ ਦਿੱਤਾ।

‘ਕਦੇ ਕਦੇ ਤਾਂ ਜਦ ਪਿਛਲੇ ਵੀਹ ਵਰਿਆਂ ‘ਤੇ ਨਿਗਾਹ ਮਾਰਦੇ ਆਂ ਤਾਂ ਲੱਗਦੇ ਸਾਡੇ ਜਾਟ ਭਾਈਚਾਰੇ ਨੂੰ ਵੀ ਰਾਜਨੀਤੀ ਬਣਾ ਕੇ ਗਰੀਬੀ ਲਕੀਰ ‘ਤੇ ਸੁੱਟਿਆ ਜਾ ਰਿਹਾ, ਅਜ਼ਾਦੀ ‘ਚ ਸਾਡੇ ਲੋਕਾਂ ਨੇ ਸਭ ਤੋਂ ਵੱਧ ਯੋਗਦਾਨ ਪਾਇਆ... ਓਨੇ ਸ਼ਹੀਦ ਤਾਂ ਸਾਰੇ ਮੁਲਕ ‘ਚ ਨਹੀਂ ਹੋਏ ਜਿੰਨੇ ਸਾਡੇ ਪੰਜਾਬ ਤੇ ਹਰਿਆਣੇ ਵਿੱਚ ਨੇ’ ਮੁੰਡੇ ਦੀਆਂ ਅੱਖਾਂ ਵਿੱਚ ਰੋਸਾ ਕਾਫ਼ੀ ਚਰਮ ਸੀਮਾ ‘ਤੇ ਆ ਗਿਆ ਸੀ।

ਉਹਦੇ ਟੁੱਟੇ ਸੁਪਨੇ ਅੱਖਾਂ ਵਿੱਚ ਰੜਕ ਰਹੇ ਸੀ।

ਜੋਗੀ ਨੇ ਵੀ ਆਪਣੀ ਸਮਝ ਨਾਲ਼ ਹੁੰਗਾਰਾ ਭਰਿਆ, ‘ਫੇਰ ਤਾਂ ਰਾਖਵਾਂ ਕੋਟਾ ਵੀ ਸ਼ਹੀਦਾਂ ਦੇ ਅਧਾਰ ਤੇ ਹੀ ਹੋਣਾ ਚਾਹੀਦਾ, ਜੇੜੀ ਕੌਮ ਦੇ ਵੱਧ ਸ਼ਹੀਦ ਨੇ ਉਹਨਾਂ ਨੂੰ ਜ਼ਿਆਦਾ ਸਹੂਲਤ ਮਿਲਣੀ ਚਾਹੀਦੀ ਐ.... ਕਿਉਂਕਿ ਅਜ਼ਾਦੀ ਵੀ ਤਾਂ ਉਨ੍ਹਾਂ ਦੇ ਪੁਰਖਿਆਂ ਕਰਕੇ ਹੀ ਮਾਣੀ ਜਾ ਰਹੀ ਐ....’

‘ਹਾਂ ਮੁੰਡਿਆ ਤੂੰ ਸਹੀ ਬੋਲਦੈ’, ਅਜ਼ਾਦ ਅਸੀਂ ਕਰਾਇਆ ਮੁਲਕ ਆਪਣੇ ਘਰ ਉਜਾੜ ਕੇ ਤੇ ਅਨੰਦ ਕੋਈ ਮਾਣ-ਰਿਹਾ, ਸਾਡੀ ਕੀਤੀ ਕਮਾਈ ਸਾਰੇ ਲੋਕਾਂ ਵਿੱਚ ਬਰਾਬਰ ਵੰਡ-ਦਿਉ.... ਅਸੀਂ ਏਹੀ ਚਾਹੁੰਨੇ ਆਂ, ਪਰ ਇਹ ਵੰਡਣ ਵੇਲੇ ਦੂਜੀਆਂ ਕੌਮਾਂ ਨੂੰ ਗਰੀਬ ਤੇ ਪਛੜਿਆ ਵਰਗ ਦੱਸ ਦੱਸ ਕੇ ਸਾਨੂੰ ਲਿਤਾੜਿਆ ਜਾ ਰਿਹਾ... ਜਿਹੜਾ ਬੰਦਾ ਸਰਕਾਰ ਤੋਂ ਚੜ੍ਹੇ ਮਹੀਨੇ ਪੰਜਾਹ ਹਜ਼ਾਰ ਰੁਪਏ ਦੀ ਤਨਖਾਹ ਲੈਂਦਾ ਉਹ ਤਾਂ ਬਾਰਾਂ ਕਿੱਲਿਆਂ ਦੇ ਯੋਗ ਐ... ਉਹ ਤਾਂ ਨਹੀਂ ਪਛੜਿਆ ਹੋ ਸਕਦਾ...’ ਮਾਮਾ ਤਰਲੋਚਨ ਵੀ ਹੁਣ ਬਿਛਰ ਪਿਆ ਸੀ, ਜਿਹੜਾ ਕਿਸਾਨ ਅਰਾਕਸ਼ਨ ਵਿੱਚ ਇੱਕ ਧਿਰ ਦਾ ਜਰਨਲ ਸਕੱਤਰ ਸੀ।



‘ਫਿਰ ਹੁਣ ਕੀ ਕਰੀਏ....?’

‘ਸਭ ਨੂੰ ਇੱਕਜੁੱਟ ਹੋ ਕੇ ਚੱਲਣਾ ਪਵੇਗਾ, ਇਹਦੇ ਲਈ ਪਿਛਲੇ ਮਹੀਨੇ ਨਵੇਂ ਸਿੰਘ ਨੇ ਮਹਾਂ ਪੰਚਾਇਤ ਬੁਲਾਈ ਸੀਗੀ... ਓਸ ਦਿਨ ਉੱਥੇ ਸਾਰਿਆਂ ਨੇ ਰਲ ਕੇ ਫੈਂਸਲਾ ਕੀਤਾ ਕਿ ਗਿਆਰਾਂ ਤਰੀਕ ਨੂੰ ਦਿੱਲੀ ਦੇ ਜੰਤਰ-ਮੰਤਰ ‘ਚ ਸਾਰੇ ਜਾਟ ਧਰਨਾ ਦੇਵਾਂਗੇ, ਸਾਰੇ ਪਿੰਡਾਂ ਦੀਆਂ ਪੰਚਾਇਤਾਂ ਨੂੰ ਬੁਲਾਵਾ ਭੇਜਿਆ ਗਿਆ...’ ਮਾਮੇ ਨੇ ਬਟਨ ਖੋਲ ਕੇ ਕੁੱਝ ਤੇ ਦੀਆਂ ਬਾਹਾਂ ਇਉਂ ਉਪਰ ਚਾੜ੍ਹ ਲਈਆਂ, ਜਿਵੇਂ ਹੁਣੇ ਹੀ ਦਿੱਲੀ ਵੱਲ ਕੂਚ ਕਰਨਾ ਹੋਵੇ।

‘ਇੰਞ ਛੇਤੀ ਹੋਣਾ ਚਾਹੀਦਾ, ਉਹਨਾਂ ਨੂੰ ਵੀ ਤਾਂ ਪਤਾ ਲੱਗੇ ਕਿਸ ਕੌਮ ਨਾਲ ਮੱਥਾ ਭੇਜਿਆ, ਜੇੜੀ ਕੌਮ ਹੋਰਾਂ ਲਈ ਕੁਰਬਾਨੀ ਦੇ ਸਕਦੀ ਐ ਤਾਂ ਆਪਣੇ ਵੈਰੀਆਂ ਨੂੰ ਕਿਵੇਂ ਬਖਸ਼ੇਗੀ...’

‘ਕਿੰਨ੍ਹਾਂ ਨੂੰ ਪਤਾ ਲੱਗੂ-ਗਾ...?’ ਜੋਗੀ ਨੇ ਫਿਰ ਗੱਲ ਪੁੱਛੀ।

‘ਜਿਹੜੇ ਨੇਤਾ, ਮੰਤਰੀ ਸੰਸਦ ਵਿੱਚ ਬੈਠੇ ਨੇ ਸਾਡੀ ਬਰਾਦਰੀ ਦੇ, ਜਿੰਨ੍ਹਾਂ ਨੂੰ ਅਸੀਂ ਜਿੱਤਾ ਕੇ ਆਪਣੀ ਬੋਲੀ ਬੋਲਣ ਲਈ ਇਹ ਰਾਜਭਾਗ ਦਿੱਤੇ ਨੇ... ਪਰ ਨਹੀਂ ਉਵੀ ਅਖੀਰ ਓਨਾ ਨਾਲ ਜਾ ਰਲੇ... ਪਰ ਪੋਲੇਂ ਪੈਰੀਂ ਨਹੀਂ ਬਹਿੰਦੇ... ਸੁਣਿਆ ਕਿ ਸਾਡੀ ਉਸ ਪੰਚਾਇਤ ਦੇ ਕਰਕੇ ਮੋਦੀ ਤੇ ਅਮਿਤ ਸ਼ਾਹ ਨੇ ਸਾਡੇ ਜਾਟ ਭਾਈਚਾਰੇ ਨਾਲ ਮੁਲਾਕਾਤ ਕਰ ਲਈ ਐ...’

‘ਸੁਣਿਆ ਹੀ ਨਹੀਂ, ਇਹ ਸੱਚ ਐ ਭਾਣਜੇ...’ ਮਾਮੇ ਨੇ ਆਪਣੀ ਅਵਾਜ਼ ਨੂੰ ਥੋੜ੍ਹਾ ਭਾਰੀ ਕਰਕੇ ਰੋਅਬ ਵਿਖਾ ਦਿੱਤਾ ਤੇ ਸ਼ੇਖੀ ਵੀ ਮਾਰੀ।

ਉਹਨਾਂ ਦੀਆਂ ਉੱਚੀਆਂ ਅਵਾਜ਼ਾਂ ਸੁਣ ਕੇ ਗਵਾਂਢ ਵਿੱਚ ਬੈਠੇ ਲੋਕ, ਬਹਾਨੇ ਨਾਲ ਕੰਧਾਂ ਉੱਤੋਂ ਦੀ ਇਧਰ ਵਿਹੜੇ ਵਿੱਚ ਝਾਕਣ ਲੱਗ ਪਏ। ਗਲੀ ਵਿੱਚ ਜਾਂਦਾ ਸ਼ੇਰਾ ਵੀ ਐਂਵੇ ਹੀ ਚੱਪਲ ਦੀ ਵੱਧਰ ਸਹੀ ਕਰਨ ਦੇ ਬਹਾਨੇ ਨਾਲ ਉਹਨਾਂ ਦੀਆਂ ਗੱਲਾਂ ਸੁਣ ਗਿਆ ਤਾਂ ਉਹਦੇ ਅੰਦਰ ਕਿਤੇ ਨਾ ਕਿਤੇ ਕਰਾਰ ਵੀ ਆ ਰਿਹਾ ਸੀ।

ਪਰ ਸਿੰਦਰ ਆਪਣੇ ਕੀਤੇ ਉਸ ਸਵਾਲ ‘ਤੇ ਬਹੁਤ ਖਿੱਝ ਚੁੱਕੀ ਸੀ, ਜਿਸਦਾ ਜਵਾਬ ਉਹ ਚੰਗੀ ਤਰ੍ਹਾਂ ਆਪ ਜਾਣਦੀ ਸੀ, ‘ਕਾਕਾ ਜੀ ਤੁਸੀਂ ਕੀ ਕਰਦੇ ਹੋ...’ ਉਹਨੂੰ ਪਤਾ ਸੀ ਕਿ ਪੜ੍ਹਾਈ ਪੂਰੀ ਕਰਨ ਤੋਂ ਬਾਅਦ ਉਹ ਅਜੇ ਬੇਰੁਜ਼ਗਾਰ ਹੈ।

ਬਸ ਇਸੇ ਸਵਾਲ ਦੇ ਜੁਆਬ ਵਿੱਚ ਮਾਮਾ-ਭਾਣਜਾ ਆਪਣੀ ਚਰਚਾ ਛੇੜ ਕੇ ਬੈਠ ਗਏ। ਰਿਸ਼ਤੇ ਦੀ ਗੱਲ ਭੁਲ-ਭੁਲਾ ਹੀ ਗਏ ਸੀ।

ਸਿੰਦਰ ਨੇ ਅਸਲ ਮੁੱਦੇ ਵੱਲ ਪਰਤਦਿਆਂ, ‘ਹਾਂ ਜੀ, ਇਹ ਤਾਂ ਹੈ ਹੀ... ਅੱਛਾ ਮੈਂ ਪੁੱਛਦੀ ਸਾਂ ਕਿ ਜੋ ਵੀ ਕੋਈ ਮੰਗ ਹੈ ਉਹ ਦੱਸੋ, ਬਾਕੀ ਜੋ ਹਰ ਪਿਉ ਆਵਦੀ ਧੀ ਨੂੰ ਦਿੰਦਾ, ਉਹ ਤਾਂ ਭਾਈ ਦੇਣਾ ਹੀ ਹੈ....’



ਚੜ੍ਹਤ ਸਿੰਘ ਨੂੰ ਸੈਂਦੂਕ ਵਿੱਚ ਪਏ ਆਪਣੀ ਵਹੁਟੀ ਦੇ ਅਣਸੀਤੇ ਸੂਟਾਂ ਦਾ ਚੇਤਾ ਆ ਗਿਆ, ਜੋ ਉਹ ਦਾਜ ਵਿੱਚ ਦੇ ਸਕਦਾ ਸੀ। ਫਿਰ ਉਹਨੂੰ ਆਪਣੀ ਛਾਪ ਵੀ ਚੇਤੇ ਆਈ, ਜੋ ਮੰਗਣੀ ਵੇਲੇ ਉਹਦੇ ਸਹੁਰੇ ਨੇ ਪਾਈ ਸੀ।

‘ਹਾਂ ਜੀ ਹਾਂ-ਏਸ ਘਰ ਵਿੱਚ ਜੋ ਵੀ ਹੈ ਉਹ ਸਾਰਾ ਮੇਰੀ ਧੀ ਦਾ ਈ ਐ....’

ਪਰ ਜਦ ਮੁੰਡੇ ਦੀ ਮਾਂ ਨੇ ਘਰ ਵਿੱਚ ਨਜ਼ਰ ਮਾਰੀ ਤਾਂ ਉਹਨੂੰ ਕੋਈ ਵੀ ਚੀਜ਼ ਨਵੇਂ ਰਿਵਾਜ ਦੀ ਨਹੀਂ ਸੀ ਲੱਗੀ। ਉਹਨੇ ਚੁੰਨੀ ਨਾਲ ਆਪਣੇ ਬੁੱਲ੍ਹਾਂ ਦੀਆਂ ਝੀਬਾਂ ਵਿੱਚ ਆਏ ਬੁੱਕ ਨੂੰ ਸਾਫ਼ ਕਰਦਿਆਂ, ‘ਸਾਡੇ ਘਰ ਵਿੱਚ ਤਾਂ ਸ਼ੁਕਰ ਐ, ਰੱਬ ਦਾ ਦਿੱਤਾ ਸਾਰਾ ਕੁਝ ਐ... ਕੋਈ ਬੁੜ ਨੀ, ਲੀੜੇ-ਲੱਤੇ ਦਾ ਕੋਈ ਲਾਲਚ ਨਹੀਂ...’

ਚੜ੍ਹਤ ਸਿੰਘ ਨੇ ਪੋਲੀ ਜਿਹੀ ਅਵਾਜ਼ ਨਾਲ ਪੁੱਛਿਆ, ‘ਜੋ ਰੱਬ ਨੇ ਨਹੀਂ ਦਿੱਤਾ ਉਹ ਦੱਸੋ ਜੀ...’

ਇਹ ਸੁਣਦਿਆਂ ਹੀ ਮੁੰਡੇ ਦੇ ਚਿਹਰੇ ‘ਤੇ ਮਾਂ ਪ੍ਰਤੀ ਹਰਖ ਨਾਲ ਭਰੇ ਚਿੰਨ੍ਹ ਸੀ। ਉਹਦੇ ਅੰਦਰ ਡਰ ਨੇ ਅਗੜਾਈ ਲਈ ਜੀਹਦੇ ਕਰਕੇ ਉਹ ਸ਼ਾਦੀ ਕਰਨ ਲਈ ਰਾਜ਼ੀ ਹੋਇਆ ਉਹ ਤਾਂ ਮਿਲ ਹੀ ਨਹੀਂ ਰਹੀ। ਉਹਨੇ ਪੈਰ ਨਾਲ ਆਪਣੀ ਮਾਂ ਨੂੰ ਠੋਕਰ ਕੇ ਆਪਣੀ ਗੱਲ ਸੁਣਨ ਲਈ ਕਿਹਾ, ‘ਮਾਂ ਤੂੰ ਹੁਣ ਤੀਕ ਮੈਨੂੰ ਲਾਰੇ ਲਾਉਂਦੀ ਰਹੀ ਐ ਕਿ ਮੈਨੂੰ ਸਕੂਟਰ ਵਿਆਹ ‘ਚ ਮਿਲੂ, ਹੁਣ ਨਹੀਂ ਲੈਣਾ, ਫੇਰ ਦੋ ਸਕੂਟਰ ਹੋ ਜਾਣਗੇ ਕੀ ਕਰਾਂਗੇ, ਮਾਂ ਮੈਂ ਤਾਂ ਵਿਆਹ ਹੀ ਸਕੂਟਰ ਲਈ ਕਰਾ ਰਿਹਾ.... ਕਿੰਨਾ ਕੁ ਚਿਰ ਲੋਕਾਂ ਤੋਂ ਮੰਗਦਾ ਰਹੁੰਗਾ... ਨਹੀਂ ਨਹੀਂ.... ਮੈਂ ਨਹੀਂ ਕਰਾਉਣਾ ਵਿਆਹ ਫੇਰ....।’

‘ਆਪੇ ਕਰ-ਲੈ ਗੱਲ... ਕੱਲ੍ਹ ਨੂੰ ਕੁੜੀ ਮੇਰੇ ਨਾਲ ਸ਼ਰੀਕਾ ਕਰੂੰਗੀ, ਮੈਂ ਮੂੰਹ ਅੱਡ ਕੇ ਸਕੂਟਰ ਮੰਗਿਆ....’ ਮਾਂ ਨੇ ਬੁੱਲ੍ਹਾਂ ਨੂੰ ਚੁੰਨੀ ਨਾਲ ਢੱਕ ਲਿਆ ਤੇ ਫੇਰ ਅਰਾਮ ਨਾਲ ਸਿੱਧਾ ਮਾਮੇ ਦੀਆਂ ਅੱਖਾਂ ਵਿੱਚ ਵੇਖਣ ਲੱਗ ਪਈ।

‘ਸੰਗੋ ਨਾ ਭਾਈ, ਜੋ ਚਿੱਤ ‘ਚ ਐ ਬੋਲੋ... ਫੇਰ ਰਿਸ਼ਤੇ ਫਿੱਕੇ ਪੈ ਜਾਂਦੇ ਐ...’

ਸਿੰਦਰ ਨੇ ਫੇਰ ਉਹਨਾਂ ਦੇ ਦਿਲ ਵਿੱਚ ਲੁੱਕੀ ਗੱਲ ਬੁੱਝਣੀ ਚਾਹੀ, ‘ਹਾਂ ਕਾਕਾ’

‘ਕੁਝ ਨਹੀਂ ਜੀ... ਬੱਸ ਮੈਨੂੰ ਭਾਵੇਂ ਕੱਖ ਨਾ ਦਿਉ ਜੀ, ਪਰ ਮੈਂ ਤਾਂ ਸਕੂਟਰ ਲੈਣਾ ਨਵਾਂ ਲੁੱਕ...’ ਮੁੰਡਾ ਏਨੀ ਗੱਲ ਆਖ ਕੇ, ਫੇਰ ਨੀਵੀਂ ਪਾ ਕੇ, ਉਹਨਾਂ ਵੱਲ ਅੱਖਾਂ ਚੁੱਕ ਕੇ ਵੇਖਣ ਲੱਗ ਪਿਆ, ‘ਰੱਬ ਵੱਲੋਂ ਆਹੀ ਕਮੀ ਐ।’

‘ਏਹ ਫਰਮੇਸ ਤਾਂ ਸਾਡੇ ਆਲੇ ਰੱਬ ਤੋਂ ਵੀ ਨਹੀਂ ਪੂਰੀ ਹੋਣੀ... ਕੋਈ ਹੋਰ ਚੀਜ਼... ਸਕੂਟਰੀ ਤੱਕ ਵੇਖ ਲੋ, ਉਹ ਮੈਂ ਲੈ ਦਿੰਨਾ ਜਾਂ ਕੋਈ ਪੁਰਾਣਾ ਸਕੂਟਰ ਲੈਲੋ...’ ਚੜ੍ਹਤ ਸਿੰਘ ਨੇ ਕਿੰਨੇ ਚਿਰ ਬਾਅਦ ਚੁੱਪੀ ਤੋੜੀ।

‘ਨਹੀਂ ਜੀ... ਅਸੀਂ ਸੋਚ ਕੇ ਦੱਸਦੇ ਹਾਂ... ਫੇਰ ਜੀ....!’

ਸਾਰੇ ਕੁਝ ਸਮਾਂ ਚੁੱਪ ਬੈਠੇ ਰਹੇ।



ਫਿਰ ਬਿਨਾ ਕੁਝ ਬੋਲੇ ਦੋਵੇਂ ਹੱਥ ਜੋੜ ਕੇ 'ਸਾਸਰੀ ਕਾਲ' ਬੁਲਾ ਕੇ ਬਾਹਰ ਵੱਲ ਨੂੰ ਚਲੇ ਗਏ।

ਉਹਨਾਂ ਦੇ ਸਕੂਟਰਾਂ ਦੀ ਖੜਕਵੀਂ ਅਵਾਜ਼ ਪਿੰਡ ਦੀ ਫਿਰਨੀ ਤੱਕ ਸੁਣਦੀ ਰਹੀ।

ਚੜ੍ਹਤ ਸਿੰਘ ਨੇ ਅਕਾਸ਼ ਵੱਲ ਝਾਕਦਿਆਂ, 'ਸੰਜੋਗ-ਵਿਜੋਗ ਸਭ ਤੇਰੇ ਹੱਥ ਐ ਦਾਤਿਆ, ਜੇ ਚਿੱਤ ਭਾਵੇ ਓਹੀ ਕਰੀ... ਜੇ ਤੈਨੂੰ ਠੀਕ ਲੱਗੇ ਓਹੀ ਕਰੀ... ਐਵੇਂ ਸਾਡੀ ਨਾ ਕੋਈ ਪੁੱਠੀ ਸਿੱਧੀ ਅਰੋਜਈ ਸੁਣਲੀ...'

ਉਹਦੀ ਨਜ਼ਰ ਅਕਾਸ਼ ਵੱਲੋਂ ਜਦ ਥੱਲੇ ਧਰਤੀ ਵੱਲ ਆਈ ਤਾਂ ਮੇਜ਼ ਤੇ ਬਰਫੀ ਦੇ ਟੁਕੜੇ ਪਏ ਵੇਖ ਕੇ, ਦਿਲ ਵਿੱਚ ਇਹਨਾਂ ਨੂੰ ਖਾਣ ਦੀ ਗੀਝ ਜਾਗ ਪਈ। ਮੂੰਹ ਵਿੱਚ ਕੋਈ ਮਿਠਾਸ ਘੁੱਲਣ ਲੱਗ ਪਈ।

ਉਹਦਾ ਹੱਥ ਜਦ ਪਲੇਟ ਵਿੱਚ ਪਈ ਬਰਫੀ ਵੱਲ ਗਿਆ ਤਾਂ ਸਿੰਦਰ ਨੇ ਕਿਹਾ, 'ਐਵੇਂ ਨਾ ਚਿੱਤ ਡੁਲਾਵੀਂ ਭਾਈ, ਇੱਕ ਮੁੰਡਾ ਹੋਰ ਹੈ ਮੇਰੀ ਨਿਗਾਹ ਹੇਠ, ਉਹਨੂੰ ਪਰਸੋਂ ਸਦਾਉਨੀ ਐਂ.... ਉਹਨਾਂ ਨਾਲ਼ ਸੋਡੀ ਰਾਣੀ ਦਾ ਜੋੜ ਪੱਕਾ ਬੈਠ ਜਾਊ....'

ਚੜ੍ਹਤ ਸਿੰਘ ਨੇ ਇਹ ਬਰਫੀ ਖਾਣ ਦਾ ਵਿਚਾਰ ਫਿਰ ਤਿਆਗ ਦਿੱਤਾ ਤੇ ਇਹਨਾਂ ਨੂੰ ਇੱਕਠਾ ਕਰਕੇ ਅੰਦਰ ਜਾ ਕੇ, ਝਲਾਣੀ ਵਿੱਚ ਧਰ ਦਿੱਤਾ।

□ □ □

ਜਦੋਂ ਚੜ੍ਹਤ ਸਿੰਘ ਆਪਣੇ ਸਾਇਕਲ ਦੇ ਹੈਂਡਲ ਨਾਲ਼ ਖੱਦਰ ਦੇ ਝੱਲੇ ਬੰਨ੍ਹ ਕੇ ਸ਼ਹਿਰ ਵੱਲ ਆਇਆ ਤਾਂ ਉਹਨੂੰ ਕੰਧਾਂ ਉੱਤੇ ਸੈਣੀ ਦੇ ਕਿੰਨੇ ਹੀ ਇਸ਼ਤਿਹਾਰ ਲੱਗੇ ਵਿਖਾਈ ਦਿੱਤੇ। ਜਿਨ੍ਹਾਂ 'ਤੇ ਕਾਲਖ ਮਲੀ ਹੋਈ ਸੀ। ਪਹਿਲਾਂ ਤਾਂ ਗੂੰਦ ਨਾਲ਼ ਕੰਧ 'ਤੇ ਸੈਣੀ ਦਾ ਪੋਸਟਰ ਲਾਇਆ ਜਾਂਦਾ, ਫਿਰ ਉਹਦੇ ਮੂੰਹ ਤੇ ਕਾਲਖ ਜਾਂ ਗੋਹਾ ਮਲਿਆ ਜਾਂਦਾ।

ਇਹ ਹਰਕਤ ਵੇਖ ਕੇ ਚੜ੍ਹਤ ਸਿੰਘ ਨੂੰ ਥੋੜ੍ਹੀ ਹੈਰਾਨੀ ਵੀ ਹੋਈ।

ਉਹਨੇ ਸਾਇਕਲ ਰੋਕ ਲਿਆ ਤਾਂ ਇਕ ਅੱਧਥੜ ਉਮਰ ਦੇ ਬੰਦੇ ਨੇ ਉਹਦੇ ਬਿਨਾ ਪੁੱਛਿਆਂ ਹੀ ਦੱਸਿਆ, 'ਇਹ ਕਹਿੰਦਾ, ਜੱਟਾਂ ਨੂੰ ਕਿਸੇ ਵੀ ਹਾਲਤ ਵਿੱਚ ਆਰਕਸ਼ਨ ਨਹੀਂ ਮਿਲਣਾ ਚਾਹੀਦਾ, ਇਹ ਸਾਡੇ ਸੰਵਿਧਾਨ ਦੀ ਤੋਹੀਨ ਐ, ਜੇ ਏਨ੍ਹਾਂ ਨੂੰ ਪੱਛੜੇ ਵਰਗ ਦੀਆਂ ਸਹੂਲਤਾਂ ਚਾਹੀਦੀਆਂ ਨੇ ਤਾਂ ਆਪਣੀ ਪੈਲੀ ਸਾਡੇ ਨਾਉਂ ਕਰਾ ਦੇਣ, ਅਸੀਂ ਦੇਵਾਂਗਾ ਆਰਕਸ਼ਨ...'

ਚੜ੍ਹਤ ਸਿੰਘ ਉਹਦੇ ਚਿਹਰੇ ਵੱਲ ਵੇਖੀ ਗਿਆ ਫਿਰ ਉਹਦਾ ਧਿਆਨ ਸੈਣੀ ਦੇ ਲੱਗੇ ਪੋਸਟਰ ਵੱਲ ਗਿਆ। ਉਹਦੇ ਸੈਣੀ ਦੇ ਚਿਹਰੇ ਤੋਂ ਥੱਲੇ ਵੱਲ ਵਹਿੰਦੇ ਕਾਲੇ ਤੇਲ ਨੂੰ ਕਾਗਜ਼ ਨਾਲ਼ ਇੱਕਠਾ ਕਰਕੇ, ਆਪਣੇ ਸਾਇਕਲ ਦੇ ਚੱਕੇ ਦੀ ਗਰਾਰੀ ਨਾਲ਼ ਲਾ ਲਿਆ। ਇਹ ਗਰਾਰੀ ਜੰਗਾਲ ਲੱਗਣ ਕਰਕੇ ਕੜਾਕੇ ਪਾਉਂਦੀ ਸੀ। ਕਦੇ-ਕਦੇ ਤਾਂ ਉਹਨੂੰ ਭੁਲੇਖਾ ਪੈ ਜਾਂਦਾ ਜਿਵੇਂ ਚੈਨ ਟੁੱਟ ਗਈ ਹੁੰਦੀ ਹੈ।



ਇੱਥੇ ਉਹਨੇ ਸਾਇਕਲ ਤੋਰ ਲਿਆ ਤਾਂ ਹੁਣ ਚੈਨ ਦਾ ਖੜਾਕ ਕਾਫ਼ੀ ਘੱਟ ਗਿਆ ਸੀ।

ਸਾਇਕਲ ਨੂੰ ਬੈਂਕ ਦੀ ਕੰਧ ਨਾਲ ਖੜਾ ਕਰਕੇ, ਜਦ ਉਹਨੇ ਆਦਤ ਅਨੁਸਾਰ ਆਪਣੀ ਪੈਂਟ ਨੀਵੀਂ ਕਰਕੇ ਕੈਂਚੀ ਬੂਹਾ ਲੰਘਿਆ ਤਾਂ ਕੈਸ਼ੀਅਰ ਰੂਪ ਸਿੰਘ ਨਾਲ ਬੈਂਕ ਵਿੱਚ ਕੰਮ ਕਰਦੇ ਹੋਰ ਮੁਲਾਜ਼ਮ ਵੀ ਹੱਸ ਪਏ।

ਰੂਪ ਸਿੰਘ ਨੇ ਸਭ ਨੂੰ ਪਹਿਲਾਂ ਹੀ ਦੱਸ ਦਿੱਤਾ ਸੀ ਉਹਦੀ ਏਸ ਆਦਤ ਦਾ। ਇਨ੍ਹਾਂ ਦੀ ਮੁਸਕਾਨ ਵਿੱਚੋਂ ਉਹਨੂੰ ਤਸੱਲੀ ਮਿਲੀ ਕਿ ਉਹਦੀ ਮੌਜੂਦਗੀ ਵਿੱਚ ਸਾਰੇ ਮੁਲਾਜ਼ਮ ਖੁਦ ਨੂੰ, ਅਤੇ ਬੈਂਕ ਨੂੰ ਸੁਰੱਖਿਅਤ ਸਮਝਦੇ ਹਨ। ਉਹਦੇ ਮੋਢੇ ਇਸੇ ਡੂੰਘੇ ਅਹਿਸਾਸ ਨਾਲ ਤਣੇ ਜਾਂਦੇ।

‘ਸਾਸਰੀ ਕਾਲ਼ ਜੀ’

‘ਹੂੰ....’ ਰੂਪ ਸਿੰਘ ਨੇ ਗੁੰਗਾਰਾ ਭਰ ਕੇ ਤੇ ਸਿਰ ਹਿਲਾ ਕੇ ਉਹਦਾ ਜਵਾਬ ਦਿੱਤਾ, ਪਰ ਉਹਨੂੰ ਕੋਈ ਤਸੱਲੀ ਨਹੀਂ ਹੋਈ।

ਸੋ ਉਹਨੇ ਫਿਰ ‘ਸਾਸਰੀ ਕਾਲ਼’ ਬੁਲਾ ਦਿੱਤੀ। ਤੇ ਓਨਾ ਚਿਰ ਬੁਲਾਈ ਗਿਆ, ਜਿੰਨਾ ਚਿਰ ਅੱਗੋਂ ਉਹਨੇ ਵੀ ‘ਸਾਸਰੀ ਕਾਲ਼’ ਬੋਲ ਕੇ ਜਵਾਬ ਨਹੀਂ ਸੀ ਦਿੱਤਾ।

‘ਠੀਕ ਐ ਜੀ...’ ਜਦੋਂ ਉਹ ਅਗਲੇ ਮੁਲਾਜ਼ਮਾਂ ਵੱਲ ਅਹੁਲਿਆ ਤਾਂ ਉਹਨਾਂ ਨੇ ਵੀ ਪਹਿਲਾਂ ਹੀ ‘ਸਾਸਰੀ ਕਾਲ਼’ ਬੁਲਾ ਦਿੱਤੀ। ਉਹਨਾਂ ਨੂੰ ਇੱਕ ਵਾਰੀ ਆਪਣਾ ਕੰਮ ਵਿੱਚੇ ਹੀ ਛੱਡ ਕੇ ਉਹਦਾ ਜਵਾਬ ਦੇਣਾ ਪਿਆ।

ਉਹ ਰਿਕਾਰਡ ਰੂਮ ਵਿੱਚ ਗਿਆ। ਉੱਥੇ ਪਈ ਬੰਦੂਕ ਨੂੰ ਨੰਗੇ ਪੈਰੀਂ ਖੜ੍ਹ ਕੇ ਅਰਦਾਸ ਕੀਤੀ। ਫਿਰ ਰੌਂਦਾਂ ਆਲਾ ਪਟਾ ਹੱਥ ਵਿੱਚ ਲਮਕਾਈ, ਬੰਦੂਕ ਦੀ ਨਕੇਲ ਨੂੰ ਵੇਖਦਾ ਹੋਇਆ ਬਾਹਰ ਆ ਗਿਆ। ਜਦ ਇਸ ਦੇ ਨਾਲ਼ ਉਹਨੇ ਇੱਕ ਅੱਖ ਬੰਦ ਕਰਕੇ ਹਵਾ ਵਿੱਚ ਨਿਸ਼ਾਨਾ ਬੰਨ੍ਹ ਕੇ ਵੇਖਿਆ ਤਾਂ ਨਾਲ਼ੀ ਨੂੰ ਆਪਣੇ ਵੱਲ ਤਾਣਿਆ ਵੇਖ ਕੇ ਡਰਦੇ ਹੋਏ ਵਿੰਦਰ ਦੇ ਮੂੰਹੋਂ ‘ਸਾਸਰੀ ਕਾਲ਼ ਜੀ’ ਨਿਕਲ ਗਿਆ।

ਫਿਰ ਛੇਤੀ ਨਾਲ਼ ਕਿਹਾ, ‘ਏਹ ਕੀ ਕਰ ਰਿਹਾਂ, ਬਾਹਰ ਜਾ ਕੇ ਕਰ ਜੋ ਵੀ ਕਰਨਾ’

‘ਜੀ...!!’ ਚੜ੍ਹਤ ਸਿੰਘ ਕਿਸੇ ਚੰਗੇ ਨਿਆਣੇ ਵਾਂਗ ਬੈਂਕ ਦੇ ਬਾਹਰ ਪਈ ਕੁਰਸੀ ‘ਤੇ ਜਾ ਕੇ ਬੈਠ ਗਿਆ, ਜੋ ਹਮੇਸ਼ਾ ਹੀ ਬਾਹਰ ਪਈ ਰਹਿੰਦੀ ਸੀ। ਜਿਸਦੇ ਚੋਰੀ ਹੋਣ ਦਾ ਕਦੇ ਵੀ ਡਰ ਨਹੀਂ ਸੀ ਲੱਗਿਆ। ਇਹਦੀ ਬਾਹੀ ‘ਤੇ ਫਿਲਮੀ ਕਲਾਕਾਰਾਂ ਦੀਆਂ ਦੋ ਤਿੰਨ ਤਸਵੀਰਾਂ ਚੋਪੀਆਂ ਸੀ।

ਉਹਨੇ ਅੱਜ ਬੰਦੂਕ ਵਿੱਚ ਉਹੀ ਦੋ ਰੌਂਦ ਭਰ ਲਏ, ਜਿੰਨਾਂ ਦੀ ਅੱਜ ਵਾਰੀ ਬਣਦੀ ਸੀ। ਫਿਰ ਬੰਦੂਕ ਨੂੰ ਹੱਥ ਵਿੱਚ ਫੜਦਿਆਂ ਹੀ ਸਾਰੇ ਸਰੀਰ ਵਿੱਚ ਇੱਕ ਅਕੜਾ ਆ ਗਿਆ। ਬੈਂਕ ਵਿੱਚ ਆਉਂਦੇ ਹਰ ਟਾਂਵੇ-ਟਾਂਵੇ ਬੰਦੇ ਵੱਲ ਇਉਂ ਵੇਖਦਾ ਜਿਵੇਂ ਕੋਈ ਲੁਟੇਰਾ ਤਾਂ ਨਹੀਂ ਆ ਗਿਆ। ਉਹਦੇ ਕੋਲ਼ ਦੀਂ ਲੰਘਦੇ ਬੰਦੇ ਘਬਰਾ ਵੀ ਜਾਂਦੇ। ਉਹਦੀ ਝਾਕਣੀ ਬੜੀ ਕਸੂਤੀ ਸੀ।



ਉਹ ਆਪਣੇ ਆਪ ਨੂੰ ਹੌਲੀ ਜਿਹੇ ਆਖਦੇ, 'ਆਹ ਕੈਸਾ ਗਾਰਡ ਐ, ਏਨਾ ਡਰ ਤਾਂ ਘਰੋਂ ਪੈਸੇ ਲੈ ਕੇ ਆਉਂਦੇ ਨੂੰ ਨਹੀਂ ਸੀ ਲੱਗਿਆ, ਜਿੰਨਾ ਏਨੇ ਏਥੇ ਡਰਾ ਕੇ ਤਰਾਅ ਈ ਕੱਢ ਮਾਰਿਆ, ਏਹ ਤਾਂ ਵੱਟ ਚਾੜ੍ਹ-ਚਾੜ੍ਹ ਕੇ ਮੁੱਛਾਂ ਦੀ ਗੰਡਾਸੀ ਬਣਾਈ ਬੈਠਾ....।'

ਉਹਦੇ ਇਸ ਲਹਿਜ਼ੇ ਨੂੰ ਵੇਖ ਕੇ ਕੋਈ 'ਪਾਗਲ ਐ....!!' ਕਹਿ ਕੇ ਅੱਗੇ ਲੰਘ ਜਾਂਦਾ।

ਜਦ ਉਹਨੇ ਆਪਣੇ ਕੁੜਤੇ ਨੂੰ ਦੋ-ਤਿੰਨ ਉਂਗਲਾਂ ਲੰਮੇ ਆਏ ਚੀਰ ਵੱਲ ਵੇਖਿਆ ਤਾਂ ਕਿੰਨਾ ਚਿਰ ਹੀ ਇਹਦੇ ਵੱਲ ਝਾਕੀ ਗਿਆ। ਫਿਰ ਕੁਰਸੀ ਕੋਲ ਪਿਆ ਗੋਲ ਪੱਥਰ ਚੱਕ ਲਿਆ, ਤੇ ਪੂਰੇ ਗਹੁ ਨਾਲ਼ ਓਸ ਮੇਖ ਨੂੰ ਲੱਭਣ ਲੱਗ ਪਿਆ ਜਿਹਦੇ ਨਾਲ਼ ਅੜ ਕੇ ਇਹ ਪਾਟਿਆ ਸੀ। ਪੱਥਰ ਨੂੰ ਹੱਥ ਵਿੱਚ ਫੜ ਕੇ ਉਹ ਉਸ ਹਰ ਥਾਂ 'ਤੇ ਲੰਘਿਆ, ਜਿੱਥੋਂ ਦੀ ਬੈਂਕ ਵਿੱਚ ਤੁਰਿਆ ਸੀ।

ਪਰ ਜਦ ਕੋਈ ਵੀ ਮੇਖ ਨਹੀਂ ਲੱਭੀ ਤਾਂ ਇਹ ਪੱਥਰ ਨੂੰ ਮੇਜ਼ ਤੇ ਪਏ ਉੱਡਦੇ ਵਰਕਿਆਂ ਤੇ ਰੱਖ ਦਿੱਤਾ। ਉੱਥੋਂ ਚੋਪੀ ਦੰਦਾਂ ਨਾਲ਼ ਕੱਟ ਕੇ, ਜੋ ਨੋਟਾਂ 'ਤੇ ਲਾਉਣ ਦੇ ਕੰਮ ਆਉਂਦੀ ਸੀ, ਆਪਣੇ ਪਾਟੇ ਕੁੜਤੇ ਤੇ ਲਗਾ ਕੇ ਕੁਰਸੀ ਤੇ ਫਿਰ ਜੱਚ ਕੇ ਬਹਿ ਗਿਆ।

ਉਹਨੇ ਅਕਾਸ਼ ਵੱਲ ਵੇਖਿਆ ਤਾਂ ਕਾਰਖ਼ਾਨੇ ਦੀ ਚਿਮਨੀ 'ਚੋਂ ਕਾਲੇ ਧੂੰਏਂ ਦੀ, ਕਿੱਕਰ ਦੇ ਤਣੇ ਜਿੰਨੀ ਮੋਟੀ ਲਕੀਰ ਉੱਪਰ ਵੱਲ ਜਾਂਦੀ ਪਈ ਸੀ।

ਉਹਨੇ ਲੰਮੀ ਉਬਾਸੀ ਲਈ ਤਾਂ ਬੈਂਕ ਦੇ ਬੂਹੇ 'ਤੇ ਬਣੇ ਰੌਸ਼ਨਦਾਨ ਦੇ ਬਾਹਰ, ਬਣੀ ਨਿੱਕੀ ਜਿਹੀ ਪੜਛੱਤੀ ਥੱਲੇ ਕਿੰਨੇ ਹੀ ਗੋਲੇ ਕਬੂਤਰਾਂ ਦੇ ਆਲ੍ਹਣੇ ਵੇਖੇ। ਇਨ੍ਹਾਂ ਦੀ ਬਿੱਠ ਤੋਂ ਬਚਣ ਲਈ ਅਕਸਰ ਹੀ ਬੰਦੇ ਤੇਜ਼ੀ ਨਾਲ਼ ਲੰਘ ਕੇ ਬੈਂਕ ਦੇ ਅੰਦਰ-ਬਾਹਰ ਆਉਂਦੇ।

ਇੱਕ ਕਬੂਤਰ ਕਿੱਕਰ ਦੇ ਮੁੱਢ ਵਿੱਚ ਲੱਗੇ ਕੀੜਿਆਂ ਦੇ ਭੌਣ 'ਤੇ ਪਾਏ ਦਾਣਿਆਂ ਨੂੰ ਚੁੰਝ ਵਿੱਚ ਭਰ ਕੇ ਲੈ ਆਉਂਦਾ ਤੇ ਲਿਆ ਕੇ ਆਪਣੇ ਬੋਟ ਦੇ ਮੂੰਹ ਵਿੱਚ ਪਾਉਂਦਾ।

ਬੋਟਾਂ ਦੀ 'ਚੀਂ-ਚੀਂ' ਸੁਣ ਕੇ ਚੜ੍ਹਤ ਸਿੰਘ ਦਾ ਦਿਲ ਖੁਸ਼ ਹੋ ਗਿਆ।

ਉਹ ਜਦ ਵੀ ਰੋਟੀ ਖਾਂਦਾ ਤਾਂ ਬਚੀ ਰੋਟੀ ਨੂੰ ਭੋਰ-ਭੋਰ ਕੇ, ਫਿਰ ਦਾਣਿਆਂ ਵਾਂਗ ਵੱਟ ਕੇ ਰੌਸ਼ਨਦਾਨਾਂ ਵਿੱਚ ਸੁੱਟ ਦਿੰਦਾ।

ਰੌਸ਼ਨਦਾਨ ਤੋਂ ਜਦ ਉਹਦੀ ਨਜ਼ਰ ਥੱਲੇ ਵੱਲ ਆਈ ਤਾਂ ਇੱਕ ਸਫ਼ੈਦ ਰੰਗ ਦਾ ਨੋਟਿਸ ਲਟਕ ਰਿਹਾ ਸੀ। ਜੀਹਦੇ ਸਿਰੇ ਗੂੰਦ ਪੱਟੀ ਜਾਣ ਕਰਕੇ ਥੱਲੇ ਲਟਕ ਰਹੇ ਸੀ। ਹਵਾ ਨਾਲ਼ ਇਹਦਾ ਸ਼ੋਰ ਜ਼ਖ਼ਮੀ ਪੰਛੀ ਦੇ ਫੜ-ਫੜਾ ਰਹੇ ਖੰਭਾਂ ਵਰਗਾ ਸੀ। ਇਹਦੇ ਉੱਪਰ ਨੀਲੇ ਅੱਖਰਾਂ ਨਾਲ਼ ਲਿਖਿਆ ਸੀ।



‘ਇੱਥੇ ਇੱਕ ਗਾਰਡ ਦੀ ਜ਼ਰੂਰਤ ਹੈ, ਜੀਹਦੇ ਕੋਲ਼ ਆਪਣੀ ਲਸੰਸੀ ਬੰਦੂਕ ਹੋਵੇ, ਬਾ ਹੁਕਮ ਮੈਨੇਜਰ ਸਾਹਿਬ...’

ਮੈਨੇਜਰ ਰਣਵਿਜੇ ਦੀ ਕਾਰ ਆ ਕੇ ਬੈਂਕ ਦੇ ਸਾਹਮਣੇ ਰੁੱਕੀ ਤਾਂ ਚੜ੍ਹਤ ਸਿੰਘ ਬੰਦੂਕ ਨੂੰ ਥੱਲੇ ਰੱਖ ਕੇ, ਉਹਦੀ ਦੋਨਾਲੀ ਨੂੰ ਆਪਣੇ ਹੱਥਾਂ ਵਿੱਚ ਫੜ ਕੇ ਐਨ ਪੂਰਾ ਤਣ ਕੇ ਖੜ੍ਹ ਗਿਆ। ਉਹਨੇ ਮੈਨੇਜਰ ਨੂੰ ਸਲੂਟ ਮਾਰਿਆ ਤਾਂ ਉਹ ਰੁੱਕ ਗਿਆ। ਉਹਨੇ ਕੰਧ ਤੇ ਲੱਗੇ ਨੋਟਿਸ ਵੱਲ ਵੇਖਿਆ ਤੇ ਨਾਲ਼ ਹੀ ਬੋਲਿਆ, ‘ਚੜ੍ਹਤ ਸਿੰਘ’

‘ਜੀ...’ ਉਹਨੇ ਮਾਣ ਤੇ ਰੁਤਬੇ ਦੀ ਠਾਠ ਦਾ ਪ੍ਰਭਾਵ ਮੰਨ ਕੇ ਧੌਣ ਨਿਵਾ ਲਈ।

‘ਇਹ ਨੋਟਸ ਦੁਬਾਰੇ ਲਵਾਏ’

‘ਜੀ...’

ਚੜ੍ਹਤ ਸਿੰਘ ਨੇ ਬੈਂਕ ਅੰਦਰ ਜਾ ਕੇ ਰੂਪ ਸਿੰਘ ਤੋਂ ਇੱਕ ਨਵਾਂ ਨੋਟਿਸ ਪ੍ਰਿੰਟ ਕਢਾ ਲਿਆ। ਰੂਪ ਸਿੰਘ ਨੇ ਤਾੜਨਾ ਕੀਤੀ, ‘ਭਾਵੇਂ ਦੀ ਬੈਂਕ ਦੀ ਕੰਧ ਡਿੱਗ-ਪੇ, ਪਰ ਏਹ ਨੋਟਿਸ ਨਹੀਂ ਲਹਿਣਾ ਚਾਹੀਦਾ, ਨਹੀਂ ਆਪਣਾ ਭਲਾ ਵਿਚਾਰੀ...’

‘ਜੀ...’ ਉਹਨੇ ਆਪਣੀ ਧੌਣ ਪੱਕੇ ਯਕੀਨ ਵਿੱਚ ਹਿਲਾ ਦਿੱਤੀ ਤੇ ਇਸ ਗੱਲ ਦਾ ਮਾਣ ਵੀ ਕੀਤਾ, ਕਿ ਘਰ ਵਿੱਚ ਉਹਦੀ ਲਾਈ ਬਾਬੇ ਨਾਨਕ ਦੀ ਤਸਵੀਰ ਅਜੇ ਤੱਕ ਵੀ ਕੰਧ ‘ਤੇ ਲੱਗੀ ਹੋਈ ਹੈ।

ਇਸ ਤਸਵੀਰ ਨੂੰ ਆਟੇ ਦੀ ਲੇਵੀ ਨਾਲ਼ ਪੂਰਾ ਕੰਧ ਨਾਲ਼ ਚਮੇੜ ਦਿੱਤਾ ਸੀ। ਲੇਵੀ ਵਿੱਚ ਲੂਨ ਦਾ ਰਲਾ ਕੀਤਾ ਸੀ ਤਾਂ ਜੋ ਕੀੜੀਆਂ ਨਾ ਕਿਤੇ ਇਸ ਆਟੇ ਨੂੰ ਖਾਣ ਦੇ ਚੱਕਰ ਵਿੱਚ ਤਸਵੀਰ ਵਿੱਚ ਸੁਰਾਖ ਕਰ ਦੇਣ। ਫੇਰ ਉਹਦੀ ਪਤਨੀ ਰੱਜੇ ਨੇ ਆਪਣੀ ਝੋਲੀ ਅੱਡ ਕੇ ਅਰਜ਼ੋਈ ਕੀਤੀ।

‘ਹੇ ਦਾਤਿਆ, ਦੁਨੀਆ ਨੂੰ ਏਨਾ ਬਖ਼ਸਤਾ, ਸਾਡੀ ਝੋਲੀ ਵੀ ਜਵਾਕ ਪਾਏ, ਸਾਡੀ ਵੀ ਜੜ ਲੱਗ-ਜੂ, ਆਹ ਦਿੱਤੇ ਦੁੱਖ-ਤਕਲੀਫਾਂ ਉਹਨੂੰ ਵੇਖ ਕੇ ਝੱਲ ਲਵਾਂਗੇ....’

ਰੱਜੇ ਦੀ ਦੁਆ ਰੱਬ ਸੁਣਦਾ ਰਿਹਾ...!!

ਦੋ ਮੁੰਡੇ ਹੋਏ ਵੀ ਪਰ ਕੁਦਰਤ ਨੂੰ ਹੋਰ ਮਨਜ਼ੂਰ ਸੀ...!

ਦੋਵੇਂ ਦੋ ਵਰ੍ਹਿਆਂ ‘ਚ ਦੁੱਧ ਚੁੰਘਦੇ ਹੀ ਮਰ ਗਏ...।

ਰੱਜੇ ਹੁਣ ਅਧਮਰੀ ਹੋ ਕੇ ਪਈ ਰਹੀ। ਬੱਸ ਘਰ ਦੇ ਮਾੜੇ ਮੋਟੇ ਕੰਮ ਕਰਦੀ ਰਹਿੰਦੀ, ਜਿੰਨ੍ਹਾ ਬਿਨਾ ਕੁਝ ਵੀ ਸਵਰਦਾ ਨਹੀਂ ਸੀ। ਆਪਣੇ ਢਿੱਡ ਵੱਲ ਵੇਖੀ ਜਾਂਦੀ ਕਦੇ ਹੱਥਾਂ ਦੀਆਂ ਲਕੀਰਾਂ ਨੂੰ ਨਹੁਆਂ ਨਾਲ਼ ਖੁਰਚੀ ਜਾਂਦੀ।

ਸੋ ਚੜ੍ਹਤ ਸਿੰਘ ਨੇ ਆਪਣੀ ਦੁਆ ਬਦਲ ਦਿੱਤੀ, ‘ਹੇ ਸੱਚੇ ਪਾਸ਼ਾ ਕੋਈ ਧੀ-ਧਿਆਣੀ ਹੀ ਝੋਲੀ ਪਾ ਦੇ, ਪੁੱਤ ਬਣਾ ਕੇ ਮੈਂ ਆਪੇ ਪਾਲ ਲਵਾਂ, ਚੱਲੋਂ ਜਦੋਂ



ਚੋਲਾ ਛੱਡਿਆ ਉਦੋਂ ਵੇਲੇ ਨਾਲ ਚਾਰ ਭਰਾਵਾਂ ਨੂੰ ਬਲ ਮਾਰ ਕੇ ਸਿਵੇ ਵਿੱਚ ਫੁਕ  
ਤਾਂ ਆਉਗੀ...

ਇਸੇ ਸਾਲ ਫਿਰ ਰੱਜੇ ਦਾ ਪੈਰ ਭਾਰੀ ਹੋਇਆ।

ਕੁੜੀ ਜੰਮੀ... ਰਾਣੀ।

ਪਰ ਰੱਜੇ ਫੇਰ ਆਪਣੇ ਮਰੇ ਪੁੱਤਾਂ ਹੇਜ ਲੈ ਕੇ ਬਹਿ ਜਾਂਦੀ। ਰੱਬ ਨੂੰ ਨਿਹੇਰਾ  
ਮਾਰਦੀ, 'ਦਾਤਿਆ ਐਦੀ ਇੱਕ ਅੱਧ ਹੱਥ-ਪੈਰ ਦੀ ਉਂਗਲ ਵੱਢ ਕੇ ਈ ਮੁੰਡਾ  
ਬਣਾ ਕੇ ਘੱਲ ਦਿੰਦਾ, ਤੇਰੇ ਕੋਲ ਕੇੜਾ ਮਿੱਟੀ ਥੁੜ-ਦੀ ਸੀ'

ਅੰਤ ਇਸ ਸਦਮੇ ਨਾਲ ਰਾਣੀ ਦੇ ਦੁੱਧ ਛੱਡਣ ਤੋਂ ਪਹਿਲਾਂ ਹੀ ਅੱਖਾਂ ਮੀਚ ਗਈ।

ਜਦੋਂ ਵੀ ਇਸ ਤਸਵੀਰ ਵੱਲ ਵੇਖਦਾ ਤਾਂ ਅੱਖਾਂ ਵਿੱਚ ਪੁਰਾਣੇ ਦਿਨ ਯਾਦ  
ਕਰਕੇ ਚਮਕ ਆ ਜਾਂਦੀ।

ਹੁਣ ਚੜ੍ਹਤ ਸਿੰਘ ਨੇ ਨੋਟਿਸ ਲਿਆ ਕੇ ਕੰਧ ਉੱਤੇ ਚਪਕਾ ਦਿੱਤਾ। ਜਿਸ  
ਤੇ ਅੱਗੋਂ ਨਾਲੋਂ ਵੀ ਮੋਟੇ ਅੱਖਰਾਂ ਵਿੱਚ ਲਿਖਿਆ ਸੀ, 'ਇੱਥੇ ਗਾਰਡ ਦੀ ਸਖ਼ਤ  
ਜ਼ਰੂਰਤ ਹੈ...'

ਉਹ ਫਿਰ ਆਪਣੀ ਲੱਕੜ ਦੀ ਕੁਰਸੀ 'ਤੇ ਜਚ ਕੇ ਬਹਿ ਗਿਆ। ਬੰਦੂਕ ਨੂੰ  
ਪੱਟਾਂ 'ਤੇ ਰੱਖ ਕੇ ਬੈਂਕ ਵਿੱਚ ਆਉਂਦੇ-ਜਾਂਦੇ ਹਰ ਬੰਦੇ ਨੂੰ ਸ਼ੱਕੀ ਨਿਗਾਹ ਨਾਲ  
ਵੇਖਦਾ, ਜਦੋਂ ਤੱਕ ਉਹ ਅੰਦਰ ਜਾ ਕੇ ਕਿਸੇ ਮੁਲਾਜ਼ਮ ਨਾਲ ਹੱਥ ਨਹੀਂ ਸੀ ਮਿਲਾ  
ਲੈਂਦਾ ਜਾਂ ਉਹਦੇ ਨਾਲ ਆਪਣੀ ਸਵਾਗਤੀ ਮੁਸਕਾਨ ਸਾਂਝੀ ਨਹੀਂ ਸੀ ਕਰਦਾ।

ਇਹ ਦੋ ਤਰੀਕੇ ਹੀ ਬੰਦੇ ਦੀ ਸ਼ਰਾਫਤ ਦੀ ਗਵਾਹੀ ਭਰਦੇ ਸੀ।

ਉਹਦੀਆਂ ਅੰਦਰ ਨੂੰ ਧਸੀਆਂ ਅੱਖਾਂ ਨੂੰ ਹਰੇਕ ਸ਼ੈਅ ਨੂੰ ਸ਼ੱਕੀ ਤੌਰ ਨਾਲ  
ਵੇਖਣ ਕਰਕੇ ਉਹਨਾਂ ਦੀ ਆਦਤ ਪੱਕ ਚੁੱਕੀ ਸੀ। ਉਹਦੀ ਇਸ ਆਦਤ ਕਰਕੇ  
ਉਹਦੀ ਧੀ ਰਾਣੀ ਵੀ ਹੁਣ ਖ਼ਫਾ ਰਹਿਣ ਲੱਗ ਪਈ। ਉਹਨੂੰ ਡਰ ਲੱਗਦਾ। ਪਰ  
ਉਹ ਕੁਝ ਬੋਲਦੀ ਨਾ। ਬੇਸ਼ਕ ਰਾਣੀ ਵੱਲ ਪਿਆਰ-ਮੋਹ ਨਾਲ ਵੀ ਵੇਖਦਾ ਸੀ,  
ਪਰ ਰਾਣੀ ਨੂੰ ਲੱਗਦਾ ਜਿਵੇਂ ਕੋਈ ਬਦਮਾਸ਼ ਉਹਦੇ ਵੱਲ ਝਾਕਦਾ ਹੋਵੇ।

ਕੱਲ੍ਹ ਰਾਤ ਰਾਣੀ ਰੋਟੀ ਫੜਾਉਣ ਆਈ ਤਾਂ ਉਹਦੇ ਹੱਥ ਕਿਸੇ ਅਚੇਤ ਭੈਅ  
ਨਾਲ ਕੰਬਣ ਲੱਗ ਪਏ। ਪਾਣੀ ਦਾ ਗਿਲਾਸ ਫੜਾਉਣ ਵੇਲੇ ਉਹਦੀਆਂ ਉਂਗਲਾਂ  
ਦੱਬੀਆਂ ਗਈਆਂ, ਜਿਵੇਂ ਕਿਸੇ ਵੇਲੇ ਜੋਗੀ ਨੇ ਪੱਠਿਆਂ ਦੀ ਪੰਡ ਚਕਾਉਣ ਵੇਲੇ  
ਹੱਥ ਘੁੱਟਿਆ ਸੀ, ਤਾਂ ਉਹ ਪਾਰੇ ਵਾਂਙ ਖਿੰਡ ਗਈ ਸੀ। ਉਹਦੀ ਨਿਗਾਹ ਵਾਰ-  
ਵਾਰ ਰਾਣੀ ਦੀ ਹਿੱਕ ਕੋਲੋਂ ਪਾਟੀ ਕਮੀਜ਼ 'ਤੇ ਜਾ ਪੈਂਦੀ।

ਉਹਨੇ ਸੋਚਿਆ, 'ਐਤਕੀ ਦੀ ਪਹਿਲੀ ਤਨਖ਼ਾਹ ਨਾਲ ਉਹ ਪੱਕਾ ਈ  
ਰਾਣੀ ਲਈ ਨਵਾਂ ਟੈਰੀ-ਕਾਟ ਦਾ ਸੂਟ ਸੂਆ ਕੇ ਦੇਊਗਾ, ਜੇ ਏਨਾ ਵੀ ਨਾ ਕਰ  
ਸਕਿਆ ਤਾਂ ਇਹਦੇ ਨਾਲ ਮਿਲਦੀ ਟਾਕੀ ਲਿਆ ਕੇ ਦੇਊ, ਟਾਕੀ ਵੀ ਐਨ ਇਸੇ  
ਰੰਗ ਨਾਲ ਰਚਦੀ-ਮਿਚਦੀ, ਕਿਸੇ ਨੂੰ ਪਾਟੇ ਹੋਣ ਦਾ ਅਹਿਸਾਸ ਨਾ ਹੋਵੇ.....'



ਇਸ ਕਮੀਜ਼ ਵਿੱਚੋਂ ਚਾਰ ਪੰਜ ਧਾਗੇ ਖਿੱਚ ਕੇ ਉਹਨੇ ਆਪਣੀ ਉਂਗਲ 'ਤੇ ਵਲੇਟ ਕੇ, ਉਪਰ ਚੋਪੀ ਲਾ ਲਈ ਸੀ। ਤਾਂ ਜੋ ਬਿੰਦੇ-ਬਿੰਦੇ ਇਸ ਕਮੀਜ਼ ਦੇ ਲਿਜਾਣ ਦਾ ਚੇਤਾ ਆਉਂਦਾ ਰਹੇ।

ਅੱਜ ਮਹੀਨਾ ਵੀ ਪੂਰਾ ਹੋ ਗਿਆ ਸੀ...!!

ਬਾਮ ਨੂੰ ਆਪਣੀ ਬੰਦੂਕ ਵਿੱਚ ਪਾਏ ਰੌਂਦ ਬੜੇ ਹੀ ਧਿਆਨ ਨਾਲ ਕੱਢ ਕੇ ਪਟੇ ਵਿੱਚ ਪਾ ਕੇ, ਅਲਮਾਰੀ ਨੁਮਾ ਆਲੇ ਵਿੱਚ ਧਰ ਦਿੱਤਾ। ਉਹਦੀ ਨਜ਼ਰ ਆਲੇ ਵਿੱਚ ਲੱਗੇ ਜਾਲਿਆਂ 'ਤੇ ਪਈ ਤਾਂ ਉਹਨੇ ਇਹਨਾਂ ਨੂੰ ਸਾਫ਼ ਕਰਨ ਦਾ ਮਨ ਬਣਾ ਕੇ ਕੰਨੇ ਵਿੱਚ ਪਈ ਡੰਡੇ ਨਾਲ ਬੰਨੀ ਟਾਕੀ ਚੱਕ ਲਈ। ਪਰ ਫਿਰ ਕਿਸੇ ਦਾ ਘਰ ਉਜਾੜਣ ਤੋਂ ਗੁਰੇਜ਼ ਕਰ ਗਿਆ।

ਟਿੱਡੀਆਂ ਦੇ ਆਂਡੇ ਵੇਖ ਕੇ ਡਰ ਗਿਆ...!

‘ਅਣਜੰਮਿਆਂ ਨਾਲ ਕਾਹਦਾ ਦਰੋਗਾ ਕਰਨਾ, ਕੋਈ ਨਾ ਹੋਰ ਮਹੀਨਾ-ਖੰਡ ਸਹੀ, ਜਦੋਂ ਇਹ ਆਪਾ ਸੰਭਾਲਣ ਜੋਗੇ ਹੋ ਗਏ, ਉਦੋਂ ਸਹੀ, ਏਥੋਂ ਉਜਾੜੇ ਕਿਤੇ ਹੋਰ ਜਾ ਕੇ ਵਸਣ ਦਾ ਜੇਰਾ ਤਾਂ ਕਰ ਲੈਣਗੇ...’ ਉਹਨੇ ਟਾਕੀ ਨੂੰ ਫਿਰ ਖੁੰਜ ਵਿੱਚ ਸੁੱਟ ਦਿੱਤਾ ਤੇ ਹੱਥ ਝਾੜਦਾ ਹੋਇਆ, ਰਣਵਿਜੇ ਦੇ ਕੈਬਿਨ ਵਿੱਚ ਆ ਕੇ ਖੜ੍ਹ ਗਿਆ।

ਰਣਵਿਜੇ ਨੇ ਆਪਣਾ ਲੈਪਟਾਪ ਬੰਦ ਕਰ ਦਿੱਤਾ।

ਆਪਣੇ ਨਿੱਕੇ ਜਿਹੇ ਬੈਗ ਵਿੱਚ ਇਹਨੂੰ ਪਾ ਕੇ ਕਾਹਲੀ ਨਾਲ ਜਿੱਪ ਬੰਦ ਕਰ ਦਿੱਤੀ। ਰੋਟੀ ਵਾਲਾ ਡੱਬਾ ਹੱਥ ਵਿੱਚ ਫੜ੍ਹ ਕੇ ਬਾਹਰ ਜਾਣ ਲੱਗਿਆ ਤਾਂ ਸਰਸਰੀ ਪੁੱਛਿਆ, ‘ਕੋਈ ਕੰਮ ਐ’

‘ਜੀ ਮੇਰਾ ਮਹੀਨਾ ਹੋ ਗਿਐ, ਜੇ ਤਨਖਾਹ ਮਿਲ ਜਾਂਦੀ ਤਾਂ...’

‘ਬੈਂਕ ਦਾ ਰੂਲ ਐ, ਪਹਿਲੀਆਂ ਦੋ ਤਨਖਾਹਾਂ ਸਕਿਊਰਟੀ ਦੇ ਤੌਰ 'ਤੇ ਰੱਖੀਆਂ ਜਾਣਗੀਆਂ, ਉਸਤੋਂ ਬਾਦ ਈ ਪੂਰੀ ਤਨਖਾਹ ਮਿਲੇਗੀ’ ਰਣਵਿਜੇ ਨੇ ਇਸ ਨੌਕਰੀ ਦੀ ਪਹਿਲੀ ਸ਼ਰਤ ਦੱਸ ਦਿੱਤੀ ਤਾਂ ਚੜ੍ਹਤ ਸਿੰਘ ਥੋੜ੍ਹਾ ਜਿਹਾ ਸਕਤੇ ਵਿੱਚ ਆ ਗਿਆ। ਉਹਨੇ ਮੇਜ਼ 'ਤੇ ਪਈਆਂ ਚਾਬੀਆਂ ਵਾਲਾ ਗੁੱਛਾ ਚੁੱਕ ਲਿਆ, ਜੀਹਦੇ ਵਿੱਚ ਜਿੰਦਰੇ ਅੜਾਏ ਹੋਏ ਸੀ।

ਉਹਨੇ ਬਾਹਰ ਆ ਕੇ ਬੈਂਕ ਦੇ ਸਟਰ ਨੂੰ ਥੱਲੇ ਖਿੱਚ ਕੇ ਜਿੰਦਰੇ ਲਗਾ ਦਿੱਤੇ। ਚਾਬੀਆਂ ਦਾ ਗੁੱਛਾ ਲਿਆ ਕੇ ਕਾਰ ਵਿੱਚ ਬੈਠੇ ਰਣਵਿਜੇ ਨੂੰ ਫੜ੍ਹਾ ਦਿੱਤਾ। ਉਹਦੀ ਉਦਾਸੀ ਹਾਲਤ ਵੇਖ ਕੇ ਰਣਵਿਜੇ ਦੇ ਦਿਲ ਵਿੱਚ ਰਹਿਮ ਆਇਆ ਤਾਂ ਉਹਨੇ ਆਪਣੇ ਬਟੂਏ ਵਿੱਚੋਂ ਸੋ-ਸੋ ਦੇ ਦੋ ਨੋਟ ਕੱਢ ਕੇ ਫੜ੍ਹਾਉਂਦਿਆਂ, ‘ਆ ਰੱਖ ਲੈ, ਮੈਂ ਆਪੇ ਤਨਖਾਹ 'ਚੋਂ ਕੱਟਲੂੰਗਾ ਫਿਕਰ ਨਾ ਕਰ... ਓ.ਕੇ. ਆਪਣਾ ਜੋ ਵੀ ਕੰਮ ਅੜਿਆ ਉਹ ਕੱਢ-ਲੈ...’

ਉਹਨੇ ਸਿਰਫ਼ ਹਾਮੀ ਵਿੱਚ ਆਪਣੀ ਧੋਣ ਹਿਲਾਈ।



‘ਖੁਸ਼ ਐਂ...’ ਉਹਨੇ ਚਾਬੀਆਂ ਦਾ ਗੁੱਛਾ ਫੜ ਕੇ ਕਾਰ ਦੇ ਡੈਸਬੋਰਡ ‘ਤੇ ਰੱਖ ਲਿਆ।

ਚੜ੍ਹਤ ਸਿੰਘ ਨੇ ਅਗੋਂ ਕੋਈ ਵੀ ਆਪਣਾ ਹਾਵ-ਭਾਵ ਨਹੀਂ ਪੇਸ਼ ਕੀਤਾ। ਉਵੇਂ ਹੀ ਖੜ੍ਹਾ ਰਿਹਾ ਜਿਵੇਂ ਇਹ ਗੱਲ ਉਹਨੂੰ ਸੁਣੀ ਨਾ ਹੋਵੇ।

‘ਖੁਸ਼ ਐਂ...’ ਨਾਂਹ ਵਿੱਚ ਹਲਕਾ ਜਿਹਾ ਸਿਰ ਮਾਰ ਦਿੱਤਾ।

‘ਇੱਕ ਤਾਂ ਪਤੰਦਰਾ ਤੇਰਾ ਨਹੀਂ ਪਤਾ ਲੱਗਦਾ, ਤੂੰ ਖੁਸ਼ ਐਂ ਜਾਂ ਉਦਾਸ ਐਂ, ਸਾਰੀ ਉਮਰ ਇੱਕੋ ਜਿਹਾ ਮੂੰਹ ਬਣਾ ਕੇ ਤੁਰਿਆ ਫਿਰਦੈਂ... ਉਮਰ ਕੱਢ-ਲੀ...’

ਰਣਵਿਜੇ ਦੀ ਕਾਰ ਧੂੜ ਵਿੱਚ ਮਿਲੇ ਚਿੱਟੇ ਧੂੰਏਂ ਨੂੰ ਉਹਦੇ ਚਿਹਰੇ ‘ਤੇ ਧੂੜਦੀ ਹੋਈ ਆਪਣੇ ਘਰ ਵੱਲ ਚਲੀ ਗਈ। ਉਹਨੇ ਜਦ ਨੱਟ ਨੂੰ ਗਹੁ ਵੱਲ ਵੇਖਿਆ ਤਾਂ ਉਹਦੇ ਕਾਫ਼ੀ ਧੂੜ ਚਮਕ ਰਹੀ ਸੀ। ਉਹ ਆਪਣੇ ਕੁੜਤੇ ਦੇ ਪੱਲੇ ਨਾਲ਼ ਗਾਂਧੀ ਦੇ ਲੱਗੀਆਂ ਐਨਕਾਂ ਨੂੰ ਸਾਫ਼ ਕਰਨ ਲੱਗ ਪਿਆ।

□ □ □

ਚੜ੍ਹਤ ਸਿੰਘ ਸ਼ਹਿਰ ਦੀਆਂ ਭੀੜੀਆਂ ਗਲੀਆਂ ਵਿੱਚ ਦੀ ਟੱਲੀਆਂ ਮਾਰਦਾ ਹੋਇਆ, ਇੱਕ ਕੱਪੜੇ ਵਾਲੀ ਦੁਕਾਨ ਅੱਗੇ ਆ ਰੁੱਕਿਆ। ਉਹਨੇ ਚਾਰੇ ਪਾਸੇ ਹੋਰ ਦੁਕਾਨਾਂ ਵੱਲ ਵੀ ਨਜ਼ਰ ਮਾਰੀ ਪਰ ਹੋਰ ਕੋਈ ਵੀ ਦੁਕਾਨ ਵਿਖਾਈ ਨਹੀਂ ਦਿੱਤੀ। ਸੋ ਉਹਨੇ ਆਪਣਾ ਸਾਈਕਲ ਏਥੇ ਕਿਸੇ ਕੰਧ ਨਾਲ਼ ਟੇਢਾ ਕਰਕੇ ਲਾਉਣ ਲਈ ਥਾਂ ਲੱਭਣੀ ਸ਼ੁਰੂ ਕੀਤੀ, ਪਰ ਕੋਈ ਵੀ ਥਾਂ ਨਹੀਂ ਮਿਲੀ।

‘ਕੀ ਭਾਲ ਰਹੇ ਜੀ...’ ਦੁਕਾਨ ਦੇ ਅੱਗੇ ਬਣੇ ਬੜੇ ‘ਤੇ ਬਹਿ ਕੇ ਚੁੰਨੀਆਂ ਰੰਗ ਰਹੇ ਬਜ਼ੁਰਗ ਨੇ ਪੁੱਛਿਆ, ਜਿਸ ਦੀਆਂ ਗੱਲਾਂ ਬੁਢੇਪੇ ਕਰਕੇ ਐਨ ਅੰਦਰ ਧਸ ਗਈਆਂ ਸੀ।

‘ਆਹ ਸਾਈਕਲ ਟੇਢਾ ਲਾਉਣਾ ਸੀ ਕਿਤੇ...’

‘ਇਹਦਾ ਐਥੇ ਕਰਕੇ ਸਟੈਂਡ ਲਾ ਦਿਉ ਜੀ, ਫ਼ਿਕਰ ਨਾ ਕਰੋ ਐਥੋਂ ਕੋਈ ਨਹੀਂ ਚੋਰੀ ਕਰਕੇ ਲਿਜਾਂਦਾ...’ ਲਲਾਰੀ ਨੇ ਤਾਂਬੇ ਦੇ ਵੱਡੇ ਪਤੀਲੇ ਵਿੱਚੋਂ ਬਾਂਸ ਦੇ ਡੱਕੇ ਨਾਲ਼ ਚੁੰਨੀ ਨੂੰ ਬਾਹਰ ਕੱਢਿਆ ਤੇ ਕੋਲ਼ ਪਏ ਸੂਟ ਨਾਲ਼ ਮੇਲ ਕੇ ਵੇਖਿਆ, ‘ਅਜੇ ਹੈਗੀ ਐ ਕਸਰ...’

ਚੜ੍ਹਤ ਸਿੰਘ ਨੇ ਸਾਈਕਲ ਦੇ ਸਟੈਂਡ ਵੱਲ ਵੇਖਿਆ, ਜੋ ਕਦੇ ਵੀ ਨਹੀਂ ਸੀ ਲਾਇਆ। ਹਮੇਸ਼ਾ ਈ ਕਿਸੇ ਕੰਧ ਜਾਂ ਰੁੱਖ ਨਾਲ਼ ਟੇਢਾ ਈ ਖੜ੍ਹਾ ਕਰਦਾ ਸੀ। ਅੱਜ ਉਹਨੇ ਪਹਿਲੀ ਵਾਰ ਇਹ ਸਾਈਕਲ ਨੂੰ ਸਟੈਂਡ ਤੇ ਖੜ੍ਹਾ ਕੀਤਾ ਸੀ।

ਪਰ ਉਹਨੂੰ ਡਰ ਸੀ ਕਿਤੇ ਡਿੱਗ ਕੇ ਕੋਈ ਨੁਕਸਾਨ ਨਾ ਹੋ ਜਾਵੇ।

ਚਾਰ ਪੰਜ ਬੰਦੇ ਉਹਦੇ ਨਾਲ਼ ਖਹਿ ਕੇ ਦੁਕਾਨ ਵਿੱਚ ਵੜੇ ਤਾਂ ਉਹ ਵੀ ਉਹਨਾਂ ਨਾਲ਼ ਦੁਕਾਨ ਵਿੱਚ ਜਾ ਕੇ ਬਹਿ ਗਿਆ। ਮਾਲਕ ਨੇ ਇਸ਼ਾਰੇ ਨਾਲ਼



ਉਹਨੂੰ ਕੁੱਝ ਸਮਾਂ ਉਡੀਕ ਕਰਨ ਲਈ ਕਿਹਾ ਤੇ ਜਿਹੜੇ ਬੰਦੇ ਅੰਦਰ ਆਏ ਸੀ ਉਹਨਾਂ ਨਾਲ ਗੱਲ ਕਰਨ ਵਿੱਚ ਰੁੱਝ ਗਿਆ, 'ਹਾਂ ਜੀ, ਕੀ ਸੇਵਾ ਕਰੀਏ...।'

'ਕੋਈ ਨਾ ਦੱਸਦੇ ਹਾਂ....' ਤਰਲੋਚਨ ਸਿੰਘ ਦੀ ਨਜ਼ਰ ਸਾਹਮਣੇ ਕੰਧ ਉੱਤੇ ਲੱਗੇ ਟੈਲੀਵਿਜ਼ਨ 'ਤੇ ਪਈ, ਜੀਹਦੇ ਵਿੱਚ ਸੈਣੀ ਰਗਾਂ ਦਾ ਸਾਰਾ ਜ਼ੋਰ ਲਗਾ ਕੇ ਭਾਸ਼ਣ ਦੇ ਰਿਹਾ ਸੀ।

ਪੱਤਰਕਾਰ ਉਹਦੇ ਚਿਹਰੇ ਅੱਗੇ ਆਪਣੇ ਕਿੰਨੇ ਹੀ ਮਾਇਕ ਲਈ ਖੜ੍ਹੇ ਸੀ। ਪਿੱਛੇ ਸੰਸਦ ਸੀ। ਉਹਦੇ ਬੋਲੇ ਜਾ ਰਹੇ ਲਫਜ਼ ਕੰਨਾਂ ਵਿੱਚ ਤੇਜ਼ਾਬ ਦਾ ਕੰਮ ਕਰਦੇ ਪਏ ਸੀ।

'ਇਨ੍ਹਾਂ ਜੱਟਾਂ ਦਾ ਭਾਰਤ ਦੇ ਸੰਵਿਧਾਨ ਨਾਲ ਕੋਈ ਲੈਣਾ ਦੇਣਾ ਨਹੀਂ, ਸਾਰੇ ਡਾਂਗ ਦੇ ਸਿਰ ਤੇ ਰਾਜ ਕਰਨਾ ਚਾਹੁੰਦੇ ਨੇ.... ਕਿਉਂ ਕਿ ਇਹ ਮੋਢਿਆਂ ਦੇ ਬੱਲੋਂ ਤਾਂ ਬਹੁਤ ਮਜ਼ਬੂਤ ਨੇ.... ਚਟਾਨ ਨੇ.... ਪਰ ਮੋਡਿਆਂ ਦੇ ਉੱਪਰ ਇਹਨਾਂ ਦਾ ਕੋਈ ਵਜੂਦ ਨਹੀਂ, ਤੂੜੀ ਭਰੀ ਐ ਏਨਾਂ ਦੇ ਖੋਪੜ ਚ...' ਸੈਣੀ ਵਾਰ ਵਾਰ ਆਪਣੀ ਉਂਗਲ ਨੂੰ ਹਵਾ ਵਿੱਚ ਲਹਿਰਾ ਕੇ ਬੋਲਦਾ ਪਿਆ ਸੀ।

'ਪਰ ਇਹ ਹੈ ਤਾਂ ਸਾਡੇ ਨਾਗਰਿਕ ਹੀ ਨਾ...' ਪੱਤਰਕਾਰ ਨੇ ਇੱਕ ਚੋਭਵਾਂ ਸਵਾਲ ਕੀਤਾ, 'ਇਨ੍ਹਾਂ ਦੀ ਕੀ ਮੁਸ਼ਕਲ ਹੈ, ਉਹਦਾ ਹੱਲ ਤਾਂ ਕਰਨਾ ਚਾਹੀਦਾ ਹੈ ਜਾਂ ਨਹੀਂ...'

'ਨਹੀਂ....'

'ਇਹ ਲਫਜ਼ ਆਪ ਨੇ ਕਿਸ ਲਈ ਵਰਤਿਆ'

'ਨਹੀਂ, ਇਹ ਜੱਟ ਬਰਾਦਰੀ ਪਾਕਿਸਤਾਨੀ ਮੂਲ ਦੇ ਨਾਗਰਿਕ ਨੇ, ਇਹਨਾਂ ਤੋਂ ਸਾਡੇ ਮੁਲਕ ਦੀ ਅਖੰਡਤਾ ਨੂੰ ਬਚਾਉਣਾ ਪਵੇਗਾ, ਨਹੀਂ ਤਾਂ ਇਹ ਫੇਰ ਦੇਸ਼ ਨੂੰ ਬਟਵਾਰੇ ਦੀ ਕਗਾਰ 'ਤੇ ਲਿਆ ਕੇ ਖੜ੍ਹਾ ਕਰ ਦੇਣਗੇ...' ਸੈਣੀ ਨੇ ਆਪਣੇ ਹੱਥ ਦੀਆਂ ਉਂਗਲਾਂ ਨੂੰ ਕੈਂਚੀ ਵਾਂਗ ਚਲਾ ਕੇ ਹਵਾ ਨੂੰ ਕੁਤਰ ਦਿੱਤਾ।

'ਪਰ ਤੁਸੀਂ ਕਿਵੇਂ ਕਹਿ ਸਕਦੇ ਹੋ....'

'ਕਹਿਣ ਦੀ ਲੋੜ ਕੀ ਰਹਿ ਗਈ ਐ... ਦਿਖ ਹੀ ਤਾਂ ਰਿਹਾ.... ਇਤਿਹਾਸ ਹਰ ਕੌਮ ਦੀ ਔਕਾਤ ਦੱਸਦਾ ਹੈ.... ਬਣਾਉਂਦਾ ਹੈ... ਇਹਨਾਂ ਦਾ ਰਵਈਆ ਹਮੇਸ਼ਾ ਈ ਨੀਚੇ-ਦੁਬਲੇ ਲੋਕਾਂ ਨਾਲ ਨਿੰਦਾਜੋਗ ਰਿਹਾ ਹੈ... ਇਹ ਜਾਟ ਚਾਹੁੰਦੇ ਨੇ ਨੀਂਵੀਂ ਸ਼੍ਰੇਣੀ ਦੇ ਲੋਕ ਹਮੇਸ਼ਾ ਈ ਇਨ੍ਹਾਂ ਦੀ ਸੇਵਾ ਵਿੱਚ ਲੱਗੇ ਰਹਿਣ.... ਏਨ੍ਹਾਂ ਦੀ ਜੂਠ 'ਤੇ ਪਲਣ...'

ਇਸ ਖ਼ਬਰ ਦੌਰਾਨ ਇੱਕ ਭਿਖਾਰੀ, ਜੋ ਤਰਲੋਚਨ ਹੋਰਾਂ ਦੇ ਪਿੱਛੇ ਹੀ ਏਥੇ ਦੁਕਾਨ ਵਿੱਚ ਆ ਗਿਆ, ਉਹਨੇ ਭੀਖ ਮੰਗੀ, 'ਕੁਝ ਖਾਣੇ ਕੋ ਦੋ...'

ਤਾਂ ਤਰਲੋਚਨ ਨੇ ਆਪਣੇ ਹੱਥ ਵਿੱਚ ਫੜੀ ਚਾਹ ਦੀ ਪੀਤੀ ਅੱਧੀ ਗਲਾਸੀ



ਚੁੱਕ ਕੇ ਉਹਨੂੰ ਫੜਾ ਦਿੱਤੀ। ਪਰ ਭਿਖਾਰੀ ਨੇ ਸੈਣੀ ਦੀ ਗੱਲ ਸੁਣ ਕੇ ਇਹ ਵੀ ਨਹੀਂ ਪੀਤੀ।

‘ਚੱਲ ਭੱਜ ਏਥੋਂ...’

ਤਰਲੋਚਨ ਨੇ ਫਿਰ ਚਾਹ ਦੀ ਗਲਾਸੀ ਉਹਦੇ ਕੋਲੋਂ ਫੜ ਕੇ ਆਪ ਪੀਣੀ ਸ਼ੁਰੂ ਕੀਤੀ ਤੇ ਸਾਰਾ ਧਿਆਨ ਸੈਣੀ ਵੱਲ ਕਰ ਲਿਆ।

‘ਜਿਸ ਸੂਰਬੀਰ ਨੇ ਪਛੜੇ ਵਰਗ ਦੀ ਗੱਲ ਕੀਤੀ ਐ, ਉਹਨਾਂ ਦੀ ਅਵਾਜ਼ ਬੁਲੰਦ ਕੀਤੀ ਐ, ਸੂਰ ਦੇ ਜਣਿਆਂ ਨੇ ਉਨ੍ਹਾਂ ਨੂੰ ਸੰਸਦ ਵਿੱਚ ਨਹੀਂ ਜਾਣ ਦਿੱਤਾ... ਚਾਹੇ ਉਹ ਅੰਬੇਦਕਰ ਸੀ... ਚਾਹੇ ਮਜਲੂਮਾਂ ਦੇ ਹੱਕ ਵਿੱਚ ਅਵਾਜ਼ ਬੁਲੰਦ ਕਰਨ ਵਾਲਾ ਰਾਮਮੋਹਨ ਲੋਹੀਆ ਸੀ... ਜੇ ਜਿੱਤ ਕੇ ਪਾਰਲੀਮੈਂਟ ਵਿੱਚ ਵੀ ਪੀ. ਸਿੰਘ ਜਾ ਕੇ ਗਰੀਬਾਂ ਦੇ ਹੱਕ ਵਿੱਚ ਖੜਿਆ ਵੀ ਤਾਂ ਉਹਨੂੰ ਵੀ ਫੇਰ ਜਿੱਤਣ ਨਹੀਂ ਦਿੱਤਾ, ਹਰਾ ਕੇ ਘਰੇ ਬੈਠਾ ਦਿੱਤਾ... ਇਨ੍ਹਾਂ ਨੂੰ ਗ਼ੈਰ ਜੱਟ ਕੋਈ ਵੀ ਨੇਤਾ ਮਨਜ਼ੂਰ ਨਹੀਂ... ਇਸ ਵਾਰ ਸਾਡੇ ਮੁੱਖ ਮੰਤਰੀ ਮੋਦੀ ਜੀ ਬਣ ਗਏ ਐ, ਇਹਨਾਂ ਤੋਂ ਬੱਸ ਏਹੀ ਸਹਿਣ ਨਹੀਂ ਹੋ ਰਿਹਾ... ਇਹ ਸੂਰ ਦੇ ਜਣਿਆਂ ਨੂੰ ਮੈਂ ਦੋ ਦਿਨਾਂ ਵਿੱਚ ਟਿਕਾਣੇ ਲਾ ਸਕਦਾਂ...’

ਜਦ ਸੈਣੀ ਨੇ ਕੈਮਰੇ ਵੱਲ ਉਂਗਲ ਕਰਕੇ ਚੁੱਟਕੀ ਮਾਰੀ ਤਾਂ ਤਰਲੋਚਨ ਤੇ ਉਹਦੇ ਨਾਲ ਆਏ ਸਾਥੀਆਂ ਨੂੰ ਮਹਿਸੂਸ ਹੋਇਆ, ਜਿਵੇਂ ਉਹਨਾਂ ‘ਤੇ ਉਂਗਲ ਤਾਣੀ ਹੈ। ਤਰਲੋਚਨ ਇਹ ਭਾਸ਼ਣ ਸੁਣਦਾ ਹੋਇਆ, ਜਵਾਂ ਟੈਲੀਵਿਜ਼ਨ ਕੋਲ ਜਾ ਕੇ ਖੜ੍ਹ ਗਿਆ।

ਉਹਨੇ ਪੂਰੇ ਗੁੱਸੇ ਨਾਲ ਸੈਣੀ ਦੇ ਚਿਹਰੇ ‘ਤੇ ਖੁੱਕ ਦਿੱਤਾ।

ਨਾਲ ਆਏ ਬੰਦੇ ਨੇ ਆਪਣੇ ਪੈਰ ਵਿੱਚੋਂ ਜੁੱਤੀ ਉਤਾਰ ਵੀ ਲਈ ਸੀ, ‘ਮਾੜਾ ਜਿਹਾ ਕਰੀਂ ਅੱਗੇ, ਬੰਦ ਕਾਹਨੂੰ ਕਰਨਾ ਸੀ...’

ਦੁਕਾਨ ਮਾਲਕ ਨੇ ਛੇਤੀ ਨਾਲ ਟੈਲੀਵਿਜ਼ਨ ਬੰਦ ਕਰ ਦਿੱਤਾ, ਕਿਤੇ ਉਹ ਜੁੱਤੀ ਉਤਾਰ ਕੇ ਹੀ ਨਾ ਮਾਰ ਦੇਵੇ। ਘੱਟੋ-ਘੱਟ ਦਸ ਹਜ਼ਾਰ ਦਾ ਨੁਕਸਾਨ ਹੋ ਜਾਣਾ ਸੀ। ਉਹ ਬੰਦ ਟੈਲੀਵਿਜ਼ਨ ਵੱਲ ਕਿੰਨਾ ਚਿਰ ਝਾਕੀ ਗਿਆ।

‘ਹਾਂ ਜੀ ਤਰਲੋਚਨ ਜੀ ਦੱਸੋ... ਕੀ ਖ਼ਿਦਮਤ ਕਰੀਏ... ਏਨੇ ਤਾਂ ਭੌਂਕੀ ਈ ਜਾਣਾ ਹੁੰਦਾ...’

ਨਾਲ ਆਏ ਇੱਕ ਬੰਦੇ ਨੇ, ਜੀਹਦੇ ਕੁੜਤੇ ਵਿੱਚੋਂ ਸ਼ੀਸ਼ੇ ਵਰਗੀ ਲਿਸ਼ਕ ਪੈਂਦੀ ਸੀ, ਗੱਲ ਨੂੰ ਅਗੋਂ ਤੋਰਿਆ, ‘ਸਾਨੂੰ ਕਾਲਾ ਕੱਪੜਾ ਚਾਹੀਦਾ, ਜਿੰਨਾ ਦੇ ਕਾਲੇ ਝੰਡੇ ਬਣਾ ਕੇ ਐ ਕੁੱਤੇ ਦੀ ਹਿੱਕ ‘ਚ ਗੱਡਣੇ ਨੇ...’

‘ਲਿਆ ਬਈ ਮੁੰਡਿਆ ਛੇਤੀ ਨਾਲ...’ ਮਾਲਕ ਦੇ ਆਖਣ ਤੇ ਛੇਤੀ ਨਾਲ ਕੋਲ ਬੈਠੇ ਮੁੰਡਿਆਂ ਨੇ ਫੁਰਤੀ ਨਾਲ ਕਾਲੇ ਕੱਪੜੇ ਦੇ ਦੋ ਬਾਨ ਲਿਆ ਸੁੱਟੇ।



‘ਅਸੀਂ ਏਹਤੋਂ ਮਾਫੀ ਮੰਗਵਾਉਣੀ ਐ, ਇਹਦੀ ਪੱਗ ਪੈਰਾਂ ਵਿੱਚ ਰਖਾ ਕੇ ਨੱਕ ਨਾਲ ਸੱਤ ਲਕੀਰਾਂ ਨਾ ਕਢਾਈਆਂ ਤਾਂ ਸਾਨੂੰ ਜੱਟ ਕੀਹਨੇ ਕਹਿਣਾ...’ ਤਰਲੋਚਨ ਨੇ ਆਪਣੀ ਮੁੱਛ ਨੂੰ ਵੱਟ ਚਾੜਿਆ।

‘ਪਰ ਇਹ ਤਾਂ ਮੋਨਾ ਹੈ ਜੀ... ਪੱਗ ਆਲ੍ਹਾ ਚੱਕਰ ਸਮਝ ਨਹੀਂ ਪਿਆ, ਕਿਵੇਂ ਕਰਾਂਗੇ...’

‘ਕੋਈ ਨਾ ਓਸ ਦਿਨ ਮਾਫੀ ਮੰਗਾਉਣ ਵੇਲੇ ਆਪਣੀ ਪੱਗ ਦੇ ਦਿਆਂਗੇ ਬੰਨਣ ਲਈ... ਸਾਲਾ ਸਾਨੂੰ ਗਾਲਾਂ ਕੱਢਦਾ, ਸੂਰ ਦਾ ਜਣਿਆ ਕਹਿੰਦਾ... ਘੇਰ ਤਾਂ ਅਸੀਂ ਏਨੂੰ ਪੰਜ ਮਿੰਟਾਂ ‘ਚ ਲਈਏ... ਹੱਡ ਰੋਲ ਦਿਆਂਗੇ ਪਰ ਨਹੀਂ... ਕਨੂੰਨ ਵੀ ਕੋਈ ਸ਼ੈਅ ਹੈ...’ ਤਰਲੋਚਨ ਸਿੰਘ ਨੇ ਥੋੜ੍ਹਾ ਸਬਰ ਤੋਂ ਕੰਮ ਲੈਂਦਿਆਂ ਗਾਲ੍ਹਾਂ ਕੱਢਣ ਤੋਂ ਗੁਰੇਜ਼ ਕੀਤਾ, ਕਿਉਂ ਕਿ ਦੁਕਾਨ ਵਿੱਚ ਔਰਤ ਗਾਹਕਾਂ ਆ ਗਈਆਂ ਸੀ। ਉਹਨੇ ਆਪਣੀ ਜੁਬਾਨ ਨੂੰ ਕਾਬੂ ਵਿੱਚ ਕਰ ਲਿਆ।

ਉਹਨਾਂ ਨੂੰ ਅੱਗੇ ਲੰਘਣ ਲਈ ਥਾਂ ਵੀ ਦਿੱਤੀ, ‘ਧੀਏ ਐਥੋਂ ਦੀ ਲੰਘ-ਜੋ... ਸ਼ਾਬਾਬੋ... ਧੀਆਂ ਤਾਂ ਸਭ ਦੀਆਂ ਸਾਂਝੀਆਂ ਹੁੰਦੀਆਂ... ਏਨਾਂ ਨਾਲ ਕੋਈ ਵੈਰ-ਸੱਲਾ ਨਹੀਂ...!’

ਚੜ੍ਹਤ ਸਿੰਘ ਨੇ ਜਦ ਉਹਨੂੰ ਸ਼ਾਂਤ ਬੈਠਿਆਂ ਵੇਖਿਆ ਤਾਂ ਦਿਲ ਵਿੱਚ ਸੋਚਿਆ, ਇਹ ਬੰਦਾ ਹਰ ਵੇਲੇ ਹੀ ਇਸ ਤਰ੍ਹਾਂ ਦੀਆਂ ਗੱਲਾਂ ਕਰਦਾ ਹੈ ਜਾਂ ਕੋਈ ਹੋਰ ਵੀ ਗੱਲ ਆਉਂਦੀ ਹੈ।

ਜਦ ਉਹਨੇ ਆਪਣੇ ਝੰਡਿਆਂ ਲਈ ਕਾਲਾ ਕੱਪੜਾ ਇੱਕ ਲਿਫ਼ਾਫ਼ੇ ਵਿੱਚ ਬੰਨ ਕੇ ਬਣਦੇ ਪੈਸੇ ਅਦਾ ਕਰ ਦਿੱਤੇ ਤਾਂ ਚੜ੍ਹਤ ਸਿੰਘ ਨੇ ਆਪਣੀ ਗੱਲ ਛੇੜ ਲਈ।

‘ਸਾਸਰੀ ਕਾਲ ਜੀ...’

‘ਹੁੰਅ...’ ਤਰਲੋਚਨ ਨੇ ਮੁਸਕਾਨ ਨਾਲ ਉੱਤਰ ਦਿੱਤਾ ਤਾਂ ਫਿਰ ਉਹਨੇ ਸਾਸਰੀ ਕਾਲ ਬੁਲਾਈ। ਇਸ ਵਾਰ ਉਹਨੇ ਅੱਗੋਂ ਦੋਵੇਂ ਹੱਥ ਜੋੜ ਕੇ ਸਾਸਰੀ ਕਾਲ ਬੁਲਾ ਹੀ ਦਿੱਤੀ ਤੇ ਪੁੱਛਿਆ, ‘ਹਾਂ ਜੀ... ਹਾਂ ਜੀ... ਹੋਰ ਸੁਣਾਉ ਘਰ ਬਾਰ ਸਭ ਠੀਕ ਐ...’

‘ਨਹੀਂ ਜੀ...’

‘ਕੀ ਹੋਇਆ, ਕੋਈ ਅਣਹੋਈ ਤਾਂ ਨਹੀਂ ਵਾਪਰਗੀ’ ਤਰਲੋਚਨ ਉਹਦੇ ਦੋਵਾਂ ਹੱਥਾਂ ਨੂੰ ਆਪਣੇ ਹੱਥਾਂ ਵਿੱਚ ਕਿਸੇ ਹਮਦਰਦੀ ਵਿੱਚ ਫੜ ਕੇ ਬੈਂਚ ‘ਤੇ ਬੈਠ ਗਿਆ। ਉਹਦੇ ਨਾਲ ਖੜ੍ਹੇ ਚਾਰ-ਪੰਜ ਬੰਦੇ ਵੀ ਕਿਸੇ ਡੂੰਘੇ ਅਫਸੋਸ ਵਿੱਚ ਖੜ੍ਹ ਗਏ। ਇਕ ਨੇ ਹੌਂਸਲਾ ਦੇਣ ਲਈ ਉਹਦੇ ਮੋਢੇ ਤੇ ਹੱਥ ਰੱਖਿਆ, ‘ਸਬਰ ਰੱਖ...’

‘ਰੱਬ ਦਾ ਭਾਣਾ ਮਿੱਠਾ ਕਰਕੇ ਮੰਨੋ, ਸਮੇਂ ਨਾਲ ਦੁਨੀਆ ਦੀ ਹਰ ਡੂੰਘੀ ਸੱਟ ਵੀ ਡਰ ਜਾਂਦੀ ਐ...’ ਤਰਲੋਚਨ ਨੇ ਆਪਣੇ ਹੱਥ ਵਿੱਚ ਫੜਿਆ ਲਿਫ਼ਾਫ਼ਾ ਨਾਲ ਦੇ ਬੰਦੇ ਨੂੰ ਫੜਾ ਦਿੱਤਾ।



‘ਰਾਤੀਂ ਕਨਸੋਅ ਪਈ ਐ ਕਿ ਸਾਡੀ ਸਵਾਤ ਵਿੱਚ ਬਿੱਲੀ ਨੇ ਘੋਰਨਾ ਪੱਟ ਕੇ ਬਲੂੰਗੜੇ ਦੇਤੇ ਐ, ਹੁਣ ਕੀ ਕਰੀਏ ਸੋਚਦਾ, ਜੇ ਘੋਰਨਾ ਪੂਰਦਾ ਹਾਂ ਤਾਂ ਵਚਾਰੀ ਦਾ ਘਰ ਪੱਟਿਆ ਜਾਊ, ਨਹੀਂ ਤਾਂ ਨੀਹਾਂ ‘ਚ ਪਾਣੀ ਪਵੇਗਾ, ਉਹਦੇ ਕਰਕੇ ਛੱਤ ਕਾਫੀ ਕਮਜ਼ੋਰ ਹੋ ਸਕਦੀ ਐ...’ ਚੜ੍ਹਤ ਸਿੰਘ ਨੇ ਪੂਰੇ ਡੂੰਘੇ ਅਫਸੋਸ ਨਾਲ ਗੱਲ ਕੀਤੀ, ਜਿਹਨੂੰ ਸੁਣ ਕੇ ਸਭ ਨੂੰ ਹਾਸੇ ਨੁਮਾ ਗੁੱਸਾ ਆਇਆ, ਭਲਾ ਇਹ ਵੀ ਕੋਈ ਦੁੱਖ ਹੈ... ਦੁੱਖ ਤਾਂ ਕਿਸੇ ਦੇ ਮਰਨ ਦਾ ਹੁੰਦਾ... ਜਾਂ ਕੋਈ ਹੋਰ ਵੱਡਾ ਘਾਟਾ ਪਵੇ.... ਪਰ ਇਹ ਛੋਟੀ ਜਿਹੀ ਗੱਲ ਦਾ ਹੀ ਮਾਤਮ ਲੈ ਕੇ ਬੈਠ ਗਿਆ।

‘ਹਾਂ ਹੈ ਤਾਂ ਦੁੱਖ ਦੀ ਗੱਲ...!’ ਸਾਰੇ ਅੱਖਾਂ ਵਿੱਚ ਹੀ ਮੁਸਕਾਏ।

‘ਅੱਛਾ ਕੋਈ ਹੋਰ ਗੱਲ ਤਾਂ ਨਹੀਂ ਕਰਨ ਵਾਲੀ... ਨਹੀਂ ਤਾਂ ਮੈਨੂੰ ਅੱਗੇ ਈ ਸਰਾਭਾ ਚੌਂਕ ਵਿੱਚ ਖੜ੍ਹੇ ਸਾਥੀ ਉਡੀਕ ਰਹੇ ਐ...’ ਤਰਲੋਚਨ ਨੇ ਫਿਰ ਪੁੱਛਿਆ, ਜੋ ਆਮ ਹੀ ਰਵਾਇਤੀ ਲੋਕ-ਲੱਜਾ ਕਰਕੇ ਪੁੱਛਦੇ ਹਨ।

‘ਹਾਂ ਸੱਚ ਮੈਂ ਗੁੱਡੀ ਦੇ ਰਿਸ਼ਤੇ ਦੀ ਗੱਲ ਕਰਨੀ ਸੀ... ਉਹ ਸਕੂਟਰ ਆਲਾ ਮਸਲਾ ਹੱਲ ਹੋ ਜਾਊਗਾ...’

‘ਕਿਵੇਂ...’

‘ਸਾਡੇ ਪਿੰਡੋਂ ਲੰਬੜਾਂ ਦਾ ਮੁੰਡਾ ਏਸ ਸਾਲ ਬਾਹਰ ਪੜ੍ਹਨ ਲਈ ਜਾ ਰਿਹਾ... ਸੋ ਉਹਦੇ ਘਰ ਜੋ ਸਕੂਟਰ ਹੈ ਆਪਾਂ ਲੈ ਲਵਾਂਗੇ... ਧੋ-ਧਵਾ ਕੇ ਜਿੱਥੇ ਕੋਈ ਝਰੀਟ ਵੱਜੀ ਹੋਈ.. ਉੱਥੇ ਰੋਗਨ ਫਿਰਾ ਲੈਣਾ... ਦੇਖੋ ਜੀ ਸਾਰਾ ਕੁਝ ਈ ਮੇਰੀ ਧੀ-ਰਾਣੀ ਦਾ ਐ, ਸੋ ਚਿੰਤਾ ਲਈ ਹੱਡ ਕਾਤੋਂ ਫੂਕਣੇ ਐਂ... ਮੈਂ ਉਹਨਾਂ ਨਾਲ ਗੱਲ ਕਰਲੂੰਗਾ, ਜੇ ਤੁਸੀਂ ਹਾਮੀ ਭਰੋ ਤਾਂ ਸਾਕ ਪੱਕਾ ਕਰੋ ਤਾਂ ਮੈਂ ਕੱਲ੍ਹ ਈ ਜਾ ਕੇ ਸਾਈ ਦੇ ਆਉਨਾ’ ਚੜ੍ਹਤ ਸਿੰਘ ਨੇ ਬਿਨਾ ਕਿਸੇ ਦਾ ਹੁੰਗਾਰਾ ਭਰਾਏ ਆਪਣੇ ਦਿਲ ਵਿੱਚ ਪਈ ਸਾਰੀ ਗੱਲ ਹਰਫ਼ ਤੋਂ ਹਰਫ਼ ਬਿਆਨ ਕਰ ਦਿੱਤੀ।

ਤਰਲੋਚਨ ਨੇ ਉਹਦੀ ਗੱਲ ਮੁੱਕਣ ਦੀ ਉਡੀਕ ਕੀਤੀ ਤੇ ਨਾਲ ਹੀ ਬੋਲਿਆ, ‘ਸਾਨੂੰ ਕੁਝ ਚਿਰ ਸੋਚਣ ਦਾ ਮੌਕਾ ਦਿਉ... ਉਮਰਾਂ ਦਾ ਨਿਭਾਅ ਹੋਣਾ... ਆਹ ਜੇੜਾ ਇੱਜ਼ਤ ਤੇ ਝੱਖੜ ਝੁੱਲਿਆ, ਇਕੇਰਾਂ ਇਹਨੂੰ ਕਿਸੇ ਬਿਲੇ ਲਾ ਦੇਵੀਏ... ਫੇਰ ਉਹ ਵੀ ਗੱਲ ਕਰ ਲਵਾਂਗੇ...’

ਉਹਦੇ ਜਾਣ ਬਾਦ ਚੜ੍ਹਤ ਸਿੰਘ ਫਿਰ ਕਿਸੇ ਦੁਚਿੱਤੀ ਵਿੱਚ ਡੁੱਬ ਗਿਆ। ਰਿਸ਼ਤੇ ਲਈ ਉਹ ਹਾਂ ਸਮਝੇ ਜਾਂ ਨਾਂਹ। ਉਹਦੇ ਅੰਦਰ ਡਰ ਵੀ ਸੀ ਕਿਤੇ ਸਕੂਟਰ ਕਰਕੇ ਹੀ ਨਾ ਰਿਸ਼ਤੇ ਨੂੰ ਨਾਂਹ ਹੋ ਜਾਵੇ।

ਉਹਨਾਂ ਨੂੰ ਲਲਾਰੀ ਦੇ ਟੋਪ ਵਿੱਚੋਂ ਨਿਕਲਦੀ ਭਾਫ਼ ਵਿੱਚੋਂ ਦੀ ਦੂਰ ਤੀਕ ਵੇਖਦਾ ਰਿਹਾ।

ਮਾਲਕ ਨੇ ਟੈਲੀਵਿਜ਼ਨ ਤੋਂ ਟਾਕੀ ਨਾਲ ਖੁੱਕ ਨੂੰ ਪੁੱਝ ਕੇ, ਖੁੱਲ੍ਹਾਂ ‘ਤੇ ਫਿਰ



ਤਾਜਗੀ ਭਰੀ ਮੁਸਕਾਨ ਨਾਲ ਟੈਲੀਵਿਜ਼ਨ ਚੈਨਲ ਬਦਲ ਕੇ ਫਿਲਮੀ ਗਾਣੇ ਲਾ ਦਿੱਤੇ। ਰਿਮੋਟ ਰੱਖ ਕੇ ਚੜ੍ਹਤ ਸਿੰਘ ਨਾਲ ਰਾਬਤਾ ਬਣਾਇਆ, 'ਹਾਂ ਜੀ ਕੀਹਦੇ ਲਈ ਸੂਟ ਲੈਣਾ ਹੈ ਜੀ... ਭਾਬੀ ਜੀ ਲਈ ਜਾਂ ਬੇਟੀ ਲਈ...'

'ਯੀ ਲਈ...'

ਮਾਲਕ ਨੇ ਆਪਣੇ ਹਿਸਾਬ ਨਾਲ ਉਹਦੀ ਹਰ ਹਰਕਤ ਵਾਚੀ। ਉਹਨੂੰ ਸਿਰੋਂ ਲੈ ਕੇ ਪੈਰਾਂ ਤੀਕ ਵੇਖਿਆ ਤੇ ਉਹਦੀ ਜੇਬ ਦੀ ਹੈਸੀਅਤ ਦਾ ਅੰਦਾਜ਼ਾ ਲਾਉਣ ਲੱਗ ਪਿਆ। ਪੂਰਾ ਅੰਦਾਜ਼ਾ ਲਗਾ ਕੇ ਉਹਨੇ ਆਪਣੇ ਕੋਲ ਫਿਰਦੇ ਮੁੰਡੇ ਨੂੰ ਅਵਾਜ਼ ਮਾਰੀ, 'ਏਨਾ ਨੂੰ ਬੀਕਾਨੇਰੀ ਸੂਟ ਵਿਖਾ ਦੋ... ਜੇੜਾ ਕੱਲ੍ਹ ਨਵਾਂ ਮਾਲ ਆਇਆ... ਏਹ ਸੂਟ ਅਜੇ ਤੀਕ ਕਿਸੇ ਨੇ ਨਹੀਂ ਪਾਏ ਹੋਣੇ, ਜਿਹੜੇ ਤੁਹਾਨੂੰ ਦਿਖਾ ਰਿਹਾ... ਐਨ ਪੂਰੇ ਵਾਜਬ ਰੇਟ... ਰੰਗ ਫੇਟ ਹੋ-ਜੇ ਮੇਰੀ ਝੋਲੀ ਵਿੱਚ ਸੁੱਟ ਕੇ ਆਪਣੇ ਪੈਸੇ ਮੁੜਾ ਕੇ ਲੈ ਜਿਓ... ਗਰੰਟੀ ਐ...'

ਉਹਨਾਂ ਨੇ ਪੰਦਰਾਂ-ਵੀਹ ਬਾਨ ਖੋਲ੍ਹ ਕੇ ਅੱਗੇ ਸੁੱਟ ਦਿੱਤੇ।

ਚੜ੍ਹਤ ਸਿੰਘ ਹਰੇ ਰੰਗ ਦੀ ਉਡੀਕ ਕਰੀ ਗਿਆ ਤਾਂ ਅੰਤ ਉਹਨੇ ਇੱਕ ਬਾਨ ਤੇ ਹੱਥ ਰੱਖ ਦਿੱਤਾ। ਫਿਰ ਆਪਣੀ ਉਂਗਲ ਤੇ ਵਲੋਟੇ ਸੂਟ ਦੇ ਧਾਗਿਆਂ ਨੂੰ ਮਿਲਾਉਣ ਲੱਗ ਪਿਆ।

ਇੱਕ ਸੂਟ ਨਾਲ ਰੰਗ ਮੇਲ ਖਾ ਗਿਆ ਤਾਂ ਉਹਨੇ ਕਿਹਾ, 'ਇਹਦੇ ਚੋਂ ਦੇਵੋ...'

'ਜੀ-ਜੀ... ਗਜ਼ ਫੜਾਉ ਉਏ ਮੁੰਡਿਉਂ...' ਮਾਲਕ ਨੇ ਆਪਣੇ ਦਿਲ ਵਿੱਚ ਗਾਲ੍ਹ ਕੱਢੀ, 'ਸਾਲੇ ਨੇ ਦਿਮਾਗ਼ ਖਰਾਬ ਕਰ ਛੱਡਿਆ, ਦੋ ਕੱਪ ਚਾਹ ਦੇ ਡਕਾਰ ਗਿਐ, ਨਾਲੇ ਖਾ ਗਿਆ ਦਸਾਂ ਦੇ ਬਿਸਕੁਟ, ਜੇ ਇਉਂ ਈ ਵੀਹਾਂ-ਵੀਹਾਂ ਦੀ ਚਾਹ ਪੀ ਕੇ ਜਨਤਾ ਤੁਰ ਲਿਆ ਕਰੂਗੀ ਤਾਂ ਹੋਰੀ ਕਮਾਈ...'

ਫਿਰ ਗਜ਼ ਲਿਆ ਕੇ ਉਹਨੇ ਬਾਨ ਦੇ ਕੱਪੜੇ ਨੂੰ ਚਾਰ ਗਜ਼ ਤੱਕ ਮਿਣ ਲਿਆ ਤੇ ਪੁੱਛਿਆ, 'ਹਾਂ ਜੀ... ਪੰਜ ਮੀਟਰ ਨਾਲ ਸਰਜੂ ਕੇ ਸਾਡੇ ਚਾਰ ਕਰਨਾ... ਬੋਲੋ ਜੀ...'

ਉਹਨੇ ਜਵਾਬ ਵਿੱਚ ਚਾਰ ਉਂਗਲਾਂ ਖੜ੍ਹੀਆਂ ਕਰ ਦਿੱਤੀਆਂ, ਤਾਂ ਮਾਲਕ ਨੇ ਕਿਹਾ, 'ਚਾਰ ਗਜ਼ ਨਾਲ ਕਿਵੇਂ ਸਰਜੂ... ਬੱਚੀ ਛੋਟੀ ਐ ਕਿ ਕੱਦ ਮਧਰਾ...'

'ਨਹੀਂ-ਨਹੀਂ ਜੀ...'

'ਫੇਰ... ਚਾਰ ਮੀਟਰ ਤੋਂ ਘੱਟ ਤਾਂ ਕੋਈ ਸੂਟ ਬਣਦਾ ਹੀ ਨਹੀਂ ਜੀ... ਕਿ ਸਲਵਾਰ ਲਈ ਹੋਰ ਮੈਚਿੰਗ ਕਰਕੇ ਕੱਪੜਾ ਲੈਣਾ...'

'ਨਹੀਂ-ਨਹੀਂ...' ਉਹਨੇ ਚਾਰ ਉਂਗਲਾਂ ਤੇ ਗਿੱਠ ਦੀ ਲੰਬਾਈ ਕਰਕੇ ਕਿਹਾ, 'ਏਨਾ ਕੱਪੜਾ ਈ ਦੇਵੋ... ਐਨ ਪੂਰਾ ਮੇਰੀ ਗਿੱਠ ਤੋਂ ਥੋੜ੍ਹਾ ਜਿਹਾ ਵੱਡਾ ਤੇ ਚਾਰ ਉਂਗਲਾਂ ਚੌੜਾ, ਸੂਟ ਨੂੰ ਟਾਕੀ ਲਾਉਣੀ ਐ ਕਾਕਾ...'



ਮਾਲਕ ਦਾ ਦਿਲ ਕੀਤਾ ਕਿ ਇਹਦੇ ਸਿਰ ਵਿੱਚ ਚੱਕ ਕੇ ਗਜ਼ ਮਾਰ ਕੇ  
ਆਪਣਾ ਹਰਖ ਕੱਢ ਲਵੇ। ਪਰ ਆਪਣੀ ਦੁਕਾਨ ਦੀ ਛੱਤੀ ਨਹੀਂ ਸੀ ਖਰਾਬ ਕਰ  
ਸਕਦਾ। ਕੋਲ਼ ਬੈਠੇ ਗਾਹਕਾਂ 'ਤੇ ਵੀ ਬਹੁਤ ਬੁਰਾ ਅਸਰ ਪੈਣਾ ਸੀ।

‘ਉਏ ਮੁੰਡਿਆ ਆ ਬਾਨ ਰੱਖ...’ ਮਾਲਕ ਨੇ ਨਾਲ਼ ਹੀ ਕਿਹਾ, ‘ਬਾਈ ਜੀ  
ਤੁਸੀਂ ਐਥੋਂ ਚਲੇ ਜਾਓ... ਬਹੁਤ ਹੋ ਗਈ ਐ... ਅਸੀਂ ਨਹੀਂ ਵੇਚਣਾ ਏਹ ਬਾਨ...’  
‘ਏਨੀ ਟਾਕੀ ਦੀ ਕੋਈ ਗੁੰਜੈਸ਼ ਨਹੀਂ...’

‘ਨਹੀਂ...’ ਕੋਲ਼ ਬੈਠੇ ਮੁੰਡੇ ਨੇ ਜਦ ਸੂਟ ਕੁਤਰਿਆ ਤਾਂ ਉਹਦੇ ਵਿੱਚੋਂ ਇੱਕ  
ਚਿੱਟੇ ਰੰਗ ਦੀ ਵੱਡੀ ਟਾਕੀ ਬਚ ਕੇ ਥੱਲੇ ਡਿੱਗ ਪਈ।

‘ਆਹ ਲੈਜਾ...’ ਮਾਲਕ ਨੇ ਟਾਕੀ ਉਹ ਦੇ ਵੱਲ ਸੁੱਟ ਦਿੱਤੀ ਤੇ ਬਾਹ ਤੋਂ  
ਫੜ ਕੇ ਜਾਣ ਲਈ ਖੜ੍ਹਾ ਕਰ ਦਿੱਤਾ, ‘ਸਾਸਰੀ ਕਾਲ਼ ਜੀ...’

ਚੜ੍ਹਤ ਸਿੰਘ ਨੇ ਉਹਦੀ ਸਾਸਰੀ ਕਾਲ਼ ਦਾ ਪੂਰੇ ਗੜਕੇ ਨਾਲ਼ ਉੱਤਰ ਦਿੱਤਾ  
ਤੇ ਹੌਲੀ-ਹੌਲੀ ਪੌੜੀਆਂ ਉਤਰ ਕੇ ਲਲਾਰੀ ਕੋਲ਼ ਜਾ ਕੇ ਖੜ੍ਹ ਗਿਆ।

‘ਆਹ ਟਾਕੀ ਰੰਗਾਉਣੀ ਐ...’

‘ਵੀਹ ਰੁਪਏ...’

‘...ਰੰਗਦੇ...’

ਲਲਾਰੀ ਤੋਂ ਟਾਕੀ ਰੰਗਾ ਕੇ ਚੜ੍ਹਤ ਸਿੰਘ ਪੂਰੇ ਚਾਅ ਨਾਲ਼ ਆਪਣੇ ਆਪ  
ਨਾਲ਼ ਗੱਲਾਂ ਕਰਦਾ ਪਿੰਡ ਵੱਲ ਆ ਗਿਆ।



## ਅੰਬ-ਪੁੱਤ

ਚੜ੍ਹਤ ਸਿੰਘ ਆਪਣੇ ਸਾਈਕਲ ਵੱਲ ਬੜੇ ਗਹੁ ਨਾਲ ਵੇਖਦਾ ਪਿਆ ਸੀ, ਜਿਹੜਾ ਨਿੱਕੇ ਅੰਬ ਨਾਲ ਟੇਢਾ ਲੱਗਿਆ ਪਿਆ ਸੀ। ਇਸ ਅੰਬ ਦੇ ਬੱਲੇ ਨਿੱਕਾ ਜਿਹਾ ਮੜੀ-ਨੁਮਾ ਬੜਾ ਸੀ, ਜੀਹਦੇ ਤੋਂ ਮਿੱਟੀ ਪੋਚਾ ਫੇਰ ਕੇ, ਸਾਲ ਛਿਮਾਹੀ, ਗੋਲ-ਘੇਰਾ ਮਾਰ ਕੇ, ਆਪਣੇ ਵੱਲੋਂ ਕਿਸੇ ਨਿਆਣੇ ਦੀ ਸ਼ਕਲ ਵਾਹ ਦਿੱਤੀ ਜਾਂਦੀ।

ਇਹਨਾਂ ਅੱਖਾਂ ਨਾਲ ਉਹਦੀ ਤੇ ਏਸ ਘਰ ਦੀ ਕੋਈ ਪੱਕੀ ਇੱਟ ਵਰਗੀ ਸਾਂਝ ਸੀ। ਜਦੋਂ ਉਹਦਾ ਪਹਿਲਾ ਪੁੱਤਰ ਮਰ ਗਿਆ ਸੀ ਤਾਂ ਉਹਨੇ ਉਹਨੂੰ ਪਿੰਡ ਦੇ ਲੋਕਾਂ ਨਾਲ ਜਾ ਕੇ ਸਿਵਿਆਂ ਵਿੱਚ ਦੱਬ ਕੇ, ਸਾਰੀ ਗੱਲ ਆਈ ਗਈ ਕਰ ਦਿੱਤੀ।

ਪਰ ਜਦੋਂ ਇਹ ਭਾਣਾ ਦੂਜੀ ਵਾਰ ਵਾਪਰਿਆ ਤਾਂ ਰੱਜੇ ਤੋਂ ਇਹ ਹੇਜ ਝੱਲ ਨਹੀਂ ਹੋਇਆ।

ਸਾਰੇ ਪਿੰਡ ਦੀਆਂ ਅੱਖਾਂ ਵਿੱਚ ਪਾਣੀ ਸੀ।

ਪੁੱਤ ਇਸ ਘਰ ਨੂੰ ਵਰ ਨਹੀਂ ਕਰਦਾ।

ਘਰ ਵਿੱਚ ਕੋਈ ਸੱਥਰ ਵੀ ਨਹੀਂ ਸੀ ਵਿਛਿਆ।

ਸਾਰੇ ਜਿੰਨਾ ਚਿਰ ਵੀ ਅਫਸੋਸ ਕਰਦੇ ਰਹੇ, ਓਨਾ ਚਿਰ ਖੜ੍ਹੇ ਹੀ ਰਹੇ।

ਗ੍ਰੰਥੀ ਨੇ ਲੋਕਾਂ ਵਿੱਚੋਂ ਅੱਗੇ ਆ ਕੇ, ਹੌਂਸਲਾ ਜਿਹਾ ਕਰਕੇ ਕਿਹਾ, 'ਭਾਈ ਕਾਕੇ ਦੀ ਆਤਮਾ ਲਈ ਕੋਈ ਅਰਦਾਸ ਕਰ ਦੇਈਏ... ਐਦੀ ਮੁਕਤੀ ਹੋ ਜਾਊਗੀ, ਬੜਾ ਜਿਹਾ ਰਸਦ-ਪਾਣੀ ਹੱਟੀ ਤੋਂ ਮੰਗਾ ਦਿਉ...'

ਚੜ੍ਹਤ ਸਿੰਘ ਨੇ ਕੰਨਾਂ ਵਿੱਚ ਗ੍ਰੰਥੀ ਦੀ ਇਹ ਅਵਾਜ਼ ਪਈ ਤਾਂ ਉਹਨੇ ਆਪਣੇ ਕੁੱਝਤੇ ਦੇ ਗੀਝੇ ਵਿੱਚੋਂ ਪੈਸੇ ਕੱਢ ਕੇ ਗ੍ਰੰਥੀ ਨੂੰ ਫੜਾਉਂਦਿਆਂ, 'ਬੱਸ ਭਾਈ ਐਨੇ ਨਾਲ ਈ ਸਥਰ ਕਰੀ, ਹੋਰ ਨੇਚਾ ਨਾ ਰੱਖੀ, ਕੋਈ ਲੋੜ ਨੀ ਐਦੀ ਮੁਕਤੀ ਕਰਨ ਦੀ... ਦੱਸ ਕੀ ਮੁਕਤੀ ਹੋਊਗੀ...'

ਗ੍ਰੰਥੀ ਚੁੱਪ ਕਰ ਕੇ ਉਹਦੇ ਫੜਾਏ ਨੋਟਾਂ ਨੂੰ ਮੁੱਠੀ ਵਿੱਚ ਘੁੱਟ ਕੇ ਨੀਵੀਂ ਪਾਈ ਖੜ੍ਹਾ ਰਿਹਾ। ਜਦੋਂ ਸਿੰਦਰ ਨਾਲ ਨਜ਼ਰ ਮਿਲੀ ਤਾਂ ਉਹ ਚੁੰਨੀ ਨਾਲ



ਆਪਣਾ ਮੂੰਹ-ਮੱਥਾ ਪ੍ਰਭਾਦਿਆ, 'ਕਰੋਪੀ ਤਾਂ ਹੋਈ ਐ... ਪਰ ਬਾਈ ਰੂਹ ਧਰਤੀ ਤੇ  
ਆ ਕੇ ਗਈ ਐ, ਸੈਂ ਆਵਾਰੋਣ ਦੇ ਚੱਕਰ ਹੁੰਦੇ ਐ... ਕਾਹਨੂੰ ਨਿਆਣੇ ਦਾ ਪਾਪ  
ਸਿਰ ਲੈਣਾ'

‘ਪਾਪ...! ਕਾਹਦਾ ਪਾਪ... ਪਾਪ ਤਾਂ ਸਾਡਾ ਰੱਬ ਨੂੰ ਲੱਗੂ ਜੀਹਨੇ ਨਡੂਆ  
ਟੁੱਟਣ ਤੋਂ ਪਹਿਲਾਂ ਈ ਸਾਡਾ ਪੁੱਤ ਮੁਕਾ ਕੇ ਰੱਖਤਾ...’

ਗ੍ਰੰਥੀ ਨੇ ਆਪਣੀ ਨਿੱਕੀ ਬੱਗੀ ਦਾੜੀ ਵਿੱਚ ਉਂਗਲਾਂ ਦੀ ਕੰਘੀ ਫੇਰਦਿਆਂ,  
‘ਏਹ ਭਾਣਾ ਮਿੱਠਾ ਕਰਕੇ ਮੰਨਣਾ ਪੈਣਾ... ਕਈ ਵੇਰੀ ਰੂਹ ਐਥੇ ਘਰ ਦੇ ਵਲਗਣ  
ਵਿੱਚ ਈ ਭਟਕਦੀ ਰਹਿੰਦੀ ਐ... ਅੱਗੇ ਜੀਵਨ ਵੱਲ ਕੂਚ ਨਹੀਂ ਕਰਦੀ...’

ਮੰਜੇ ਤੇ ਬਿਸਤਰ ਵਿਛਾ ਕੇ ਪਈ ਰੱਜੇ ਨੂੰ ਕਿੰਨੇ ਵਾਰੀ ਦੰਦਲ ਪਈ। ਚਮਚੇ  
ਨਾਲ ਉਹਦੀ ਦੰਦਲ ਭੰਨਦੇ।

ਉਹਦੇ ਦੰਦਾਂ ਵਿੱਚ ਚੱਮਚੇ ਵੱਜਣ ਕਰਕੇ ਲਹੂ ਬੁੱਕ ਵਿੱਚ ਰਲ ਕੇ ਗਲਵੇਂ  
ਤੀਕ ਆਇਆ ਸੀ। ਜੀਭ ਵੀ ਦੰਦਾਂ ਥੱਲੇ ਆ ਕੇ ਟੁੱਕੀ ਗਈ ਸੀ।

ਜਿੰਨਾਂ ਚਿਰ ਰੱਜੇ ਮੰਜੇ 'ਤੇ ਬੇਹੋਸ਼ ਰਹਿੰਦੀ, ਓਨਾ ਚਿਰ ਹੀ ਚੈਨ ਨਾਲ ਰਹਿੰਦੀ।  
ਸੁਰਤ ਆਉਂਦੇ ਹੀ ਉਹ ਫੇਰ ਆਪਣੇ ਮੋਢੇ ਪੁੱਤਾਂ ਦਾ ਹੇਜ ਕਰਨ ਲੱਗ ਪੈਂਦੀ।

ਉਹਨਾਂ ਦੇ ਜੰਮਣ ਤੋਂ ਪਹਿਲਾਂ ਰੱਖੇ ਨਾਉਂ ਲੈ ਲੈ ਕੇ ਹਾਕਾਂ ਮਾਰਦੀ, ‘ਵੇ  
ਨਿੱਕੂ... ਵੇ ਮੋਹਨੀਆਂ... ਵੇ ਆਜਾ ਪੁੱਤ... ਐਂ ਕਾਤੋਂ ਕਰਦੇ ਉਂ... ਵੇ...!’

ਗ੍ਰੰਥੀ ਜਦ ਉਵੇਂ ਹੀ ਕਿਸੇ ਆਸ ਨਾਲ ਖੜ੍ਹਾ ਰਿਹਾ ਤਾਂ ਚੜ੍ਹਤ ਸਿੰਘ ਨੇ  
ਹਰਖ ਨਾਲ ਉਹਨੂੰ ਬਾਹ ਤੋਂ ਫੜ੍ਹ ਕੇ ਘਰ ਵਿਚੋਂ ਬਾਹਰ ਕੱਢਣਾ ਸ਼ੁਰੂ ਕਰ ਦਿੱਤਾ।  
ਤੇ ਜਿੰਨਾ ਚਿਰ ਆਪਣੀ ਭੜਾਸ ਨਹੀਂ ਕੱਢੀ ਓਨਾ ਚਿਰ ਉਹਦੀ ਬਾਂਹ ਆਪਣੇ  
ਹੱਥ ਵਿੱਚ ਘੁੱਟ ਕੇ ਫੜੀ ਰੱਖੀ, ‘ਗ੍ਰੰਥੀ ਅਕਲ ਨੂੰ ਹੱਥ ਮਾਰ... ਐਦੀ ਕਾਹਦੇ ਨਾਉਂ  
ਦੀ ਮੁਕਤੀ ਕਰਾਏਗਾ ਕੇੜੇ ਗ੍ਰੰਥ 'ਚ ਲਿਖਤ ਐ, ਅੱਖਾਂ ਏਨੇ ਅਜੇ ਉਘਾੜੀਆਂ  
ਨਹੀਂ, ਦੋ ਦਿਨਾਂ ਦਾ ਹੋ ਕੇ ਮਰ ਗਿਆ ਨਿਆਣਾ, ਏਸ ਜਗਤ ਨਾਲ ਨਾ ਕੋਈ  
ਜਾਣ ਨਾ ਪਛਾਣ... ਨਾ ਕਿਸੇ ਕੰਜਰ ਦਾ ਏਨੇ ਪੁੰਨ ਕੀਤਾ ਨਾ ਕੋਈ ਪਾਪ...  
ਇਹਦੇ ਕਰਮਾਂ ਆਲੀ ਫੱਟੀ ਤਾਂ ਕੋਰੀ ਦੀ ਕੋਰੀ ਰਹਿ-ਗੀ... ਹਏਂ...’

ਗ੍ਰੰਥੀ ਗਲੀ ਵਿੱਚ ਖੜ੍ਹਾ ਆਪਣੀ ਹੋਈ ਬੇਜ਼ਤੀ ਨੂੰ ਕੋੜਾ ਘੁੱਟ ਭਰ ਕੇ ਜਰ  
ਗਿਆ। ਹੋਰ ਇਸ ਹਲਾਤ ਵਿੱਚ ਕਰਦਾ ਵੀ ਕੀ।

‘ਹੈ ਜਵਾਬ ਸੁਰ...’ ਚੜ੍ਹਤ ਸਿੰਘ ਉਹਦੇ ਚਿਹਰੇ ਵੱਲ ਤਿੱਖੀ ਨਜ਼ਰ ਨਾਲ  
ਅੱਧਾ ਮਿੱਟ ਵੇਖੀ ਗਿਆ, ‘ਨਹੀਂ... ਤਾਂ ਜਾ ਫੇਰ...’

ਸਿੰਦਰ ਨੇ ਗ੍ਰੰਥੀ ਕੋਲ ਆ ਕੇ ਉਹਦੇ ਅੰਦਰ ਪਏ ਹਰਖ ਨੂੰ ਠੰਡੇ ਛਿੱਟੇ ਮਾਰੇ,  
‘ਭਾਈ ਤੂੰ ਵੀ ਨਾ ਆਵਦੇ ਚਿੱਤ ਨੂੰ ਹਰਖ ਮਨਾਈ, ਐਦੀ ਤਾਂ ਸੁਰਤ ਬੈਂਦਲੀ ਪਈ ਐ,  
ਬਾਕੀ ਸਭ ਤੇਰੀਆਂ ਅੱਖਾਂ ਮੂਹਰੇ ਈ ਐ, ਮੈਂ ਕੋੜਾ ਕੋਈ ਮਨੋ-ਜੋੜਦੀਆਂ... ਘਰ  
ਦੂਜੀ ਆਗੀ ਮੂਧਾ ਵੱਜ ਗਿਆ... ਐਦੇ ਬੋਲ-ਕਬੋਲ ਦੀ ਮੈਂ ਖ਼ਿਮਾ ਮੰਗਦੀ ਆਂ...’



ਸਿਦਰ ਨੇ ਉਹਦੇ ਪੇਰੀ ਹੱਥ ਲਾਏ ਤੇ ਫਿਰ ਵਿਹੜੇ ਵਿੱਚ ਡਿੱਗਿਆ ਉਹਦਾ  
ਖੱਟੇ ਰੰਗ ਦਾ ਸਾਫ਼ਾ ਲਿਆ ਕੇ ਉਹਦੇ ਮੋਢੇ 'ਤੇ ਧਰ ਦਿੱਤਾ।

ਉਹ ਚਿੱਤ ਵਿੱਚ ਬਾਣੀ ਦਾ ਉੱਚੀ-ਉੱਚੀ ਜਾਪ ਕਰਦਾ ਹੋਇਆ ਘਰ ਵੱਲ  
ਚਲਾ ਗਿਆ।

ਸ਼ਾਮ ਤੱਕ ਸਾਰੇ ਹੀ ਅਫਸੋਸ ਕਰਕੇ ਆਪਣੇ ਘਰਾਂ ਵੱਲ ਤੁਰ ਗਏ। ਵਿਹੜੇ  
ਵਿੱਚ ਬੰਨ੍ਹੀ ਮੱਝ ਨੂੰ ਸਿਦਰ ਆ ਕੇ ਹਰਾ ਪਾ ਗਈ ਸੀ।

ਪੋਟੇ ਵਿੱਚ ਬੰਨ੍ਹ ਕੇ ਰੋਟੀਆਂ ਰੱਖ ਗਈ।

ਨਾਲ ਹੀ ਦਲੀਏ ਦਾ ਡੋਲੂ ਭਰ ਕੇ ਰੱਖ ਗਈ। ਵਿੱਚ ਘਿਉ ਦੇ ਚਾਰ ਚੱਮਚੇ  
ਪਾ ਦਿੱਤੇ ਸੀ, ਕਿ ਦੁੱਖਾਂ ਨਾਲ ਭੰਨੀ ਰੱਜੇ ਦੇ ਅੰਗਾਂ ਨੂੰ ਨਰੋਆਪਣ ਮਿਲ ਜਾਵੇ।  
ਬੁਰਕੀ ਤੋੜ ਕੇ ਕਿੱਥੋਂ ਉਹਨਾਂ ਤੋਂ ਮੂੰਹ ਵਿੱਚ ਪੈਣੀ ਸੀ।

ਅੱਧੀ ਰਾਤ ਨੂੰ ਜਦ ਚੰਦ ਨੇ ਰੁੱਖਾਂ ਦੇ ਪਰਛਾਵੇਂ ਐਨ ਦੂਜੇ ਬੰਨੇ ਘੁੰਮਾ ਦਿੱਤੇ  
ਸੀ, ਜਿਹੜਾ ਵਿਹੜਾ ਹਨੇਰੇ ਵਿੱਚ ਸੀ ਉਹ ਚਾਨਣ ਨਾਲ ਭਰ ਗਿਆ। ਜਿਹੜਾ  
ਘਰ ਦਾ ਵਿਹੜਾ ਚਾਨਣ ਵਿੱਚ ਸੀ ਉੱਥੇ ਹਨੇਰਾ ਚੋਰ ਵਾਂਗ ਛਾਪਲ ਕੇ ਬਹਿ  
ਗਿਆ। ਰੱਜੇ ਨੂੰ ਹੋਸ਼ ਪਰਤੀ ਤਾਂ ਉਹਨੇ ਕਾਹਲੀ ਨਾਲ ਦਲੀਏ ਵਾਲੇ ਡੋਲੂ ਦਾ  
ਡੱਕਣ ਖੋਲ੍ਹ ਕੇ ਉਹਦੇ ਮੂੰਹ ਨੂੰ ਲਗਾ ਕੇ, ਨੱਕ ਘੁੱਟ ਕੇ ਪਿਆ ਦਿੱਤਾ। ਜਿਵੇਂ  
ਬਿਮਾਰ ਬੱਚੇ ਨੂੰ ਕੌੜੀ ਦਵਾਈ ਘੋਲ ਕੇ ਪਿਆਈ ਜਾਂਦੀ ਹੈ।

ਚੁਰਾਹੇ ਵਿੱਚ ਬਲਦੀ ਧੂਣੀ ਦੀ ਅੱਗ ਦਾ ਚਾਨਣ ਦੂਰ ਤੱਕ ਰੁੱਖਾਂ ਦੇ ਉੱਪਰ  
ਪਿਆ ਤਾਂ ਇਕੋਰਾਂ ਪੱਕੇ ਘਰਾਂ ਦੇ ਬਨੇਰੇ ਵੀ ਲਿਸ਼ਕੇ।

ਰੱਜੇ ਦਲੀਆ ਪੀ ਕੇ ਫਿਰ ਸੁੰਨ ਹੋ ਕੇ ਬਹਿ ਗਈ।

ਆਪਣੇ ਹੱਥਾਂ ਦੀਆਂ ਤਲੀਆਂ ਨੂੰ ਮੰਜੇ ਦੇ ਪਾਵੇ ਨਾਲ ਰਗੜ ਉਚੇੜਨ ਲੱਗੀ।

‘ਜੇ ਸਾਡੇ ਕਰਮਾਂ ਵਿੱਚ ਔਲਾਦ ਦੀ ਲਖੀਰ ਨਹੀਂ, ਫੇਰ ਰੱਬ ਦਾ ਲਿਖਿਆ  
ਸਾਨੂੰ ਅੱਖਰ ਵੀ ਕਬੂਲ ਨਹੀਂ... ਕੱਖ ਨਹੀਂ ਚਾਹੀਦਾ... ਅਸੀਂ ਬਿਨਾ ਕਰਮਾਂ ਤੋਂ  
ਜੂਨ ਕੱਟ ਲਾਂਗੇ... ਜਿੱਥੇ ਪੁੱਤਾਂ ਤੋਂ ਬਿਨਾ ਕੱਟੀ ਜਾਨੇ ਆਂ...’

ਚੜ੍ਹਤ ਸਿੰਘ ਨੇ ਉਹਦੇ ਦੋਵੇਂ ਹੱਥ ਆਪਣੇ ਹੱਥਾਂ ਵਿੱਚ ਬੜੀ ਔਖ ਨਾਲ  
ਕਾਬੂ ਕੀਤੇ। ਰੋਂਦਾ ਹੋਇਆ ਉਹਨੂੰ ਗਲ ਲਗਾ ਕੇ ਚੁੱਪ ਕਰਾਉਣ ਲੱਗ ਪਿਆ।  
‘ਕਾਤੋਂ ਐਂ ਕਰਦੀ ਐਂ, ਜੇ ਤੈਨੂੰ ਕੁੱਸ ਹੋ ਗਿਆ ਤਾਂ ਮੈਂ ਕੀਹਦੇ ਮੋਢੇ ਲੱਗ ਕੇ  
ਆਵਦੇ ਕਰਮਾਂ ਦਾ ਰੋਣਾ ਰੋਊਂਗਾ...’

ਰੱਜੇ ਦੇ ਹੱਥਾਂ ਵਿੱਚੋਂ ਲਹੂ ਨੁੱਚੜਣ ਲੱਗ ਪਿਆ ਸੀ।

ਉਹਨੇ ਚੁੰਨੀ ਨੂੰ ਪਾਣੀ ਵਿੱਚ ਭਿਉਂ ਕੇ ਜ਼ੋਰ ਨਾਲ ਰੱਜੇ ਦੇ ਹੱਥਾਂ ਤੇ ਪੱਟੀ  
ਬੰਨ੍ਹ ਦਿੱਤੀ।

‘ਹਾਏ ਮੇਰਾ ਪੁੱਤ ਲਿਆਏ, ਜਿੱਥੇ ਵੀ ਐ...!!’



‘ਸਬਰ ਕਰ... ਕੋਈ ਨਾ ਰੱਬ ਕਰੂ...’

‘ਨਹੀਂ, ਰੱਬ ਨੇ ਕੱਖ ਨਹੀਂ ਦੇਣਾ, ਤੂੰ ਲਿਆ ਕੇ ਦੇਹ, ਮੇਰਾ ਪੁੱਤ ਘਰੇ ਮੋੜ ਕੇ ਲਿਆਏ, ਜਿੱਥੇ ਵੀ ਐ... ਲਿਆਏ...!!’ ਉਹ ਫਿਰ ਉਹਦੇ ਮੋਢੇ ਲੱਗੀ ਹੋਈ ਬੇਸੁਧ ਹੋ ਕੇ ਮੰਜੇ ਦੀਆਂ ਪੈਂਤਾਂ ਵਾਲੇ ਪਾਸੇ ਡਿੱਗ ਪਈ। ਉਹਦੇ ਵਾਲ ਖੁਲ੍ਹ ਕੇ ਬੱਲੇ ਵਿਹੜੇ ਦੀ ਮਿੱਟੀ ਨਾਲ ਲਿਬੜ ਗਏ।

ਚੜ੍ਹਤ ਸਿੰਘ ਨੇ ਉਹਦੇ ਵਾਲਾਂ ਨੂੰ ਕੱਠਾ ਕਰਕੇ ਗੰਢ ਮਾਰ ਦਿੱਤੀ ਤੇ ਉਹਦੀ ਹਿੱਕ ‘ਤੇ ਸਿਰ ਰੱਖ ਕੇ ਕਿੰਨਾ ਚਿਰ ਪਿਆ ਰਿਹਾ।

ਉਹਨੇ ਸੁਆਤ ਵਿੱਚ ਪਈ ਸੈਲਾਂ ਵਾਲੀ ਸਟੀਲ ਦੀ ਬੈਟਰੀ ਚੁੱਕੀ ਤੇ ਘਰ ਦੇ ਵਿਹੜੇ ਵਿੱਚ ਕੋਈ ਕਹੀ-ਖੁਰਪਾ ਲੱਭਣ ਲਈ ਚਾਨਣ ਮਾਰਿਆ। ਪਰ ਜਦ ਕੋਈ ਚੀਜ਼ ਨਹੀਂ ਲੱਭੀ ਤਾਂ ਉਵੇਂ ਹੀ ਖਾਲੀ ਹੱਥ ਸਿਵਿਆਂ ਨੂੰ ਚੱਲ ਪਿਆ।

ਸਿਵਿਆਂ ਵਿੱਚ ਉਹਨੇ ਥਾਂ ਲੱਭ ਕੇ ਆਪਣੇ ਹੱਥਾਂ ਨਾਲ ਉੱਪਰ ਪਏ ਝਾਫੇ ਪਾਸੇ ਕੀਤੇ। ਫਿਰ ਨਹੁੰਦਰਾਂ ਨਾਲ ਸਾਰੀ ਮਿੱਟੀ ਪੱਟ ਕੇ, ਚੁੰਨੀ ਵਿੱਚ ਲਪੇਟਿਆਂ ਪੁੱਤ ਕੱਢ ਕੇ, ਗੋਦੀ ਚੁੱਕ ਕੇ ਘਰ ਵੱਲ ਆ ਗਿਆ।

ਘਰ ਆ ਕੇ ਬੱਚਾ ਰੱਜੇ ਦੀ ਛਾਤੀ ‘ਤੇ ਲੰਮਾ ਪਾ ਦਿੱਤਾ।

ਦੋਵਾਂ ਨੂੰ ਪੱਖੇ ਨਾਲ ਹਵਾ ਝੱਲਣ ਲੱਗ ਪਿਆ।

ਰੱਜੇ ਦਾ ਹੱਥ ਹਿੱਕ ‘ਤੇ ਪਏ ਪੁੱਤ ਦੀ ਕੋਮਲ ਢੂਹੀ ‘ਤੇ ਫਿਰਨ ਲੱਗ ਪਿਆ।

ਮੂੰਹ ਵਿੱਚੋਂ ਲੋਰੀ ਨਿਕਲ ਪਈ।

‘ਹੂੰ... ਹੂੰ... ਸੌਂਜਾ ਪੁੱਤ... ਮਾਣੇ ਬਿੱਲੀ ਆਜੂ-ਗੀ...!’

ਸਵੇਰੇ ਰੱਜੇ ਨੇ ਆਪਣੀ ਛਾਤੀ ਤੋਂ ਪੁੱਤ ਨੂੰ ਉਤਾਰ ਕੇ ਮੰਜੇ ਤੇ ਪਾ ਕੇ ਉੱਪਰ ਮੱਖੀਆਂ ਤੋਂ ਚੁੰਨੀ ਪਾ ਦਿੱਤੀ। ਖਿੱਲਰੇ ਵਾਲਾਂ ਵਿੱਚ ਹੱਥ ਘੁੰਮਾ ਕੇ ਜੂੜਾ ਕਰ ਲਿਆ। ਚਾਹ ਬਣਾ ਕੇ ਚੜ੍ਹਤ ਸਿੰਘ ਨੂੰ ਪਿਆਈ ਤੇ ਕੰਧਾਂ ‘ਤੇ ਘਾਤ ਲਗਾ ਕੇ ਬੈਠੇ ਅਵਾਰਾ ਕੁੱਤੇ ਵੇਖ ਕੇ ਡਰ ਗਈ, ਜਿਹੜੇ ਲਾਸ਼ ਦਾ ਮੁਸ਼ਕ ਸੁੰਘਦੇ ਹੋਏ, ਇਹ ਬੱਚਾ ਚੁੱਕ ਕੇ ਲੈ ਜਾਣ ਦੀ ਫ਼ਿਰਾਕ ਵਿੱਚ ਬੈਠੇ ਸੀ।

ਪਰ ਕੁੱਤਿਆਂ ਨੂੰ ਕੋਈ ਮੌਕਾ ਨਹੀਂ ਲੱਭਿਆ...!!

ਦੁਪਹਿਰ ਤੱਕ ਨਿਆਣੇ ਵਿੱਚੋਂ ਕਾਫ਼ੀ ਮੁਸ਼ਕ ਆਉਣ ਲੱਗ ਪਿਆ ਸੀ।

ਰੱਜੇ ਨੂੰ ਹੁਣ ਦੁਨੀਆਂ ਦੀ ਕਾਫ਼ੀ ਸੁਰਤ ਆ ਗਈ ਸੀ। ਉਹਨੇ ਅੰਦਰ ਜਾ ਕੇ ਪੇਟੀ ਵਿੱਚੋਂ ਖੱਦਰ ਦਾ ਝੋਲਾ ਲਿਆ ਕੇ ਮੰਜੇ ‘ਤੇ ਉਲਟਾ ਕਰ ਦਿੱਤਾ। ਇਹਦੇ ਵਿੱਚ ਜਵਾਕ ਲਈ ਬੁਣੀ ਸਵੈਟਰ ਤੇ ਨਿੱਕੇ ਕੱਪੜੇ ਸੀ, ਜਿੰਨ੍ਹਾਂ ਨੂੰ ਉਹਨੇ ਆਪਣੀ ਚੁੰਨੀ ਨਾਲੋਂ ਗੋਟਾ ਉਧੇੜ ਕੇ ਲਾਇਆ ਸੀ।

ਇਹ ਕੱਪੜੇ ਉਹਨੇ ਬੱਚੇ ਨੂੰ ਨੁਹਾ ਕੇ ਪਵਾ ਦਿੱਤੇ।

ਤਵੇ ਨਾਲੋਂ ਕਾਲਸ ਦਾ ਨਿੱਕਾ ਟਿੱਕਾ ਕੰਨ ਦੇ ਪਿਛਲੇ ਪਾਸੇ ਲਾ ਦਿੱਤਾ।



‘ਮੈਂ ਆਹਨੀ ਆਂ ਆਪਾਂ ਆਪਦੇ ਪੁੱਤ ਨੂੰ ਘਰੇ ਈ ਨਾ ਰੱਖ ਲਈਏ, ਗ੍ਰੰਥੀ ਵੀ ਆਹਦਾ ਸੀ, ਏਹਦੀ ਆਤਮਾ ਘਰ ਦੇ ਵਲਗਣ ਵਿੱਚ ਈ ਭਟਕੂਗੀ...’ ਉਹ ਗੋਦੀ ਚੁੱਕੇ ਬੱਚੇ ਨੂੰ ਹਿਲਾਈ ਜਾਂਦੀ ਸੀ।

‘ਐਵੇ ਕੁੱਤੇ ਭਕਾਈ ਮਾਰਦੇ...’

‘ਕਾਹਨੂੰ.... ਉਹਦੇ ਵੱਡੇ-ਵੱਡੇ ਦੇਵਤਿਆਂ ਦੇ ਲਿਖੇ ਗ੍ਰੰਥ ਪੜ੍ਹੇ ਐ, ਕੀ ਪਤਾ ਉਹਦੀ ਜੀਭ ਈ ਸਲੱਖਣੀ ਹੋਵੇ... ਆਪਣੇ ਪੁੱਤ ਦੀ ਆਤਮਾ ਏਸੇ ਘਰ ਵਿੱਚ ਈ ਭਟਕਦੀ ਰਹੇ... ਘੱਟੋ-ਘੱਟ ਆਪਣੇ ਨਾਲ ਤਾਂ ਰਹੂਗੀ, ਆਵਦੇ ਘਰੇ... ਬੋਲਦੇ ਨੀ...’

‘ਮੈਂ ਕੀ ਬੋਲਾਂ ਭਲੀਏ ਲੋਕੇ...’ ਉਹਨੇ ਅਣਮੰਨੇ ਜਿਹੇ ਮਨ ਨਾਲ ਦਿਲੋਂ ਹੁੰਗਾਰਾ ਭਰ ਦਿੱਤਾ। ਉਹਦੀ ਖੁਸ਼ੀ ਲਈ ਕੋਈ ਵੀ ਫੋਕਾ ਆਸਾਰ ਦੇਣ ਲਈ ਕਿਸੇ ਵੀ ਹੱਦ ਤੀਕ ਰਾਜ਼ੀ ਸੀ।

‘ਸੋਡੇ ਨਾਲ ਨਹੀਂ ਪੈਂਦਾ... ਮੈਂ ਐਦਾ ਮੰਜਾ ਅੱਢ ਢਾਹ ਦਿਆ ਕਰੂੰਗੀ...’

‘ਜਿਵੇਂ ਲੋਟ ਲੱਗੇ ਕਰ-ਲੈ, ਰੱਬ ਦੀਆਂ ਦਿੱਤੀਆਂ ਗੰਢਾਂ ਜਿਵੇਂ ਖੋਲ੍ਹੀ ਦੀਆਂ ਖੋਲ੍ਹ-ਲੈ...’

‘ਫੇਰ ਮੇਰੀ ਮੰਨੇ ਤਾਂ ਏਹਨੂੰ ਘਰੇ ਈ ਰੱਖਦੇ ਆਂ... ਏਹਦੀ ਮੁਕਤੀ ਨੀ ਕਰੋਂਦੇ, ਜਿਦੋਂ ਮੈਂ ਮਰੀ ਉਦੋਂ ਸਾਡੇ ਦੋਆਂ ਦੀ ਮੁਕਤੀ ਕੱਠੀ ਕਰਾਂਦੀ... ਦੋਵੇਂ ਮਾਂ-ਪੁੱਤ ਕੱਠੇ ਈ ਰੱਬ ਕੋਲ ਜਾਵਾਂਗੇ... ਚੰਗੇ... ਐਨਾ ਕੁ ਕਰਦੀ’ ਚੜ੍ਹਤ ਸਿੰਘ ਉਠ ਕੇ ਘਰ ਵਿੱਚੋਂ ਬਾਹਰ ਨੂੰ ਚਲਾ ਗਿਆ ਤੇ ਮਿਲਖੀ ਕੇ ਘਰੋਂ ਕਹੀ ਲੈ ਕੇ ਮੁੜ ਆਇਆ।

ਘਰ ਦੇ ਵਿਹੜੇ ਵਿੱਚ ਬੱਚੇ ਨੂੰ ਦੱਬਣ ਲਈ ਜਦ ਉਹਨੇ ਟੋਆ ਪੱਟ ਲਿਆ ਤਾਂ ਰੱਜੇ ਨੇ ਕਿਹਾ, ‘ਮਾੜਾ ਜਿਹਾ ਖੜ੍ਹੇ-ਜੋ... ਮੈਂ ਹੁਣੇ ਆਈ... ਕੱਲ੍ਹ ਦਾ ਏਨੇ ਕੁਸ ਖਾਧਾ ਨੀ ਪੀਤਾ ਨੀ...’

ਉਹ ਛੇਤੀ ਨਾਲ ਚੁੱਲ੍ਹੇ ‘ਤੇ ਚਾਰ ਰੋਟੀਆਂ ਪਕਾ ਕੇ, ਪੋਣੇ ਵਿੱਚ ਬੰਨ੍ਹ ਕੇ ਲੈ ਆਈ। ਉਹਨੇ ਰੋਟੀਆਂ ਬੱਚੇ ਦੇ ਝੰਗੇ ਨੂੰ ਲੱਗੇ ਗੀਝੇ ਵਿੱਚ ਪਾ ਦਿੱਤੀਆਂ।

ਫਿਰ ਚੜ੍ਹਤ ਸਿੰਘ ਨੇ ਮਿੱਟੀ ਨਾਲ ਟੋਆ ਚੰਗੀ ਤਰ੍ਹਾਂ ਪੂਰ ਦਿੱਤਾ।

ਫਿਰ ਇਹਦੇ ਉੱਤੇ ਇੱਕ ਸਾਬਤਾ ਅੰਬ ਦੱਬ ਕੇ ਬੱਠਲ ਵਾਲਾ ਪਾਣੀ ਪਾ ਦਿੱਤਾ, ਜੀਹਦੇ ਨਾਲ ਉਹਨੂੰ ਨੁਹਾ ਕੇ ਨਵੇਂ ਕੱਪੜੇ ਪਾਏ ਸੀ।

ਦਿਨ ਬੀਤੇ...

ਅੰਬ ਦੀਆਂ ਪੱਤੀਆਂ ਮਿੱਟੀ ਵਿੱਚੋਂ ਬਾਹਰ ਪੁੰਗਰ ਪਈਆਂ...!!

ਰੱਜੇ ਕਦੇ ਕਦੇ ਗੱਲਾਂ ਕਰਦੀ ਹੁੰਦੀ, ‘ਪੁੱਤ ਜਵਾਨ ਹੋ ਕੇ ਮਾਪਿਆਂ ਨੂੰ ਹੱਥੀਂ ਛਾਵਾਂ ਕਰਦੇ ਆਂ... ਵੇਖੀ ਏਹ ਵੀ ਤੇਰੇ ਬੁਢੇਪੇ ‘ਚ ਤੈਨੂੰ ਛਾਂ ਕਰੂਗਾ...!’

ਸ਼ੇਰ ਰੱਬ ਨੂੰ ਜੋ ਮਨਜ਼ੂਰ...

ਰੱਜੇ ਇਸ ਰੁੱਖ ਦੀ ਛਾਂ ਵੀ ਨਹੀਂ ਮਾਣ ਸਕੀ... ਤੇ ਪੁੱਤ ਦੇ ਹੋਜ ਵਿੱਚ ਚੱਲ ਵਸੀ।



ਚੜ੍ਹਤ ਸਿੰਘ ਆਪਣੇ ਮੰਜੇ ਤੋਂ ਉੱਠਿਆ ਤੇ ਜਾ ਕੇ ਉਹਨੇ ਅੰਬ ਦੇ ਰੁੱਖ ਨੂੰ ਜੱਫੀ ਪਾ ਕੇ, ਆਪਣਾ ਹੱਥ ਇਸ ਤਰ੍ਹਾਂ ਥਾਪਿਆ, ਜਿਵੇਂ ਕਿਸੇ ਚੋਬਰ ਦੇ ਮੋਢੇ ਤੇ ਸਾਬਾਸ਼ੀ ਦਿੱਤੀ ਹੋਵੇ। ਉਹਨੇ ਉਹਨੂੰ ਚੁੰਮਿਆ ਤੇ ਚਿੱਟਾ ਚਾਕ ਚੁੱਕ ਕੇ ਮੜੀ 'ਤੇ ਬਣੀਆਂ ਅੱਖਾਂ, ਜੋ ਹੁਣ ਕਾਫ਼ੀ ਫਿੱਕੀਆਂ ਪੈ ਗਈਆਂ ਸੀ, ਉਨ੍ਹਾਂ ਨੂੰ ਫੇਰ ਗੂੜਾ ਕਰ ਦਿੱਤਾ।

ਉਹ ਦਗ ਪਈਆਂ।

ਆਪਣੀ ਜੇਬ ਵਿੱਚ ਹੱਥ ਲੱਗਿਆ ਤਾਂ ਉਹਨੂੰ ਅੱਜ ਰੰਗਾ ਕੇ ਲਿਆਂਦੀ ਟਾਕੀ ਦਾ ਖ਼ਿਆਲ ਆ ਗਿਆ। ਟਾਕੀ ਨੂੰ ਆਪਣੇ ਹੱਥ ਵਿੱਚ ਫੜ ਕੇ ਤਹਿਆਂ ਖੋਲ੍ਹੀਆਂ ਤੇ ਆਪਣੀ ਬਾਂਹ ਤੇ ਰੱਖ ਕੇ ਇਹਨੂੰ ਪਲੋਸ ਕੇ ਸਾਰੇ ਵਲ ਕੱਢ ਲਏ।

ਇਵੇਂ ਹੀ ਟਾਕੀ ਨੂੰ ਨੀਝ ਨਾਲ ਵੇਖਦਾ ਹੋਇਆ, ਉਹ ਸੁਆਤ ਵਿੱਚ ਗਿਆ ਤੇ ਕਿੱਲੀ ਤੇ ਪਏ ਰਾਣੀ ਦੇ ਸਾਰੇ ਕੱਪੜੇ ਫਰੋਲ ਕੇ, ਉਹਦੀ ਹਰੇ ਰੰਗ ਦੀ ਕਮੀਜ਼ ਚੁੱਕ ਕੇ ਬਾਹਰ ਚੰਨ ਦੇ ਚਾਨਣੇ ਵਿੱਚ ਮੰਜੇ ਤੇ ਲਿਆ ਰੱਖੀ।

ਮੰਜੇ 'ਤੇ ਵਿਛਾ ਕੇ ਪਾਟੀ ਥਾਂ ਤੇ ਟਾਕੀ ਰੱਖ ਕੇ, ਆਪਣੇ ਗੁੱਟ ਵਿੱਚ ਪਾਈ ਚੋਪੀ ਵਾਲੀ ਫਿਰਕੀ ਚੋਂ ਨਹੁਆਂ ਨਾਲ ਚੋਪੀ ਦਾ ਸਿਰਾ ਲੱਭ ਕੇ, ਦੰਦਾਂ ਨਾਲ ਲੋੜ ਅਨੁਸਾਰ ਚੋਪੀ ਕੱਟ ਕੇ ਕਮੀਜ਼ ਉੱਪਰ ਟਾਕੀ ਲਾ ਦਿੱਤੀ।

ਇੱਕ ਚੋਪੀ ਕਮੀਜ਼ ਦੇ ਅੰਦਰ ਵਾਰ ਵੀ ਲਗਾ ਦਿੱਤੀ।

ਆਪਣੀ ਪੂਰੀ ਦਿਲ ਦੀ ਤਸੱਲੀ ਕਰਕੇ, ਕਮੀਜ਼ ਨੂੰ ਮੱਥੇ ਨਾਲ ਲਾਇਆ ਤੇ ਫਿਰ ਅੰਦਰ ਜਾ ਕੇ ਕਿੱਲੀ ਤੇ ਟੰਗ ਕੇ ਬਾਹਰ ਆ ਕੇ ਮੰਜੇ 'ਤੇ ਪੈ ਗਿਆ।

ਮੰਜੇ ਤੋਂ ਆਪਣਾ ਸਿਰ ਪਿਛਾਂਹ ਵੱਲ ਉੱਚਾ ਕਰਕੇ ਸੁਆਤ ਵਿੱਚ ਪਈ ਰਾਣੀ ਨੂੰ ਵੇਖਿਆ, ਜੀਹਦੇ ਸਿਰ 'ਤੇ ਚੁੰਨੀ ਲਈ ਸੀ ਤਾਂ ਉਹ ਕਿਸੇ ਬੇਫ਼ਿਕਰੀ ਵਿੱਚ ਪਾਸਾ ਲੈ ਕੇ ਪੈ ਗਿਆ।

ਉਹਨੇ ਅੱਜ ਮਹਿਸੂਸ ਕੀਤਾ ਜਿਵੇਂ ਉਹਦੇ ਪੁੱਤ ਦੀ ਆਤਮਾ ਉਹਦੇ ਘਰ ਦੇ ਵਿਹੜੇ ਵਿੱਚ ਖੇਡ ਰਹੀ ਹੋਵੇ। ਆਪਣੇ ਮੰਜੇ 'ਤੇ ਪਾਸਾ ਮਾਰ ਕੇ ਉਹਦੇ ਪੈਣ ਜੋਗੀ ਥਾਂ ਛੱਡ ਕੇ ਸੌਂ ਗਿਆ।



## ਮੁਲਾਜ਼ੇਦਾਰੀ

ਰਾਣੀ ਅੱਖਾਂ ਬੰਦ ਕਰਕੇ ਸੌਣ ਦਾ ਬਹਾਨਾ ਕਰਦੀ ਪਈ ਸੀ। ਉਹਨੇ ਅੱਖਾਂ ਖੋਲ੍ਹੀਆਂ ਤਾਂ ਜੰਗਲੇ ਦੀਆਂ ਸਲਾਖਾਂ ਦੇ ਪਰਛਾਵੇਂ ਉਹਦੇ ਪੈਰਾਂ ਉੱਤੇ ਪੈ ਰਹੇ ਸੀ। ਪਰਛਾਵਿਆਂ ਨੂੰ ਉਹਨੇ ਆਪਣੇ ਹੱਥਾਂ ਨਾਲ਼ ਮਿਣਿਆ। ਇਹਨਾਂ ਦੀ ਲੰਬਾਈ ਸੱਤ ਹੱਥ ਲੰਮੀ ਸੀ ਤਾਂ ਉਹਨੇ ਆਪਣੇ ਮਨ ਵਿੱਚ ਪੱਕਾ ਧਾਰ ਲਿਆ, 'ਹੁਣ ਵੇਲ਼ਾ ਹੋ ਗਿਆ ਜਾਣ ਦਾ...'

ਰਾਣੀ ਨੇ ਆਪਣੇ ਪਾਇਆ ਚਿੱਟਾ ਸੂਟ ਉਤਾਰ ਕੇ ਮੰਜੇ 'ਤੇ ਪਾਸੇ ਕਰਕੇ ਰੱਖ ਦਿੱਤਾ, ਕਿਉਂਕਿ ਰਾਤ ਦੇ ਕਾਲ਼ੇ ਹਨੇਰੇ ਵਿੱਚ ਇਹ ਦੂਰੋਂ ਹੀ ਲਿਸ਼ਕਦਾ ਨਜ਼ਰ ਆਉਂਦਾ ਸੀ।

ਉਹ ਤਾਂ ਹਨੇਰੇ ਵਿੱਚ ਇੱਕ-ਮਿੱਕ ਹੋਣਾ ਚਾਹੁੰਦੀ ਸੀ।

ਹਨੇਰੇ ਵਿੱਚ ਚੰਦ ਵੀ ਉਹਦੀ ਬਿੜਕ ਨਾ ਲੈ ਸਕੇ।

ਇਹ ਸੂਟ ਉਤਾਰ ਕੇ ਉਹਨੇ ਕਿੱਲੀ ਤੇ ਟੰਗਿਆ ਹਰਾ ਸੂਟ ਚੱਕ ਪਹਿਣ ਲਿਆ। ਹੱਥ ਵਿੱਚ ਆਲੂ ਚੀਰਨ ਆਲਾ ਚਾਕੂ ਫੜ ਕੇ ਉਹ ਦਬਵੇਂ ਪੈਰੀਂ ਚੜ੍ਹਤ ਸਿੰਘ ਦੇ ਦੁਆਲੇ ਚੱਕਰ ਕੱਢ ਗਈ। ਉਹ ਤਾਂ ਬੇਸੁਧ ਹੋਇਆ ਪਿਆ ਸੀ।

ਰਾਣੀ ਨੇ ਜਾ ਕੇ ਜਦ ਤਖ਼ਤਿਆਂ ਦੀ ਸੰਗਲੀ ਖੋਲ੍ਹੀ ਤਾਂ ਇਕ ਵੇਰ ਫੇਰ ਪਿੱਛੇ ਝਾਤ ਮਾਰੀ। ਅੰਬ ਦੇ ਬੂਟੇ ਵੱਲ ਵੇਖ ਕੇ ਉਹਦੇ ਅੰਦਰ ਚੋਰੀ ਦਾ ਅਹਿਸਾਸ ਹੋਇਆ ਜਿਵੇਂ ਉਹਦਾ ਭਰਾ ਉਹਨੂੰ ਵੇਖ ਰਿਹਾ ਹੋਵੇ। ਉਹਦਾ ਪਰਛਾਵਾਂ ਉਹਦੇ ਪੈਰਾਂ ਨੂੰ ਛੁਹ ਰਿਹਾ ਸੀ।

ਰਾਣੀ ਨੇ ਤਖ਼ਤਿਆਂ ਨੂੰ ਭੇੜਿਆ ਤੇ ਕੰਧਾਂ ਦੇ ਪਰਛਾਵਿਆਂ ਦੀ ਓਟ ਲੈ ਕੇ ਜੋਗੀ ਦੇ ਘਰ ਕੋਲ਼ ਜਾ ਖੜ੍ਹੀ। ਦੋ ਤਿੰਨ ਰੋੜੇ ਚੱਕ ਕੇ ਉਹਨੇ ਜੰਗਲੇ ਵਿੱਚ ਦੀ ਮਾਰੇ, ਜਿਹੜੇ ਜੋਗੀ ਦੀ ਡੂਹੀ ਵਿੱਚ ਵੱਜੇ। ਉਹਨੇ ਬਾਰੀ ਵਿੱਚੋਂ ਦੀ ਥੱਲੇ ਵੇਖਿਆ ਤਾਂ ਥੱਲੇ ਰਾਣੀ ਖੜ੍ਹੀ ਆਸੇ-ਪਾਸੇ ਕਿਸੇ ਦੇ ਆਉਣ ਦੀ ਬਿੜਕ ਲੈ ਰਹੀ ਸੀ।

'ਜਾ ਤੂੰ...' ਜੋਗੀ ਨੇ ਇਸ਼ਾਰੇ ਨਾਲ਼ ਪਿੱਛੇ ਮੁੜਨ ਦਾ ਇਸ਼ਾਰਾ ਕਰ ਦਿੱਤਾ। ਪਰ ਰਾਣੀ ਕਿੱਥੇ ਮੁੜਨ ਵਾਲ਼ੀ ਸੀ। ਉਹਨੇ ਆਪਣੀ ਚੁੰਨੀ ਨੂੰ ਗਾਤਰੇ ਪਾ ਕੇ ਗੰਢ ਮਾਰ ਲਈ।



‘ਅੱਜ ਮੈਂ ਈ ਆਉਂਨੀ...’ ਗਲੀ ਵਿੱਚ ਪਈਆਂ ਇੱਟਾਂ ਨੂੰ ਕੰਧ ਥੱਲੇ ਰੱਖ ਕੇ ਵੱਡੀ ਬੜੀ ਬਣਾ ਲਈ। ਇਸ ਬੜੀ ‘ਤੇ ਚੜ੍ਹ ਕੇ ਤੇ ਬਾਹਾਂ ਨਾਲ ਜ਼ੋਰ ਮਾਰ ਕੇ ਕੰਧ ਉਪਰ ਚੜ੍ਹ ਗਈ। ਕੰਧ ਉੱਤੇ ਦੀ ਹੌਲੀ-ਹੌਲੀ ਤੁਰਦੀ ਨੇ ਕੋਠੇ ਤੇ ਖੜ੍ਹੇ ਜੋਗੀ ਨੂੰ ਆਪਣਾ ਹੱਥ ਦਿੱਤਾ, ‘ਖਿੱਚ ਲੈ...’

ਜੋਗੀ ਨੇ ਉਹਦੀ ਬਾਂਹ ਦੋਵੇਂ ਹੱਥਾਂ ਨਾਲ ਫੜ੍ਹ ਕੇ ਰਾਣੀ ਨੂੰ ਉੱਪਰ ਚੁਬਾਰੇ ਵਿੱਚ ਖਿੱਚ ਲਿਆ। ਦੋਵੇਂ ਇੱਕ-ਦੂਜੇ ਦੀ ਹਿੱਕ ਨਾਲ ਲੱਗ ਗਏ। ਉਹਦੇ ਗਲ ਲੱਗੀ ਦੀ ਨਜ਼ਰ ਬਾਰੀ ਵਿੱਚ ਪਈ ਰੰਮ ਦੀ ਬੋਤਲ ‘ਤੇ ਗਈ ਤਾਂ ਉਹਨੇ ਦਾਰੂ ਦੇ ਦੋ ਢੱਕਣ ਪਾਣੀ ਦੇ ਗਿਲਾਸ ਵਿੱਚ ਪਾ ਕੇ ਡਕਾਰ ਲਏ।

‘ਕਿਉਂ ਐਥੇ ਕੋਈ ਹੋਰ ਪੰਗਾ ਖੜ੍ਹਾ ਕਰੇਗੀ...’

‘ਪੰਗਾ ਤਾਂ ਮੇਰੇ ਨਾਲ ਯਾਰੀ ਲਾ ਕੇ ਪੈ ਗਿਆ ਸੀ, ਬਾਕੀ ਸਾਰੇ ਪੰਗੇ ਉਹਦੇ ਵਿੱਚ ਆ ਜਾਂਦੇ ਐ...’

‘ਐਥੇ ਕੀ ਲੈਣ ਆਈ ਐਂ ਐਸ ਵੇਲੇ...’ ਜੋਗੀ ਨੇ ਬਨ੍ਹਰੇ ਤੋਂ ਥੱਲੇ ਨਿਗਾਹ ਮਾਰੀ, ਸਿੰਦਰ ਰਜਾਈ ਲੈ ਕੇ ਘੁੱਕ ਪਈ ਸੀ। ਕੋਲ ਹੀ ਚਾਰ-ਪੰਜ ਮੁਰਗੀਆਂ ਵੱਡੇ ਸਾਰੇ ਟੋਕਰੇ ਥੱਲੇ ਤਾੜ ਕੇ ਉੱਤੇ ਦੋ ਇੱਟਾਂ ਰੱਖੀਆਂ ਸੀ। ਕਿਤੇ ਕੋਈ ਬਿੱਲਾ-ਕੁੱਤਾ ਨਾ ਮੂੰਹ ਮਾਰ ਜਾਵੇ। ਖੁੱਡੇ ਵਿੱਚ ਤਾੜੀਆਂ ਮੁਰਗਿਆਂ ਨੂੰ ਤਾਂ ਬਿੱਲੀ ਛੱਤ ਪੁੱਟ ਕੇ ਲੈ ਜਾਂਦੀ ਸੀ।

‘ਲੈ ਤੂੰ ਤਾਂ ਜਵਾਂ ਈ ਸਲੱਗ ਐ.... ਤੈਥੋਂ ਕਿੱਥੇ ਇਸ਼ਕ ਦੀ ਪੂਰੀ ਪੈਣੀ ਐ... ਜੀਹਨੂੰ ਏਹ ਨਹੀਂ ਪਤਾ ਰਾਤ ਕੁੜੀ ਕੰਧਾਂ ਕੋਠੇ ਟੱਪ ਕੇ ਕਿਸੇ ਮੁੰਡੇ ਕੋਲ ਕੀ ਲੈਣ ਆਉਂਦੀ ਐ...’ ਰਾਣੀ ਨੇ ਆਪਣੀ ਗੁੱਤ ਵਿੱਚ ਗੁੰਦਿਆ ਗੋਟੇਦਾਰ ਪਰਾਂਦਾ ਘੁੰਮਾ ਕੇ ਹਵਾ ਵਿੱਚ ਸ਼ੁਕਰ ਪਾਈ, ਜਿਵੇਂ ਤੂਤ ਦੀ ਛਮਕ ਜ਼ੋਰ ਨਾਲ ਘੁੰਮਾਈਦੀ ਹੁੰਦੀ ਹੈ, ‘ਮਾਰ ਦੀ ਐ ਨਾ ਗੁੱਤ ਸੱਪ ਵਾਂਙੂ ਫੁੰਕਾਰੇ...!’

‘ਤੂੰ ਐਥੋਂ ਜਾ ਹੁਣ...’

‘ਕਿਤੇ ਮੇਰੀ ਥਾਂ ‘ਤੇ ਅੱਜ ਕਿਸੇ ਹੋਰ ਨੇ ਤਾਂ ਨਹੀਂ ਆਉਣਾ, ਮੈਨੂੰ ਉਡਦੀ ਉਡਦੀ ਗੱਲ ਜਿਹੀ ਕੰਨੀ ਪਈ ਐ ਕਿ ਤੇਰਾ ਤਾਰੇ ਭਾਬੀ ਨਾਲ ਅੱਖ-ਮੱਟਕਾ ਚਲਦਾ.. ਮੈਂ ਨਹੀਂ ਜਾਂਦੀ, ਆਹ ਬੈਠੀ ਆਂ ਜੇੜੀ ਵੀ ਕੁੱਤੀ ਰੰਨ ਆਈ, ਉਹ ਦੀਆਂ ਲੱਤਾਂ ਮੈਂ ਐਥੇ ਤੋੜ ਕੇ ਜਾਊਂਗੀ...’ ਰਾਣੀ ਪੂਰੇ ਗੁੱਸੇ ਨਾਲ ਮੰਜੇ ਥੱਲੇ ਪਈ ਡਾਂਗ ਹੱਥ ਵਿੱਚ ਫੜ੍ਹ ਕੇ ਬਹਿ ਗਈ ਤੇ ਆਪਣੇ ਹੱਥ ਵਿਚਲਾ ਚਾਕੂ ਵੀ ਉਹਨੂੰ ਵਖਾਇਆ, ‘ਐਦੇ ਨਾਲ ਵੇਖੀ ਕਿਵੇਂ ਆਂਦਰਾਂ ਚੀਰਦੀ...’

‘ਕਿਸੇ ਨਹੀਂ ਆਉਣਾ, ਐਵੇਂ ਭਕਾਈ ਮਾਰਦਾ ਮੇਰਾ ਸਾਲਾ ਨਿੱਕੂ... ਜੀਹਦੇ ਨਾਲ ਜਾਂਦਾ-ਜਾਂਦਾ ਮੈਂ ਉਹਦਾ ਸਿਆਪਾ ਆਵਦੇ ਗਲ ਪਵਾ ਲਿਆ...’

‘ਕੀ ਸਿਆਪਾ ਵੇ...’



ਰਾਣੀ ਨੇ ਉਹਨੂੰ ਬਾਹੋਂ ਫੜ ਕੇ ਮੰਜੇ 'ਤੇ ਸੁੱਟ ਲਿਆ, ਤੇ ਉਹਦੀ ਹਿੱਕ ਤੇ ਬੈਠ ਕੇ, ਚਾਕੂ ਉਹਦੇ ਗਲ ਦੇ ਕੋਡੇ ਤੇ ਦੱਬ ਕੇ ਰੱਖਦਿਆਂ, 'ਬੋਲ ਕਿਹੜਾ ਸਿਆਪਾ ਗਲਾਵੇਂ ਪੈ ਗਿਆ ਤੇਰੇ...'

'ਮਤਲਵ, ਤੂੰ ਮੇਰੇ ਪੱਲੇ ਪੈਗੀ ਐ... ਮੇਰੇ ਨਾਲੋਂ ਤਾਂ ਵੱਧ ਪਿਆਰ ਨਿੱਕਾ ਕਰਦਾ ਸੀ, ਮੇਰਾ ਤਾਂ ਕੱਲਾ ਸਕੂਟਰ ਸੀ, ਜੀਹਦੇ 'ਤੇ ਚੜ੍ਹ ਕੇ ਅਸੀਂ ਤੇਰੇ ਪਿੱਛੇ ਆਉਂਦੇ ਸੀ, ਹੁਣ ਪਤਾ ਨੀ ਕਿਵੇਂ ਐਸ ਖੂਹ 'ਚੋਂ ਨਿਕਲਾਂਗੇ, ਲੋਕ ਤਾਂ ਗਾਲ੍ਹਾਂ ਕੱਢ ਕੇ ਮਾਰ ਦੇਣਗੇ ਬਈ ਗਵਾਢ ਵਿੱਚ ਈ ਕੁੜੀ ਨਾਲ਼ ਇਸ਼ਕ ਪੇਚਾ ਪਾ ਲਿਆ...'

'ਫਿਰ ਐਂ ਕਰ...'

'ਹਾਂ ਬੋਲ...'

'ਤੂੰ ਆਵਦਾ ਸਕੂਟਰ ਮੈਨੂੰ ਦਾਜ ਵਿੱਚ ਦੇਦੇ... ਉਹ ਰਿਸ਼ਤਾ ਪੂਰਾ ਚੜ੍ਹਜੂ ਜਿਹੜਾ ਓਦਣ ਤੇਰੀ ਮਾਂ ਮੇਰੇ ਲਈ ਘਰ ਲੈ ਕੇ ਆਈ ਸੀ, ਨਾਲ਼ੇ ਬਚੋਲਣ ਦੀ ਛਾਪ ਉਹਦੇ ਪਾਏਗੀ...' ਰਾਣੀ ਉਹਦੀ ਹਿੱਕ ਤੋਂ ਬੱਲੇ ਉਤਰ ਕੇ ਢਾਕ 'ਤੇ ਹੱਥ ਧਰ ਕੇ ਚੋਫ਼ਾਲ ਖੜ੍ਹ ਗਈ।

'ਐਂ ਤੈਨੂੰ ਕਿਵੇਂ ਕਿਸੇ ਹੋਰ ਦੀ ਹੋਣ ਦੇਦੂੰ ਜੱਟ ਦੀ ਮੁੱਛ ਦਾ ਸਵਾਲ ਐ ਹੁਣ, ਮੇਰੇ ਹੱਛਾਂ ਵਿੱਚੋਂ ਜਾਨ ਕੱਢ ਕੇ ਈ ਕੋਈ ਲਾਵਾਂ ਲਉ ਤੇਰੇ ਨਾਲ਼...'

'ਵੇ ਕਿਉਂ ਐਵੇਂ ਫੁਕਰੀ 'ਚ ਹਰਾਮ ਦਾ ਬਣੀ ਜਾਨੈਂ, ਜੋਗੀਆਂ ਦਾ ਮੁੰਡਾ ਤੂੰ, ਪੱਲੇ ਸੋਡੇ ਬੀਨ ਸੀ ਉਹ ਵੀ ਤੂੰ ਗਵਾ ਲਈ ਐ, ਸੱਪ ਵੇਖ ਕੇ ਚੀਕਾਂ ਮਾਰ ਕੇ ਸਾਰਾ ਪਿੰਡ 'ਕੱਠਾ ਕਰ ਲੈਨੇ ਉਂ... ਵੱਡਾ ਜੱਟ ਏਹ... ਜੱਟਾਂ ਦੀ ਗੀਸ ਨੀ ਹੋਣੀ ਤੇਥੋਂ ਮੈਂ ਦੱਸਾਂ...' ਰਾਣੀ ਨੇ ਕੋਲ਼ ਪਏ ਘੜੇ ਵਿੱਚੋਂ ਪਾਣੀ ਦੀ ਗੜਵੀ ਭਰ ਕੇ ਮੂੰਹ ਉੱਪਰ ਕਰਕੇ ਡਕਾਰ ਲਈ।

'ਜੱਟ ਤਾਂ ਪਹਿਲਾਂ ਈ ਸੀ, ਪੱਲੇ ਏਨ੍ਹਾਂ ਦੇ ਵੀ ਕੱਖ ਨੀ ਰਿਹਾ, ਹੁਣ ਤਾਂ ਸਰਕਾਰ ਮੂਹਰੇ ਕੋਢੇ ਹੋਏ ਫਿਰਦੇ ਐ, ਅਖੇ ਪੈਲੀ ਨਾਲ਼ ਗੁਜ਼ਾਰਾ ਨਹੀਂ ਹੁੰਦਾ, ਸਾਨੂੰ ਸਹੂਲਤਾਂ ਦਿਉ... ਉਂ ਹੋਇਆ ਤਾਂ ਚੰਗਾ, ਪੈਸੇ ਦੀ ਰੜਕ ਨੇ ਸਾਰਿਆਂ ਦੀ ਮੜਕ ਕੱਢ ਕੇ ਪਰੇ ਮਾਰੀ, ਹੁਣ ਪਿੱਟਦੇ ਫਿਰਦੇ ਐ...' ਜੋਗੀ ਨੇ ਰਾਣੀ ਦੀ ਆਖੀ ਗੱਲ ਦਾ ਹਰਖ ਮਨਾ ਕੇ ਆਪਣੇ ਦਿਲ ਦੀ ਗੁਭਗਲਾਟ ਕੱਢ ਮਾਰੀ।

'ਨਾ ਜੇ ਐਨੀ ਅਣਖ ਹੈਂ ਤਾਂ ਫੇਰ ਜਿਹੜਾ ਸੋਡੇ ਘਰੇ ਜੱਟਾਂ ਦਾ ਦਿੱਤਾ ਪਿਆ ਉਹ ਘਰੋਂ ਬਾਹਰ ਕੱਢ ਕੇ ਸੁੱਟ ਦਿਉ... ਮੋੜ ਦਿਉ ਉਨ੍ਹਾਂ ਨੂੰ...'

'ਅਸੀਂ ਕੇੜਾ ਮੰਗ ਕੇ ਲਿਆਂਦਾ ਆਪ ਦਿੱਤਾ ਪੁੰਨ ਧਰਮ ਕੀਤਾ ਉਨ੍ਹਾਂ ਨੇ, ਆਪੇ ਮੋੜ ਕੇ ਲੈ ਜੋ...'

'ਆਹ ਜੇੜੀ ਨਿੱਕਰ ਪਾਈ ਫਿਰਦੇ ਨਾ ਏਹਦਾ ਲੀੜਾ ਵੀ ਤੇਰੀ ਮਾਂ ਨੂੰ ਮੇਰੇ



ਸਾਹਮਣੇ ਬਾਬੇ ਮਿਲਖੀ ਕਿਆ ਨੇ ਦਿੱਤਾ ਸੀ, ਏਨੂੰ ਵੀ ਲਾਹ ਕੇ ਕੱਲ੍ਹ ਉਨ੍ਹਾਂ ਦੇ ਬਾਰ ਅੱਗੇ ਸੁੱਟ ਆਵੀਂ, ਜਾਤਾ ਕੱਖ ਨੀ ਹੁੰਦੀਆਂ, ਜੇੜਾ ਟਿੱਕ-ਦੂਜੇ ਦਾ ਨੰਗ ਕੱਜੇ ਉਹੀ ਉਤਮ ਜਾਤ ਹੁੰਦੀ ਐ.... ਆਈ ਮੱਤ...’ ਰਾਣੀ ਨੇ ਜੰਗਲੇ ਵਿੱਚ ਖੜਾਕ ਸੁਣ ਕੇ ਬਾਹਰ ਵੇਖਿਆ, ਕੋਈ ਏਧਰ ਆ ਰਿਹਾ ਹੈ। ਪਰ ਜਦ ਪੂਰੀ ਗਹੁ ਨਾਲ ਵੇਖਿਆ ਤਾਂ ਕੰਧ ਨਾਲ ਅਵਾਰਾ ਗਾਂ ਆਪਣਾ ਸਿਰ ਮਾਰ ਕੇ ਖੁਰਕ ਕਰਦੀ ਪਈ ਸੀ।

‘ਮੇਰਾ ਕਿਸੇ ਨਾਲ ਕੋਈ ਪੁੱਠਾ ਗੇੜ ਨਹੀਂ, ਮੈਥੋਂ ਤਾਂ ਤੂੰ ‘ਕੱਲੀ ਨੀ ਸੰਭਲਦੀ... ਤੇਨੂੰ ਨਹੀਂ ਪੂਰਾ ਆਇਆ ਜਾਂਦਾ, ਫੇਰ ਦੂਜੀ ਕਿੱਥੋਂ ਸਾਂਭਲੂੰ, ਬੜੇ ਚਿੜੇ ਖਾਧੇ ਐ ਨਾ ਮੇਰੇ... ਤੂੰ ਜਾਹ ਐਥੋਂ... ਨਿੱਕਾ ਵੀ ਤੇਰੇ ਪਿਛੇ ਦਾਰੂ ਪੀ-ਪੀ ਕੇ ਮਰਜੂ-ਗਾ, ਤੇ ਮੈਂ ਤੇਰੇ ਨਾਲ ਕੋਲ ਪਗਾਉਂਦਾ ਫੁੜਕ-ਜੂੰ...।’ ਉਹ ਆਪਣੇ ਦੋਵਾਂ ਹੱਥਾਂ ਨਾਲ ਸਿਰ ਦੇ ਵਾਲ ਫੜ ਕੇ ਬੱਲੇ ਬਹਿ ਗਿਆ।

‘ਹਏ ਨਿੱਕਾ ਮੇਰੇ ਗਮ ਵਿੱਚ ਦਾਰੂ ਪੀਂਦਾ... ਏਹਦੀ ਮਾਂ ਲੈ ਜਾਂ ਕੱਢ ਕੇ ਮੈਂ ਕਰਦੀ ਆਂ ਐਦੇ ਨਾਲ ਸਾਰਾ ਸਾਬ ਪੂਰਾ... ਚੱਲ ਮੇਰੇ ਨਾਲ... ਕਰਾ ਮੇਰੇ ਮੂੰਹ ‘ਤੇ, ਨਹੀਂ ਤਾਂ ਫੇਰ ਤੇਰੀ ਲਾਸ਼ ਈ ਮਿਲ੍ਹਗੀ ਸਵੇਰੇ ਚੁਬਾਰੇ ‘ਚੋਂ...।’

‘ਦਿਨੇ ਗੱਲ ਕਰਲਾਂਗੇ...’

‘ਨਹੀਂ... ਤੂੰ ਜਾਵੇਂਗਾ ਕਿ ਤੇਰੀ ਮਾਂ ਨੂੰ ਉਠਾ ਕੇ ਲੈ ਕੇ ਜਾਵਾਂ, ਆਹ ਗੱਲ ਅੱਜ ਈ ਮਿੱਟੀ ‘ਚ ਦੱਬਣੀ ਐਂ ਮੈਂ.... ਨਹੀਂ ਤਾਂ ਆਹ ਬੈਠੀ ਮੈਂ... ਜੋ ਸਵੇਰੇ ਹੁੰਦਾ ਹੋ ਜਾਣਦੇ...’ ਪਰ ਅੰਦਰ ਰਾਣੀ ਦੇ ਡਰ ਵੀ ਸੀ ਕਿਤੇ ਕਿਸੇ ਨੂੰ ਉਹਦੇ ਆਉਣ ਦੀ ਬਿੜਕ ਨਾ ਲੱਗ ਜਾਵੇ। ਉਹਨੇ ਚੁਬਾਰੇ ਦੇ ਜੰਗਲੇ ਵਿੱਚ ਖੜ੍ਹ ਕੇ ਆਪਣੇ ਘਰ ਦੇ ਵਿਹੜੇ ਵਿੱਚ ਲੰਮੀ ਨਿਗਾਹ ਮਾਰੀ, ਕਿ ਉਹਦਾ ਬਾਪੂ ਚੜ੍ਹਤ ਸਿੰਘ ਕਿਤੇ ਜਾਗ ਤਾਂ ਨਹੀਂ ਪਿਆ।

‘ਚੱਲ ਹੁਣ...’ ਰਾਣੀ ਨੇ ਜੋਗੀ ਨੂੰ ਧੱਕੇ ਮਾਰ-ਮਾਰ ਕੇ ਚੁਬਾਰੇ ਵਿੱਚੋਂ ਬਾਹਰ ਕੱਢ ਲਿਆ ਤੇ ਆਪਣੇ ਨਾਲ ਜਾਣ ਲਈ ਮਜਬੂਰ ਕਰ ਲਿਆ। ਸਭ ਤੋਂ ਪਹਿਲਾਂ ਜੋਗੀ ਕੰਧ ਉਤਰ ਗਿਆ ਬਾਹਰ ਵਾਰ-ਫੇਰ ਉਹਦੇ ਮੋਢੇ ‘ਤੇ ਆਪਣਾ ਪੈਰ ਰੱਖ ਕੇ ਰਾਣੀ ਬੱਲੇ ਉੱਤਰ ਗਈ।

ਜਦ ਉਹ ਲੰਬੜਾਂ ਦੇ ਘਰ ਅੱਗੇ ਗਈ ਤਾਂ ਘੋਰਨੇ ਵਿੱਚ ਬੈਠੇ ਕੁੱਤੇ ਭੌਂਕੇ। ਉਹਨੇ ਚੁੰਨੀ ਵਿੱਚੋਂ ਰੋਟੀਆਂ ਕੱਢ ਕੇ ਬੁਰਕੀ-ਬੁਰਕੀ ਕਰਕੇ ਉਹਨਾਂ ਵਿੱਚ ਸੁੱਟ ਦਿੱਤੀ। ਜਦ ਤੱਕ ਉਹਨਾਂ ਰੋਟੀ ਲੱਭ ਕੇ ਖਾਧੀ ਉਹ ਅੱਗੇ ਚਲੇ ਗਏ।

ਰਾਤ ਦੇ ਹਨੇਰੇ ਵਿੱਚ ਰਾਣੀ ਦਾ ਚਿਹਰਾ ਕਿਸੇ ਅੰਗਿਆਰ ਵਾਂਗ ਦੂਰੋਂ ਹੀ ਭੱਖਦਾ ਪਿਆ ਸੀ। ਉਹ ਭੀੜੀਆਂ ਗਲੀਆਂ ਵਿੱਚੋਂ ਦੀ ਲੰਘਦੇ ਹੋਏ ਨਿੱਕੇ ਦੀ ਬੈਠਕ ਕੋਲ ਖੜ੍ਹ ਗਏ। ਦੋਵਾਂ ਨੇ ਤਖਤਿਆਂ ਦੀ ਵਿਰਲ ਵਿੱਚ ਦੀ ਅੰਦਰ ਵੇਖਿਆ ਤਾਂ ਨਿੱਕਾ ਆਪਣੇ ਮੋਬਾਇਲ ‘ਤੇ ਉਦਾਸ ਗਾਣੇ ਸੁਣਦਾ ਹੋਇਆ ਦਾਰੂ ਨਾਲ ਡੱਕਿਆ ਪਿਆ ਸੀ।



‘ਦਿਲ ਦੇ ਖੂਨ ਦੀ ਮਹਿੰਦੀ ਦਿੰਦੇ,  
ਤੈਨੂੰ ਤਲੀਆਂ ਉੱਤੇ ਲਾਉਣ ਲਈ...।’

ਜੋਗੀ ਨੇ ਹੱਥ ਪਾ ਕੇ ਕੁੰਢਾ ਖੋਲ੍ਹ ਲਿਆ ਤਾਂ ਉਹਨੂੰ ਜਾ ਕੇ ਜਗਾ ਦਿੱਤਾ।  
ਉਹਨੇ ਔਖ ਪੱਟੀ ਤਾਂ ਦੋਵਾਂ ਨੂੰ ਏਸ ਵੇਲੇ ਖੜ੍ਹਿਆਂ ਵੇਖ ਕੇ ਉਹ ਹੈਰਾਨੀ ਵਿੱਚ  
ਝਟਕੇ ਨਾਲ ਖੜ੍ਹਾ ਹੋ ਕੇ ਬਹਿ ਗਿਆ।

‘ਤੁਸੀਂ...’

‘ਨਹੀਂ ਕੱਲੀ ਮੈਂ ਹੀ ਆਂ... ਏਹ ਤਾਂ ਐਵੇਂ ਈ ਸਮਝ, ਤੇਰੇ ਨਾਲ ਗੱਲ ਤਾਂ ਮੈਂ  
ਕਰਨੀ ਐਂ, ਸਮਝ ਲੈ ਚੰਗੀ ਤਰ੍ਹਾਂ...’ ਰਾਣੀ ਨੇ ਉਹਦੇ ਮੂੰਹ ’ਤੇ ਹੱਥ ਰੱਖ ਕੇ ਕੋਈ  
ਵੀ ਅਵਾਜ਼ ਕੱਢਣ ਤੋਂ ਮਨਾ ਕਰ ਦਿੱਤਾ। ਉਹਨੇ ਆਪਣੀ ਧੌਣ ਨੂੰ ਝਟਕਾ ਮਾਰ  
ਕੇ ਹੱਥ ਪਰੇ ਕਰ ਦਿੱਤਾ।

‘ਮੇਰਾ ਸਾਹ ਬੰਦ ਹੁੰਦਾ... ਅਈਂ ਗੱਲ ਕਰ ਜੋ ਵੀ ਕਰਨੀ ਐ, ਪਰ ਆਹ ਭੈਣ  
ਦੇਣਾ ਲੰਝੂ ਬੰਦਾ, ਯਾਰ ਦੀ ਮੁਹੱਬਤ ’ਤੇ ਡਾਕਾ ਮਾਰਿਆ ਤੂੰ... ਸੁਖੀ ਨੀ ਵਸਦੇ  
ਮੇਰੇ ਜਿਹੇ ਆਸ਼ਕ ਦਾ ਤੈਨੂੰ ਸਰਾਪ ਐ, ਪਾਪੀਆ... ਡੁੱਬ ਕੇ ਮਰਜਾ ਤੂੰ ਉਏ...’  
ਨਿੱਕੇ ਨੇ ਮੋਥਾਇਲ ਨੂੰ ਬੰਦ ਕਰ ਦਿੱਤਾ ਤੇ ਫਿਰ ਕੋਲ ਪਈ ਬੋਤਲ ਵਿੱਚੋਂ ਦੋ ਘੁੱਟਾਂ  
ਭਰ ਲਈਆਂ ‘ਅਸਾਂ ਤਾਂ ਜੋਬਨ ਰੁੱਤੇ ਮਰਨਾ...’

‘ਸਾਲਿਆ ਜੋਬਨ ਰੁੱਤ ਵੀਹ-ਪੱਚੀ ਸਾਲਾਂ ਤੀਕ ਹੁੰਦੀ ਐ... ਤੂੰ ਸਾਡੇ ਤੋਂ  
ਦਸ ਸਾਲ ਵੱਡਾ... ਚਾਚਾ ਲੱਗਦੈਂ ਪਿੰਡ ਦੇ ਸਾਬ ਨਾਲ ਕੁੜੀ ਦਾ...’ ਜੋਗੀ ਨੂੰ  
ਬੋੜ੍ਹਾ ਜਿਹਾ ਹਰਖ ਆਇਆ, ਜੋ ਉਹਨੂੰ ਗਾਲਾਂ ਕੱਢੀਆਂ ਸੀ।

‘ਉਏ ਪਿੰਡ ਦੇ ਸਾਬ ’ਚ ਚਾਚਾ ਲੱਗਦਾ ਮੈਂ... ਪਰ ਇਸ਼ਕ ਦੇ ਸਾਬ ਨਾਲ ਤਾਂ  
ਇਹਦਾ ਆਸ਼ਕ ਈ ਬਣਦਾ ਸੀ... ਪਰ ਤੂੰ ਵੀ ਪਾਪੀ ਐਂ.... ਜਿਸਮਾਂ ਦੀ ਭੁੱਖ ਐ...  
ਤੀਵੀਂ ਬਾਜ਼ ਬੰਦਾ ਕੀ ਸਮਝੇ ਜਿਹੜੀ ਸੱਚੇ ਦਿਲਾਂ ਆਲਿਆਂ ’ਤੇ ਬੀਤਦੀ ਐ...’

ਰਾਣੀ ਨੇ ਉਹਨੂੰ ਫੇਰ ਮੂੰਹ ਤੋਂ ਫੜ ਲਿਆ, ‘ਕੰਨਾਂ ਚੋਂ ਮੈਲ ਕੱਢ ਕੇ ਮੇਰੀ ਗੱਲ  
ਸੁਣਲਾ... ਜੇ ਤੈਨੂੰ ਮੈਂ ਆਪਣੀ ਯਾਦ ਵਿੱਚ ਕਿਤੇ ਰੋਂਦੇ ਜਾਂ ਦਾਰੂ ਪੀਂਦਿਆਂ ਵੇਖ  
ਲਿਆ ਤਾਂ ਮੈਂ ਤੇਰਾ ਜਲੂਸ ਕੱਢ ਕੇ ਰੱਖਦੂੰ... ਐਵੇਂ ਨਾ ਜਾਣੀਂ, ਸਾਲੀ ਬੰਦਾ ਜਾਤ ਵੀ  
ਨਾ ਤੀਵੀਂ ਤੇ ਕਬਜ਼ਾ ਈ ਕਰਨ ਨੂੰ ਫਿਰਦਾ, ਹੁਣ ਜਿੰਨੀ ਵੀ ਮੈਂ ਹੈਗੀ ਆਂ... ਉਹ  
ਜੋਗੀ ਦੀ ਬਣ ਕੇ ਰਹਿਣਾ... ਉਹ ਵੀ ਡਾਂਗ ਨਾਲ.... ਗੱਲ ਸੁਣ ਵੇ’ ਰਾਣੀ ਦੀਆਂ  
ਅੱਖਾਂ ਵਿੱਚ ਹੁਣ ਲਾਲੀ ਚੜ੍ਹ ਆਈ ਸੀ, ‘ਜੋਗੀਆ ਵਸਣਾ ਮੈਂ ਤੇਰੇ ਐ, ਚਾਹੇ ਕੱਢ ਕੇ  
ਲੈਜਾ... ਚਾਹੇ ਆਵਦੀ ਮਾਂ ਨੂੰ ਸਮਝਾ ਕੇ ਘਰੇ ਰਪਈਆ ਘੱਲ ਦੀਂ...!’

ਜੋਗੀ ਨੇ ਇਸ ਵੇਲੇ ਹੋਰ ਕੁੱਝ ਬੋਲਣ ਦੀ ਹਿੰਮਤ ਨਹੀਂ ਕੀਤੀ, ਕਿਉਂਕਿ  
ਬਾਬਾ ਬੋਲਣ ਵਿੱਚ ਸਿਰਫ਼ ਘੰਟਾ ਬਾਕੀ ਰਹਿ ਗਿਆ। ਸੋ ਉਹ ਜੋ ਬੋਲੀ ਗਈ, ਉਹ  
‘ਹੂੰ... ਹਾਂ’ ਕਰਕੇ ਹਾਮੀ ਭਰੀ ਗਿਆ।



ਦਿਲ ਵਿੱਚ ਸੋਚਿਆ, 'ਅੱਗ ਤੋਂ ਮੈਂ ਚੁਬਾਰੇ ਵਿੱਚ ਕੱਲਾ ਨਹੀਂ, ਸਗੋਂ ਬੇਬੇ ਕੋਲ਼ ਈ ਮੰਜਾ ਭਾਹ ਕੇ ਪਊਂਗਾ.... ਭਾਵੇਂ ਕੁਸ਼ ਵੀ ਹੋਜੇ...'

ਨਿੱਕੇ ਦੇ ਮੂੰਹ ਤੋਂ ਜਦ ਉਹਨੇ ਹੱਥ ਚੱਕਿਆ ਤਾਂ ਉਹ ਬੋਲਿਆ, 'ਐਨੇ ਤਾਂ ਅਜੇ ਮੇਰੇ ਵੀਹ ਰੁਪਈਏ ਦੇਣੇ ਐ... ਕਿੱਥੋਂ ਰੁਪਈਆ ਭਾਲਦੀ ਐਂ ਰਾਣੀ ਇਹਦੇ ਤੋਂ.... ਉਹ ਛੱਲਾ ਮੇਰੇ ਰੁਪਈਆਂ ਦਾ ਲਿਆ ਕੇ ਦਿੱਤਾ ਤੈਨੂੰ... ਆਹ ਚੂੜੀਆਂ ਵੀ ਮੈਂ ਤੇਰੇ ਲਈ ਮੇਲੇ ਤੋਂ ਖਰੀਦੀਆਂ ਸੀ... ਜੋ ਤੂੰ ਪਾਈ ਫਿਰਦੀ ਐਂ... ਮੇਰੇ ਨਾਲ਼ ਤਾਂ ਬਾਹਲੀ ਮਾੜੀ ਹੋਈ ਐ, ਇੱਕ ਉਂ ਮੈਂ ਬੰਦਾ ਬੋੜਾ ਜਿਹਾ ਡਰੋਕਲ ਆਂ ਐਦੀ ਕਿਸਮਤ ਈ ਚੰਗੀ ਐ... ਨਹੀਂ ਤਾਂ ਕਦੋਂ ਦੇ ਇਹਦੇ ਡੱਕਰੇ ਕਰ ਦਿੰਦਾ... ਉਹ ਵੇਖ...' ਨਿੱਕੇ ਨੇ ਉਠ ਕੇ ਅਲਮਾਰੀ ਵਿੱਚ ਲਿਫਾਫ਼ੇ ਵਿੱਚ ਰਾਣੀ ਲਈ ਲਿਆਂਦੇ ਨਵੇਂ ਕਾਟੇ ਵਿਖਾਏ, 'ਮੈਂ ਤੇਰੇ ਲਈ ਲਿਆਂਦੇ ਸੀ...'

ਰਾਣੀ ਨੂੰ ਇੱਕ ਪਲ ਲਈ ਤਾਂ ਨਿੱਕੇ ਦੀ ਮੁਹੱਬਤ ਬਹੁਤ ਹੀ ਸੱਚੀ ਲੱਗੀ। ਉਹ ਹਾਉਂਕਾ ਜਿਹਾ ਵੀ ਲੈ ਗਈ ਪਰ ਫੇਰ ਆਪਣੇ ਮਨ ਤੇ ਕਾਬੂ ਪਾ ਕੇ ਉਸੇ ਹੀ ਗੜਕੇ ਨਾਲ਼ ਬੋਲੀ, 'ਜੇ ਹੋਣਾ ਸੀ ਹੋ ਗਿਆ, ਪਰ ਏਹ ਚੇਤੇ ਰੱਖੀ, ਜੇ ਮੇਰਾ ਨਾਂ ਲੈ ਕੇ ਦਾਰੂ ਪੀਤੀ ਤਾਂ ਵੇਖ ਲੀਂ... ਗਲੀਆਂ ਵਿੱਚ ਧੂਹ ਕੇ ਤੈਨੂੰ ਸ਼ਗਨ ਪਾਉਂਗੀ... ਏਥੇ ਮੂੰਹ ਵਖਾਉਣ ਜੋਗਾ ਨੀ ਰਹਿਣਾ...'

'ਕਹਿਰ ਐ... ਮਾੜੇ ਆਸ਼ਕ ਨੂੰ ਟੁੱਟੇ ਦਿਲ 'ਤੇ ਰੋਣ ਦਾ ਵੀ ਹੱਕ ਨਹੀਂ...'

'ਚੁੱਪ ਕਰ ਕੇ ਪੈਜਾ ਹੁਣ...'

ਰਾਣੀ ਬਾਹਰ ਆ ਗਈ ਤੇ ਉਹਨੇ ਬਿੜਕ ਲੈਣ ਲਈ ਗਲੀ ਵਿੱਚ ਵੇਖਿਆ। ਕੋਈ ਨਹੀਂ ਸੀ। ਫਿਰ ਹੱਥ ਦੇ ਇਸ਼ਾਰੇ ਨਾਲ਼ ਉਹਨੂੰ ਏਥੋਂ ਜਾਣ ਲਈ ਕਿਹਾ, 'ਆ ਜਾ... ਉਹ ਦੋਵੇਂ ਜਾਣੇ ਆਪਣੇ ਘਰ ਨੂੰ ਵਾਪਸ ਚੱਲ ਪਏ।

ਅਜੇ ਦੋ ਹੀ ਪਲਾਘਾਂ ਪੱਟੀਆਂ ਸੀ ਕਿ ਰਾਣੀ ਤਾਂ ਇੱਥੋਂ ਫਿਰ ਪੁੱਠੀ ਮੁੜ ਗਈ।

ਉਹਨੇ ਜਾ ਕੇ ਅਲਮਾਰੀ ਵਿੱਚ ਪਏ ਨਿੱਕੇ ਦੇ ਲਿਆਂਦੇ ਕਾਟੇ ਚੱਕ ਕੇ ਆਪਣੀ ਚੁੰਨੀ ਦੇ ਲੜ ਵਿੱਚ ਬੰਨ ਲਏ, 'ਆ ਲੈ ਚੱਲੀਆਂ, ਖਬਰਦਾਰ ਜੇ ਅੱਜ ਤੋਂ ਬਾਅਦ ਮੇਰੇ ਲਈ ਕੋਈ ਚੀਜ਼ ਖਰੀਦਣ ਦੀ ਕੋਸ਼ਿਸ਼ ਕੀਤੀ ਤਾਂ... ਤੈਨੂੰ ਪਤਾ ਈ ਐ ਮੈਂ ਕੀ ਕਰੂੰਗੀ...'

'ਜਲੂਸ ਕੱਢੇਂਗੀ...'

ਰਾਣੀ ਫਿਰ ਦਬਵੇਂ ਪੈਰੀ ਗਲੀ ਵਿੱਚ ਖੜ੍ਹੇ ਜੋਗੀ ਨਾਲ਼ ਜਾ ਰਲੀ।

□ □ □

ਅੱਜ ਸ਼ਾਮ ਨੂੰ ਪਿੰਡ ਵਿੱਚ ਬਣੀ ਥਾਈ ਵਿੱਚ ਨਚਾਰਾਂ ਨੇ ਨਾਚ ਕਰਨਾ ਸੀ।

ਕਿੰਨੇ ਹੀ ਨੌਜਵਾਨ ਮੁੰਡੇ ਪੁੱਠੇ ਉਸਤਰੇ ਨਾਲ਼ ਸੇਵ ਕਰਾ ਕੇ, ਮੂੰਹਾਂ ਤੇ ਔਰਤਾਂ ਵਾਲ਼ਾ ਪਾਊਡਰ ਲਾ ਕੇ ਔਰਤ ਬਣ ਕੇ ਪਿੰਡ ਦੀਆਂ ਗਲੀਆਂ ਵਿੱਚ,



ਨਾਚ ਵੇਖਣ ਲਈ ਸੁਨੇਹਾ ਦਿੰਦੇ ਫਿਰਦੇ ਸੀ। ਦੁਆਵਾ ਦਿੰਦੇ ਹੋਏ ਕਿਸੇ ਤੋਂ ਰੁਪਏ ਜਾਂ ਫੇਰ ਆਪਣੇ ਮੋਢੇ ਪਾਈ ਬਗਲੀ ਵਿੱਚ ਦਾਣੇ-ਆਟਾ ਪਵਾ ਲੈਂਦੇ ਸੀ। ਇੰਨਾ ਪਿੱਛੇ ਨਿੱਕੇ ਜਵਾਕਾਂ ਦਾ ਇੱਕ ਕਾਫ਼ਲਾ ਤੁਰਿਆ ਫਿਰਦਾ ਸੀ।

ਬਾਮ ਨੂੰ ਇੱਕ ਬੰਦਾ ਸਿਰ ਤੇ ਕੁਰਸੀ ਰੱਖ ਕੇ ਚੌਧਰੀ ਹਰਫੂਲ ਸਿੰਘ ਦੀ ਹਵੇਲੀ ਵਿੱਚੋਂ ਨਿਕਲ ਪਿਆ। ਉਹਦੇ ਪਿੱਛੇ ਹੀ ਚੌਧਰੀ ਦੀ ਜੀਪ ਨਿਕਲ ਪਈ, ਜੋ ਰਸਤੇ ਵਿੱਚ ਈ ਕੁਰਸੀ ਲਿਜਾ ਰਹੇ ਬੰਦੇ ਨੂੰ ਟੱਕਰੀ। ਉਹਨੇ ਹਾਰਨ ਮਾਰਿਆ ਤਾਂ ਉਹ ਨੇ ਭੱਜ ਕੇ, ਕੁਰਸੀ ਨੂੰ ਲਿਜਾ ਕੇ ਬਾਈ ਵਿੱਚ ਢਾਹ ਦਿੱਤਾ।

ਅਜੇ ਡਰਾਮਾ ਸ਼ੁਰੂ ਨਹੀਂ ਸੀ ਹੋਇਆ, ਪਰ ਸਾਰੇ ਲੋਕ ਆਪਣੀ ਥਾਂ ਰੋਕ ਕੇ ਪਿੱਪਲ ਦੇ ਦੁਆਲੇ ਬਣੇ ਬੜੇ 'ਤੇ ਬੈਠੇ ਸੀ। ਕੁਝ ਬੰਦੇ ਤਾਂ ਦਰੀਆਂ ਵਿਛਾ ਕੇ ਬੈਠੇ ਸੀ, ਜਿੰਨਾ ਨੂੰ ਦਰੀ ਨਹੀਂ ਮਿਲੀ, ਉਹ ਪੈਰਾਂ ਭਾਰ ਹੀ ਬਹਿ ਗਏ। ਪਿੱਪਲ ਪੱਤਿਆਂ ਨਾਲ ਚਿਲਕਣੇ ਕਾਗਜ਼ ਦੀਆਂ ਝੰਡੀਆਂ ਬੰਨੀਆਂ ਸੀ। ਜਿੰਨਾਂ ਨਾਲ ਜਗਦੇ ਬਲਬਾਂ ਦਾ ਸਫ਼ੈਦ ਚਾਨਣ ਟਕਰਾ ਕੇ ਹੋਰ ਰੰਗ ਵਟਾ ਜਾਂਦਾ।

ਚੌਧਰੀ ਜੀਪ ਵਿੱਚੋਂ ਉਤਰ ਕੇ, ਕਲਫ ਨਾਲ ਕਾਲੀਆਂ ਕੀਤੀਆਂ ਮੁੱਛਾਂ ਨੂੰ, ਜਿੰਨ੍ਹਾਂ ਦੀਆਂ ਜੜਾਂ ਥੱਲੇ ਤੋਂ ਸਫ਼ੈਦ ਦਿਖ ਵੀ ਰਹੀਆਂ ਸੀ, ਬਿਨਾ ਲੋੜ ਤੋਂ ਵੱਟ ਚਾੜ੍ਹਦਾ ਹੋਇਆ, ਲੋਕਾਂ ਦੀ ਭੀੜ ਨੂੰ ਚੀਰਦਾ ਕੁਰਸੀ ਵੱਲ ਵਧ ਰਿਹਾ ਸੀ। ਕਿੰਨੇ ਹੀ ਬੰਦਿਆਂ ਨੇ ਉਹਦੇ ਰੁਤਬੇ ਤੇ ਠਾਠ-ਬਾਠ ਦਾ ਰੋਅਬ ਝੱਲਦਿਆਂ, ਆਪਣੇ ਸਿਰਾਂ ਤੋਂ ਸਾਫ਼ੇ ਲਾਹ ਕੇ, ਹੱਥਾਂ ਵਿੱਚ ਫੜ ਕੇ ਫਤਹਿ ਬੁਲਾਈ। ਪਰ ਧਿਆਨ ਵੀ ਰੱਖਿਆ ਕਿ ਬੰਦੂਕ ਦੇ ਮੂੰਹ ਵਾਲੇ ਬੰਨ੍ਹਿਉਂ ਪਰੇ ਹੀ ਰਹਿਣਾ। ਕਿਤੇ ਐਵੇਂ ਘੋੜਾ ਦੱਬਿਆ ਗਿਆ ਤਾਂ ਹੋਰ ਜਾ ਜਾਂਦੀ ਹੋ ਜਾਉ।

ਚੌਧਰੀ ਨੇ ਕੁਰਸੀ 'ਤੇ ਬਹਿਦਿਆਂ ਸਾਰ ਹੀ ਆਪਣੀ ਜੇਬ ਵਿੱਚੋਂ ਪੰਜਾਹ ਦਾ ਨੋਟ ਕੱਢ ਕੇ ਵੇਲ਼ ਦਿੱਤੀ ਤਾਂ ਨਾਚ ਸ਼ੁਰੂ ਹੋ ਗਿਆ। ਡਰਾਮੇ ਵਿੱਚ ਇੱਕ ਧਿਰ ਚੌਧਰੀ ਸੀ ਤੇ ਦੂਜੇ ਪਾਸੇ ਮਜ਼ਦੂਰ ਲੋਕ, ਜੋ ਰੋਜ਼ ਹੀ ਹੱਕ ਮਿਹਨਤ ਦੀ ਰੋਜ਼ੀ-ਰੋਟੀ ਖਾਂਦੇ ਸੀ। ਜੋ ਆਪਣੀ ਵਫ਼ਾ ਲਈ ਕਿਸੇ ਵੀ ਹੀਲੇ ਜਾਨ ਦਾਅ ਤੇ ਲਾਉਣ ਲਈ ਤਿਆਰ ਰਹਿੰਦੇ।

ਇਸ ਨਾਚ ਡਰਾਮਾ ਨੂੰ ਸਭ ਤੋਂ ਪਹਿਲਾਂ ਸਵੇਰੇ ਚੌਧਰੀ ਦੀ ਹਵੇਲੀ ਵਿੱਚ ਖੇਡਿਆ ਗਿਆ, ਤਾਂ ਜੋ ਕੋਈ ਵੀ ਐਸੀ ਝਾਕੀ ਨਾ ਹੋਵੇ, ਜੀਹਦੇ ਵਿੱਚ ਉਹਦੇ ਚੌਧਰੀਪਣ ਨੂੰ ਨੀਵਾਂ ਦਿਖਾ ਦਿੱਤਾ ਜਾਵੇ।

ਫਿਰ ਸਾਰੀ ਉਮਰ ਲੋਕਾਂ ਦੇ ਮੂੰਹਾਂ ਦਾ ਹਾਸਾ ਬਣ ਕੇ ਰਹਿ ਜਾਣਾ... ਹਾਸੇ ਨੂੰ ਲੋਕ ਤਮਾਸ਼ਾ ਤਾਂ ਬਣਾ ਹੀ ਲੈਂਦੇ ਨੇ...

ਹੁਣ ਨਾਟਕ ਚੱਲ ਰਿਹਾ ਹੈ।

ਨਾਟਕ ਵਿੱਚ ਬਣੇ ਚੌਧਰੀ ਨੇ ਆਪਣੀ ਉੱਚੀ ਅਵਾਜ਼ ਵਿੱਚ ਲਲਕਾਰ ਕੇ



ਆਖਿਆ, 'ਸਾਨੂੰ ਰੱਬ ਨੇ ਦੌਲਤ ਦੇ ਕੇ ਭੇਜੀ ਐ, ਸਾਡੀ ਨੀਤ ਸਾਫ਼ ਸੀ, ਉਹਨਾਂ ਨੂੰ ਚੰਗੇ ਬੰਦਿਆਂ ਦੀ ਲੋੜ ਸੀ, ਜਿਹੜੇ ਪੂਰੇ ਸਿਦਕ ਨਾਲ਼ ਗ਼ਰੀਬ ਤੇ ਤੇਰੇ ਜਿਹੇ ਭੁੱਖੇ-ਲਤਾੜੇ ਲੋਕਾਂ ਵਿੱਚ ਵੰਡ ਸਕਣ...'

ਗ਼ਰੀਬ ਨੇ ਚਿਹਰੇ ਨੂੰ ਅਕਾਸ਼ ਵੱਲ ਕਰਕੇ ਪੁੱਛਿਆ, 'ਅਸੀਂ ਵੀ ਤਾਂ ਰੱਬ ਦੇ ਬੰਦੇ ਸੀ, ਏਨਾਂ ਦੇ ਕੀ ਦੋ ਲੱਤਾਂ ਵੱਧ ਲੱਗੀਆਂ ਸੀ... ਸਾਨੂੰ ਕਿਉਂ ਨਹੀਂ ਦਿੱਤਾ...'

'ਸੋਡੀ ਨੀਤ ਮਾੜੀ ਸੀ, ਜੇਰਾ ਹੈ ਨਹੀਂ ਕਿ ਤੁਸੀਂ ਕਿਸੇ ਹੋਰ ਨੂੰ ਦੇ ਸਕਦੇ... ਤੁਸੀਂ ਤਾਂ ਕੀੜੀਆਂ ਤੋਂ ਦਾਣੇ ਖੋਹ ਕੇ ਖਾ ਜਾਨੇ ਉਂ....'

ਸਾਰੇ ਪੰਡਾਲ ਵਿੱਚ ਬੈਠੇ ਲੋਕ ਪੂਰੀ ਮਸਤੀ ਨਾਲ਼ ਹੱਸ ਪਏ।

ਸੀਟੀਆਂ ਵੱਜ ਪਈਆਂ...!!

ਪਰ ਕਿਸੇ ਦਾ ਵੀ ਹਾਸਾ ਚੌਧਰੀ ਦੇ ਹਾਸੇ ਤੋਂ ਉੱਚਾ ਨਹੀਂ ਸੀ ਗਿਆ।

ਚੌਧਰੀ ਹਰਫੂਲ ਸਿੰਘ ਦੇ ਕੋਲ਼ ਇੱਕ ਬੰਦਾ ਹੁੱਕਾ ਫੜ੍ਹ ਕੇ ਸਤਿਕਾਰ ਨਾਲ਼ ਖੜ੍ਹਾ ਸੀ। ਉਹ ਪਾਈਪ ਨੂੰ ਪੀ ਰਿਹਾ ਸੀ। ਫਿਰ ਉਹਨੇ ਵੀਹ ਰੁਪਏ ਦੀ ਵੇਲ਼ ਹੋਰ ਸਟੇਜ ਵੱਲ ਭੇਜ ਦਿੱਤੀ। ਵੇਲ਼ ਫੜ੍ਹਦੇ ਸਾਰ ਹੀ ਡਰਾਮੇ ਦੇ ਵਿੱਚ ਦੋਵੇਂ ਪਾਤਰਾਂ ਨੇ ਉੱਚੀ ਹੇਕ ਲਗਾ ਕੇ, 'ਚੌਧਰੀ ਹਰਫੂਲ ਸਿੰਘ ਦੀ ਵੇਲ਼ ਨਾਲ਼ ਸਾਡੇ ਘਰਾਂ ਦੇ ਚੁੱਲ੍ਹੇ ਬਲਦੇ ਰਹਿਣ... ਲੰਮੀਆਂ ਉਮਰਾਂ ਬਖਸ਼ੇ ਦਾਤਾ...'

ਚੌਧਰੀ ਦਾ ਪੰਨਵਾਦ ਕਰਕੇ ਉਹ ਫੇਰ ਆਪਣਾ ਨਾਟਕ ਅੱਗੇ ਖੇਡਣ ਲੱਗ ਪਏ।

ਇਹ ਗੱਲ 'ਤੇ ਸ਼ੇਰਾ ਭੜਕ ਪਿਆ।

ਉਹਨੇ ਆਪਣੇ ਗੀਝੇ ਵਿੱਚੋਂ ਵੀਹ ਰੁਪਏ ਕੱਢੇ ਤੇ ਫਿਰ ਆਪਣੇ ਨਾਲ਼ ਬੈਠੇ ਪੱਕੇ ਆੜੀ ਫੀਟੀ ਤੋਂ ਵੀ ਜੇਬ ਦੇ ਸਾਰੇ ਰੁਪਏ ਕਢਾ ਲਏ। ਫਿਰ ਉਹਨੇ ਨੋਟ ਗਿਣੇ ਤਾਂ ਪੂਰੇ ਪੰਜਾਹ ਬਣ ਗਏ ਸੀ।

ਉਹਨੇ ਅੱਗੇ ਬੈਠੇ ਭੁੱਚਰੇ ਤੋਂ ਵੀ ਮਿੰਨਤ ਜਿਹੀ ਕਰਕੇ ਪੰਜ ਰੁਪਏ ਕਢਾ ਲਏ ਤੇ ਪੂਰੇ ਪਚਵੰਜਾ ਰੁਪਏ ਲੈ ਕੇ ਸਟੇਜ ਕੋਲ਼ ਚਲਾ ਗਿਆ।

'ਹਾਂ ਜੀ...' ਸੈਕਟਰੀ ਨੇ ਇਨ੍ਹਾਂ ਆਖ ਕੇ ਆਪਣਾ ਕੰਨ ਉਹਦੇ ਮੂੰਹ ਕੋਲ਼ ਕਰ ਦਿੱਤਾ।

'ਆ ਲੈ, ਮੇਰਾ ਪੰਜ ਘੱਟ ਸੱਠਾਂ ਦੀ ਵੇਲ਼ ਲਗਾ ਦੇ...' ਚੌਧਰੀ ਦੇ ਮੂੰਹ ਵਿੱਚੋਂ ਨਿਕਲਦੇ ਹੁੱਕੇ ਦੇ ਪੂੰਏਂ ਵਿੱਚ ਦੀ ਅੱਖ ਵਿੱਚ ਵੇਖਿਆ।

ਸੈਕਟਰੀ ਨੇ ਰੁਪਏ ਫੜ੍ਹ ਕੇ ਆਪਣੇ ਗੀਝੇ ਵਿੱਚ ਪਾਉਂਦਿਆਂ ਮਾਇਕ ਵਿੱਚ ਜਾ ਕੇ ਹੋਕਾ ਦਿੱਤਾ, 'ਸਰਦਾਰ ਸ਼ੇਰ ਸਿੰਘ ਵੱਲੋਂ ਸਾਡੀ ਮੰਡਲੀ ਤੋਂ ਖੁਸ਼ ਹੋ ਕੇ ਪੂਰੇ ਪੰਤਾਲੀ ਤੇ ਦਸ ਰੁਪਏ ਦੀਆਂ ਦੋ ਵੇਲਾਂ ਦਿੱਤੀਆਂ ਗਈਆਂ... ਵਾਹ ਜੀ ਵਾਹ' ਜਦ ਸੈਕਟਰੀ ਨੇ ਖੁਸ਼ ਹੋ ਕੇ ਸ਼ੇਰੇ ਵੱਲ ਵੇਖਿਆ ਤਾਂ ਉਹ ਹਰਖ ਨਾਲ਼ ਲਾਲ਼ ਹੋਇਆ ਪਿਆ ਸੀ।



ਸ਼ੇਰੇ ਨੇ ਫਿਰ ਇਸ਼ਾਰੇ ਨਾਲ ਸੈਕਟਰੀ ਨੂੰ ਕੋਲ਼ ਬੁਲਾ ਲਿਆ, 'ਮੈਂ ਤੈਨੂੰ ਪੰਜਵੇਂ ਜਾ ਰੁਪਏ ਦਿੱਤੇ ਐ... ਪੰਜ ਘੱਟ ਸੱਠ... ਤੂੰ ਅਜੇ ਸਿਰਫ਼ ਪੰਤਾਲੀ ਰੁਪਏ ਈ ਬੋਲੇ ਐ... ਬਾਕੀ ਦੀ ਵੇਲ ਕਿੱਥੇ ਗਈ ਐ...'

'ਮੈਂ ਪੂਰੇ ਪੌਣੇ ਪੰਜਾਹ ਰੁਪਏ ਦੀ ਵੇਲ ਬੋਲ ਦਿੰਨਾ...'

'ਤੂੰ ਸਾਡੇ ਪੂਰੇ ਪੈਸੇ ਕਿਉਂ ਨੀ ਬੋਲਦਾ...' ਸ਼ੇਰੇ ਨੇ ਉਹਦੇ ਕੰਨ ਨੂੰ ਫੜ ਕੇ ਮਰੋੜ ਦਿੱਤਾ।

'ਏਸ ਪਿੰਡ ਵਿੱਚ ਚੌਧਰੀ ਤੋਂ ਵੱਡੀ ਕੋਈ ਵੇਲ ਦੇਣ ਦੀ ਕਿਸੇ ਨੂੰ ਇਜ਼ਾਜ਼ਤ ਨਹੀਂ... ਉਨ੍ਹਾਂ ਨੇ ਕੱਲ੍ਹ ਈ ਸ਼ਰਤ ਦੱਸੀ ਐ... ਐਵੇਂ ਸਾਡੇ ਚੰਮ ਤੇ ਖਵੀੜ ਫੇਰੀ ਜਾਊਗੀ... ਮੇਰਾ ਕੰਨ ਛੱਡ...!' ਕੰਨ ਛੁਡਾ ਕੇ ਸੈਕਟਰੀ ਨੇ ਹੱਥ ਨਾਲ਼ ਮਲਿਆ ਤੇ ਫੇਰ ਤਰਲੇ ਨਾਲ਼ ਕਿਹਾ, 'ਮੈਂ ਤੇਰੀਆਂ ਦੋ ਵੇਲਾਂ ਮੁਖਤੀ ਬੋਲ ਦਿੰਨਾ... ਭਾਵੇਂ ਦੀ ਦੁੱਕੀ ਨਾ ਦੇਵੀ... ਪਰ ਵੱਧ ਨਹੀਂ ਬੋਲ ਸਕਦਾ... ਰੋਟੀ ਦਾ ਮਸਲਾ...'

ਸ਼ੇਰੇ ਨੇ ਕੰਧ ਤੇ ਪਈ ਇੱਟ ਚੱਕ ਲਈ ਤੇ ਚੌਧਰੀ ਵੱਲ ਪੂਰੇ ਹਰਖ ਨਾਲ਼ ਗਿਆ। ਪਰ ਉਹਦੇ ਕੋਲ਼ ਜਾਂਦਿਆਂ ਹੀ ਉਹਦੀ ਪਕੜ ਢਿੱਲੀ ਪੈ ਗਈ। ਉਹ ਹੌਲੀ ਕੁ ਦਿਣੇ ਚੌਧਰੀ ਦੇ ਕੋਲ਼ ਜਾ ਕੇ ਬੈਠ ਗਿਆ। ਚੌਧਰੀ ਨੇ ਜੇਬ ਵਿੱਚੋਂ ਫੇਰ ਬਟੂਆ ਕੱਢਿਆ ਤੇ ਰੋਅਬ ਪਾਉਣ ਲਈ ਸਾਰਿਆਂ ਨੂੰ ਨੋਟ ਵਖਾਉਂਦਿਆਂ, ਫਰੋਲ ਕੇ ਇੱਕ ਸੌ ਦਾ ਨੋਟ ਕੱਢ ਕੇ ਨਾਲ਼ ਖੜ੍ਹੇ ਬੰਦੇ ਨੂੰ ਦਿੱਤਾ, 'ਜਾ ਜਾ ਕੇ ਵੇਲ਼ ਕਰਦੇ ਹਵੇਲੀ ਦੇ ਨਾਉਂ ਦੀ...'

'ਜੀ...' ਬੰਦੇ ਨੇ ਨੋਟ ਇਸ ਅਦਬ ਨਾਲ਼ ਫੜਿਆ ਜਿਵੇਂ ਕੋਈ ਕੱਚ ਦੀ ਕੀਮਤੀ ਸ਼ੈਅ ਫੜੀ ਹੁੰਦੀ ਹੈ।

ਸ਼ੇਰੇ ਦੀ ਨਿਗਾਹ ਇਸ ਨੋਟ 'ਤੇ ਗਈ ਤਾਂ ਉਹ ਇਹਨੂੰ ਪਛਾਣ ਗਿਆ। ਇਹ ਤਾਂ ਉਸ ਦਿਨ ਉਹਨੇ ਪੁਲਸ ਦੇ ਬੰਦਿਆਂ ਨੂੰ ਰੋੜੀ ਵਿੱਚ ਲਪੇਟ ਕੇ ਸੁੱਟਿਆ ਸੀ।

ਇਹ ਨੋਟ ਕਿਸੇ ਵੀ ਕੀਮਤ 'ਤੇ ਨਹੀਂ ਸੀ ਭੁੱਲ ਸਕਦਾ। ਇੰਨਾ ਸਮਾਂ ਉਹਦੀ ਜੇਬ ਵਿੱਚ ਰਿਹਾ ਸੀ। ਇਹ ਦਾ ਤਾਂ ਅਧ-ਪਚੱਧ ਉਹਨੂੰ ਨੰਬਰ ਵੀ ਚੇਤੇ ਹੋ ਗਿਆ ਸੀ।

ਗਾਂਧੀ ਦੇ ਗੰਜੇ ਸਿਰ ਨੂੰ ਅੰਬ ਦੇ ਅਚਾਰ ਦਾ ਦਾਗ਼ ਲੱਗਾ ਸੀ।

ਇਹ ਵੇਖ ਕੇ ਉਹਦਾ ਕਲੇਜ਼ਾ ਚੌਧਰੀ ਲਈ ਹੋਰ ਨਫ਼ਰਤ ਨਾਲ਼ ਭਰ ਗਿਆ।

ਚੌਧਰੀ ਨੇ ਆਪਣੇ ਕੋਲ਼ ਬੈਠੇ ਬੰਦੇ ਦੀ ਸੋਟੀ ਚੱਕ ਕੇ ਸਟੇਜ ਵੱਲ ਸੁੱਟ ਦਿੱਤੀ ਤੇ ਹੁੱਕੇ ਦੀ ਨਾਲ਼ ਵਿੱਚੋਂ ਸੂਟਾ ਮਾਰ ਕੇ ਬੋਲਿਆ, 'ਆ ਸੋਟੀ ਮਾਰ ਸਾਲੇ ਦੇ...'

ਨਾਟਕ ਵਿੱਚ ਚੌਧਰੀ ਦਾ ਰੋਲ ਕਰਦੇ ਬੰਦੇ ਨੇ ਸੋਟੀ ਹੱਥ ਵਿੱਚ ਫੜ ਕੇ ਥੱਲੇ ਪਏ, ਗਰੀਬ ਬੰਦੇ ਦੇ ਮਾਰਨਾ ਸ਼ੁਰੂ ਕਰ ਦਿੱਤਾ। ਚੌਧਰੀ ਨੇ ਜੇਬ ਵਿੱਚੋਂ ਨੋਟਾਂ ਦੀ ਭਾਨ ਕੱਢ ਕੇ ਉਹਨਾਂ ਉੱਤੇ ਸੁੱਟਣੀ ਸ਼ੁਰੂ ਕਰ ਦਿੱਤੀ, 'ਹੋਰ ਮਾਰ-ਜ਼ੋਰ ਨਾਲ਼...'

ਰੋਲ ਕਰਦੇ ਬੰਦੇ ਨੇ ਵਰ੍ਹਦੇ ਨੋਟਾਂ ਦੀ ਚਮਕ ਦੀ ਤੈਸ਼ ਵਿੱਚ ਆ ਕੇ ਜ਼ੋਰ



ਨਾਲ ਸੋਟੀ ਮਾਰੀ ਤਾਂ ਗਰੀਬ ਬੰਦੇ ਤੋਂ ਉਹਦੀ ਪੀੜ ਜਰੀ ਨਹੀਂ ਗਈ। ਉਹਨੇ ਹਰਖ ਵਿੱਚ ਆ ਕੇ ਉਹਦੇ ਹੱਥਾਂ ਸੋਟੀ ਫੜ ਕੇ ਉਲਟਾ ਉਹਨੂੰ ਹੀ ਕੁੱਟ ਦਿੱਤਾ।

‘ਸਾਲਿਆ ਵੇਖ ਕੇ ਮਾਰ-ਲਾ... ਹਰਾਮੀ...’

ਜਿਹੜੇ ਲੋਕ ਨਾਟਕ ਵਿੱਚ ਰੋਲ ਕਰਦੇ ਚੌਧਰੀ ਦੇ ਗੁੱਸੇ ਨੂੰ ਵੇਖ ਕੇ ਤੱਪੜਾਂ ‘ਤੇ ਡਰੇ ਤੇ ਸਹਿਮੇ ਬੈਠੇ ਸੀ, ਉਹਨਾਂ ਦੇ ਮੂੰਹਾਂ ‘ਤੇ ਇਹ ਕਾਰਾ ਵੇਖ ਕੇ ਚਮਕ ਆ ਗਈ।

ਚੌਧਰੀ ਹਰਫੂਲ ਸਿੰਘ ਨੂੰ ਗੁੱਸਾ ਚੜ੍ਹ ਗਿਆ ਤਾਂ ਉਹਨੇ ਆਪਣੇ ਨਾਲ ਆਏ ਹਵੇਲੀ ਦੇ ਬੰਦਿਆਂ ਵੱਲ ਵੇਖਿਆ ਤੇ ਫੇਰ ਸਟੇਜ ‘ਤੇ ਖਿਲਰੇ ਨੋਟਾਂ ਵੱਲ। ਸ਼ੇਰੇ ਨੇ ਭੱਜ ਕੇ ਸੈਕਟਰੀ ਕੋਲ ਜਾ ਕੇ ਇੱਕ ਹੋਰ ਨੋਟ ਕੱਢ ਕੇ, ਬੰਦੇ ਨੂੰ ਵਧਾਈ ਦਿੱਤੀ।

‘ਮੇਰੇ ਵੱਲੋਂ ਵੇਲ਼ ਐ...’

ਚੌਧਰੀ ਨੇ ਬੰਦੂਕ ਫੜ ਕੇ ਖੋਲ੍ਹੀ ਤੇ ਪਟੇ ਵਿੱਚੋਂ ਰੌਂਦ ਕੱਢ ਕੇ ਭਰਿਆ ਤੇ ਪਿੰਡ ਦੇ ਬੰਦਿਆਂ ਦੇ ਸਿਰ ਉੱਤੇ ਦੀ ਫਾਇਰ ਕਰ ਦਿੱਤਾ। ਲੋਕਾਂ ਵਿੱਚ ਹਫੜਾ-ਦਫੜੀ ਮੱਚ ਗਈ। ਫਾਇਰ ਹੁੰਦਿਆਂ ਹੀ ਹਵੇਲੀ ਦੇ ਬੰਦਿਆਂ ਨੇ ਆਪਣੇ ਹੱਥ ਵਿੱਚ ਫੜੀਆਂ ਡਾਂਗਾਂ ਨਾਲ ਗਰੀਬ ਬੰਦੇ ਨੂੰ ਫੜ ਕੇ ਕੁਟਾਪਾ ਚਾੜ ਦਿੱਤਾ। ਉਹਦੀਆਂ ਚੀਕਾਂ ਟਿਕੀ ਰਾਤ ਵਿੱਚ ਦੂਰ ਤੀਕ ਸੁਣਾਈ ਦਿੱਤੀਆਂ।

‘ਸਾਲਿਆ ਤੂੰ ਹੁਣ ਚੌਧਰੀ ਤੇ ਹੱਥ ਚੱਕੇਂਗਾ, ਮੈਂ ਜੇ ਆਪਣਾ ਕੁੜਤਾ ਵੀ ਕਿੱਲੀ ‘ਤੇ ਬਾਹਰ ਟੰਗ ਦੇਵਾਂ ਨਾ, ਲੋਕਾਂ ਦੀ ਧੌਣ ਫੇਰ ਵੀ ਉੱਚੀ ਨਹੀਂ ਹੁੰਦੀ...’

ਨਾਚੇ ਨੇ ਐਸੀ ਚੀਖਵੀ ਚੀਖ ਮਾਰੀ ਕਿ ਉਹਨੂੰ ਕੁੱਟਦੇ ਹੋਏ ਸਾਰੇ ਬੰਦੇ ਡਰ ਕੇ ਇਕੋਰਾਂ ਪਿੱਛੇ ਹੋ ਗਏ। ਇਕ ਦੂਜੇ ਦੇ ਮੂੰਹਾਂ ਵੱਲ ਡੌਰ-ਭੌਰ ਹੋ ਕੇ ਵੇਖ ਲੱਗ ਪਏ।

ਜਿਵੇਂ ਕਾਲਾ ਨਾਗ ਉਹਨਾਂ ਦੇ ਪੈਰਾਂ ਉੱਤੇ ਦੀ ਲੰਘ ਗਿਆ ਹੁੰਦਾ...!!

ਕੁਝ ਪਲ ਰੁੱਕੇ...

ਸੁਰਤ ਟਿਕਾਣੇ ਆਈ।

ਉਨ੍ਹਾਂ ਫੇਰ ਉਹਨੂੰ ਕੁੱਟਣਾ ਸ਼ੁਰੂ ਕਰ ਦਿੱਤਾ।

ਸਾਰੇ ਲੋਕਾਂ ਵਿੱਚ ਸਟੇਜ ‘ਤੇ ਖੜ੍ਹਾ ਚੌਧਰੀ ਮੁੱਛ ਨੂੰ ਵੱਟ ਚਾੜਦਾ ਹੋਇਆ ਰੋਅਬ ਪਾ ਰਿਹਾ ਸੀ ਤੇ ਗਾਲਾਂ ਕੱਢਦਾ ਬੋਲਿਆ, ‘ਨਾ ਤੂੰ ਸਾਡੇ ਖਿਲਾਫ਼ ਬਗ਼ਾਵਤ ਕਰੇਂਗਾ, ਕੁੱਤੇ ਦੇ ਬੀਜ... ਦੋ ਟਕੇ ਦਾ ਬੰਦਾ ਨੀ’

ਸ਼ੇਰੇ ਦੇ ਦਿਲ ਵਿੱਚ ਆਇਆ ਉਹ ਅੱਗੇ ਵੱਧ ਕੇ ਨਾਚੇ ਦੀ ਵਾਹਰ ਕਰਕੇ ਉਹਨੂੰ ਛੁਡਾ ਲਵੇ, ਪਰ ਹਿੰਮਤ ਨਹੀਂ ਸੀ ਪੈਂਦੀ। ਉਹ ਹੌਲੀ-ਹੌਲੀ ਭੀੜ ਦੇ ਪਿੱਛੇ ਚਲਾ ਗਿਆ। ਮੁੱਠੀ ਵਿੱਚ ਇੱਕ ਰੋੜ ਚੱਕ ਕੇ ਘੁੱਟ ਲਿਆ ਤੇ ਉਸ ਥਾਂ ‘ਤੇ ਜਾਣ ਲੱਗਿਆ, ਜਿੱਥੋਂ ਉਹ ਚੌਧਰੀ ਦੇ ਡਲਾ ਮਾਰ ਕੇ ਆਪਣਾ ਹੁਣ ਦਾ ਗੁੱਸਾ ਠੰਡਾ ਕਰ ਲਵੇ...!!

ਉਹਨੂੰ ਲੋਕਾਂ ਦੇ ਸਿਰ ਓਤਦੀ ਚੌਧਰੀ ਦਾ ਹਰਖ ਨਾਲ ਭਖ ਕੇ ਲਾਲ ਚਿਹਰਾ



ਵਿਖਾਈ ਦੇਣ ਲੱਗਿਆ। ਕਦੇ-ਕਦੇ ਕਿਸੇ ਦੀ ਪੌਣ ਅੱਗੇ ਆ ਜਾਂਦੀ। ਜਦ ਉਹਨੇ ਨਿਆਇਆਂ ਦੇ ਝੁੰਡ ਉਤਰੀ ਨਿਸ਼ਾਨਾ ਸਿੰਨ ਲਿਆ। ਚੌਧਰੀ ਨੇ ਜਦ ਨਾਚੇ ਦੀਆਂ ਉਂਗਲਾਂ 'ਤੇ ਆਪਣੇ ਪੈਰ ਦੀ ਅੱਡੀ ਮਾਰੀ ਤਾਂ ਨਾਚੇ ਦੀ ਚੀਖ ਨਿਕਲੀ ਤਾਂ ਹਰਖ ਵਿੱਚ ਸ਼ੇਰ ਨੇ ਮੁੱਠੀ ਘੁੱਟੀ ਤਾਂ ਉਹਦੇ ਹੱਥ ਵਿੱਚ ਫੜਿਆ ਮਿੱਟੀ ਦਾ ਰੋੜ੍ਹ ਭਰ ਕੇ ਰੇਤਾ ਬਣ ਗਿਆ। ਉਂਗਲਾਂ ਦੀਆਂ ਵਿਰਲਾਂ ਵਿੱਚੋਂ ਦੀ ਬੱਲੇ ਭਰ ਗਿਆ।

ਉਹਨੂੰ ਏਸ ਚੀਜ਼ ਦੀ ਕੋਈ ਵੀ ਖ਼ਬਰ ਨਹੀਂ ਸੀ। ਉਹਨੇ ਜ਼ੋਰ ਨਾਲ ਹੱਥ ਵਿੱਚ ਰੋੜ੍ਹੇ ਨੂੰ ਚੌਧਰੀ ਵੱਲ ਮਾਰਿਆ। ਉਹਦੀ ਰੇਤ ਹਵਾ ਕਰਕੇ ਉਹਦੇ ਵੱਲ ਹੀ ਆਈ ਤੇ ਅੱਖਾਂ ਵਿੱਚ ਪੈ ਗਈ।

ਸ਼ੇਰ ਨੂੰ ਆਪਣੇ ਪੈਰਾਂ 'ਤੇ ਪਈ ਰੋੜ੍ਹੇ ਦੀ ਮਿੱਟੀ ਘਰ ਨੂੰ ਆਉਂਦਿਆਂ ਬੱਜਰੀ ਦੇ ਵਾਝ ਰੜਕ ਰਹੀ ਸੀ। ਮੁੜਕਾ ਆਉਣ ਕਰਕੇ ਗ਼ਾਰ ਜਿਹੀ ਬਣ ਗਈ। ਜੀਹਦੀ ਚਿਪਕ-ਚਿਪਕ ਦੀ ਅਵਾਜ਼ ਕੰਨਾਂ ਦੀ ਟਾਟ ਭੰਨਦੀ ਜਾ ਰਹੀ ਸੀ।

□ □ □

ਬੈਂਕ ਅੱਗੇ ਬੰਦੂਕ ਹੱਥਾਂ ਵਿੱਚ ਫੜ ਕੇ ਬੈਠੇ ਚੜ੍ਹਤ ਸਿੰਘ ਦੀ ਨਜ਼ਰ ਸਾਹਮਣੇ ਸੜਕ ਉੱਤੇ ਦੀ ਲੰਘਦੀਆਂ ਮੋਟਰ-ਕਾਰਾਂ ਉੱਤੇ ਟਿਕੀ ਹੋਈ ਸੀ। ਕਦੇ ਕੋਈ ਜ਼ਿੰਮੀਦਾਰ ਟਰੈਕਟਰ ਉੱਤੇ ਕਾਲੀ ਝੰਡੀ ਲਗਾ ਕੇ ਰੋਸ ਵੱਜੋ, ਸਲੰਸਰ ਵਿੱਚੋਂ ਪੁੰਏ ਨਾਲ ਚੰਗਿਆੜੇ ਕੱਢਦਾ ਜਾ ਰਿਹਾ ਸੀ। ਪਰ ਜਦੋਂ ਵੀ ਉਹਦੀ ਨਜ਼ਰ ਵਿੱਚ ਸੜਕ ਤੋਂ ਜਾਂਦਾ ਸਕੂਟਰ ਨਜ਼ਰ ਆਉਂਦਾ ਤਾਂ ਉਹਦੀ ਰੂਹ ਖੁਸ਼ਗਵਾਰ ਹੋ ਜਾਂਦੀ। ਸਕੂਟਰ ਦੇ ਪਿੱਛੇ ਬੈਠੀ ਤੀਵੀਂ ਵਿੱਚੋਂ ਆਪਣੀ ਧੀ ਦਾ ਹਸੁੰ-ਹਸੁੰ ਕਰਦਾ ਚਿਹਰਾ ਵਿਖਾਈ ਦਿੰਦਾ।

ਉਹਦੀਆਂ ਅੱਖਾਂ ਵਿੱਚ ਚਮਕ ਆ ਗਈ।

ਜਿਸ ਪਾਸੇ ਵੱਲ ਸਕੂਟਰ ਚਲਾ ਗਿਆ ਸੀ ਉਸੇ ਪਾਸੇ ਤੋਂ ਦੋ ਬੰਦੇ ਯਾਮਾ ਤੇ ਸਵਾਰ ਹੋ ਕੇ ਏਧਰ ਬੈਂਕ ਅੱਗੇ ਆ ਰੁੱਕੇ। ਦੋਵਾਂ ਦੇ ਚਿਹਰੇ ਸਾਡਿਆਂ ਦੇ ਨਾਲ ਬੰਨ੍ਹੇ ਹੋਏ ਸੀ। ਯਾਮੇ ਦੇ ਸਲੰਸਰ ਦੀ ਬੰਸਰੀ ਖ਼ਰਾਬ ਹੋਣ ਕਰਕੇ ਡਰਾਉਣੀ ਆਉਂਦੀ ਅਵਾਜ਼ ਸੁਣ ਕੇ ਰੋਸ਼ਨਦਾਨਾਂ ਵਿੱਚ ਬੈਠੇ ਪੰਛੀ ਘਬਰਾ ਕੇ ਉੱਡ ਗਏ। ਜੋ ਉੱਡ ਨਹੀਂ ਸੀ ਸਕਦੇ, ਉਨ੍ਹਾਂ ਨੇ ਵੀ ਚੀਕਣਾ ਸ਼ੁਰੂ ਕਰ ਦਿੱਤਾ।

ਫਰ ਕੇ ਉੱਡੇ ਪੰਛੀਆਂ ਦੇ ਖੰਡ ਹਵਾ ਵਿੱਚ ਤੈਰਦੇ ਧਰਤੀ ਵੱਲ ਆਉਂਦੇ ਵੇਖ ਕੇ ਚੜ੍ਹਤ ਸਿੰਘ ਨੇ ਬੰਦੂਕ ਦੀ ਨਾਲੀ ਲੁਕਵੇਂ ਜਿਹੇ ਰੂਪ ਵਿੱਚ ਦੋਵਾਂ ਵੱਲ ਸੋਧ ਲਈ। ਦੋਵਾਂ 'ਚੋਂ ਸ਼ੇਰ ਨੇ ਆਪਣੇ ਮੂੰਹ ਤੋਂ ਮੜਾਸਾ ਉਤਾਰ ਲਿਆ ਤਾਂ ਚੜ੍ਹਤ ਸਿੰਘ ਨੂੰ ਥੋੜ੍ਹਾ ਜਿਹਾ ਡਰੋਸਾ ਹੋਇਆ, 'ਬੰਦੇ ਵਾਕਫ਼ ਨੇ...' ਪਰ ਨਾਲ਼ ਖੜ੍ਹੇ ਬੰਦੇ ਦੀ ਚਾਲ-ਢਾਲ ਵੇਖ ਕੇ ਪਛਾਣ ਲਿਆ ਇਹ ਭੁਚਰਾ ਏ।

ਸ਼ੇਰ ਨੇ ਆਪਣੇ ਚਾਦਰੇ ਦੀ ਧੂੜ ਹੱਥ ਨਾਲ਼ ਨਹੀਂ ਸਗੋਂ ਮੁੱਕੀ ਮਾਰ ਕੇ ਝਾੜੀ



ਜਿਵੇਂ ਆਪਣੀ ਦਲੇਰੀ ਦਾ ਸਬੂਤ ਦਿੱਤਾ, ਕਿ ਭਾਵੇਂ ਘਬਰਾ ਜ਼ਰੂਰ ਗਿਆ। ਪਰ ਡਰਿਆ ਤਾਂ ਬਿਲਕੁਲ ਵੀ ਨਹੀਂ।

ਸ਼ੇਰੇ ਨੇ ਅੱਖਾਂ ਦੀ ਕੁੜੱਤਣ ਨਾਲ ਜਦ ਬੈਂਕ ਵਿੱਚ ਵੜ ਕੇ, ਕੰਧ ਨਾਲ ਪਏ ਲੰਮੇ ਬੈਂਚ ਤੇ ਬੈਠੇ ਕਿਸਾਨਾਂ ਨੂੰ ਵੇਖਿਆ ਤਾਂ ਕੁੱਝ ਨਰਮੀ ਆ ਗਈ। ਆਪਣੀ ਮਾਂ ਜਾਏ ਹੀ ਲੱਗੇ। ਦਿਲ ਵਿੱਚ ਇਹ ਵੀ ਵਿਚਾਰ ਪੱਕਾ ਹੋ ਗਿਆ ਕਿ ਉਹਦੇ ਇਸ਼ਾਰੇ ਤੇ ਇਹ ਬੈਂਕ ਤੇ ਧਾਵਾ ਬੋਲ ਸਕਦੇ ਹਨ।

ਸ਼ੇਰਾ ਵੀ ਸ਼ਰਾਫਤ ਨਾਲ ਇਸ ਬੈਂਚ 'ਤੇ ਜੁੱਤੀ ਲਾਹ ਕੇ ਪੈਰਾਂ ਭਾਰ ਹੋ ਕੇ ਬਹਿ ਗਿਆ। ਗੀਝੇ ਵਿੱਚੋਂ ਬੀੜੀ ਕੱਢ ਕੇ ਮੂੰਹ ਵਿੱਚ ਫਸਾ ਲਈ। ਤੇ ਮੋਮਜਾਮੇ ਵਿੱਚੋਂ ਡੱਬੀ ਕੱਢ ਕੇ ਉਹਦੇ ਤੇ ਲੱਗੀ ਮੇਘਨਾ ਦੀ ਤਸਵੀਰ ਵੇਖ ਕੇ ਮੁੱਛਾਂ ਵਿੱਚ ਹੱਸਿਆ। ਤੀਲੀ ਕੱਢ ਕੇ ਜਦ ਡੱਬੀ ਤੇ ਘਸਾਈ ਤਾਂ ਰੂਪ ਸਿੰਘ ਨੇ ਉਹਨੂੰ ਰੋਕਣ ਲਈ ਆਪਣੀ ਧੌਣ ਉੱਚੀ ਕੀਤੀ ਹੀ ਸੀ ਕਿ ਸੀਖ ਟੁੱਟ ਕੇ ਡਿੱਗ ਪਈ।

ਡੱਬੀ ਦੀ ਤਸਵੀਰ ਵੱਲ ਨਖ਼ਰੇ ਨਾਲ ਵੇਖਦਿਆਂ, 'ਕਿਉਂ ਦੇਗੀ ਧੋਖਾ... ਨੱਢੀਏ ਐਂ ਨੀ... ਤੇਰਾ ਪਰਿਆਵਾ ਹੋਰ ਲੈਨੇ ਆ...'

ਸਾਰੇ ਮੁਲਾਜ਼ਮ ਆਪਣੇ ਕੰਮਾਂ ਵਿੱਚ ਲੱਗੇ ਹੋਏ ਸੀ। ਸ਼ੇਰੇ ਨੇ ਦੂਜੀ ਤੀਲੀ ਬਾਲ ਕੇ ਬੀੜੀ ਬਾਲ ਲਈ। ਤੇ ਕਿਸੇ ਘਮੰਡ ਨਾਲ ਆਪਣੀ ਵਾਰੀ ਦੀ ਉਡੀਕ ਕਰਦਾ ਹੋਇਆ ਪੁੱਥੇ ਦੇ ਛੱਲੇ ਬਣਾਉਣ ਦੀ ਕੋਸ਼ਿਸ਼ ਕਰਨ ਲੱਗਿਆ।

ਰੂਪ ਸਿੰਘ ਨੇ ਮੇਜ਼ 'ਤੇ ਪੈਨ ਨਾਲ ਖੜਾਕ ਕਰਕੇ ਸਖ਼ਤੀ ਵਿਖਾਈ, 'ਤੈਨੂੰ ਪਤਾ ਏਥੇ ਸਿਗਰੇਟ ਦਾਰੂ ਪੀਣਾ ਮਨਾ ਕੀਤਾ... ਉਹ ਵੇਖ...' ਉਹਨੂੰ ਪਿੱਠ ਪਿੱਛੇ ਕੰਧ 'ਤੇ ਲੱਗੇ ਬੋਰਡ ਵੱਲ ਵੇਖਣ ਲਈ ਇਸ਼ਾਰਾ ਕੀਤਾ, ਜੀਹਦੇ ਤੇ ਸਿਗਰੇਟ ਤੇ ਸ਼ਰਾਬ ਦੀ ਬੋਤਲ ਉੱਤੇ ਇੱਕ ਲਾਲ ਰੰਗ ਦਾ ਕਾਟਾ ਮਾਰਿਆ ਸੀ।

ਸ਼ੇਰੇ ਨੇ ਪਿੱਛੇ ਮੁੜ ਕੇ ਕੰਧ ਤੇ ਲਿਖੇ ਅੱਖਰਾਂ ਨੂੰ ਪੜ੍ਹਿਆ। ਪਹਿਲਾਂ ਆਪਣੇ ਦਿਲ ਵਿੱਚ ਹੀ ਪੜ੍ਹਿਆ ਤੇ ਫਿਰ ਰੂਪ ਸਿੰਘ ਨੂੰ ਬੋਲਿਆ, 'ਏਥੇ ਤਾਂ ਸਿਰਫ਼ ਸਿਗਰੇਟ ਪੀਣ ਤੋਂ ਨਾਂਹ ਕੀਤੀ ਐ... ਏਹ ਤਾਂ ਮੈਂ ਬੀੜੀ ਪੀ ਰਿਹਾ, ਸੋ ਮੈਂ ਕਿਸੇ ਵੀ ਕਨੂੰਨ ਦੀ ਉਲੰਘਣਾ ਨਹੀਂ ਕੀਤੀ... ਮੇਰੇ ਨਾਲ ਪੂਰੀ ਇੱਜ਼ਤ ਨਾਲ ਪੇਸ਼ ਆਉ ਜੀ... ਇੱਜ਼ਤ ਸਭ ਨੂੰ ਪਿਆਰੀ ਹੁੰਦੀ ਐ...'

'ਸਾਨੂੰ ਤੇਰੇ ਏਸ ਪੁੱਥੇ ਤੋਂ ਦਿੱਕਤ ਐ...'

'ਕੀਹਨੂੰ ਮੇਰੇ ਪੁੱਥੇ ਤੋਂ ਤਕਲੀਫ਼ ਐ... ਜ਼ਰਾ ਬੋਲੇ...?' ਉਹਨੇ ਆਪਣੇ ਅੱਗੇ ਕਤਾਰ ਬਣਾ ਕੇ ਖੜ੍ਹੇ ਬੰਦਿਆਂ ਵੱਲ ਵੇਖਿਆ, ਕਿਸੇ ਨੇ 'ਹਾਂ' ਵਿੱਚ ਸਿਰ ਨਹੀਂ ਹਿਲਾਇਆ, 'ਜੇ ਏਨ੍ਹਾਂ ਖੜ੍ਹੇ ਬੰਦਿਆਂ ਨੂੰ ਦਿੱਕਤ ਨਹੀਂ ਤਾਂ ਫੇਰ ਬੋਨੂੰ ਬੈਠਿਆਂ ਨੂੰ ਤਾਂ ਕੋਈ ਦਿੱਕਤ ਹੋਣੀ ਨਹੀਂ ਚਾਹੀਦੀ...'

'ਮੈਨੂੰ ਦਿੱਕਤ ਐ...'



‘ਪਰ ਤੁਸੀਂ ਤਾਂ ਆਪ ਸਿਗਰਟ ਪੀਂਦੇ ਹੋ... ਚਲੋ ਮੈਂ ਸਾਰਾ ਧੂੰਆਂ ਏਸ ਆਲੇ ਵਿੱਚ ਦੀ ਬਾਹਰ ਨੂੰ ਸੁੱਟ ਦਿੰਨਾ... ਤਾਂ ਜੋ ਸਾਡੀ ਦੋਵਾਂ ਦੀ ਗੀਝ ਪੂਰੀ ਹੋ ਸਕੇ...’  
ਬੋਰੇ ਨੇ ਜਿੰਦ ਨਾਲ ਸੁਟਾ ਲਿਆ ਤੇ ਆਲੇ ਵਿੱਚੋਂ ਦੀ ਧੂੰਆਂ ਬਾਹਰ ਕੱਢ ਦਿੱਤਾ,  
‘ਆ ਵੇਖੋ... ਬੈਂਕ ‘ਚ ਪੁੰਏ ਦਾ ਨਾਮੋ-ਨਿਸ਼ਾਨ ਨਹੀਂ ਮਿਲੇਗਾ...’

ਰੂਪ ਸਿੰਘ ਜਦ ਗੁੱਸੇ ਵਿੱਚ ਆ ਕੇ ਹੱਥ ਵਿੱਚ ਫੜੇ ਪੈਨ ਨਾਲ ਝਰੀਟਾਂ ਮਾਰ ਕੇ ਵਰਕੇ ਨੂੰ ਪਾੜਨ ਲੱਗ ਪਿਆ ਤਾਂ ਨਾਲ ਬੈਠੇ ਮੁਲਾਜ਼ਮ ਨੇ ਅੰਗਰੇਜ਼ੀ ਵਿੱਚ ਕਿਹਾ,  
‘ਐਵੇਂ ਬੇਵਕੂਫ਼ ਬੰਦਿਆਂ ਪਿੱਛੇ ਲੱਗ ਕੇ ਸਿਆਣਪ ਨਹੀਂ ਛੱਡਣੀ ਚਾਹੀਦੀ... ਅੱਧੀ ਬੀੜੀ ਏਹ ਪੀ ਗਿਆ, ਜਦੋਂ ਨੂੰ ਰੋਕਿਆ ਜਾਣਾ ਏਹ ਸਾਰੀ ਬੀੜੀ ਫੂਕ-ਜੂ’

‘ਹੂੰ... ਰਾਈਟ...’ ਰੂਪ ਵੀ ਸਮਝ ਕੇ ਕੰਮ ਵਿੱਚ ਧਿਆਨ ਦੇਣ ਲੱਗ ਪਿਆ,  
‘ਲਿਆ ਤੇਰਾ ਕੀ ਕੰਮ ਐ ਪਹਿਲਾਂ ਕਰਾ ਲੈ...’

‘ਨਹੀਂ... ਮੈਂ ਜੱਟ ਆਂ ਕਦੇ ਕਿਸੇ ਦੀ ਵਾਰੀ ਨਹੀਂ ਲੈਂਦਾ... ਨਾ ਹੱਕ ਛੱਡਿਆ ਨਾ ਹੱਕ ਕਿਸੇ ਦਾ ਮਾਰਿਆ...’

ਰੂਪ ਸਿੰਘ ਛੇਤੀ ਨਾਲ ਲਾਈਨ ਵਿੱਚ ਖੜ੍ਹੇ ਲੋਕਾਂ ਦਾ ਕੰਮ ਕਰਨ ਲੱਗ ਪਿਆ।  
ਬੋਰੇ ਨੇ ਬੈਂਕ ਵਿੱਚ ਕੰਮ ਕਰਦੇ ਇੱਕ ਬੰਦੇ ਦਾ ਨਾਮ ਪੜ੍ਹਿਆ ਤੇ ਫਿਰ ਉਹਦੇ ਨੈਣ-ਨਕਸ਼ ਵੇਖ ਕੇ ਅੰਦਾਜ਼ਾ ਲਾ ਲਿਆ ਕਿ ਇਹ ਰਾਖਵੇਂ ਕੋਟੇ ਵਿੱਚ ਹੀ ਏਥੇ ਨੌਕਰੀ ਕਰਦਾ ਹੈ। ਉਹਨੇ ਆਪਣੇ ਦਿਲ ਦੀ ਭੜਾਸ ਕੱਢਣ ਲਈ ਗੱਲਾਂ ਕਰਨੀਆਂ ਸ਼ੁਰੂ ਕਰ ਦਿੱਤੀਆਂ, ‘ਇਹ ਲੋਕ ਸਰਕਾਰ ਨੇ ਸਾਡੇ ਸਿਰ ‘ਤੇ ਬਿਠਾ ਦਿੱਤੇ ਐ, ਹਰ ਥਾਂ ਤੇ ਏਨਾਂ ਦੇ ਪੱਖ ਪੂਰਦੇ ਐ ਕਾਨੂੰਨ, ਅਹੀਂ ਚਾਰ-ਚਾਰ ਕਿੱਲਿਆਂ ਦੇ ਮਾਲਕ ਏਨ੍ਹਾਂ ਅੱਗੇ ਹੱਥ ਅੱਡਦੇ ਫਿਰਦੇ ਆਂ, ਰੱਬ ਦਾ ਜਿਉਂਦਿਆਂ ਦਾ ਵੀ ਕਿਤੇ ਵੀ ਨਿਆਂ ਨਹੀਂ ਮਰਿਆ ਦਾ ਤਾਂ ਕਰਨਾ ਈ ਕੀ ਐ, ਜਿੰਨੀ ਕਿਸੇ ਦੀ ਤਨਖਾਹ ਵੱਧ ਐ ਓਨਾ ਈ ਕੰਮ ਸੌਖਾ... ਖੇਤਾਂ ਵਿੱਚ ਆਡ ਸਵਾਰਨ ਤੇ ਲਾਇਆ ਹੋਵੇ ਤਾਂ ਪਤਾ ਲੱਗੇ ਰੋਟੀ ਖਾਣੀ ਕਿੰਨੀ ਔਖੀ ਐ...’

‘ਜਵਾਂ ਪੱਕੀ ਗੱਲ ਐ... ਅੱਜ ਏਹ ਬੀੜੀ ਪੀਣ ਤੋਂ ਰੋਕਦੇ ਐ, ਕੱਲ੍ਹ ਨੂੰ ਸਾਹ ਲੈਣ ਤੋਂ ਰੋਕਣ-ਗੇ...’ ਹੁਣੇ ਆ ਕੇ ਬੈਠੇ ਭੁੱਚਰੇ ਨੇ ਹੁੰਗਾਰਾ ਭਰ ਦਿੱਤਾ।

ਬੋਰੇ ਨੇ ਫਿਰ ਸੁਟਾ ਲਿਆ ਤੇ ਧੂੰਆਂ ਆਲੇ ਵਿੱਚੋਂ ਦੀ ਬਾਹਰ ਕੱਢ ਦਿੱਤਾ। ਉਹ ਆਪਣੀ ਬੀੜੀ ਪੀਣ ਦੀ ਹੌਂਕੜੀ ਪੂਰੀ ਕਰ ਰਿਹਾ ਸੀ। ਕਿਉਂਕਿ ਮੈਨੇਜਰ ਦੇ ਕੈਬਿਨ ਵਿੱਚ ਚੌਧਰੀ ਹਰਫੂਲ ਸਿੰਘ ਦਾ ਪੁੱਤ ਹੁੱਕਾ ਪੀਂਦਾ ਪਿਆ ਸੀ।

ਬੋਰੇ ਦੀ ਵਾਰੀ ਆ ਗਈ ਤਾਂ ਉਹਦੇ ਹੱਥ ਵਿੱਚੋਂ ਬੈਂਕ ਦੀ ਕਾਪੀ ਫੜ ਕੇ, ਕੰਪਿਊਟਰ ਵਿੱਚ ਖ਼ਾਤਾ ਖੋਲ੍ਹ ਲਿਆ ਤੇ ਪੁੱਛਿਆ, ‘ਦੱਸੋ ਕੀ ਕਰਨਾ...’

‘ਕਿੰਨੇ ਪੈਸੇ ਐ’

‘ਸਵਾ ਲੱਖ ਬੈਂਕ ਦਾ ਦੇਣਾ ਤੁਸੀਂ, ਸਰਕਾਰ ਦਾ, ਦੱਸੋ ਕਿੰਨਾ ਜਮਾਂ ਕਰਾਉਣ



ਆਏ ਹੋ ਸ਼ੇਰ ਸਿੰਘ ਜੀ...’ ਰੂਪ ਸਿੰਘ ਦੇ ‘ਜੀ’ ਕਹਿਣ ਵਿੱਚ ਇੱਕ ਤਿੱਖੀ ਚੋਭ ਸੀ,  
ਜੋ ਉਹਦੀ ਹਿੱਕ ਨੂੰ ਧੁਰ ਤੀਕ ਝਰੀਟ ਗਈ।

‘ਜੀ... ਕੀ ਹੁੰਦਾ ਜੀ...’

‘ਤੁਹਾਨੂੰ ਇੱਜ਼ਤ ਦਿੱਤੀ ਐ.. ਜੀ ਕਹਿ ਕੇ...’

‘ਖ਼ਬਰਦਾਰ.... ਜੇ ਅੱਜ ਤੋਂ ਬਾਅਦ ਮੈਨੂੰ ਪੁੱਛੇ ਬਿਨਾ ਇੱਜ਼ਤ ਦਿੱਤੀ ਤਾਂ ਮੈਥੋਂ  
ਬੁਰਾ ਕੋਈ ਨਹੀਂ ਹੋਣਾ... ਮੈਂ ਤੇਰੀ ਇੱਜ਼ਤ ‘ਤੇ ਥੋੜ੍ਹਾ ਪਲਦਾਂ... ਆਗੀ ਸਮਝ... ਅਸੀਂ  
ਬੰਦਾ-ਕਬੰਦਾ... ਜਾਤ ਬਿਰਾਦਰੀ ਵੇਖ ਕੇ ਇੱਜ਼ਤ ਲੈਨੇ ਆਂ ਤੇ ਦਿੰਨੇ ਆਂ... ਜੋ ਕਿਹਾ  
ਉਹ ਕੰਮ ਕਰ...’ ਸ਼ੇਰ ਨੇ ਆਪਣੀ ਖੋਦੀ ਮੁੱਛ ਨੂੰ ਵਟ ਚਾੜ ਕੇ ਮੋਢੇ ਤਾਣ ਲਏ।

‘ਮੈਂ ਦੱਸਤਾ...’

ਸ਼ੇਰ ਨੇ ਉਹਦੇ ਹੱਥਾਂ ਵਿੱਚੋਂ ਆਪਣੇ ਬੈਂਕ ਦੀ ਕਾਪੀ ਝਮੁੱਟ ਮਾਰ ਕੇ ਖੋਹ  
ਲਈ ਤੇ ਕੁੱਝ ਬਿਨਾ ਬੋਲੇ ਉੱਥੋਂ ਬਾਹਰ ਆ ਕੇ ਯਾਮੇ ਨੂੰ ਟੇਢਾ ਕਰਕੇ ਕਿੱਕਾਂ ਮਾਰਨ  
ਲੱਗ ਪਿਆ।

‘ਉਂ ਸਰਕਾਰ ਵੋਟਾਂ ਵੇਲੇ ਬੋਰਡਾਂ ‘ਤੇ ਲਿਖੂ ਆ ਦੇਵਾਂਗੇ, ਉਹ ਦੇਵਾਂਗੇ...  
ਪਰ ਜੇੜੇ ਸਾਡੇ ਤੋਂ ਲੈਣੇ ਐ ਉਹ ਤਾਂ ਛੱਡੇ ਨਹੀਂ ਜਾਂਦੇ... ਜੇ ਸਰਕਾਰ ਨੇ ਕਰਜ਼ਾ  
ਮਾਫ਼ ਨਾ ਕਰਿਆ ਤਾਂ ਏਨੂੰ ਜੱਟਾਂ ਨੇ ਮਾਫ਼ ਨਹੀਂ ਕਰਨਾ... ਐਤਕੀ ਆਉਣ ਦੇਈਂ  
ਫੇਰ ਵੋਟਾਂ ਵੇਲੇ ਮੰਤਰੀ ਨੂੰ...’ ਬਾਰਵੀਂ ਕਿੱਕ ਤੇ ਜਦੋਂ ਯਾਮਾ ਸਟਾਰਟ ਹੋ ਗਿਆ ਤਾਂ  
ਉਹਦੀ ਜਾਣ ਕੇ ਕੀਤੀ ਰੇਸ ਕਰਕੇ ਫੇਰ ਰੈਸ਼ਨਦਾਨ ਵਿੱਚ ਬੈਠੇ ਪੰਛੀ ਉਡਾਰੀ  
ਮਾਰ ਕੇ ਅਕਾਸ਼ ਵੱਲ ਚਲੇ ਗਏ। ਇਨ੍ਹਾਂ ਦੀ ਅਵਾਜ਼ ਸੁਣ ਕੇ ਬੈਂਕ ਦੇ ਦਰਵਾਜ਼ੇ  
ਵਿੱਚ ਪੈਰਾਂ ਭਾਰ ਬੈਠ ਕੇ ਆਪਣੀ ਪੈਨਸ਼ਨ ਲੈਣ ਲਈ ਵਾਰੀ ਦੀ ਉਡੀਕ ਕਰਦੇ  
ਬੰਦੇ-ਬੁੜੀਆਂ ਨੇ ਵੀ ਮੁੜ ਕੇ ਪਿਛਾਂਹ ਵੇਖਿਆ।

ਚੜ੍ਹਤ ਸਿੰਘ ਨੇ ਕੈਂਚੀ ਬੂਹੇ ਵਿੱਚ ਦੀ ਬੈਂਕ ਦੀ ਕੰਧ ‘ਤੇ ਲੱਗੇ ਵੱਡੇ ਸਾਰੇ  
ਘੜਿਆਲ ਵੱਲ ਵੇਖਿਆ, ਜੀਹਦੇ ਵਿੱਚ ਤਰੰਗਾ ਸੀ ਤੇ ਗਾਂਧੀ ਦੀ ਇੱਕ ਤਸਵੀਰ  
ਮੁਸਕਾ ਰਹੀ ਸੀ। ਸੂਈਆਂ ਦਾ ਰੰਗ ਲਹੂ ਵਾਂਗ ਐਨ ਲਾਲ ਸੀ।

ਸ਼ਨੀਵਾਰ ਹੋਣ ਕਰਕੇ ਸਿਰਫ਼ ਇੱਕ ਵਜੇ ਤੀਕ ਹੀ ਏਥੇ ਕੰਮ ਹੋਣਾ ਸੀ।  
ਕਦੇ-ਕਦੇ ਇੱਕ ਅੱਧਾ ਬੰਦਾ ਬੈਂਕ ਵਿੱਚ ਆਪਣਾ ਕੰਮ ਨਬੇੜ ਕੇ ਬਾਹਰ ਆਉਂਦਾ।  
ਦੂਰ ਚੁਗਾਹੇ ਵਿੱਚ ਹੁਣ ਸਪੀਕਰਾਂ ਵਿੱਚ ਨਾਅਰੇ ਲੱਗਣ ਦੀ ਆਉਂਦੀ ਅਵਾਜ਼,  
ਕਦੇ-ਕਦੇ ਸੜਕ ‘ਤੇ ਖੜ੍ਹੇ ਟਰੈਕਟਰ ਦੀ ਅਵਾਜ਼ ਵਿੱਚ ਦੱਬ ਜਾਂਦੀ। ਕੁਝ ਬੰਦੇ ਤੇ  
ਔਰਤਾਂ ਉਹਨੇ ਆਪਣੇ ਹੱਥਾਂ ਵਿੱਚ ਕਾਲੇ ਝੰਡੇ ਫੜ੍ਹ ਕੇ ਉਧਰ ਨੂੰ ਜਾਂਦੇ ਵੇਖੇ।

ਸ਼ੇਰ ਚੜ੍ਹਤ ਸਿੰਘ ਨੇ ਆਪਣੇ ਹੱਥਾਂ ਵੱਲ ਵੇਖਿਆ, ਜਿਹਨਾਂ ‘ਤੇ ਖ਼ਾਕੀ ਰੰਗ ਦੀ  
ਜੰਗਾਲ ਲੱਗ ਕੇ ਰੰਗ ਚਾੜ ਗਈ ਸੀ। ਰੂਪ ਸਿੰਘ ਨੇ ਬਾਹਰ ਆ ਕੇ ਪੈਂਨ ਨਾਲ਼ ਗਿੱਚੀ  
ਨੂੰ ਖੁਰਕਦਿਆਂ, ‘ਭਾਈ ਹੁਣ ਤੁਸੀਂ ਪਰਸੋਂ ਆਜਿਉ, ਹੁਣ ਤਾਂ ਛੁੱਟੀ ਹੋ ਗਈ’



‘ਐ ਕਿਵੇਂ ਛੁੱਟੀ ਹੋਗੀ, ਦੋ ਦਿਨ ਹੋਗੇ ਐਥੋਂ ਆ ਕੇ ਮੁੜਦਿਆਂ ਨੂੰ ਭਾਈ ਓਨੀ ਤਾਂ ਜਾ-ਵੱਡੀ ਦੀ ਸਰਕਾਰ ਨੇ ਪੈਨਸ਼ਨ ਨਹੀਂ ਦੇਣੀ ਜਿੰਨਾ ਇਉਂ ਬੱਸਾਂ-ਟੈਪੂਆਂ ਵਿੱਚ ਸਾਡਾ ਪੈਸਾ ਭਾੜੇ ਵਿੱਚ ਖੁਰ ਜਾਣਾ...’ ਬਾਹਰ ਬੈਠੇ ਬੰਦਿਆਂ-ਬੁੜੀਆਂ ਨੇ ਹਾਅ ਦਾ ਨਾਅਰਾ ਮਾਰਿਆ ਪਰ ਰੂਪ ਸਿੰਘ ਵੀ ਕੀ ਕਰਦਾ। ਸਮੇਂ ਦਾ ਪਾਬੰਦ ਸੀ।

‘ਨਹੀਂ ਮਾਤਾ ਖੁਸ਼ੀ ਐਥੇ ਧਰਨਾ ਲਾ ਕੇ ਬੈਠੋ, ਕੁੱਛ ਨੀ ਹੋਣਾ...’ ਚੜ੍ਹਤ ਸਿੰਘ ਵੱਲ ਝਾਕਦਿਆਂ, ‘ਚੜ੍ਹਤ ਸਿਆਂ ਜਿੰਦਾ ਲਾ ਦੇ ਬਾਈ...’

‘ਜੀ...!’

ਉਹਨੇ ਆਪਣੀ ਬੰਦੂਕ ਗਾਤਰੇ ਪਾਈ ਤੇ ਬੈਂਕ ਵਿੱਚ ਵੜ ਕੇ ਕੈਂਚੀ ਗੇਟ ਖਿੱਚ ਕੇ ਸੰਗਲ ਨਾਲ ਜਿੰਦਾ ਜੜ ਦਿੱਤਾ।

ਬੇਆਸ ਜਿਹੇ ਹੋ ਕੇ ਸਾਰੇ ਆਪੋ-ਆਪਣੇ ਘਰਾਂ ਨੂੰ ਜਾਣ ਲਈ ਤੁਰ ਪਏ।

ਚੜ੍ਹਤ ਸਿੰਘ ਨੇ ਜਾ ਕੇ ਕੈਬਿਨ ਵਿੱਚ ਲੈਪਟਾਪ ‘ਤੇ ਤੇਜ਼ੀ ਨਾਲ ਉਂਗਲਾਂ ਮਾਰ ਦੇ ਰਣਵਿਜੇ ਸਿੰਘ ਅੱਗੇ ਫਰਿਆਦ ਕੀਤੀ, ‘ਸਾਬ ਜੀ ਆਹ ਰਫ਼ਲ ਦੀ ਮੁਰੰਮਤ ਕਰਨ ਆਲੀ ਐ, ਕਾਰਤੂਸਾਂ ਦੀ ਤਾਂ ਮੈਂ ਮੁਰੰਮਤ ਕਰਤੀ ਸੀ...’ ਉਹਨੇ ਆਪਣੇ ਪਟੇ ਵਿੱਚੋਂ ਕਾਰਤੂਸ ਕੱਢ ਕੇ ਮੇਜ਼ ਤੇ ਰੱਖ ਦਿੱਤੇ। ਇਨ੍ਹਾਂ ਦੀਆਂ ਚੋਪੀਆਂ ਵੇਖ ਕੇ ਮੈਨੇਜਰ ਨੂੰ ਕਾਫ਼ੀ ਤਸੱਲੀ ਹੋਈ।

‘ਅੱਛਾ... ਚੰਗਾ ਕੀਤਾ... ਸਰਕਾਰੀ ਮਲਕੀਅਤ ਸਾਂਭ ਕੇ ਰੱਖਣਾ ਤਾਂ ਸਾਡਾ ਫਰਜ਼ ਐ... ਭਾਵੇਂ ਸਾਡੀ ਜਾਨ ਚਲੀ ਜਾਵੇ ਪਰ ਆਹ ਰੈਂਦਾਂ ਨੂੰ ਆਂਚ ਨਹੀਂ ਆਉਣੀ ਚਾਹੀਦੀ...’ ਰਣਵਿਜੇ ਨੇ ਇਹ ਗੱਲ ਐਵੇਂ ਬਿਨ੍ਹਾ ਕੁਝ ਸੋਚੇ ਸਮਝੇ ਬੋਲ ਦਿੱਤੀ ਕਿ ਇਹਦਾ ਮਤਲਬ ਕੀ ਹੈ, ਕੀ ਨਹੀਂ...?

‘ਜੇ ਮੈਂ ਐਨੂੰ ਘਰੇ ਲੈ ਜਾਵਾਂ... ਐਦੇ ਬੱਟ ਦਾ ਆਹ ਵੇਖੋ ਪੇਚ ਵੀ ਢਿੱਲਾ ਤੇ ਨਾਲਾਂ ਨੂੰ ਤੇਲ ਵੀ ਦੇਣ ਆਲਾ...’ ਉਹਨੇ ਉਹਦੀਆਂ ਅੱਖਾਂ ਅੱਗੇ ਢਿੱਲੇ ਬੱਟ ਨੂੰ ਹਿਲਾ ਕੇ ਵਿਖਾ ਦਿੱਤਾ ਕਿ ਜੇ ਉਹ ਬੋਲ ਰਿਹਾ ਹੈ, ਸੱਚ ਹੈ।

‘ਲੈਜਾ-ਲੈਜਾ ਪਰ ਰੱਖੀ ਆਵਦੇ ਹੱਥ ਹੇਠ ਤੇਰਾ ਜਿੰਮਾ ਏ... ਹੁਣ... ਚੰਗਾ...’

‘ਜੀ...’

ਉਹਨੇ ਕੁਝ ਸਮੇਂ ਵਿੱਚ ਬੈਂਕ ਨੂੰ ਜਿੰਦਾ ਲਗਾ ਕੇ ਚਾਬੀਆਂ ਮੈਨੇਜਰ ਸਾਹਿਬ ਦੇ ਹਵਾਲੇ ਕਰ ਦਿੱਤੀਆਂ। ਬੰਦੂਕ ਨੂੰ ਮੋਢੇ ਪਾ ਕੇ, ਉੱਤੇ ਦੀ ਖ਼ੋਸੀ ਦੀ ਕਸ ਕੇ ਬੁੱਕਲ ਮਾਰ ਲਈ। ਤੇ ਘਰ ਵੱਲ ਨੂੰ ਚੱਲ ਪਿਆ।

ਪਰ ਜਦੋਂ ਉਹ ਸ਼ਹਿਰ ਦੇ ‘ਜਟਾਣਾ ਚੌਂਕ’ ਵਿੱਚ ਆਇਆ ਤਾਂ ਉੱਥੇ ਕਿੰਨੇ ਹੀ ਕਿਸਾਨਾਂ ਨੇ ਆਪਣੇ ਹੱਥਾਂ ਵਿੱਚ ਕਾਲੀਆਂ ਝੰਡੀਆਂ ਫੜ ਕੇ ਸਰਕਾਰ ਪ੍ਰਤੀ ਰੋਸ ਮੁਜ਼ਾਰਾ ਕੀਤਾ ਹੋਇਆ ਸੀ। ਪਰ ਕਿਸੇ ਨੂੰ ਵੀ ਆਉਣ ਜਾਣ ਦੀ ਕੋਈ



ਦਿੱਕਤ ਨਹੀਂ ਸੀ। ਸਾਰਿਆਂ ਦੇ ਲੰਘਣ ਲਈ ਰਸਤਾ ਛੱਡਿਆ ਹੋਇਆ ਸੀ। ਸਭ ਦੇ ਹੱਥਾਂ ਵਿੱਚ ਸੈਣੀ ਦੇ ਪੋਸਟਰ ਫੜ੍ਹ ਕੇ ਉਹਦੇ ਗਲ ਵਿੱਚ ਜੁੱਤੀਆਂ ਦਾ ਹਾਰ ਪਾਇਆ ਸੀ। ਉਹਦੇ ਮੂੰਹ ਤੇ ਕਾਲਖ ਮਲੀ ਸੀ। ਕੰਧਾਂ ਉੱਤੇ ਇਨਕਲਾਬ-ਜ਼ਿੰਦਾਬਾਦ ਦੇ ਨਾਅਰੇ ਲਿਖੇ ਸੀ।

ਕੁਝ ਬੰਦੇ ਆਪਣੇ ਹੱਥਾਂ ਵਿੱਚ ਚੌਲਾਂ ਦੀਆਂ ਪਲੇਟਾਂ ਭਰ ਕੇ ਸਭ ਵਿੱਚ ਵਰਤਾ ਰਹੇ ਸੀ। ਜੋ ਇਸ ਧਰਨੇ ਵਿੱਚ ਭੁੱਖੇ-ਭਾਣੇ ਸੀ। ਪਰ ਸ਼ਹਿਰ ਵਿੱਚ ਕੁੱਝ ਭੁੱਖੇ-ਭਾਣੇ ਫਿਰਦੇ ਬੱਚੇ ਵੀ ਏਸ ਲੰਗਰ ਦਾ ਲੁਤਫ਼ ਉਠਾ ਰਹੇ ਸੀ।

ਚੜ੍ਹਤ ਸਿੰਘ ਦੀ ਨਜ਼ਰ ਸਟੇਜ 'ਤੇ ਖੜ੍ਹ ਕੇ ਆਪਣੇ ਹੱਥ ਵਿੱਚ ਫੜ੍ਹੇ ਸੈਣੀ ਦੇ ਬਲਦੇ ਪੁਤਲੇ ਵੱਲ ਉਂਗਲ ਕਰਕੇ ਭਾਸ਼ਣ ਦਿੰਦੇ ਤਰਲੋਚਨ ਵੱਲ ਗਈ। ਉਹਨੇ ਹੌਲੀ-ਹੌਲੀ ਉਹਦੇ ਤੱਕ ਜਾਣ ਦੀ ਕੋਸ਼ਿਸ਼ ਕਰਨੀ ਸ਼ੁਰੂ ਕਰ ਦਿੱਤੀ।

ਤਰਲੋਚਨ ਦੇ ਸਿਰ 'ਤੇ ਕਾਲੀ ਪੱਟੀ ਬੰਨ੍ਹੀ ਸੀ ਤੇ ਉਹ ਗਰਜ ਰਿਹਾ ਸੀ...!

‘ਮਜ਼ਾਕ ਬਣਾ ਕੇ ਰੱਖਿਆ ਏਨਾਂ ਨੇ ਸਾਡੀ ਜੱਟ ਕੌਮ ਦਾ, ਸਾਡੀ ਮਾਨ ਮਰਿਆਦਾ ਦੀ ਧੱਜੀ ਉਡਾਈ ਜਾ ਰਹੀ ਐ, ਭਾਜਪਾ ਦੇ ਮੰਤਰੀ ਕਹਿੰਦੇ ਨੇ ਕਿ ਕਾਂਗਰਸ ਨੇ ਸਾਡੇ ਨਾਲ ਧੋਖਾ ਕੀਤਾ, ਉਨਾਂ ਨੇ ਕਨੂੰਨ ਲਾਗੂ ਨਹੀਂ ਕੀਤਾ... ਸਾਨੂੰ ਪੁਨਰ ਵਿਚਾਰ ਕਰਨਾ ਪਵੇਗਾ... ਕਾਂਗਰਸੀ ਕਾਂ-ਕਾਂ ਕਰੀ ਜਾਂਦੇ... ਕਿ ਭਾਜਪਾ ਦੀ ਨੀਤ ਵਿੱਚ ਖੋਟ ਐ... ਏਹ ਕੋਈ ਖਿਡੌਣਾ ਤਾਂ ਨਹੀਂ ਜੀਹਦਾ ਬੱਚਾ ਹੋਵੇ ਉਸੇ ਨੂੰ ਦਿੱਤਾ ਜਾਣਾ... ਹੁਣ ਬਹੁਤ ਹੋ ਗਿਆ... ਹੋਰ ਨਹੀਂ ਸਹਿਣ ਕਰਨਾ ਅਸੀਂ... ਚਿੜੀ ਤੋਂ ਲੈ ਕੇ ਕੀੜੀ ਤੱਕ ਏਸ ਦੁਨੀਆ ਦੇ ਸਾਰੇ ਜੀਵ ਐ... ਜਿੰਨਾ ਦੇ ਰੱਬ ਨੇ ਢਿੱਡ ਲਾਇਆ ਉਹ ਸਾਡੀ ਉਗਾਈ ਕਣਕ ਈ ਖਾਂਦੇ ਐ... ਫੇਰ ਅਸੀਂ ਕਿਉਂ ਨਹੀਂ ਹੱਕਦਾਰ...’

ਤਰਲੋਚਨ ਦੀ ਏਨੀ ਗੱਲ ਬਾਦ ਥੋੜੀ ਖੰਘ ਛਿੜ ਪਈ ਤਾਂ ਨਾਲ਼ ਦੇ ਸਾਥੀ ਨੇ ਅਵਾਜ਼ ਬੁਲੰਦ ਕਰ ਦਿੱਤੀ...।

‘ਤੇ ਭਾਜਪਾ ਵਾਲੇ ਆਪਣੇ ਸੈਣੀ ਨੂੰ ਗੰਦੀ ਜੁਬਾਨ ਬੋਲਣ ਤੋਂ ਰੋਕ ਨਹੀਂ ਸਕਦੇ.... ਇਹ ਕੱਲੀ ਆਰਕਸ਼ਨ ਦੀ ਨਹੀਂ, ਜੱਟ ਸਵਾਭੀਮਾਣ ਦੀ ਰੈਲੀ ਐ... ਹੁਣ ਅਸੀਂ ਹੱਕ ਲੈ ਕੇ ਹੱਟਣਾ ਤੇ ਸੈਣੀ ਤੋਂ ਸ਼ਰੇਆਮ ਮਾਫ਼ੀ ਮੰਗਾ ਕੇ ਈ ਦਮ ਲਵਾਂਗੇ... ਸਾਡੇ ਜਿਤਾ ਕੇ ਭੇਜੇ ਜੱਟ ਮੰਤਰੀ ਕਿੱਥੇ ਨੇ... ਉਹ ਸਾਡੀ ਅਵਾਜ਼ ਕਿਉਂ ਨਹੀਂ ਬੁਲੰਦ ਕਰਦੇ...’

ਇਸ ਧਰਨੇ ਵਿਚ ਆਏ ਕੈਪਟਨ ਨੇ ਵੀ ਆਪਣੀ ਅਵਾਜ਼ ਜੱਟਾਂ ਦੇ ਹੱਕ ਵਿੱਚ ਭੁਗਤਾ ਦਿੱਤੀ, ‘ਏਹ ਨਹੀਂ ਜਾਣਦੇ ਕਿ ਕਿਸੇ ਨੂੰ ਮੂਰਖ ਬਣਾਉਣ ਵਾਲੇ ਆਪ ਈ ਮੂਰਖ ਹੁੰਦੇ ਨੇ, ਦੁਨੀਆਂ ਦੀਆਂ ਅੱਖਾਂ ਵਿੱਚ ਘੱਟਾ ਝੋਕ ਦਿਉਂਗੇ ਪਰ ਓਸ ਰੱਬ ਤੋਂ ਕਿਵੇਂ ਬਚੋਗੇ... ਮਰ ਕੇ ਜਾਨਾਂ ਤਾਂ ਸਭ ਨੇ ਉਹਦੇ ਥਾਂ ਤੇ ਹੀ ਐ... ਜੇ



ਆਪਾ ਕੱਠੇ ਮਰਗੇ ਨਾ ਸੈਣੀ ਫੇਰ ਰੱਬ ਤੀਕ ਪਹੁੰਚਣ ਤੋਂ ਪਹਿਲਾਂ-ਪਹਿਲਾਂ ਤੇਰੀ  
ਹੈਕਤੀ ਕੱਢਦੂੰ ਮੈਂ... ਮੈਂ ਮੰਤਰੀ ਸੈਣੀ ਦੀ ਇੱਜ਼ਤ ਕਰਦਾ, ਪਰ ਕੀ ਕਰੀਏ ਅੰਦਰ  
ਪਹਿਲਾਂ ਜੈਂਟ ਆ... ਮੰਤਰੀ ਤਾਂ ਤੁਸੀਂ ਭਰਾਵਾਂ ਨੇ ਵੋਟਾਂ ਪਾ ਕੇ ਬਣਾਇਆ...

ਕੈਪਟਨ ਜਦੋਂ ਇੱਥੋਂ ਆਪਣੇ ਲੈਕਚਰ ਦੇ ਕੇ ਬੈਠ ਗਿਆ ਤਾਂ ਤਰਲੋਚਨ ਨੇ  
ਫਿਰ ਆਪਣੇ ਹੱਥ ਵਿੱਚ ਮਾਇਕ ਦੀ ਵਾਗਡੋਰ ਸੰਭਾਲ ਲਈ, 'ਜੇ ਯਾਦਵ ਤੇ  
ਗੁੱਜਰ ਬਰਾਦਰੀ ਨੂੰ ਰਾਖਵੇਂ ਹੱਕ ਮਿਲਦੇ ਨੇ ਤਾਂ ਫਿਰ ਜੱਟਾਂ ਨੂੰ ਕਿਉਂ ਨਹੀਂ... ਕਈ  
ਜੈਂਟ ਪਰਿਵਾਰ ਤਾਂ ਏਨਾਂ ਜਾਤਾਂ ਨਾਲੋਂ ਵੀ ਪਛੜੇ ਹੋਏ ਐ... ਸਾਨੂੰ ਆਪਣੀ ਗੱਲ  
ਸਭਾ ਵਿੱਚ ਰੱਖਣ ਦਾ ਹੱਕ ਵੀ ਐ ਤੇ ਇਹ ਧਰਨੇ ਜਲਸੇ ਸਾਰੇ ਸਾਡੇ ਸਘਰੇਸ਼ ਦਾ  
ਰਾਹ ਵੀ ਨੇ... ਪਰ ਹੁਣ ਭਾਜਪਾ ਵੀ ਬੱਸ ਰਾਜਨੀਤੀ ਕਰ ਰਹੀ ਐ, ਜੱਟਾਂ ਨੂੰ  
ਐਸ.ਬੀ.ਸੀ. ਚ ਦਸ ਫੀਸਦੀ ਤੇ ਹਰ ਵਰਗ ਦੇ ਗਰੀਬ ਲੋਕਾਂ ਨੂੰ ਈ.ਬੀ.ਪੀ. 'ਚ  
ਦਸ ਫੀਸਦੀ ਆਰਕਸ਼ਨ ਦਿੱਤਾ ਸੀ, ਪਰ ਓ.ਬੀ.ਸੀ. ਦੇ ਸਤਾਈ ਫੀਸਦੀ ਕੋਟੇ 'ਚ  
ਕੋਈ ਫੇੜਫਾੜ ਨਹੀਂ ਕੀਤੀ...'

ਤਰਲੋਚਨ ਨੇ ਆਪਣੇ ਹੱਥ ਵਿੱਚ ਫੜ੍ਹੇ ਕਾਗਜ਼ਾਂ ਤੋਂ ਪੜ੍ਹ ਕੇ ਪੂਰੇ ਅੰਕੜੇ  
ਬਿਆਨ ਕੀਤੇ, 'ਜੇ ਏਨਾਂ ਦੀ ਨੀਤ ਸਾਡਾ ਐ ਤਾਂ ਸਾਡੇ ਨਾਲ ਖਿਲਵਾੜ ਕਰਨਾ  
ਬੰਦ ਕਰਨ ਤੇ ਜੋ ਹੱਲ ਬਣਦਾ ਉਹਦੀ ਦਿਸ਼ਾ ਵਿੱਚ ਅੱਗੇ ਵਧਣ' ਧਰਨੇ ਵਿੱਚ  
ਖੜ੍ਹੇ ਸਾਰੇ ਲੋਕਾਂ ਨੇ ਉੱਚੀ ਅਵਾਜ਼ ਵਿੱਚ ਨਾਅਰੇ ਲਾਉਣੇ ਸ਼ੁਰੂ ਕਰ ਦਿੱਤੇ।

ਚਾਰੇ ਪਾਸੇ ਹੁਣ ਪੁਲੀਸ ਦੀਆਂ ਜੀਪਾਂ-ਵੈਨਾਂ ਆ ਕੇ ਰੁਕ ਗਈਆਂ। ਉਹਨਾਂ  
ਨੇ ਕੋਸ਼ਿਸ਼ ਕੀਤੀ ਕਿ ਮਹੌਲ ਕਿਸੇ ਵੀ ਤਰ੍ਹਾਂ ਵਿਗੜੇ ਨਾ।

ਕੈਪਟਨ ਨੇ ਡੀ.ਆਈ.ਜੀ. ਨੂੰ ਕਾਲ ਕਰਕੇ ਸਾਰੀ ਗੱਲ ਸਮਝਾ ਦਿੱਤੀ, 'ਏਹ  
ਮੇਰਾ ਵੋਟ ਬੈਂਕ ਐ... ਤੇ ਮੇਰੀ ਬਰਾਦਰੀ ਐ, ਕਿਸੇ ਦੀ ਬੇਕਦਰੀ ਨਹੀਂ ਹੋਣੀ  
ਚਾਹੀਦੀ, ਨਹੀਂ ਤਾਂ ਫੇਰ ਜੋ ਕਰੋਗੇ ਉਹਦੇ ਨਤੀਜੇ ਭੁਗਤਣ ਲਈ ਰਾਜ਼ੀ ਹੋ  
ਜਾਇਓ...'

ਕੈਪਟਨ ਇੱਥੇ ਆਪਣੀ ਸੀਟ ਪੱਕੀ ਕਰਕੇ ਕਾਰ ਵਿੱਚ ਸਵਾਰ ਹੋ ਕੇ ਦਿੱਲੀ  
ਵੱਲ ਨੂੰ ਰਵਾਨਾ ਹੋ ਗਿਆ। ਕੁਝ ਵਿਦੇਸ਼ੀ ਕੰਪਨੀਆਂ ਨਾਲ ਮੀਟਿੰਗ ਸੀ। ਜਿੰਨ੍ਹਾਂ  
ਵਿੱਚ ਆਪਣੀ ਹਿੱਸੇਦਾਰੀ ਦਾ ਲੇਖਾ-ਜੋਖਾ ਕਰਨਾ ਸੀ।

ਕੈਪਟਨ ਚੰਗੀ ਤਰ੍ਹਾਂ ਜਾਣਦਾ ਸੀ ਕਿ ਜੇਕਰ ਏਥੇ ਕਿਸਾਨਾਂ 'ਤੇ ਲਾਠੀਚਾਰਜ  
ਹੋ ਗਿਆ ਤਾਂ ਉਨ੍ਹਾਂ ਨੇ ਆਉਣ ਵਾਲੀ ਚੋਣ ਵਿੱਚ ਇੱਕ ਖੋਟੀ ਵੋਟ ਵੀ ਨਹੀਂ  
ਪਾਉਣੀ। ਏਸ ਜਾਣ ਭਾਈਚਾਰੇ ਕਰਕੇ ਹੀ ਉਹ ਹੁਣ ਸੰਸਦ ਵਿੱਚ ਕੁਰਸੀ ਛਾਹ ਕੇ  
ਬੈਠਾ ਸੀ।

ਤਰਲੋਚਨ ਨੇ ਫਿਰ ਆਪਣੇ ਏਸ ਸੰਘਰਸ਼ ਦੀ ਰੂਪ ਰੇਖਾ ਬਿਆਨ ਕੀਤੀ,  
'ਅਸੀਂ ਸਿਰਫ਼ ਸਰਕਾਰ ਨੂੰ ਵੀਹ ਦਿਨ ਦਿੱਤੇ ਐ... ਏਨੀ ਉਡੀਕ ਹੀ ਕਰ ਸਕਦੇ



ਹਾਂ, ਉਸਤੋਂ ਚਾਰ ਦਿਨ ਬਾਦ ਹੀ ਅਸੀਂ ਜਾਣ ਭਰਾ ਰਲ ਕੇ ਮੀਟਿੰਗ ਕਰਾਂਗੇ ਤੇ  
ਫੇਰ ਅਗਲੇ ਸੰਘਰਸ਼ ਦੀ ਰਣਨੀਤੀ ਬਣਾਈ ਜਾਵੇਗੀ...

‘ਇਨਕਲਾਬ ਜ਼ਿੰਦਾਬਾਦ...’

ਭੀੜ ਵਿੱਚ ਕੁਝ ਅਵਾਜ਼ਾਂ ਤਾਂ ਨਾਅਰੇ ਵਿੱਚ ਉੱਚੀਆਂ ਹੋਈਆਂ ਪਰ ਜਿਹੜੇ  
ਨਵੀਂ ਉਮਰ ਦੇ ਮੁੰਡੇ ਸੀ, ਉਨ੍ਹਾਂ ਨੇ ਆਪਣੀ ਅਵਾਜ਼ ਵਿੱਚ ਸਾਫ਼ ਇਨਕਾਰ ਕਰ  
ਦਿੱਤਾ, ‘ਨਹੀਂ... ਏਹ ਸਾਨੂੰ ਨਹੀਂ ਮਨਜ਼ੂਰ’

‘ਕਿਉਂ...’

‘ਨਹੀਂ ਮਨਜ਼ੂਰ... ਜੋ ਵੀ ਆਰ-ਪਾਰ ਦੀ ਲੜਾਈ ਹੋਈ ਐਂ ਉਹ ਹੁਣੇ ਤੋਂ ਹੀ  
ਸ਼ੁਰੂ ਹੋਵੇਗੀ... ਹੋਰ ਕਿੰਨੀ ਕੁ ਜਲਾਲਤ ਅਸੀਂ ਆਪਣੇ ਸਿਰ ਝੱਲਣੀ ਐਂ, ਹੋਰ  
ਕਿੰਨੀ ਕੁ ਪੱਗ ਜੱਟ ਭਰਾਵਾਂ ਦੀ ਏਨਾਂ ਬੁੱਚੜਾਂ ਦੇ ਪੈਰਾਂ ਵਿੱਚ ਰੋਲਣੀ ਐਂ...’

ਇਹ ਗੱਲ ਸੰਦੀਪ ਤੇ ਉਹਦੇ ਸਾਥੀ ਮਨੋਜ ਜੈਨ ਨੇ ਪੂਰੇ ਗੁੱਸੇ ਭਰੇ ਲਹਿਜ਼ੇ  
ਨਾਲ਼ ਐਲਾਨ ਕਰ ਕੇ ਆਖ ਦਿੱਤੀ।

ਚਾਰੇ ਪਾਸੇ ਚੁੱਪ ਛਾ ਗਈ।

ਫੀਟੀ ਤਲੀ ਉੱਤੇ ਜ਼ਰਦਾ ਮਲ ਕੇ, ਉਹਨੂੰ ਹੱਥ ਨਾਲ਼ ਥਾਪੜ ਕੇ ਜਦ ਮੂੰਹ  
ਵਿੱਚ ਚੁੰਡੀ ਭਰ ਕੇ ਲਾਉਣ ਲੱਗਿਆ ਤਾਂ ਉਹਦਾ ਤਾੜੀ ਵਰਗਾ ਖੜਾਕ ਸੁਣ  
ਕੇ, ਸਾਰਿਆਂ ਨੇ ਹੀ ਤਾੜੀਆਂ ਮਾਰ ਦਿੱਤੀਆਂ।

ਤਾੜੀਆਂ ਦੀ ਅਵਾਜ਼ ਸੁਣ ਕੇ ਜ਼ਰਦੇ ਨੂੰ ਛੇਤੀ ਨਾਲ਼ ਜਬਾੜੇ ‘ਚ ਲਾ ਕੇ  
ਉਹ ਵੀ ਨਾ ਸਮਝੀ ਵਿੱਚ ਤਾੜੀ ਮਾਰਨ ਲੱਗ ਪਿਆ।

ਜਿੰਨੇ ਵੀ ਕਾਲਜਾਂ ਦੇ ਨੌਜਵਾਨ ਮੁੰਡੇ ਸੀ, ਜਿੰਨਾਂ ਦੀਆਂ ਨਾੜਾਂ ਵਿੱਚ  
ਤੱਤਾ ਲਹੂ ਵਗਦਾ ਸੀ, ਉਹਨਾਂ ਨੇ ਆਪਣੀ ਜਿੱਦ ਨਾਲ਼ ਸੰਦੀਪ ਦੀ ਮੂੰਹੋਂ ਕੱਢੀ  
ਗੱਲ ‘ਤੇ ਪਕੀ ਮੋਹਰ ਲਾ ਦਿੱਤੀ।

‘ਸੰਦੀਪ ਭੁੱਲਰ...’

‘ਜ਼ਿੰਦਾਬਾਦ... ਜ਼ਿੰਦਾਬਾਦ...’

ਸੰਦੀਪ ਨੇ ਮੌਕਾ ਵੇਖ ਕੇ ਧਰਨੇ ਦੀ ਸਾਰੀ ਵਾਗਡੋਰ ਆਪਣੇ ਹੱਥ ਵਿੱਚ  
ਕਰਨ ਲਈ ਨਵਾਂ ਨਾਅਰਾ ਲਗਾ ਦਿੱਤਾ, ‘ਤੁਸੀਂ ਮੈਨੂੰ ਖੂਨ ਦਿਓ... ਮੈਂ ਤੁਹਾਨੂੰ  
ਆਰਕਸ਼ਨ ਦੇਵਾਂਗਾ...’

ਤਰਲੋਚਨ ਸਿਰਫ਼ ਆਪਣੇ ਵੱਡੀ ਉਮਰ ਦੇ ਸਾਥੀਆਂ ਨਾਲ਼ ਇੱਕ ਦਰਸ਼ਕ  
ਬਣ ਕੇ ਹੀ ਰਹਿ ਗਿਆ। ਉਹਦੇ ਅੰਦਰ ਏਸ ਧਰਨੇ ਦੀ ਪ੍ਰਧਾਨਗੀ ਹੱਥਾਂ ਵਿੱਚੋਂ  
ਖੋਹੀ ਜਾਣ ਦਾ ਦੁਖ ਵੀ ਸੀ। ਇਹ ਦੁੱਖ ਨੂੰ ਧਰਨੇ ਵਿੱਚ ਬੈਠੇ ਸਾਰੇ ਲੋਕਾਂ ਨੂੰ  
ਕਿਸਾਨਾਂ ਦੇ ਦੁੱਖ ਦੀ ਤਰ੍ਹਾਂ ਜਾਪਿਆ।

ਉਹ ਆਪਣੇ ਸਾਥੀਆਂ ਨਾਲ਼ ਧਰਨੇ ਦੇ ਇੱਕ ਪਾਸੇ ਸਿਰ ਜੋੜ ਕੇ ਰਾਇ



ਕਰਨ ਲੱਗਿਆ ਤੇ ਬੋਲਿਆ, 'ਹੁਣ ਆਪਣੇ ਕੋਲ ਕੋਈ ਚਾਰਾ ਨਹੀਂ, ਏਨਾ ਜਵਾਨਾਂ ਦੀ ਸਾਨੂੰ ਮੰਨਣੀ ਪੈਣੀ ਐ, ਨਹੀਂ ਤਾਂ ਏਹ ਸੰਘਰਸ਼ ਏਥੇ ਹੀ ਦੋਵਾੜ ਹੋ ਜਾਊ, ਕੁਝ ਵੀ ਹੱਥ-ਪੱਲੇ ਨਹੀਂ ਲੱਗਣਾ...'

'ਫੇਰ... ਏਹ ਮਫੋਹਰ ਮੱਤ ਦੇ ਬੰਦਿਆਂ ਨੂੰ ਅੰਦੋਲਨ ਦੀ ਵਾਗਡੋਰ ਦੇਦੀਏ... ਸਾਡੀ ਸਾਰੀ ਉਮਰ ਲੰਘ ਗਈ-ਅਸੀਂ ਏਸ ਸੰਗਠਨ ਤੇ ਪਾਰਟੀ ਲਈ ਜਵਾਨੀ ਭੋਖਤੀ...।

'ਮੈਂ ਸਮਝਦਾ... ਪਰ ਹੁਣ ਖੁਸ਼ੀ ਖੁਸ਼ੀ ਏਨਾਂ ਨਾਲ ਚੱਲ-ਪੋ, ਜਿੰਨਾ ਚਿਰ ਸਾਡੇ ਕੋਲ ਏਨਾਂ ਦੇ ਹੱਥੋਂ ਵਾਗਡੋਰ ਖੋਹਣ ਦਾ ਮੌਕਾ ਨਹੀਂ ਮਿਲਦਾ...' ਤਰਲੋਚਨ ਨੇ ਭੀੜ ਵਿੱਚ ਖੜ੍ਹੇ ਹੁੰਦਿਆ ਉੱਚੀ ਅਵਾਜ਼ ਵਿੱਚ ਕਿਹਾ, 'ਸਾਡੀ ਸਹਿਮਤੀ ਐ... ਅੰਦੋਲਨ ਲਈ ਜਾਨ ਵੀ ਵਾਰ ਸਕਦੇ ਆਂ ਅਸੀਂ... ਜਾਟ ਭਾਈਚਾਰਾ... ਜ਼ਿੰਦਾਬਾਦ...'

ਚੜ੍ਹਤ ਸਿੰਘ ਨੇ ਆਪਣੀ ਖੋਸੀ ਨੂੰ ਫੇਰ ਸਹੀ ਕਰ ਲਿਆ ਤੇ ਪਾਣੀ ਪੀਣ ਲਈ ਸਟੇਜ ਤੋਂ ਉਤਰੇ ਤਰਲੋਚਨ ਨੂੰ ਜਾ ਕੇ 'ਸਾਸਰੀ ਕਾਲ' ਬੁਲਾ ਦਿੱਤੀ। ਉਹਨੇ ਬਾਲਟੀ ਵਿੱਚੋਂ ਚੌਲਾਂ ਦਾ ਬੁੱਕ ਭਰ ਕੇ, ਇੱਕ ਪਿੰਨਾ ਵੱਟ ਲਿਆ ਤੇ ਦੋਵਾਂ ਹੱਥਾਂ ਨਾਲ ਹੀ ਖਾ ਖਾਣ ਲੱਗ ਪਿਆ ਸੀ।

'ਸਾਸਰੀ ਕਾਲ... ਕੀ ਹਾਲ ਨੇ ਮੈਨੂੰ ਬੜੀ ਖੁਸ਼ੀ ਹੋਈ ਕਿ ਤੁਸੀਂ ਵੀ ਅੰਦੋਲਨ ਵਿੱਚ ਆਪਣਾ ਯੋਗਦਾਨ ਪਾ ਰਹੇ।'

'ਨਹੀਂ...'

'ਫੇਰ...'

'ਮੈਂ ਤਾਂ ਤੁਹਾਨੂੰ ਵੇਖ ਕੇ ਏਧਰ ਆ ਗਿਆ, ਚੱਲੋ ਸੋਚਿਆ ਗੱਲ ਕਰ ਲਵਾਂ, ਤੁਸੀਂ ਐਧਰ ਆ ਜੋ ਪਰਦੇ ਵਿੱਚ ਐਸੀਆਂ ਗੱਲਾਂ ਕੀਤੀਆਂ ਠੀਕ ਰਹਿਣੀਆਂ ਨੇ...' ਚੜ੍ਹਤ ਸਿੰਘ ਨਾਲ ਤਰਲੋਚਨ ਵੀ ਭੀੜ ਦੇ ਪਿਛਲੇ ਪਾਸੇ ਜਾ ਕੇ ਖੜ੍ਹ ਗਿਆ। ਉਹ ਭੀੜ 'ਚੋਂ ਟੱਲੀਆਂ ਮਾਰਦਾ ਏਥੋਂ ਤੀਕ ਆ ਚੁੱਕਾ ਸੀ।

ਤਰਲੋਚਨ ਨੇ ਚੌਲਾਂ ਦਾ ਵੱਡਾ ਸਾਰਾ ਬੁਰਕ ਵੱਢ ਕੇ ਇਸ਼ਾਰੇ ਨਾਲ ਗੱਲ ਕਰਨ ਲਈ ਕਿਹਾ, 'ਹਾਂ... ਹਾਂ...'

'ਉਹੀ ਗੱਲ ਕਰਨੀ ਸੀ, ਜੇ ਸੋਡੇ ਵੱਲੋਂ ਰਿਸ਼ਤਾ ਪੱਕਾ ਹੈ ਤਾਂ ਮੈਂ ਸਕੂਟਰ ਦੀ ਸਾਈ ਦੇ ਦੋਵਾਂ, ਸਸਤਾ ਮਿਲਦਾ, ਨਾਲੋਂ ਉਹ ਦੇ ਸਿੱਲਾਂ ਆਲੀ ਘੰਟੀ ਲੱਗੀ ਐ, ਬਸ ਏਹੀ ਰਾਏ ਕਰਨ ਲਈ ਮੈਂ ਬੋਡੇ ਕੋਲ ਆਇਆਂ, ਕੱਲਾ ਕਹਿਰਾ ਕਾਕਾ... ਕੱਲੀ ਕਹਿਰੀ ਮੇਰੀ ਧੀ ਰਾਣੀ... ਦੋਵੇਂ ਆਉਣ ਜਾਣ ਵੇਲੇ ਸੌਖੇ ਰਹਿਣਗੇ...' ਚੜ੍ਹਤ ਸਿੰਘ ਨੇ ਪੂਰੇ ਚਾਅ ਨਾਲ ਗੱਲ ਪੂਰੀ ਕਰਕੇ ਤਰਲੋਚਨ ਦੇ ਚਿਹਰੇ ਵੱਲ ਕਿਸੇ ਜਵਾਬ ਦੀ ਉਡੀਕ ਵਿੱਚ ਵੇਖਣਾ ਸ਼ੁਰੂ ਕਰ ਦਿੱਤਾ।



ਤਰਲੋਚਨ ਮਨ ਦੇ ਹੋਰ ਹੀ ਭੰਬਲਫੂਸੇ ਵਿੱਚ ਪੈ ਗਿਆ ਕਿ ਏਸ ਮੌਕੇ ਉਹ ਕੀ ਜਵਾਬ ਦੇਵੇ। ਸਭ ਤੋਂ ਪਹਿਲਾਂ ਤਾਂ ਉਹਨੇ ਖੁਦ ਨੂੰ ਕੋਸਿਆ, ਉਹ ਮੁੰਡੇ ਨਾਲ ਕੁੜੀ ਵੇਖਣ ਲਈ ਗਿਆ ਹੀ ਕਿਉਂ... ਉਹਦੀ ਨਜ਼ਰ ਆਪਣੇ ਸਾਥੀ ਵੱਲ ਗਈ ਜੀਹਨੇ ਇਸ਼ਾਰੇ ਨਾਲ ਪੁੱਛਿਆ, 'ਹੁਣ ਕੀ ਕਰੀਏ... ਕੀ ਹੋਊਗਾ'


'ਵੇਖਦੇ ਹਾਂ... ਲੱਗਦਾ ਨਹੀਂ ਕਿਸੇ ਗੱਲੋਂ ਕੋਈ ਨਾਂਹ ਹੋਊਗੀ... ਪਰ ਨਾਂਹ ਦੀ ਤਾਂ ਕੋਈ ਗੁੰਜਾਇਸ਼ ਨਹੀਂ ਬਣਦੀ... ਬਾਕੀ ਹਰ ਮੁੰਡੇ ਦੀ ਆਪਣੀ ਮਰਜ਼ੀ ਹੁੰਦੀ ਐ ਆਪਾਂ ਤਾਂ ਨਾਲ਼ ਆਂ...' ਤਰਲੋਚਨ ਨੇੜੇ ਆ ਚੁੱਕੇ ਸਾਥੀ ਨੂੰ ਸਟੇਜ 'ਤੇ ਖੜ੍ਹ ਕੇ ਮੁੱਛਾਂ ਨੂੰ ਤਾਅ ਦਿੰਦੇ ਸਿੱਟੇ ਵੱਲ ਵੇਖਦਿਆਂ ਜਵਾਬ ਦਿੱਤਾ ਕਿ ਸਰਕਾਰ ਨੂੰ ਹੁਣ 'ਸਾਡੀ ਮੰਨਣੀ ਹੀ ਪੈਣੀ ਹੈ।'

'ਹਾਂ ਜੀ... ਮੁੰਡਾ ਸੋਡੇ ਤੋਂ ਬਾਹਰ ਥੋੜ੍ਹਾ ਹੋਊਗਾ... ਮੈਂ ਸਾਈ ਦੇ ਹੀ ਦਿੱਨਾ ਫੇਰ ਜਾ ਕੇ...' ਚੜ੍ਹਤ ਸਿੰਘ ਨੇ ਤਰਲੋਚਨ ਸਿੰਘ ਨੂੰ 'ਸਾਸਰੀ ਕਾਲ' ਬੁਲਾਈ ਤੇ ਸਾਕ ਨੂੰ ਪੱਕੀ ਹਾਂ ਮੰਨ ਕੇ ਪੂਰੇ ਚਾਅ ਨਾਲ਼ ਇੱਥੋਂ ਚਲਾ ਗਿਆ।

ਉਹਨੂੰ ਆਪਣੇ ਮੋਢਿਆਂ ਤੋਂ ਕਾਫ਼ੀ ਭਾਰ ਹਲਕਾ ਹੋ ਗਿਆ ਜਾਪਿਆ ਪਰ ਘਰ ਵਿੱਚ 'ਕੱਲੇ ਰਹਿਣ ਦਾ ਦਰਦ ਵੀ ਅੱਖਾਂ ਵਿੱਚ ਸੀ। ਖੁਸ਼ੀ ਫਿੱਕੀ ਪੈ ਗਈ।

'ਧੀ ਤਾਂ ਰਾਣੇ ਮਹਾਰਾਣੇ ਨੀਂ ਘਰੇ ਰੱਖ ਸਕੇ... ਏਹ ਤਾਂ ਚਿੱਤ ਕਰੜੇ ਕਰਕੇ ਤੋਰਨੇ ਈ ਪੈਂਦੇ ਐ ਡੋਲੇ...'

ਉਹਨੇ ਸਾਈਕਲ ਨੂੰ ਪੈਡਲ ਮਾਰਦਿਆਂ ਦਿਲ ਨੂੰ ਤਸੱਲੀ ਦਿੱਤੀ।



ਦੀਵਾਲੀ ਦੇ ਦਿਨਾਂ ਵਿੱਚ ਬਾਈ ਵਿੱਚ ਬਹਿ ਕੇ ਪਿੰਡ ਦੇ ਗੱਭਰੂ ਮੁੰਡਿਆਂ ਦਾ ਟੋਲਾ ਜੂਆ ਖੇਡੀ ਜਾਂਦਾ ਸੀ। ਸਾਰਿਆਂ ਦੀਆਂ ਡੱਬਾਂ ਵਿੱਚ ਬੋਤਲਾਂ ਦੱਬੀਆਂ ਸੀ। ਇੱਕ ਸਾਂਝੀ ਬੋਤਲ ਵੀ ਢਾਣੀ ਵਿੱਚ ਘੁੰਮਦੀ ਜਾ ਰਹੀ ਸੀ। ਬਾਜ਼ੀ ਪੂਰੀ ਹੁੰਦੀ ਤਾਂ ਸਾਰੇ ਵਾਰੀ ਨਾਲ਼ ਹਾੜਾ ਲਾਉਂਦੇ। ਨਿੱਕੇ ਨੂੰ ਪਤਾ ਨਹੀਂ ਕੀ ਖੁੜਕੀ ਉਹ ਇਹ ਬਾਜ਼ੀ ਵਿੱਚੋਂ ਛੱਡ ਕੇ ਘਰ ਨੂੰ ਦਾਰੂ ਨਾਲ਼ ਰੱਜ ਕੇ ਝੂਲਦਾ ਹੋਇਆ ਚਲਾ ਗਿਆ।

ਨਿੱਕਾ ਜਦੋਂ ਚੌਧਰੀ ਦੀ ਹਵੇਲੀ ਕੋਲੋਂ ਆਪਣੀ ਘਰ ਵਾਲੀ ਗਲੀ ਪਿਆ ਤਾਂ ਅੱਗੋਂ ਦੀਪੋ ਨਾਲ਼ ਰਾਣੀ ਹੱਥ ਵਿੱਚ ਬਾਲੀ ਫੜ੍ਹ ਕੇ, ਜੀਹਦੇ ਵਿੱਚ ਘਿਉ ਦੇ ਦੀਵੇ ਬਲਦੇ ਪਏ ਸੀ, ਆਉਂਦੀ ਟੱਕਰ ਪਈ। ਉਹਦੀ ਚੁੰਨੀ ਦਾ ਗੋਟਾ ਬਿਨਾ ਧੁੱਪ ਤੋਂ ਵੀ ਚਿਲਕਾਰੇ ਮਾਰਦਾ ਪਿਆ ਸੀ।

ਦੀਪੋ ਉਹਦੀ ਰਮਜ਼ ਸਮਝ ਕੇ ਨਿਖੜ ਕੇ ਥੋੜ੍ਹੀ ਦੂਰ ਅੱਗੇ ਹੋ ਕੇ ਖੜ੍ਹ ਗਈ ਤਾਂ ਜੇ ਰਾਣੀ ਬੇਝਿਜਕ ਹੋ ਕੇ ਆਪਣੇ ਦਿਲ ਦਾ ਗੱਲ ਕਰ ਸਕੇ।

'ਗੱਲ ਸੁਣ ਵੇ ਤੈਨੂੰ ਓਦਣ ਮੈਂ ਚੰਗੀ ਤਰ੍ਹਾਂ ਸਮਝਾਇਆ ਸੀ ਬੰਦਿਆਂ ਵਾਂਝੂ, ਤੈਨੂੰ ਕੋਈ ਸ਼ਰਮ ਹਯਾ ਹੈ ਕੇ ਨਹੀਂ... ਕਿ ਹੁਣ ਤੈਨੂੰ ਬੇਜ਼ਤੀ ਕਰਾ ਕੇ ਈ ਗੱਲ ਸਮਝ ਆਊਗੀ...' ਰਾਣੀ ਨੇ ਧੌਂਸ ਦੇਣ ਦੀ ਕੋਸ਼ਿਸ਼ ਕੀਤੀ।



‘ਓਦਣ ਤਾਂ ਮੈਨੂੰ ਤੁਸੀਂ ਕਈ ਗੱਲਾਂ ਸਮਝਾਈਆਂ ਸੀ, ਕੋਈ ਇੱਕ ਗੱਲ ਹੋਵੇ ਤਾਂ ਬੰਦਾ ਚੇਤੇ ਵੀ ਰੱਖੇ... ਤੂੰ ਦੱਸ ਕੇੜੀ ਗੱਲ ਦੀ ਗੱਲ ਕਰਦੀ ਐ’ ਉਹਨੇ ਰਾਣੀ ਦੇ ਕੰਨਾਂ ਵਿੱਚ ਪਾਏ ਕਾਂਟੇ ਵੇਖ ਕੇ ਖੁਸ਼ੀ ਵੀ ਪ੍ਰਗਟ ਕੀਤੀ, ‘ਉਹ ਇੱਕ ਗੱਲ ਦੱਸਾ... ਫੇਰ ਕਿਤੇ ਮੈਂ ਭੁੱਲ ਈ ਨਾ ਜਾਵਾਂ.... ਤੇਰੇ ਕਾਂਟੇ ਪਾਏ ਬੜੇ ਫੱਬਦੇ ਐ... ਮੈਂ ਤਾਂ ਗਾਨੀ ਵੀ ਲਿਆਂਦੀ ਸੀ, ਹਾਥੀ ਦੇ ਦੰਦਾਂ ਦੀ ਬਣਾਈ... ਪਰ ਉਦੋਂ ਯਾਦ-ਚੇਤੇ ਈ ਨਹੀਂ ਰਿਹਾ...’

ਰਾਣੀ ਦੇ ਦਿਲ ਵਿੱਚ ਉਹ ਗਾਨੀ ਲੈਣ ਦਾ ਹਰ ਔਰਤ ਵਾਂਗ ਲਾਲਚ ਜਿਹਾ ਵੀ ਜਾਗਿਆ, ਪਰ ਉਹਨੇ ਆਪਣੀ ਬਦਨਾਮੀ ਤੋਂ ਡਰਦਿਆਂ ਰੋਅਬ ਨਾਲ ਗੱਲ ਕੀਤੀ, ‘ਤੂੰ ਅੱਜ ਮੇਰੇ ਗਮ ਵਿੱਚ ਤਾਂ ਨਹੀਂ ਪੀ ਈ ਫਿਰਦਾ, ਜੇ ਮੇਰਾ ਨਾਂ ਲੈ ਕੇ ਤੂੰ ਲਲਕਾਰਾ ਮਾਰਤਾ ਨਾ ਮੇਰੀ ਮਿੱਟੀ ਪੱਟੀ ਜਾਣੀ ਐ... ਫੇਰ ਮੈਂ ਤੇ ਮੜ੍ਹੀ ਵੀ ਉਸੇ ਦਿਨ ਬਣਾ ਕੇ ਹਟੂੰ... ਤੇਰੇ ਸਿਰ ਚੜ੍ਹ ਕੇ ਮਰੂੰ...’

‘ਭੋਲੀਏ ਮੈਂ ਤਾਂ ਤੇਰੇ ਲੜ ਲੱਗ ਕੇ ਮਰਨ ਨੂੰ ਫਿਰਦਾ ਤੂੰ ਹੋਰ ਈ ਗੱਲਾਂ ਕਰੀ ਜਾਨੀ ਐਂ, ਜੱਟ ਦੀ ਜੁਬਾਨ ਐ ਮੇਰੇ ਲਲਕਾਰਿਆਂ ਵਿੱਚ ਤੇਰਾ ਨਾਂ ਨਹੀਂ ਆਉਂਦਾ...’

‘ਪੀ ਤਾਂ ਮੇਰੇ ਗਮ ਵਿੱਚ ਫਿਰਦਾ... ਮੈਂ ਤਾਂ ਮੁਸ਼ਕ ਸੁੰਘ ਕੇ ਦੱਸ ਦਿੰਨੀ ਐਂ.... ਹਾਂ ਵੇਖ ਤੇਰੇ ਹੱਥ ਆਲੀ ਬੋਤਲ ਤੇ ਵੀ ਰਾਣੀ ਲਿਖਿਆ...’ ਰਾਣੀ ਨੇ ਸੱਜੇ ਹੱਥ ਨਾਲ ਦੀਵਿਆਂ ਨਾਲ ਭਰੀ ਥਾਲੀ ਬੋਚ ਕੇ ਬੋਤਲ ਆਲਾ ਹੱਥ ਫੜ੍ਹ ਕੇ ਹਿਲਾਇਆ, ‘ਆ ਵੇ... ਤੇਰੀ ਪੀਣੀ ਤੋਂ ਡਰ ਲੱਗਦਾ...’

‘ਤੂੰ ਕਾਤੋਂ ਡਰਦੀ ਐ ਰਾਣੀ ਤੇਰੇ ਪਿੱਛੇ ਤਾਂ ਮੈਂ ਦੁਨੀਆ ਡਰਾ ਕੇ ਰੱਖਦੂੰ, ਜੇ ਤੂੰ ਮੂੰਹੋਂ ਬੋਲ ਕੱਢੇ ਤਾਂ ਮੈਂ ਜਾ ਕੇ ਸ਼ਹਿਰ ਆਲੇ ਧਰਨੇ ਵਿੱਚ ਸ਼ਹੀਦੀ ਦੇਵੂੰ ਤੇਰਾ ਨਾਂ ਲੈ ਕੇ... ਫਾਹੇ ਲੱਗਾਜੂੰ... ਮੇਰੇ ਵਰਗੇ ਬੰਦੇ ਤੇਰੇ ਜਿਹੀ ਤੀਵੀਂ ਦੇ ਇਸ਼ਕ ਨੂੰ ਤੇ ਦੇਸ਼ ਨੂੰ ਘੱਟ ਈ ਰਾਸ ਆਉਂਦੇ ਐ ਰਾਣੀ... ਕਦੇ ਦਿਲ ਕਰਦਾ ਮੈਂ ਤੈਨੂੰ ਬੁੱਢੀ ਹੋਈ ਨਹੀਂ ਵੇਖ ਸਕਦਾ... ਮੈਂ ਪਹਿਲਾਂ ਈ ਮਰਜਾਂ...।

‘ਮਰ ਜਾ ਫੇਰ... ਮੇਰੇ ਕਿਉਂ ਹਲਕ ‘ਚ ਤੋੜ ਬਣ ਕੇ ਅੜਿਆ ਪਿਆ...!’ ਰਾਣੀ ਨੂੰ ਗੁੱਸਾ ਆਇਆ ਤੇ ਉਹਨੇ ਨਿੱਕੇ ਨੂੰ ਕਾਲਰ ਤੋਂ ਫੜ੍ਹ ਲਿਆ।

‘ਮੇਰਾ ਟੱਬਰ ਰੁਲਜ਼ੂ... ਬੀਬੀ-ਭਾਪਾ... ਜਿਵੇਂ ਤੇਰੇ ਪਿੱਛੇ ਮੈਂ ਰੁਲਦਾ ਫਿਰਦਾ, ਤੂੰ ਤਾਂ ਦਿਲ ਦੀ ਚੰਗੀ ਐਂ, ਜੇੜਾ ਬੇਜ਼ਤੀ ਕਰਨ ਦੇ ਪੱਜ ਨਾਲ ਮੇਰਾ ਹਾਲ-ਚਾਲ ਪੁੱਛ ਲੈਣੀ ਐਂ, ਚਾਰ ਬੋਲ ਸਾਂਝੇ ਕਰਨ ਲੈਣੀ ਐਂ, ਉਨ੍ਹਾਂ ਦੀ ਤਾਂ ਕਿਸੇ ਨੇ ਬਾਤ ਨਹੀਂ ਪੁੱਛਣੀ... ਅੱਛਾ ਮੇਰੀ ਫਰਿਆਦ ਐ, ਜੇ ਮੈਨੂੰ ਤੇਰੇ ਗਮ ‘ਚ ਕੁਝ ਹੋ ਗਿਆ ਨਾ ਮੇਰੇ ਬੀਬੀ-ਭਾਪੇ ਦੀ ਰੋਟੀ ਪੱਕਾ ਕੇ ਦੇਜਿਆ ਕਰੀ... ਸਵਾ ਕਿੱਲਾ ਜੱਟ ਕੋਲ ਤੇ ਘਰੇ ਪਾਣੀ ਆਲੀ ਮੋਟਰ ਲੱਗੀ ਐ ਨਲਕੇ ਤੇ... ਐਸ਼ ਕਰੇਂਗੀ...’ ਉਹਨੇ ਜੋਗੀ ਦੇ ਘਰ ਵੱਲ ਲੰਮੀ ਬਾਂਹ ਕਰਕੇ ਬੜਕ ਮਾਰੀ, ‘ਆਹ ਜੀਹਦੇ ਪਿੱਛੇ ਤੂੰ ਪੈਰਾਂ ਦੀਆਂ



ਤਲੀਆਂ ਘਸਾਉਂਦੀ ਫਿਰਦੀ ਐਂ, ਉਹਦੀ ਮਾਂ ਸਾਡੇ ਘਰੇ ਈ ਲੀੜੇ ਧੋਣ ਆਉਂਦੀ ਐ... ਜੇ ਤੂੰ ਅਜੇ ਵੀ ਮੇਰੀ ਨਹੀਂ ਹੋਣਾ ਤਾਂ ਤੇਰੀ ਮਰਜ਼ੀ...

‘ਮੇਰੀ ਮਰਜ਼ੀ ਕਿੱਥੇ ਐ... ਮਾੜੇ ਕਰਮ ਲਿਖਾ ਕੇ ਆਈ ਆਂ... ਨਾ ਭਰਾ ਬਚਿਆ ਕੋਈ, ‘ਕੱਲੀ ਤੁਰੀ ਫਿਰਦੀ ਆਂ... ਲੋਕੀਂ ਲੱਖਾਂ ਵਸਦੇ ਐ ਨਿੱਕਿਆ ਪਰ ਮੈਂ ‘ਕੱਲੀ ਰਹਿਗੀ... ਮੈਂ ਆਪ ਨੂੰ ਤੇਰੀ ਨਹੀਂ ਹੋਣ ਦੇਣਾ ਤੇ ਜੱਗ ਨੇ ਜੋਗੀ ਨੂੰ ਮੇਰਾ ਨਹੀਂ ਹੋਣ ਦੇਣਾ...’ ਰਾਣੀ ਅੱਖਾਂ ਵਿੱਚ ਹੰਝੂਆਂ ਦੀ ਸਲਾਬ ਲੈ ਕੇ ਦੀਪੋ ਨਾਲ਼ ਰਲ ਕੇ ਪਿੱਪਲ ਤੇ ਦੀਵਾ ਬਾਲਣ ਲਈ ਚਲੀ ਗਈ।

ਪਿੱਪਲ ਦੇ ਥੱਲ੍ਹੇ ਬਣੇ ਥੜ੍ਹੇ ‘ਤੇ ਪਿੰਡ ਦੀਆਂ ਔਰਤਾਂ ਗੋਹਾ ਮਿੱਟੀ ਲਾ ਰਹੀਆਂ ਸੀ। ਨਿਆਣੇ ਉੱਥੇ ਪ੍ਰਸ਼ਾਦ ਦੇ ਰੂਪ ਵਿੱਚ ਕੋਈ ਖਾਣ ਵਾਲ਼ੀ ਚੀਜ਼ ਮਿਲਣ ਦੀ ਆਸ ਵਿੱਚ ਸਿਰ ਤੇ ਰੁਮਾਲ ਲੈ ਕੇ ਬੈਠੇ ਸੀ। ਰਾਣੀ ਨੇ ਜਾ ਕੇ ਬਲਦੇ ਦੀਵੇ ਨੂੰ ਪਿੱਪਲ ਦੇ ਮੁੱਢ ਵਿੱਚ ਧਰਿਆ ਤਾਂ ਨੀਵੀਂ ਪਾਉਣ ਕਰਕੇ ਉਹਦੇ ਹੰਝੂ ਤਿਪ-ਤਿਪ ਕਰਕੇ ਦੀਵੇ ਵਿੱਚ ਡਿੱਗ ਪਏ। ਕਿੰਨਾ ਚਿਰ ਹੀ ਉਵੇਂ ਹੱਥ ਜੋੜ ਕੇ ਡੁਸਕਦੀ ਰਹੀ।

‘ਕੁੜੀਏ ਜੇ ਮੱਥਾ ਟੇਕ ਲਿਆ ਤਾਂ ਪੁੱਤ ਥੱਲੇ ਆਜਾ...’

ਰਾਣੀ ਨੇ ਪਿੱਛੇ ਮੁੜ ਕੇ ਵੇਖਿਆ ਤਾਂ ਕਿੰਨੀਆਂ ਹੀ ਔਰਤਾਂ ਹੱਥਾਂ ਵਿੱਚ ਥਾਲੀਆਂ ਫੜ ਕੇ, ਮੱਥਾ ਟੇਕ ਕੇ ਦੀਵਾ ਬਾਲਣ ਦੀ ਵਾਰੀ ਉਡੀਕ ਕਰ ਰਹੀਆਂ ਸੀ। ਪਿੱਪਲ ਨਾਲ਼ ਖੰਮਣੀ ਬੰਨ ਕੇ ਰਾਣੀ ਆਈ ਤੇ ਥਾਲੀ ਵਿੱਚ ਰੱਖੇ ਲੱਛੂਆਂ ਦੇ ਭੋਰ ਨੂੰ ਸਭ ਵਿੱਚ ਵਰਤਾ ਦਿੱਤਾ।

ਪਰ ਕੁਝ ਜਵਾਕਾਂ ਨੇ ਪ੍ਰਸ਼ਾਦ ਲੈਣ ਤੋਂ ਮਨਾ ਕਰ ਦਿੱਤਾ ਕਿਉਂਕਿ ਉਨ੍ਹਾਂ ਨੇ ਬਾਬੇ ਮਿਲਖੀ ਦੀ ਥਾਲੀ ਵਿੱਚ ਬਰਫ਼ੀ ਦੇ ਟੁਕੜੇ ਵੇਖ ਲਏ ਸੀ। ਉਹ ਲੱਛੂ ਖਾ ਕੇ ਢਿੱਡ ਨਹੀਂ ਸੀ ਭਰਨਾ ਚਾਹੁੰਦੇ।

ਰਾਣੀ ਏਨੀ ਫੁਰਤੀ ਨਾਲ਼ ਏਸ ਪਿੱਪਲ ਕੋਲੋਂ ਆਪਣੇ ਘਰ ਵੱਲ ਗਈ ਕਿ ਉਹ ਨਾਲ਼ ਆਈ ਦੀਪੋ ਤੋਂ ਕਿੰਨੀ ਵਿੱਥ ਪਾ ਗਈ। ਘਰ ਵਿੱਚ ਵੜਨ ਤੋਂ ਪਹਿਲਾਂ ਉਹਦੀ ਨਜ਼ਰ ਆਪ-ਮੁਹਾਰੇ ਹੀ ਜੋਗੀ ਦੇ ਘਰ ਵੱਲ ਚਲੀ ਗਈ। ਜੋਗੀ ਆਪਣੇ ਮੋਢੇ ‘ਤੇ ਸੁੱਕੀ ਲੱਕੜ ਦਾ ਮੁੱਡ ਚੱਕ ਕੇ ਘਰ ਵੜਦਾ ਵਿਖਾਈ ਦਿੱਤਾ।

ਰਾਣੀ ਨੇ ਬੂਹੇ ਵਿੱਚ ਦੀ ਅੰਦਰ ਭਰਾ ਬਣ ਕੇ ਖੜ੍ਹੇ ਅੰਬ ਦੇ ਬੂਟੇ ਕੋਲ਼ ਜਾ ਕੇ ਮੱਥਾ ਟੇਕਿਆ। ਤੇ ਉਹਦੀ ਹੇਠਾਂ ਲਮਕੀ ਟਾਹਣੀ ਦੇ ਪੱਤਿਆਂ ਨਾਲ਼ ਸਿਰ ਪਲੋਸ ਕੇ ਅਸ਼ੀਰਵਾਦ ਲਿਆ। ਪੱਤੇ ਤੇ ਥਾਲੀ ਵਿਚੋਂ ਹਲਦੀ ਤੇ ਚੌਲ ਦਾ ਟਿੱਕਾ ਲਾ ਕੇ ਪਿਆਰ ਦਿੱਤਾ। ਥਾਲੀ ਲੈ ਕੇ ਜਦ ਚੜ੍ਹਤ ਸਿੰਘ ਕੋਲ਼ ਪ੍ਰਸ਼ਾਦ ਦੇਣ ਲਈ ਗਈ ਤਾਂ ਉਹ ਵਿਹੜੇ ਵਿੱਚ ਬੈਠਾ ਬੰਦੂਕ ਦੇ ਬੱਟ ਦਾ ਪੇਚ ਚਾਕੂ ਦੀ ਨੌਕ ਨਾਲ਼ ਕਸਦਾ ਪਿਆ ਸੀ। ਜੀਹਦੇ ਵੱਲ ਉਹ ਦਾ ਧਿਆਨ ਉੱਕਾ ਵੀ ਨਹੀਂ ਸੀ ਗਿਆ। ਮੰਜੇ ਦੇ ਪਾਵੇ ਤੇ ਰੌਂਦਾਂ ਆਲ੍ਹਾ ਪਟਾ ਲਟਕ ਰਿਹਾ ਸੀ।



‘ਬਾਪੂ...’

‘ਹਾਂ... ਅੱਛਾ...!’ ਚੜ੍ਹਤ ਸਿੰਘ ਨੇ ਮੂੰਹ ਖੋਲ੍ਹ ਕੇ ਉਹਦੇ ਅੱਗੇ ਕਰ ਦਿੱਤਾ ਕਿ ਰਾਣੀ ਨੇ ਬਾਲੀ ਵਿੱਚ ਪਏ ਲੱਛੂਆਂ ਦੇ ਭੋਰ ਨੂੰ ਫੇਰ ਨਿੱਕੇ ਜਿਹੇ ਲੱਛੂ ਵਿੱਚ ਵੱਟ ਕੇ ਉਹਦੇ ਮੂੰਹ ਵਿੱਚ ਪਾ ਦਿੱਤਾ।

ਬਟ ਦਾ ਪੇਚ ਕਸ ਕੇ ਚੜ੍ਹਤ ਸਿੰਘ ਨੇ ਇਹਦੇ ਨਾਲ ਨਿਸ਼ਾਨਾ ਸਿੰਨ ਕੇ ਵੇਖਿਆ ਤਾਂ ਗਲੀ ਵਿੱਚੋਂ ਲੰਘਦੇ ਭੁਚਰਾ ਬੰਦੂਕ ਵੇਖ ਕੇ ਡਰ ਗਿਆ।

‘ਵੇਖੀ ਉਏ ਚਾਚਾ... ਐਵੇਂ ਨਾ ਘੋੜਾ ਦੱਬ ਦੀ...’ ਭੁਚਰੇ ਦੀ ਜਿਵੇਂ ਜਾਨ ਹਲਕ ਵਿੱਚ ਆ ਗਈ ਸੀ। ਉਹਨੇ ਫਿਰ ਪਿੱਛੇ ਮੁੜ ਕੇ ਨਹੀਂ ਵੇਖਿਆ ਤੇ ਜਿਹੜਾ ਕੰਮ ਕਰਨ ਲਈ ਉਹ ਏਧਰ ਆਇਆ ਸੀ ਉਹ ਵੀ ਭੁੱਲ ਗਿਆ।

ਚੜ੍ਹਤ ਸਿੰਘ ਨੇ ਬੰਦੂਕ ਦੀ ਨਾਲ ਵਿੱਚ ਉਂਗਲ ਪਾ ਕੇ ਵੇਖਿਆ ਤਾਂ ਜੰਗਾਲ ਦਾ ਖਾਕੀ ਰੰਗ ਉਂਗਲ ਨੂੰ ਲੱਗ ਗਿਆ। ਉਹਨੇ ਚੌਧਰੀ ਨੂੰ ਇੱਕ ਵਾਰ ਬੰਦੂਕ ਸਾਫ਼ ਕਰਦੇ ਵੇਖਿਆ ਸੀ। ਸੋ ਉਹਨੇ ਇੱਕ ਪਤਲੀ ਜਿਹੀ ਮਜਬੂਤ ਤੂਤ ਦੀ ਛਮਕ ਨਾਲ ਟਾਕੀ ਨੂੰ ਫੰਬਾ ਬਣਾ ਕੇ ਬੰਨ ਲਿਆ। ਤੇਲ ਲਾਉਣ ਦੀ ਵਾਰੀ ਆਈ ਤਾਂ ਘਰ ਵਿੱਚ ਤੇਲ ਨਹੀਂ ਸੀ। ਉਹਨੇ ਸੋਚਿਆ ਕਿ ਜੇ ਜੋਗੀ ਦੀ ਮਾਂ ਸਿੰਦਰ ਕੋਲ ਕੱਪੜੇ ਸਿਉਣ ਵਾਲੀ ਮਸ਼ੀਨ ਹੈ। ਸੋ ਉਹੀ ਤੇਲ ਏਸ ਬੰਦੂਕ ਦੀ ਨਾਲ ਨੂੰ ਲਾਉਣਾ ਠੀਕ ਰਹੂਗਾ।

ਬੰਦੂਕ ਦੇ ਖਿਲਾਰੇ ਉੱਤੇ ਉਹਨੇ ਅੰਦਰੋਂ ਲਿਆ ਕੇ ਚਾਦਰ ਵਿਛਾ ਦਿੱਤੀ ਤੇ ਜੋਗੀ ਦੇ ਘਰ ਅੱਗੇ ਜਾ ਖੜ੍ਹਾ। ਬੂਹੇ ਅੱਗੇ ਸਰ੍ਹੀਂ ਬੰਨਿਆ ਸੀ, ਜੀਹਦੇ ਪੱਤੇ ਤਾਂ ਸੁਕ ਕੇ ਝੜ ਗਏ ਸੀ, ਪਰ ਹੁਣ ਸਿਰਫ਼ ਵਾਣ ਦੀ ਰੱਸੀ ਹੀ ਲਟਕਦੀ ਰਹਿ ਗਈ। ਚਾਰ ਪੰਜ ਇਹਦੇ ਵਿੱਚ ਗੰਢਾਂ ਸੀ।

ਬੂਹਾ ਖੋਲ੍ਹ ਕੇ ਜਦ ਘਰ ਦੇ ਵਿਹੜੇ ਵਿੱਚ ਵੇਖਿਆ ਤਾਂ ਸਿੰਦਰ ਨੇ ਆਪਣੇ ਸਿਰ ਤੇ ਛੇਤੀ ਨਾਲ ਚੁੰਨੀ ਕਰ ਲਈ ਤੇ ‘ਸਾਸਰੀ ਕਾਲ’ ਬੁਲਾ ਕੇ ਉਹਦੇ ਬੈਠਣ ਲਈ ਕੰਧ ਨਾਲ ਖੜ੍ਹਾ ਕੀਤਾ ਮੰਜਾ ਡਾਹ ਦਿੱਤਾ।

‘ਸਾਸਰੀ ਕਾਲ ਭਾਈ, ਮੈਨੂੰ ਦੋ ਕੁ ਘੁੱਟਾਂ ਮਸ਼ੀਨ ਨੂੰ ਲਾਉਣ ਆਲਾ ਤੇਲ ਤਾਂ ਦਿਆ ਜੇ, ਬੰਦੂਕ ਦੀਆਂ ਨਾਲਾਂ ਰੈਲੀਆਂ ਕਰਨੀਆਂ ਨੇ, ਪੁੱਛੋ ਨਾ ਸਰਕਾਰ ਦੇ ਮਾੜੇ ਹਾਲ ਈ ਐ... ਕਿਸੇ ਚੀਜ਼ ਦੀ ਵੀ ਖੈਰ-ਗੁਆਹ ਨਹੀਂ...’

‘ਬੰਦੂਕ...!’ ਸਿੰਦਰ ਨੇ ਇਹ ਲਫਜ਼ ਸੁਣਦਿਆਂ ਹੈਰਾਨੀ ਪ੍ਰਗਟ ਕੀਤੀ ਪਰ ਹੋਰ ਕੋਈ ਸਵਾਲ ਨਹੀਂ ਕੀਤਾ। ਅੰਦਰ ਜਾ ਕੇ ਤੇਲ ਆਲੀ ਕੁੱਪੀ ਲਿਆ ਕੇ ਉਹਦੇ ਹੱਥ ਫੜਾ ਦਿੱਤੀ।

ਚੜ੍ਹਤ ਸਿੰਘ ਨੇ ਸਾਰੇ ਘਰ ਵਿੱਚ ਤੈਰਦੀ ਨਜ਼ਰ ਮਾਰੀ, ਕਿੰਨੇ ਵਰ੍ਹਿਆਂ ਬਾਦ ਏਸ ਘਰ ਵਿੱਚ ਪੈਰ ਪਾਇਆ ਸੀ। ਬਨੇਰੇ ਦੀ ਪਰਦੀ ‘ਤੇ ਰੰਗੀਨ ਪੱਤਰਾਂ ਨਾਲ ਦੋ



ਹਜ਼ਾਰ ਦਸ ਲਿਖਿਆ ਸੀ। ਪਰ ਇਹ ਘਰ ਬਹੁਤ ਪੁਰਾਣਾ ਸੀ। ਘਰ ਦੀ ਮੁਰੰਮਤ ਕਰਨ ਵੇਲੇ ਉਹਨਾਂ ਨੇ ਇਹ ਨੰਬਰ ਲਿਖ ਦਿੱਤੇ ਸੀ। ਹਰ ਕਮਰੇ ਦੇ ਬੂਹੇ ਉੱਤੇ ਕਿਸੇ ਨਾ ਕਿਸੇ ਦੇਵੀ-ਦੇਵਤੇ ਦੀ ਤਸਵੀਰ ਆਲੀ ਪਲੇਟ ਲੱਗੀ ਸੀ।

ਉਹਨੇ ਆਪਣੇ ਆਪ ਨੂੰ ਹੀ ਕੋਈ ਗੱਲ ਸੁਣਾਉਣ ਲਈ ਹੌਲੀ ਅਵਾਜ਼ ਵਿੱਚ ਬੋਲਿਆ, 'ਘਰਾਂ ਵਿੱਚ ਖੇੜੇ ਦੀ ਲੁੱਡੀ ਪੈਂਦੀ ਰਹੇ... ਏਹਦੇ ਲਈ ਰੱਬ ਨਾਲ ਬਣਾ ਕੇ ਰੱਖਣੀ ਪੈਂਦੀ ਐ, ਤੀਵੀਂ ਤੋਂ ਬਿਨਾ ਕਿੱਥੇ ਘਰਾਂ 'ਚ ਬਰਕਤ... ਬੰਦੇ ਨੂੰ ਤਾਂ ਏਹ ਨੀ ਪਤਾ ਹੁੰਦਾ ਕਿਹੜੇ ਦੇਵੀ-ਦੇਵਤੇ ਨੂੰ ਖੁਸ਼ ਰੱਖਣਾ, ਕਿਹਨੂੰ ਘਰੇ ਵਾੜਨਾ... ਖੈਰ ਆਪਣਾ ਤਾਂ ਰੱਫੜ ਈ ਰਿਹਾ...'

‘ਬਾਈ ਕੁੱਝ ਕਿਹਾ, ਤੁਸੀਂ।’

‘ਨਹੀਂ ਭਾਈ ਮੈਂ ਤਾਂ ਆਪਣੇ-ਆਪ ਨਾਲ ਗੱਲ ਜੀ ਕਰਦਾ, ਕਈ ਗੱਲਾਂ ਆਵਦੇ ਨਾਲ ਈ ਕਰਨ ਆਲੀਆਂ ਹੁੰਦੀਆਂ... ਕਿਉਂ ਬਈ ਚੋਬਰਾ’ ਚੜ੍ਹਤ ਸਿੰਘ ਨੇ ਕੰਧ ਨਾਲ ਢੋਆ ਲਗਾ ਕੇ ਜੋਗੀ ਨੂੰ ਹੁੰਗਾਰਾ ਭਰਾਉਣ ਲਈ ਛੇੜਿਆ, ‘ਬੋਲਦਾ ਨੀ, ਮੂੰਹ ਜਿਹਾ ਮੋਟਾ ਕਰੀ ਖੜ੍ਹਾਂ... ਮਾਂ ਤੇਰੀ ਤੰਗ ਤਾਂ ਨਹੀਂ ਕਰਦੀ...!’

‘ਰਹਿਣ ਦੇ ਯਾਰ ਚਾਚਾ...’ ਜੋਗੀ ਨੇ ਮੂੰਹ ਜਿਹਾ ਪਾਸੇ ਨੂੰ ਭੰਵਾ ਲਿਆ।

‘ਮੁੰਡਾ ਤਾਂ ਭਾਈ ਤੂੰ ਬਾਹਲਾ ਈ ਔਖਾ ਕਰੀ ਬੈਠੀ ਐਂ’

‘ਔਖਾ ਤਾਂ ਔਖਾ ਰਹੇ, ਏਹ ਨੀ ਸੌਖਾ ਹੁੰਦਾ ਮਰ ਕੇ ਵੀ, ਚੰਗੇ ਭਲੇ ਨੂੰ ਪਤਾ ਨਹੀਂ ਕੀ ਸੂਲ ਚੱਲਿਆ ਰਹਿੰਦਾ, ਰੋਜ਼ ਨਵੀਂ ਸਿੰਗੀ ਛੇੜ ਕੇ ਬਹਿ ਜਾਂਦੇ, ਐਦੀਆਂ ਨੀ ਫਰਮੇਸ਼ਾਂ ਪੂਰ ਹੁੰਦੀਆਂ ਮੈਥੋਂ... ਹੁਣ ਆਂਹਦਾ ਮੈਨੂੰ ਮੋਟਰਸਾਈਕਲ ਲਿਆ ਕੇ ਦੇਹ’ ਸਿੰਦਰ ਨੇ ਕੱਪੜੇ ਧੋਦਿਆਂ ਥਾਪੇ ਨੂੰ ਹੋਰ ਜ਼ੋਰ ਨਾਲ ਮਾਰਨਾ ਸ਼ੁਰੂ ਕਰ ਦਿੱਤਾ।

ਉਹਦੇ ਵੱਜਦੇ ਥਾਪੇ ਕਰਕੇ ਸਰਫ਼ ਦੀ ਝੱਗ ਵਿਹੜੇ ਵਿੱਚ ਬੈਠੇ ਚੜ੍ਹਤ ਸਿੰਘ ਦੇ ਪੈਰਾਂ ’ਤੇ ਵੀ ਆ ਪਈ।

‘ਜੇ ਗੁੰਜੈਸ਼ ਐ ਤਾਂ ਭਾਈ ਲੈ ਦਿਉ... ਜੇ ਨਹੀਂ ਤਾਂ ਫੇਰ ਏਹਨੂੰ ਵੀ ਸਮਝਣਾ ਚਾਹੀਦਾ...’ ਉਹਨੇ ਦੋਵਾਂ ਧਿਰਾਂ ਦੇ ਪੱਖ ਦੀ ਗੱਲ ਕੀਤੀ।

‘ਗੁੰਜੈਸ਼ ਨੂੰ ਤਾਂ ਕੀ ਐ... ਬੰਦਾ ਮਰਦਾ ਸੌ ਅੱਕ ਚੱਬਦਾ ਔਲਾਦ ਲਈ, ਪਰ ਆਹ ਜੇੜ੍ਹਾ ਇਹਦਾ ਪਿਉ ਘਰੇ ਖੜ੍ਹਾ ਸਕੂਟਰ, ਏਹਦਾ ਫੇਰ ਕੀ ਰੋਟ ਪਕਾ ਕੇ ਲੋਕਾਂ ’ਚ ਵੰਡੀਏ...’

ਚੜ੍ਹਤ ਸਿੰਘ ਨੇ ਵਿਹੜੇ ਵਿੱਚ ਹੁਣੇ ਧੌਤੇ ਸਕੂਟਰ ਵੱਲ ਨੀਝ ਨਾਲ ਵੇਖਿਆ। ਹੁੰਦਲਾ ਜਿਹਾ ਪਰਛਾਵਾਂ ਆਪਣਾ ਵੀ ਇਹਦੇ ਵਿੱਚ ਵੇਖਿਆ। ਉਹ ਖ਼ਿਆਲਾਂ ਵਿੱਚ ਰਾਣੀ ਨੂੰ ਉਸ ਦਿਨ ਵੇਖਣ ਆਏ ਮੁੰਡੇ ਨਾਲ ਵੇਖਣ ਲੱਗ ਪਿਆ।

‘ਅੱਛਾ ਐਂ ਕਰੋ... ਏਹ ਸਾਨੂੰ ਦੇ ਦੋ... ਕੈ ਰਪਈਆਂ ਦਾ ਮੁੱਲ ਵੱਟਣਾ, ਦੱਸੋ....? ਆਪਾਂ ਹੁਣੇ ਸੌਦਾ ਖ਼ਰਾ ਕਰ ਲੈਨੇ ਆਂ’



‘ਤੇਥੋਂ’ ਚਾਚਾ ਕਾਹਦਾ ਮੁੱਲ ਲੈਣਾ... ਜੋ ਤੈਨੂੰ ਠੀਕ ਸਹੀ ਲੱਗੇ ਉਹ ਈ ਦੇਵੀ... ਉਂ ਐਦਾ ਦਸ ਹਜ਼ਾਰ ਮੁੱਲ ਲਾਗਿਆ... ਗਾਣਿਆਂ ‘ਚ ਨਾਂ ਆਉਣ ਕਰਕੇ ਏਨਾਂ ਦਾ ਫੈਸ਼ਣ ਫੇਰ ਚੱਲ ਪਿਆ... ਚਲਾ ਚਲਾ ਕੇ ਮੈਂ ਅੱਕ ਗਿਆ...’ ਜੋਗੀ ਨੇ ਘਰ ਆਇਆ ਗਾਹਕ ਵੇਖ ਕੇ ਦਿਲ ਵਿੱਚ ਜਸ਼ਨ ਮਨਾਇਆ ਤੇ ਕੰਧ ਕੋਲੋਂ ਤੁਰ ਕੇ ਉਹਦੇ ਕੋਲ ਆ ਕੇ ਖੜ੍ਹ ਗਿਆ।

‘ਦੱਸੋ ਭਾਈ ਮਾਂ ਪੁੱਤ ਰਾਏ ਕਰਕੇ...?’

‘ਵੇਖਲਾ ਜੋਗੀ ਵਾਕਈ ਦਸ ਹਜ਼ਾਰ ਦੀ ਚੀਜ਼ ਐ, ਕਿਤੇ ਗਵਾਢ ਮੱਥੇ ਹੋਰ ਈ ਨਾ ਭਸ਼ੁੜੀ ਪਾ ਕੇ ਬਹਿਜੀ...’

‘ਹਾਂ ਬੀਬੀ ਸੌਂਹ ਲੱਗੇ ਤੇਰੀ... ਏਨੇ ‘ਚ ਤਾਂ ਜਦੋਂ ਮਰਜ਼ੀ ਵੇਚਦਿਆਂ ਮੇਰੇ ਆੜੀ ਨੇ ਦੱਸ ਪਾਈ ਸੀ... ਉਹ ਬੈਂਕ ‘ਚ ਰੂਪ ਸਿੰਘ ਐ ਨਾਂ ਸ਼ਹਿਰ ‘ਚ ਉਹਨੇ ਈ ਲੈਣਾ ਸੀ...’ ਜੋਗੀ ਨੇ ਆਪਣੇ ਆਖੇ ਦੀ ਗਵਾਹੀ ਭਰ ਦਿੱਤੀ ਤੇ ਕਦੇ ਦੋ ਕਦਮ ਆਪਣੀ ਮਾਂ ਵੱਲ ਜਾਂਦਾ ਤੇ ਕਦੇ ਚੜ੍ਹਤ ਸਿੰਘ ਵੱਲ, ਸਕੂਟਰ ਵਿਕਣ ਦੇ ਚਾਅ ਵਿੱਚ।

‘ਸਕੂਟਰ ਵੇਚ ਕੇ ਮੋਟਰਸਾਇਕਲ ਤੂੰ ਲੈਣਾ ਸੌਂਹਾਂ ਮੇਰੀਆਂ ਪਾਈ ਜਾਨਾਂ ਨਪੁੱਤੀ ਦਿਆ...’ ਸਿੰਦਰ ਕੋਲ ਪਏ ਟੱਬ ਵਿੱਚੋਂ ਗੜਵੀ ਚਾਕੇ ਉਹਦੇ ਗਿੱਟਿਆਂ ਵਿੱਚ ਦੇਹ ਮਾਰੀ। ਗੜਵੀ ਫਰਸ਼ ਤੇ ਵੱਜ ਕੇ ਪਰਾਂ ਸਕੂਟਰ ਨਾਲ ਵੱਜੀ, ‘ਫੇਰ ਐਦਾ ਫਾਹਾ ਵੱਢਿਆ ਕਿਉਂ ਨਹੀਂ’

‘ਬੱਸ ਬੋੜੇ ਰਪਈਆਂ ਦਾ ਈ ਰੋਲਾ ਪੈ ਗਿਆ, ਉਹ ਆਂਹਦਾ ਮੈਂ ਹਜ਼ਾਰ ਘੱਟ ਦੇਣਾ ਮੈਂ ਕਿਹਾ ਦੁੱਕੀ ਨੀ ਘੱਟ ਲੈਣੀ, ਚੱਲ ਉਂ ਤਾਂ ਮੈਂ ਮੰਨ ਵੀ ਜਾਂਦਾ, ਬਸ ਆਵਦੀ ਅਫ਼ਸਰੀ ਦਾ ਰੋਅਬ ਜਿਹਾ ਝਾੜਦਾ ਸੀ... ਅੜ-ਫਸ ਜਿਹੀ ‘ਚ ਈ ਸੌਂਦਾ ਨੀ ਪੂਰ ਚੜ੍ਹਿਆ...’

‘ਚੱਲ ਐਂ ਕਰ ਜੇੜਾ ਰੋਲਾ ਉੱਥੇ ਪਿਆ ਸੀ ਉਹ ਬਾਈ ਨਾਲ ਨਵੇੜ ਲੈ... ਨੌਂ ਹਜ਼ਾਰ ਠੀਕ ਐ...’ ਸਿੰਦਰ ਨੇ ਆਪਣੇ ਵੱਲੋਂ ਪੂਰੀ ਗੱਲ ਟੁਣਕਾ ਕੇ ਕੀਤੀ।

‘ਭਾਈ ਜੋ ਤੂੰ ਕਹਿਤਾ ਸੋ ਕਹਿਤਾ, ਤੇਰਾ ਬੋਲ ਨਹੀਂ ਮੈਂ ਮੋੜ ਸਕਦਾ... ਜਦੋਂ ਰਾਣੀ ਦੀ ਮਾਂ ਮਰਗੀ ਸੀ, ਤੂੰਹੀ ਉਹਨੂੰ ਆਵਦਾ ਦੁੱਧ ਪਿਆਇਆ ਸੀ’ ਚੜ੍ਹਤ ਸਿੰਘ ਨੇ ਕਿਸੇ ‘ਹਾਂ-ਨਾਂਹ’ ਦਾ ਟੈਂਟਾ ਹੀ ਮੁਕਾ ਦਿੱਤਾ। ਉਹਨੂੰ ਦੀਵਾਲੀ ਕਰਕੇ ਮੈਨੇਜਰ ਨੇ ਇੱਕ ਹਜ਼ਾਰ ਰੁਪਏ ਦਿੱਤਾ ਸੀ।

ਸਿੰਦਰ ਦੇ ਇਸ਼ਾਰੇ ਤੇ ਜੋਗੀ ਨੇ ਪੰਜ ਸੌ ਦਾ ਨੋਟ ਫੜ੍ਹ ਕੇ ਉਹਦੀ ਚੁੰਨੀ ਨਾਲ ਲਿਆ ਕੇ ਬੰਨ ਦਿੱਤਾ।

‘ਲੈ ਭਾਈ ਐ ਚੀਜ਼ ਅੱਜ ਤੋਂ ਸੋਡੀ ਅਮਾਨਤ ਹੋ ਗਈ ਐ...’

‘ਨਹੀਂ ਭਾਈ ਤੇਰ ਮੇਰ ਕੀ... ਏਹ ਕੇੜਾ ਦੁੱਧ ਦਿੰਦਾ ਐ ਬੀ ਕੋਈ ਚੋਅ ਕੇ ਲੈਜੁਗਾ, ਕਿਤੇ ਸਾਡੇ ਘਰੇ ਓਪਰਾ ਈ ਨਾ ਕਰਜੇ... ਐਥੇ ਏਹਦਾ ਜੀਅ ਲੱਗਿਆ,’



ਮੇਂ ਆਉਂਦੀ ਤਨਖਾਹ 'ਤੇ ਪੈਸੇ ਦੇ ਕੇ ਇਹਦਾ ਮੁੱਲ ਤਾਰਦੁੰਗਾ ਬੋੜਾ-ਘਟਾ...' ਚੜ੍ਹਤ ਸਿੰਘ ਕੁੱਪੀ ਨੂੰ ਹੱਥ ਵਿੱਚ ਫੜ ਕੇ ਖੜ੍ਹਾ ਹੋ ਗਿਆ, 'ਮੇਰੇ ਲਈ ਤਾਂ ਬਾਹਲੇ ਚਾਅ ਦੀ ਗੱਲ ਐ, ਬਈ ਰਾਣੀ ਦੇ ਪ੍ਰਾਉਣੇ ਲਈ ਜੇੜਾ ਸਕੂਟਰ ਲੱਭੀ ਜਾਂਦੇ ਸੀ ਉਹ ਐਥੋਂ ਈ ਲੱਭ ਗਿਆ, ਹੁਰ ਕੀ... ਧੀ ਦਾ ਦਾਜ ਬਣ ਗਿਆ...'

'ਜੇ ਰਾਣੀ ਦਾ ਨਾਂ ਲਿਆ ਤਾਂ ਫੇਰ ਪੰਜ ਸੌ ਮੇਰੇ ਵੱਲੋਂ ਹੋਰ ਛੱਡਿਆ, ਏਹ ਦੀ ਵੀ ਤਾਂ ਭੈਣਾਂ ਅਰਗੀ ਐ...'

ਆਪਣੀ ਮਾਂ ਦੇ ਮੂੰਹੋਂ ਇਹ ਗੱਲ ਸੁਣ ਕੇ ਜੋਗੀ ਦੇ ਸਾਹ ਖਿੱਚੇ ਗਏ। ਜੇ ਉਹਨੂੰ ਪਤਾ ਹੁੰਦਾ, ਇਹ ਸਕੂਟਰ ਰਾਣੀ ਦੇ ਦਾਜ ਲਈ ਮੰਗਿਆ ਜਾ ਰਿਹਾ ਹੈ ਤਾਂ ਕਦੇ ਵੀ ਹਾਂ ਨਾ ਕਰਦਾ।

'ਬੀਬੀ ਮੈਨੂੰ ਲੱਗਦਾ ਏਸ ਸਕੂਟਰ ਦੇ ਟਾਇਰ ਮਾੜੇ ਐ... ਨਾਲੇ ਲੈਟ ਵੀ ਡਿਮ ਈ ਚੱਲਦੀ ਐ... ਕਾਹਨੂੰ ਰਾਣੀ ਦੇ ਸਾਉਰਿਆਂ ਤੋਂ ਉਲਾਂਭਾ ਲੈਣਾ...' ਜੋਗੀ ਸਿੰਦਰ ਦੀ ਚੁੰਨੀ ਦੇ ਲੜ ਨਾਲ਼ ਬੰਨਿਆ ਨੋਟ ਖੋਲ੍ਹਣ ਲਈ ਅੱਗੇ ਹੀ ਹੋਇਆ ਸੀ ਕਿ ਉਹਨੇ ਥਾਪਾ ਵਿਖਾਉਂਦਿਆਂ, 'ਟਿਕ-ਜਾ ਟਿਕ... ਹੁਣ ਤਾਂ ਜਬਾਨ ਹੋਗੀ ਐ... ਬਬੇਰੀ ਲੈਟ ਐ ਐਦੀ... ਨਵਾਂ ਬਲਬ ਪਵਾ-ਲਾਂਗੇ... ਬਾਈ ਤੂੰ ਨਿਚੰਤ ਰਹੀਂ ਸਕੂਟਰ ਮੈਂ ਟਨਕਾ ਕੇ ਦੇਉਂਗੀ, ਸਾਰੇ ਨੁਕਸ ਕਢਾ ਕੇ...'

ਚੜ੍ਹਤ ਸਿੰਘ ਨੇ ਸਕੂਟਰ ਵੱਲ ਕਿਸੇ ਮੋਹ ਨਾਲ਼ ਵੇਖਿਆ ਤੇ ਫਿਰ ਘਰ ਆ ਕੇ ਬੰਦੂਕ ਨੂੰ ਤੇਲ ਦੇਣ ਲੱਗ ਪਿਆ।

□ □ □

ਸਾਰੇ ਅਗਵਾੜ ਵਿੱਚ ਰਾਤੇ-ਰਾਤ ਇਹ ਗੱਲ ਤੂੜੀ ਦੀ ਪੰਡ ਵਾਂਗ ਖਿੱਲਰ ਗਈ ਕਿ ਚੜ੍ਹਤ ਸਿੰਘ ਨੇ ਆਪਣੇ ਨਾਲ਼ ਰਫ਼ਲ ਰੱਖਣੀ ਸ਼ੁਰੂ ਕਰ ਦਿੱਤੀ।

ਕਿੰਨੇ ਹੀ ਲੋਕਾਂ ਦੀ ਨੀਂਦ ਉੱਡ ਗਈ।

ਕਿਸੇ ਅਣਹੋਣੀ ਦਾ ਡਰ ਸਭ ਦੀਆਂ ਹਿੱਕਾਂ 'ਤੇ ਨਵੀਂ ਮੁਹਾਰਨੀ ਪਾ ਰਿਹਾ ਸੀ।

ਆਪਣੀ ਹੁਣ ਤੱਕ ਦੀ ਜੀਵੀ ਜ਼ਿੰਦਗੀ ਤੇ ਗਹਿਰੀ ਝਾਤ ਮਾਰ ਕੇ ਵੇਖਦੇ ਪਏ ਸੀ। ਕਿਤੇ ਉਹਨਾਂ ਨੇ ਤਾਂ ਨਹੀਂ ਜਾਣੇ ਅਣਜਾਣੇ ਵਿੱਚ ਉਹਦੇ ਨਾਲ਼ ਬਤਮੀਜ਼ੀ ਕੀਤੀ। ਜਿੰਨਾਂ ਨੇ ਕੀਤੀ ਸੀ, ਉਹ ਮਾਫ਼ੀ ਮੰਗਣ ਦੇ ਪੱਜ ਬਣਾਉਣ ਲੱਗ ਪਏ।

ਬੰਦੂਕ ਦਾ ਵੱਖਰਾ ਹੀ ਰੋਅਬ ਸੀ...!!

ਡਰ ਸੀ...!!

'ਸੁਣਿਆ ਜੇ ਸਿਰਹਾਣੇ ਬੰਦੂਕ ਪਈ ਹੋਵੇ ਤਾਂ ਸਾਲਾ ਮੱਛਰ ਨੀ ਲੜਦਾ ਬੰਦੇ ਦਾ ਤਾਂ ਫੇਰ ਮਾਜਰਾ ਈ ਕੀ ਹੁੰਦੇ...!' ਭੁੱਚਰੇ ਨੇ ਸ਼ੇਰੇ ਕੇ ਬੂਹੇ ਅੱਗੇ ਬਲਦੀ ਧੁਣੀ 'ਤੇ ਆਪਣੀ ਗੱਲ ਕੀਤੀ।

'ਏਹ ਤਾਂ ਮੇਰਾ ਸਾਲਾ ਲੋਹਾ ਈ ਬੈੜਾ ਹੁੰਦਾ... ਇਹ ਦੇ ਮੁੱਠੇ ਨੂੰ ਹੱਥ ਪਾਉਂਦਿਆਂ



ਈ ਸਰੀਫ਼ ਬੰਦੇ ਨੂੰ ਆਪਣੇ ਵੈਰ-ਵਿਰੋਧ ਚੇਤੇ ਆਉਣ ਲੱਗ ਪੈਂਦੇ ਐ... ਹਿੱਕ 'ਚ ਪਿੱਤਲ ਡਰ ਕੇ ਈ ਦਮ ਲੈਂਦਾ...' ਬੇਰੇ ਨੇ ਆਪਣੇ ਕੀਤੇ ਤਜਰਬੇ ਨੂੰ ਦੱਸਿਆ, ਜਦੋਂ ਪਿਛਲੇ ਸਾਲ ਉਹਨੇ ਮੇਲੇ ਤੇ ਗੁਬਾਰੇ ਤੇ ਨਿਸ਼ਾਨੇ ਲਾਉਣ ਆਲੀ ਬੰਦੂਕ ਦੇ ਬੱਟ ਨੂੰ ਆਪਣੀ ਵੱਖੀ ਨਾਲ ਲਾਇਆ ਸੀ। ਉਹਨੂੰ ਆਪਣੇ ਕਿੰਨੇ ਹੀ ਬੰਦੇ ਯਾਦ ਆਏ, ਜਿੰਨ੍ਹਾਂ ਨਾਲ ਉਹਦੀ ਬੇੜੀ ਬਹੁਤੀ ਅੜ ਫਸ ਸੀ। ਪਰ ਫੇਰ ਕੋਈ ਵੀ ਐਸਾ ਕਾਰਣ ਨਹੀਂ ਸੀ ਲੱਭਿਆ ਜੀਹਦੇ ਕਰਕੇ ਉਹ ਕਿਸੇ ਦੀ ਜਾਨ ਲੈ ਲਵੇ।

ਫੀਟੀ, ਜੋ ਚਾਹੇ ਉਮਰ ਵਿੱਚ ਏਨ੍ਹਾਂ ਸਭ ਤੋਂ ਛੋਟਾ ਸੀ, ਪਰ ਰਿਸ਼ਤੇ ਵਿੱਚ ਚਾਚਾ ਲੱਗਦਾ ਸੀ, ਬੋਲਿਆ, 'ਮੈਂ ਜਿਵੇਂ ਸੁਣਿਆ, ਏਹਦੇ ਦੋ ਨਾਲਾਂ ਨੇ, ਚੌਧਰੀ ਦੀ ਬੰਦੂਕ ਤਾਂ ਇੱਕ ਨਾਲੀ ਐ... ਏਸ ਸਾਬ ਨਾਲ ਤਾਂ ਬਾਈ ਬੰਦੇ ਨੂੰ ਦੋ ਆਗੀ ਮਾਰਦੀ ਹੋਣੀ ਐ... ਕਿ ਨਾ...'

'ਫੀਟੀ ਤੂੰ ਮਾੜਾ ਜਿਹਾ ਬੱਚ ਕੇ ਰਹੀ, ਤੇਰੇ ਪੁੜੇ ਸੇਕੇ ਜਾਣੇ ਐਂ, ਤੇਰੀ ਬੇਲਣ ਦਾ ਕੀ ਨਾਉ ਐ, ਉਹ ਪਰਲੀ ਫਿਰਨੀ ਆਲੀ ਐ ਲੰਮ-ਢੀਂਗ ਜੀ...' ਫੁੱਚਰੇ ਨੇ ਡੱਕੇ ਨਾਲ ਧੂਟੀ ਦੀ ਅੱਗ ਫਰੋਲੀ, ਜੀਹਦੇ ਵਿੱਚ ਤਿੰਨਾਂ ਦੇ ਸਿਰਾਂ ਦੇ ਪਰਛਾਵੇਂ ਪੈ ਰਹੇ ਸੀ।

'ਆਪਣੀ ਬੇਲਣ ਐ... ਦੀਪੋ ਐ... ਦੀਪੋ... ਉਹ ਤਾਂ ਬੱਸ ਕੋਈ ਦਿਨ ਈ ਜਾਂਦਾ ਮੈਂ ਮਨਾ ਕੇ ਈ ਛੱਡਣੀ ਐਂ, ਭਾਵੇਂ ਦੀ ਕੁਝ ਵੀ ਹੋ ਜਾਵੇ ਵੀਰੇ...' ਉਹਨੂੰ ਚੇਤੇ ਕਰਕੇ ਫੀਟੀ ਨੇ ਬੇਰੇ ਨੂੰ ਜੱਫੀ ਪਾ ਕੇ ਗੱਲ 'ਤੇ ਚੁੰਮਣ ਕਰ ਲਿਆ।

'ਜਿੱਦੇਂ ਤੂੰ ਉਹਨੂੰ ਸਾਗ ਤੋੜਦੀ ਨੂੰ ਪਿੱਛੋਂ ਜੱਫਾ ਮਾਰਿਆ ਸੀ ਨਾ ਉਸੇ ਦਿਨ ਦੀ ਉਹ ਤੈਨੂੰ ਭਾਲਦੀ ਫਿਰਦੀ ਐ, ਮੈਨੂੰ ਵੀ ਸਿਣਿਆ ਲਾਤਾ ਸੀਗਾ, ਬਈ ਆਖਦੀਂ ਆਵਦੇ ਯਾਰ ਨੂੰ ਜਿੱਦੇਂ ਟੱਕਰ ਗਿਆ ਮੈਂ ਸੀਰਮੇਂ ਪੀ-ਜੂਰੀ ਵੱਡੇ ਆਸ਼ਕ ਦੇ...'

'ਮੈਂ ਤਾਂ ਉਹਤੇ ਉਈ ਮਰਿਆ ਪਿਆ ਹੁਣ ਕੀ ਸੀਰਮੇਂ ਪੀਉਰੀ ਮੇਰੇ...' ਫੀਟੀ ਨੇ ਚਾਅ ਵਿੱਚ ਖੁਦ ਨੂੰ ਜੱਫੀ ਪਾ ਲਈ ਘੁੱਟ ਕੇ।

'ਤੇਰਾ ਮਰਨ ਆਲਾ ਚਾਅ ਵੀ ਹੁਣੇ ਪੂਰਾ ਹੋਇਆ ਈ ਲੈ... ਅੱਧੀ ਦੀਵਾਲੀ ਨੀ ਵੇਹਦਾ ਬੇਲੀਆ...' ਫੇਰ ਫੁੱਚਰੇ ਨੇ ਸਾਗੀ ਗੱਲ ਉਹਦੇ ਖ਼ਾਨੇ ਪਾਉਣ ਦੀ ਵਿੱਢ ਬਣਾਈ, 'ਦੀਪੋ ਸਹੇਲੀ ਐ ਰਾਣੀ ਦੀ, ਉਹ ਵੀ ਪੱਕੀ ਐ, ਚੜ੍ਹਤ ਸਿੰਘ ਚਾਚਾ ਜੀ ਉਹਨੂੰ ਆਵਦੀ ਧੀ ਨਾਲੋਂ ਵੱਧ ਈ ਮੰਨਦਾ... ਜੇ ਉਹਨੇ ਕਮਲੀ ਨੇ ਚਾਚੇ ਕੋਲ ਕਮਲ ਮਾਰਤਾ... ਕੇ ਫੀਟੀ ਨੇ ਛੇੜਿਆ ਤਾਂ ਵੇਖ-ਲਾ ਤੇਰੇ ਨਾਲ ਕੀ ਹੋਊਰੀ।'

'ਕੀ ਹੋਊਰੀ ਓਏ... ਨਾਲੇ ਮੈਂ ਕੇੜਾ ਭੈਣ ਦੇਣਾ ਜੰਮ ਕੇ ਸਿੱਟਿਆ, ਮੇਰੀ ਜੜ੍ਹ ਫੁੰਘੀ ਐ... ਸਾਡਾ ਲਾਣਾ ਪਤਾ ਕਿੰਨਾ ਵੱਡਾ... ਜੇ ਆਈ 'ਤੇ ਆਗੇ ਚਪੇੜਿਆਂ ਨਾਲ ਈ ਬੰਦਾ ਕੁੱਟ-ਕੁੱਟ ਕੇ ਮਾਰ ਦੀਏ...' ਫੀਟੀ ਨੇ ਖੜ੍ਹੇ ਹੋ ਕੇ ਆਪਣੀ ਬਾਂਹ ਦੀ ਕਫ਼ ਉੱਪਰ ਚਾੜ੍ਹ ਲਈ।



ਸ਼ੇਰੇ ਨੇ ਬੈਠਿਆਂ ਦੀ ਝੋਕਾ ਲਗਾ ਕੇ ਫੂਕ ਮਾਰ ਕੇ ਧੂਟੀ ਵਿੱਚ ਲਾਟ ਬਾਲ ਦਿੱਤੀ, 'ਬਹਿਜਾ ਓਏ ਜਾਣਦਾ ਮੈਂ ਸੋਡੇ ਜਿਉਣੇ ਕੇ ਲਾਟੇ ਨੂੰ... ਭਰਾ ਤੇਰਾ ਡਰੋਕਲ ਐ... ਅਜੇ ਵੀ ਆਵਦੀ ਬੀਬੀ ਨਾਲ ਸੌਂਦਾ... ਉਹ ਨੀ ਤੇਰੇ ਕਿਸ਼ਨੇ ਦਾ ਬਦਲਾ ਲੈਂਦਾ ਮੌੜ ਬਣ ਕੇ... ਮੈਂ ਦੱਸਾਂ... ਲਾਟੇ ਦੀ ਪੌਸ ਕਾਹਦੀ ਐ ਤੇਰੀ... ਦਾਤੀ ਸੋਨੂੰ ਉਹ ਮੰਗਵੀਂ ਨੀ ਦਿੰਦੇ... ਭੱਜਣ ਨੂੰ ਰਾਹ ਨੀ ਲੱਭਣਾ ਸੋਨੂੰ... ਜੇ ਚੱਲੇ ਕਾਰਤੂਸ ਦਾ ਖੋਖਾ ਵਿਖਾ ਕੇ ਮੂੰਹ ਨਾਲ ਠਾਹ ਕਰਤੀ ਨਾ ਸਾਰਾ ਟੱਬਰ ਇੱਕ-ਦੂਜੇ ਦੀ ਗੋਦੀ ਚੜ੍ਹਦੇ ਫਿਰੋਗੇ... ਤੂੰ ਕਜੀਏ 'ਚੋਂ ਜਾਨ ਛੁਡਾਉਣ ਦੀ ਗੱਲ ਕਰ'

ਫ਼ੀਟੀ ਆਪਣੀ ਸਮੱਸਿਆ ਦਾ ਹੱਲ ਹੁੰਦਾ ਵੇਖ ਕੇ ਪੈਰਾਂ ਭਾਰ ਹੋ ਕੇ ਬਹਿ ਗਿਆ, 'ਕਿਸੇ ਸਾਬ ਕਢਾਓ ਫੇਰ ਕਜੀਏ 'ਚੋਂ...'

'ਏਹ ਤਾਂ ਭਰਾਵਾ ਹੁਣ ਤੂੰ ਕਿਵੇਂ ਨਾ ਕਿਵੇਂ ਮਿੰਨਤ ਮੁਥਾਜ ਕਰਕੇ ਆਵਦਾ ਚੁਕਣਾ ਬਚਾ ਲੈ, ਉੱਤੋਂ ਆਹ ਭੈਣ ਦੇਣੀ ਸਰਕਾਰ ਨੇ ਖਪੇ ਖੂਨ ਕੀਤਾ ਪਿਆ, ਸਾਰਾ ਗੁੱਸਾ ਕਿਤੇ ਤੇਰੇ 'ਤੇ ਨਾ ਨਿਕਲਜੇ ਬਾਈ ਜਿਲਿਆਂ ਦਾ...'

'ਨਾ ਹੁਣ ਕੀ ਕਰਾਂ ਮੈਂ, ਕੱਲੀ ਮਿੰਨਤ ਈ ਐ ਕਰ ਲੈਨੇ ਆਂ...' ਫ਼ੀਟੀ ਵਿਚਾਰਾ ਜਿਹਾ ਹੋ ਕੇ ਬੈਠਾ ਰਿਹਾ।

ਹੁਣ ਤਿੰਨਾਂ ਕੋਲ ਕੋਈ ਵੀ ਗੱਲ ਕਰਨ ਲਈ ਨਹੀਂ ਸੀ।

ਅੱਖਾਂ ਵਿੱਚ ਨੀਂਦ ਆਉਣ ਕਰਕੇ ਘੂਕੀ ਚੜ੍ਹਦੀ ਸੀ। ਸੋ ਉਹ 'ਚੰਗਾ ਬਈ ਸੋਵੀਏ ਜਾ ਕੇ...' ਕਹਿ ਕੇ ਆਪੇ-ਆਪਣੇ ਘਰਾਂ ਨੂੰ ਤੁਰ ਗਏ। ਪਰ ਫ਼ੀਟੀ ਦਾ ਮਨ ਦਾ ਬੋਝ ਏਨਾ ਵਧ ਗਿਆ ਸੀ ਕਿ ਉਹਦੇ ਤੋਂ ਤੁਰਿਆ ਨਹੀਂ ਸੀ ਜਾ ਰਿਹਾ।

ਉਹਨੇ ਆਪਣੀ ਬਾਕੀ ਸਾਰੀ ਰਾਤ ਬਾਹਰ ਮੋਟਰ 'ਤੇ ਕੱਟਣ ਦੀ ਸੋਚੀ।

ਜਦ ਉਹ ਪਿੱਪਲ ਕੋਲ ਦੀ ਲੰਘਣ ਲੱਗਿਆ ਤਾਂ ਉਹ ਦੀਆਂ ਟਾਹਣੀਆਂ ਨਾਲ ਬੰਨ੍ਹੀਆਂ ਕਿੰਨੀਆਂ ਹੀ ਰੱਖੜੀਆਂ ਲਿਸ਼ਕ ਪਈਆਂ ਸੀ। ਜੇ ਪਿੰਡ ਦੀਆਂ ਔਰਤਾਂ ਨੇ ਆਪਣੇ ਪੁੱਤਾਂ ਤੇ ਵੀਰਾਂ ਦੀ ਲੰਮੇਰੀ ਉਮਰ ਲਈ ਦੁਆ ਵਿੱਚ ਬੰਨ੍ਹੀਆਂ ਸਨ। ਇੱਥੇ ਪੱਕੀ ਤਿੱਥ ਸੀ ਕਿ ਜੋ ਵੀ ਕਮੀ ਘਰ ਵਿੱਚ ਹੈ ਉਹੀ ਸੰਗਰਾਮ ਨੂੰ ਏਥੇ ਰੱਖ ਜਾਵੇ ਉਹੀ ਮਿਲ ਜਾਂਦੀ ਹੈ।

ਏਥੇ ਕਿੰਨੇ ਹੀ ਖਿਡੌਣੇ ਸੁੱਖ 'ਚ ਰੱਖ ਜਾਂਦੇ ...

ਜੋ ਜਵਾਕ ਚੱਕ ਲੈ ਜਾਂਦੇ।

ਜੀਹਦੇ ਘਰ ਕੋਈ ਲਵੇਰਾ ਨਾ ਹੁੰਦਾ ਉਹ ਸੰਗਲ ਰੱਖ ਦਿੰਦਾ।

ਜੀਹਦੇ ਕੋਈ ਔਲਾਦ ਨਾ ਹੁੰਦੀ ਉਹ ਗੁੱਡੀ-ਪਟੋਲੇ ਦੀ ਜੋੜੀ ਰੱਖ ਜਾਂਦਾ।

ਉਹ ਕਿੰਨਾ ਚਿਰ ਏਸ ਪਿੱਪਲ ਅੱਗੇ ਆਪਣਾ ਨੱਕ ਰਗੜ ਕੇ ਸੁੱਖਾਂ ਸੁੱਖਦਾ ਰਿਹਾ। ਆਪਣੀ ਕੀਤੀ ਭੂਲ ਬਖਸ਼ਾਈ ਗਿਆ। ਕਦੇ ਕਦੇ ਦਿਲ ਵਿੱਚੋਂ ਪਿੱਪਲ ਨੂੰ ਉਲਾਂਭਾ ਵੀ ਦਿੰਦਾ, 'ਬਾਬਾ ਮੈਂ ਤਾਂ ਇਸ਼ਕ 'ਚ ਉਹਨੂੰ ਮੰਗਿਆ ਹੀ ਸੀ, ਲਾਵਾਂ



ਲੈਣ ਨੂੰ ਵੀ ਤਿਆਰ ਹਾਂ... ਪਰ ਉਹਦੇ ਖਾਨੇ ਗੱਲ ਨਹੀਂ ਪਈ... ਮੈਨੂੰ ਹੁਣ ਤੂੰ ਬਖਸ਼ਾ ਦੇ...!!

ਉਹ ਆਪਣੇ ਘਰ ਨੂੰ ਜਾਂਦਾ ਹੋਇਆ ਮੁੜ ਕੇ ਦੀਪੋ ਕੇ ਘਰ ਵੱਲ ਚਲਾ ਗਿਆ।

ਰਸਤੇ ਵਿੱਚ ਜਦੋਂ ਉਹ ਗੁਰੂ ਘਰ ਵਾਲੀ ਗਲੀ ਮੁੜਿਆ ਤਾਂ ਸਾਹਮਣੇ ਮੋਮਬੱਤੀ ਦੇ ਚਾਨਣੇ ਨਿੱਕਾ ਬੈਠਕ ਵਿੱਚ ਬੈਠਾ ਹੋਈ ਜਾਂਦਾ ਸੀ।

ਉਹਦੇ ਹੱਥ ਵਿੱਚ ਚਾਂਦੀ ਦੀ ਬਣਾਈ ਗਾਨੀ ਸੀ...!

ਇੱਕ ਗਾਨੀ ਸੀ ਹਾਥੀ ਦੇ ਦੰਦ ਦੀ ਬਣਾਈ ਹੋਈ...!!

ਉਹਨੇ ਅੱਗੇ ਜਾ ਕੇ ਛਟੀਆਂ ਦੇ ਲੱਗੇ ਛੋਹਰ ਤੋਂ, ਜਿਹੜਾ ਦੀਪੋ ਕੇ ਘਰ ਦੀ ਕੰਧ ਨਾਲ ਲੱਗਦਾ ਸੀ, ਸਿੱਧਾ ਹੀ ਵਿਹੜੇ ਵਿੱਚ ਉੱਤਰ ਗਿਆ। ਕੰਧ 'ਤੇ ਟੁੱਟੀ ਬੋਤਲ ਦਾ ਪਿਆ ਕੱਚ ਉਹਦੀ ਤਲੀ ਵਿੱਚ ਖੁੱਭ ਗਿਆ ਸੀ ਪਰ ਬਹੁਤਾ ਚੀਰ ਨਹੀਂ ਆਇਆ। ਬਚਾ ਹੋ ਗਿਆ। ਲਹੂ ਤਾਂ ਨਿਕਲ ਹੀ ਗਿਆ। ਵਿਹੜੇ ਵਿੱਚ ਮੰਜੇ ਡਾਹ ਕੇ ਸੁਆਤ ਦੇ ਬੂਹੇ ਅੱਗੇ ਦੀਪੋ ਦਾ ਬਾਪੂ ਤੇ ਬੇਬੇ ਪਈ ਸੀ। ਉਹਦਾ ਬਾਰੂਂ ਕੁ ਸਾਲਾਂ ਦਾ ਭਰਾ ਜਿਹੜਾ ਦੀਪੋ ਤੋਂ ਕਰੀਬ ਦਸ ਸਾਲਾਂ ਦੇ ਵਕਫ਼ੇ ਬਾਦ ਜੰਮਿਆ ਹੋਇਆ ਸੀ, ਉਹ ਅੰਦਰ ਦੀਪੋ ਕੋਲ ਪਿਆ ਸੀ।

ਛੋਟੀ ਜਾ ਕੇ ਦੀਪੋ ਦੇ ਸਿਰਹਾਣੇ ਬਹਿ ਕੇ ਉਹਦੇ ਕੰਨਾਂ ਨੂੰ ਹੱਥ ਲਗਾ ਕੇ ਹੌਲੀ-ਹੌਲੀ ਉਹਨੂੰ ਜਗਾਉਣ ਦੀ ਕੋਸ਼ਿਸ਼ ਕਰਨ ਲੱਗ ਪਿਆ। ਡਰਦਾ ਵੀ ਸੀ, ਕਿਤੇ ਓਪਰਾ ਬੰਦਾ ਘਰ ਵੇਖ ਕੇ ਚੀਖ ਹੀ ਨਾ ਮਾਰਦੇ। ਉਹਨੇ ਦਿਲ ਨੂੰ ਤਸੱਲੀ ਦੇਣ ਲਈ ਦੂਜਾ ਜਟਕਾ ਦਾਅ ਵਰਤ ਲਿਆ। ਉਹਦੀ ਛਾਤੀ 'ਤੇ ਪਏ ਦੋਵੇਂ ਹੱਥਾਂ ਨੂੰ ਆਪਣੇ ਖੱਬੇ ਹੱਥ ਵਿੱਚ ਫੜ ਕੇ, ਸੱਜੇ ਹੱਥ ਨਾਲ ਉਹਦੇ ਮੂੰਹ ਨੂੰ ਦੱਬ ਲਿਆ। ਉਹਦੇ ਲੱਕ 'ਤੇ ਜਚ ਕੇ ਬਹਿ ਗਿਆ।

ਦੀਪੋ ਜਾਗੀ ਤੇ ਥੋੜੀ ਜਿਹੀ ਫੜਫੜਾਈ।

ਉਹਦੇ ਤੋਂ ਆਪਣੇ ਆਪ ਨੂੰ ਛੁਡਾਉਣ ਲਈ ਜ਼ੋਰ ਲਾਉਂਦਿਆਂ ਅੱਖਾਂ ਦੇ ਆਨੇ ਬਾਹਰ ਆਉਣ ਨੂੰ ਕਰਦੇ ਸੀ। ਅੱਖਾਂ ਵੱਡੀਆਂ ਹੋ ਗਈਆਂ ਸੀ। ਮੂੰਹ 'ਤੇ ਰੱਖੇ ਹੱਥ ਥੱਲੇ ਆਉਂਦੀ ਅਵਾਜ਼ ਦੀ ਪੀਪਨੀ ਵੱਜਦੀ ਸੀ।

‘ਰੋਲਾ ਨਾ ਪਾਵੀਂ ਨਹੀਂ ਤਾਂ ਤੇਰੀ ਮਿੱਟੀ ਪੱਟੀ ਜਾਊਗੀ, ਕਿ ਰਾਤ ਨੂੰ ਘਰੇ ਮੁੰਡੇ ਸੱਦਦੀਂ ਐ... ਚੁੱਪ... ਚੁੱਪ ਕਰਕੇ ਮੇਰੀ ਗੱਲ ਸੁਣਲਾ, ਮੈਂ ਜਾਵੜੂੰ ਫੇਰ... ਜਿਵੇਂ ਕਹੇਗੀ ਉਵੇਂ ਕਰਲੂੰ...’ ਉਹਨੇ ਮੂੰਹ ਤੋਂ ਹੱਥ ਪਾਸੇ ਕਰ ਲਿਆ।

‘ਹਾਂ ਦੱਸ ਤੂੰ ਐਸ ਵੇਲੇ ਐਥੇ ਕੀ ਮਰਦਾ ਫਿਰਦਾ...’ ਦੀਪੋ ਨੇ ਜ਼ੋਰ ਨਾਲ ਇੱਕ ਮੁੱਕੀ ਉਹਦੇ ਮੂੰਹ 'ਤੇ ਦੇ ਮਾਰੀ।

‘ਤੈਥੋਂ ਮਾਛੀ ਮੰਗਣ ਆਇਆਂ ਮੈਨੂੰ ਮਾਛ ਕਰਦੇ, ਮੈਂ ਕੱਖ ਨੀ ਕਰਦਾ, ਅੱਜ ਤੋਂ ਬਾਦ ਕਦੇ ਵੀ ਤੇਰੇ ਵੰਨੀ ਝਾਕਦਾ ਨੀ, ਤੈਨੂੰ ਦੂਰੋਂ ਆਉਂਦਿਆਂ ਵੇਖ ਕੇ ਨੀਵੀਂ



ਪਾ ਲਿਆ ਕਰੂੰ, ਪਰ ਤੂੰ ਚੜ੍ਹਤ ਸਿੰਘ ਤੋਂ ਫੈਰ ਨਾ ਠੁਕਾਂਦੀ... ਫ਼ੀਟੀ ਮਿੰਨਤ ਨਾਲ਼ ਉਹਦੀਆਂ ਲੱਤਾਂ ਘੁੱਟਣ ਲੱਗ ਪਿਆ। ਦੋਵਾਂ ਦੀਆਂ ਅਵਾਜ਼ਾਂ ਰਗਾਂ ਵਿੱਚ ਬੋਲਦੀਆਂ ਸੀ।

‘ਰੱਬ ਦਾ ਵਾਸਤਾ ਐਥੋਂ ਜਾਵੜਾ; ਜੇ ਕਿਸੇ ਵੇਖ ਲਿਆ ਸਿਰ ਤੇ ਤੋਹਮਤ ਲੱਗਜੂ..’

‘ਨਹੀਂ ਵੇਹਦਾ ਕੋਈ ਤਾਂ ਹੀ ਤਾਂ ਹਨੇਰੇ ‘ਚ ਆਇਆ...’

‘ਜੇ ਕਿਸੇ ਨੇ ਵਾਜ ਸੁਣ ਲਈ... ਪਤਾ ਲੱਗਜੂ’

‘ਨਹੀਂ... ਪਤਾ ਤਾਂ ਲੱਗੂ ਜੇ ਤੂੰ ਰੋਲਾ ਪਾਵੇਂਗੀ, ਪਰ ਮੈਂ ਤਾਂ ਓਨਾ ਚਿਰ ਨੀ ਜਾਂਦਾ ਜਿੰਨਾ ਚਿਰ ਤੂੰ ਮੈਨੂੰ ਮਾਫ਼ ਨੀ ਕਰਦੀ... ਮੇਰੀ ਗੱਲ ਸੁਣ ਲੈ’ ਫ਼ੀਟੀ ਨੂੰ ਸਬਰ ਆ ਗਿਆ ਕਿ ਦੀਪੋ ਹੁਣ ਰੋਲਾ ਤਾਂ ਨਹੀਂ ਪਾਉਂਦੀ, ਜੇ ਰੋਲਾ ਪਾਉਣਾ ਹੁੰਦਾ ਹੁਣ ਨੂੰ ਚੀਕਾਂ ਮਾਰ ਕੇ ਟੱਬਰ ਉਠਾ ਦੇਣਾ ਸੀ। ਉਹਨੇ ਬਾਹਰ ਪਏ ਉਹਦੇ ਬਾਪੂ ਤੇ ਬੇਬੇ ਵੱਲ ਵੀ ਝਾਤ ਮਾਰ ਲਈ।

‘ਮੈਂ ਤੇਰੀ ਉਹ ਵੀ ਮੰਨੀ ਜੋ ਤੇਰੇ ਦਿਲ ‘ਚ ਐਂ, ਕਿਸੇ ਕੋਲੇ ਭਾਫ਼ ਨੀ ਕੱਢਦੀ, ਤੂੰ... ਤੇਰੇ ਮੂਹਰੇ ਹੱਥ ਬੱਧੇ ਤੂੰ ਐਥੋਂ ਜਾਵੜਾ’

ਦੀਪੋ ਨੇ ਆਪਣੇ ਮੂੰਹ ‘ਤੇ ਖ਼ੋਸ ਤਾਣ ਲਿਆ।

‘ਮੈਨੂੰ ਤਾਂ ਘਰ ਦੇ ਵਿਆਉਣ ਨੂੰ ਫਿਰਦੇ ਐ, ਹੁਣ ਜੇੜਾ ਵੀ ਸਾਕ ਆਇਆ, ਮੈਂ ਪੱਕੀ ਹਾਂ ਈ ਕਰ ਦੇਣੀ ਐ, ਜੇ ਤੂੰ ਨਹੀਂ ਤਾਂ ਫੇਰ ਕੋਈ ਵੀ ਚੱਲੂ ਗੀ... ਬੱਸ ਤੂੰ ਨਾ ਚਾਚੇ ਤੋਂ ਫਾਇਰ ਮਰਾਦੀ...’ ਫ਼ੀਟੀ ਮੰਜੇ ਤੋਂ ਬੱਲੇ ਉੱਤਰ ਕੇ ਉਹਦੇ ਪੈਰ ਦੱਬਣ ਲੱਗ ਪਿਆ, ‘ਨਾਲੇ ਤੇਰੀ ਪਸਿੰਦ ਦਾ ਸੂਟ ਮੈਂ ਆਵਦੀ ਬੇਬੇ ਤੋਂ ਦਵਾਦੂੰ ਹੈ ਕਿ ਨਹੀਂ... ਜਾਗੋ ਵੀ ਤੂੰ ਹੀ ਚੱਕੀਂ ਸਿਰ ਤੇ... ਬੱਸ ਮਿੰਨਤ ਮੰਨ ਲੀ ਭੌਰ ਦੀ...’

‘ਫ਼ੀਟੀ ਮੈਂ ਤਾਂ ਤੈਨੂੰ ਆਵਦਾ ਮੰਨੀ ਬੈਠੀ ਸਾਂ... ਆਹ ਵੇਖ ਤੇਰੇ ਲਈ ਕਿੱਡਾ ਵੱਡਾ ਲੈਟਰ ਲਿਖਾਇਆ ਸੀ ਰਾਣੀ ਤੋਂ...’ ਉਹਨੇ ਆਪਣੇ ਗਲਾਵੇਂ ਚੋਂ ਖ਼ਤ ਕੱਢ ਕੇ ਉਹਨੂੰ ਵਖਾਇਆ, ਜੀਹਦੇ ਤੇ ਰਾਣੀ ਦਾ ਨਾਉਂ ਹਰ ਥਾਂ ਤੋਂ ਕੱਟ ਕੇ ਫ਼ੀਟੀ ਲਿਖਿਆ ਸੀ।

ਇਹ ਖ਼ਤ ਤਾਂ ਜੋਗੀ ਨੇ ਰਾਣੀ ਨੂੰ ਪਾਇਆ ਸੀ।

‘ਤੂੰ ਐ ਕੰਮ ਛੱਡ ਦੇ... ਆਪਾਂ ਅਗਲੇ ਜਰਮ ‘ਚ ਇੱਕ ਹੋਜਾਂਗੇ... ਐਸ ਜਰਮ ‘ਚ ਮੇਰਾ ਖਹਿੜਾ ਛੁਡਾ ਆਪਣੇ ਆਪ ਤੋਂ... ਭੈਣ-ਭਰਾ ਈ ਚੰਗੇ ਐ... ਨਾਲੇ ਪਿੰਡ ਦੀ ਕੁੜੀ ਨਾਲ਼ ਅੱਖ-ਮੱਟਕਾ ਅਣਖੀ ਬੰਦੇ ਨੂੰ ਸੌਂਹਦਾ ਨੀ...’

ਫ਼ੀਟੀ ਨੇ ਉਹਦਾ ਖ਼ਤ ਮਰੋੜ ਕੇ ਪਰੇ ਸੁੱਟ ਦਿੱਤਾ। ਉਹਦੇ ਪੈਰਾਂ ‘ਤੇ ਸਿਰ ਰੱਖ ਕੇ ਮਾਫ਼ੀ ਮੰਗਣ ਲੱਗ ਪਿਆ।

‘ਠੀਕ ਐ... ਮਹਾਰਾਜੇ ਦੀ ਸੌਂਹ ਲੱਗੇ...’ ਦੀਪੋ ਨੇ ਦੋਵੇਂ ਹੱਥ ਜੋੜ ਕੇ ਜੰਗਲੇ ਵਿੱਚੋਂ ਦੀ ਦਿਸਦੇ ਗੁਰੂ ਘਰ ਦੇ ਨਿਸ਼ਾਨ ਸਾਹਿਬ ਵੱਲ ਕਰ ਦਿੱਤੇ, ‘ਹੁਣ ਤਾਂ ਹੋ ਗਿਆ ਯਕੀਨ... ਜਾ...’



‘ਯਕੀਨ ਤਾਂ ਹੋ ਗਿਆ ਪਰ ਤਸੱਲੀ ਨਈਂ ਹੋਈ... ਸੱਚ ਮੰਨੇ’ ਮੈਂ ਫੇਰ ਕੰਧਾ  
ਟੱਪਦਾ ਫਿਰੁੰਗਾ... ਤੂੰ ਅੱਜ ਈ ਨਬੇੜਾ ਕਰਦੇ... ਉਠ...’

ਉਹਨੂੰ ਬਾਹੋਂ ਖਿੱਚ ਕੇ ਖੜ੍ਹਾ ਕਰ ਲਿਆ ਤੇ ਬਾਹਰ ਵਿਹੜੇ ਵਿੱਚ ਪਏ  
ਮੰਜਿਆਂ ਕੋਲ ਲੈ ਆਇਆ। ਦੀਪੋ ਪੂਰੀ ਰੋਣ-ਹਾਕੀ ਹੋਈ ਖੜ੍ਹੀ ਸੀ ਤੇ ਆਪਣੇ  
ਪੂਰੇ ਜ਼ੋਰ ਨਾਲ ਖੁਦ ਨੂੰ ਅੰਦਰ ਵੱਲ ਖਿੱਚਦੀ ਪਈ ਸੀ।

‘ਐ ਕਰ...’

‘ਹਾਂ...’

‘ਆਵਦੇ ਮਾਂ-ਪਿਓ ਦੇ ਸਿਰ ’ਤੇ ਹੱਥ ਰੱਖ ਕੇ ਸੌਂਹ ਖਾ, ਕਿਸੇ ਕੋਲ ਗੱਲ ਨੀ  
ਥਰਦੀ...’ ਫੀਟੀ ਨੇ ਵਿਹੜੇ ਵਿੱਚ ਘੁਕ ਸੁੱਤੇ ਪਏ ਉਹਦੇ ਬਾਪੂ ਤੇ ਬੇਬੇ ਤੇ ਸਿਰ ਤੇ  
ਵਾਰੋ-ਵਾਰੀ ਹੱਥ ਰੱਖਵਾ ਕੇ ਦੀਪੋ ਤੋਂ ਪੱਕੀ ਸੌਂਹ ਖਵਾ ਲਈ। ਫਿਰ ਉਹਦੇ ਬੁੱਲਾਂ  
ਤੇ ਕਿਸੇ ਰੂਹਾਨੀ ਖੁਸ਼ੀ ਦੀ ਚਮਕ ਆਈ। ਜਿਵੇਂ ਕਿਸੇ ਜੱਟ ਨੇ ਆਪਣੇ ਸਿਰ ’ਤੇ  
ਚੜ੍ਹੇ ਵਰ੍ਹਿਆਂ ਦੇ ਸਾਰੇ ਕਰਜ਼ੇ ਨੂੰ ਲਾ ਦਿੱਤਾ ਹੋਵੇ।

ਉਹ ਹੌਲੀ-ਹੌਲੀ ਖੁਰਲੀ ਉੱਤੋਂ ਦੀ ਕੰਧ ਚੜ੍ਹ ਕੇ ਗਲੀ ਵਿੱਚ ਉਤਰ ਗਿਆ।

ਦੀਪੋ ਮੰਜੇ ’ਤੇ ਪਈ ਧੌਣ ਉੱਚੀ ਕਰਕੇ ਉਸਨੂੰ ਕੰਧ ਚੜ੍ਹਦੇ ਨੂੰ ਵੇਖਦੀ ਰਹੀ  
ਤੇ ਫੇਰ ਉਹਦੇ ਮਰੋੜ ਕੇ ਸੁੱਟੇ ਖਤ ਨੂੰ ਮੰਜੇ ਥੱਲੇ ਉਂ ਲੱਭ ਕੇ ਕੁੱਝਤੀ ਦੇ ਗਲਾਵੇਂ  
ਵਿੱਚ ਪਾ ਲਿਆ।

ਫੀਟੀ ਮੁੱਛਾਂ ਨੂੰ ਤਾਅ ਦਿੰਦਾ ਹੋਇਆ, ਆਪਣੇ ਹੱਥ ਦੀ ਤਲੀ ਨੂੰ ਮਲਦਾ ਹੋਇਆ,  
ਜੀਹਦੇ ਤੇ ਦੀਪੋ ਨੇ ਦੰਦੀ ਵੱਢ ਦਿੱਤੀ ਸੀ, ਪਿੱਪਲ ਕੋਲ ਦੀ ਲੰਘ ਰਿਹਾ ਸੀ।



## ਬੰਦੂਕ-ਨਾਮਾ

ਦੂਜੀ ਮਾਫੀ ਮੰਗਣ ਦਾ ਖ਼ਿਆਲ ਆਇਆ ਨਿੱਕੇ ਦੇ ਬਾਪੂ ਸੁਲੱਖਣ ਸਿੰਘ ਨੂੰ, ਜਦੋਂ ਉਹ ਬੈਠਕ ਵਿੱਚ ਘਰ ਦੀ ਛੱਤ ਦੇ ਬਾਲਿਆਂ ਵੱਲ ਬੇਵਜ੍ਹਾ ਵੇਖੀ ਜਾਂਦਾ ਸੀ। ਗਲੀ ਵਿੱਚੋਂ ਲੰਘਦੇ ਬੰਦਿਆਂ ਦੇ ਮੂੰਹੋਂ ਚੜ੍ਹਤ ਸਿੰਘ ਦੀ ਬੰਦੂਕ ਦੀ ਚਰਚਾ ਸੁਣੀ ਸੀ, ਚਾਹੇ ਇਹ ਚਰਚਾ ਕੰਨੋਂ-ਕੰਨੀਂ ਹੁੰਦੀ ਹੋਈ ਚੌਧਰੀ ਦੀ ਹਵੇਲੀ ਦੀ ਹਿੱਕ ਨਾਲ਼ ਵੀ ਜਾ ਵੱਜੀ ਸੀ।

ਕਦੇ-ਕਦੇ ਕਿਸੇ ਜਵਾਕ ਦੇ ਦੂਰ ਚਲਾਏ ਪਟਾਖੇ ਦੀ ਅਵਾਜ਼ ਕੰਨਾਂ ਵਿੱਚ ਪੈਂਦੀ। ਪਰ ਕਿਸੇ ਸ਼ਰਾਰਤੀ ਨਿਆਣੇ ਨੇ ਪਟਾਖੇ ਨੂੰ ਅੱਗ ਲਾ ਕੇ ਸੁਲੱਖਣ ਸਿੰਘ ਦੇ ਮੰਜੇ ਬੱਲੇ ਸੁੱਟਿਆ ਤਾਂ ਉਹਦਾ ਖੜਾਕ ਸੁਣ ਕੇ ਉਹਦੇ ਅਸਾਉਣ ਮਾਰੇ ਗਏ। ਇਉਂ ਲੱਗਿਆ ਜਿਵੇਂ ਚੜ੍ਹਤ ਸਿੰਘ ਦਾ ਫਾਇਰ ਉਹਦੀ ਹਿੱਕ ਵਿੱਚ ਠੰਡਾ ਹੋ ਗਿਆ।

ਉਹਨੇ ਆਪਣੇ ਧੜਕਦੇ ਦਿਲ ਤੇ ਹੱਥ ਰੱਖਿਆ।

ਸਾਹ ਚੜ੍ਹਿਆ ਪਿਆ ਸੀ।

ਧੜਕਣ ਕਦੇ ਵੀ ਏਨੀ ਤੇਜ਼ ਨਹੀਂ ਸੀ ਹੋਈ ਚਾਹੇ ਉਹ ਕਿੰਨੇ ਹੀ ਮੀਲ ਭੱਜ ਕੇ ਆਇਆ ਹੋਵੇ। ਇਹ ਦਿਲ ਦੀ ਧੜਕਣ ਅਜੀਬ ਸੀ। ਉਹਨੇ ਅਲਮਾਰੀ ਵਿੱਚ ਪਏ ਵੱਟਿਆਂ ਵੱਲ ਵੇਖਿਆ ਤਾਂ ਚੇਤਾ ਆਇਆ...!!

ਗੱਲ ਕੋਈ ਦੋ ਸਾਲ ਪੁਰਾਣੀ ਹੈ...!!

ਸੁਲੱਖਣ ਨੇ ਆਪਣੇ ਘਰ ਵਿੱਚ ਕਣਕ ਦਾ ਬੋਲ ਲਾ ਲਿਆ ਸੀ। ਆੜਤੀਏ ਨੇ ਘਰ ਵਿੱਚ ਹੀ ਕਣਕ ਤੋਲ ਕੇ ਲਿਜਾਣ ਦਾ ਪੱਕਾ ਵਾਅਦਾ ਕਰ ਦਿੱਤਾ ਸੀ। ਮੰਡੀ ਵਿੱਚ ਤਾਂ ਥਾਂ ਪੱਕੀ ਨਹੀਂ ਸੀ। ਕੁੱਝ ਕਣਕ ਉਹਨੇ ਪਿੰਡ ਦੇ ਲੋਕਾਂ ਵਿੱਚ ਵੇਚਣ ਦੀ ਸਕੀਮ ਬਣਾ ਲਈ। ਕੋਈ ਜੱਟ ਭਰਾ ਕਣਕ ਨੂੰ ਅਗਲੇ ਸਾਲ ਬੀਜ ਵਜੋਂ ਰੱਖਣੀ ਚਾਹੁੰਦਾ ਸੀ।

ਚੜ੍ਹਤ ਸਿੰਘ ਵੀ ਆਪਣੀ ਖਾਣ ਲਈ ਦੋ ਕੰਵਿਟਲ ਕਣਕ ਲੈਣ ਲਈ ਬੋਰੀ ਲੈ ਕੇ ਖੜ੍ਹਾ ਸੀ। ਸੁਲੱਖਣ ਨੇ ਕੰਡੇ 'ਤੇ ਜਦ ਕਣਕ ਪਾਈ ਤੇ ਤੋਲ ਕੇ ਬੋਲਿਆ,



‘ਛੱਤੀ ਕਿਲੋ ਹੋਗੀ ਆ... ਪੂਰੇ ਦੋ ਕੁਵੈਟਲ ਤੋਲ ਹੋ ਗਿਆ ਬੀ... ਅਸੀਂ ਏਨੂੰ ਤੋਲ ਕੇ ਪਾਸੇ ਰੱਖ ਦਿੰਨੇ ਐ, ਆਪੇ ਇੱਕ ਦੋ ਦਿਨਾਂ ‘ਚ ਲੈ ਜੀ ਜਿਵੇਂ ਤੇਰਾ ਦਿਲ ਕਰਿਆ...’

‘ਇਹ ਤਾਂ ਕੱਤੀ ਕਿਲੋ ਐ...’ ਚੜ੍ਹਤ ਸਿੰਘ ਨੇ ਪਜਾਮੇ ਨਾਲ ਲੱਗੀਆਂ ਕਟਕ ਦੀਆਂ ਘੁੰਡੀਆਂ ਨੂੰ ਝਾੜਿਆ, ‘ਭੁਲੇਖਾ ਲਾ ਗਿਆ ਛੱਤੀ ਦਾ...’

‘ਮੈਂ ਕਹਿਤਾ ਨਾ ਛੱਤੀ ਐ, ਸਾਰੇ ਪਿੰਡ ਨੇ ਮੈਨੂੰ ਸਹਿਮਤੀ ਨਾਲ ਮੰਬਰ ਬਣਾਇਆ, ਤੂੰ ਮੇਰੇ ਉੱਤੇ ਈ ਉਂਗਲ ਚੱਕੀ ਜਾਨਾਂ... ਆਹ ਵੀਹ ਬੰਦੇ ਖੜ੍ਹੇ ਐ... ਨਾਲੇ ਪੰਜ ਕਿਲੋ ਦਾਣਿਆਂ ਨਾਲ ਕੀ ਭੜੋਲੇ ਭਰ ਲੂੰਗਾ’ ਸੁਲੱਖਣ ਨੇ ਆਪਣੀ ਮੂੰਗੀਆ ਪੱਗ ਦਾ ਉਪਰਲਾ ਲੜ ਖੋਲ੍ਹ ਕੇ ਫੇਰ ਕਸ ਕੇ ਬੰਨ੍ਹਿਆ।

‘ਮੰਬਰ ਈ ਚੁਣਿਆ ਰੱਬ ਤਾਂ ਨਹੀਂ ਚੁਣ ਲਿਆ, ਏਨ੍ਹਾਂ ਖੋਟੇ ਲੋਕਾਂ ਦੇ ਚੁਣੇ ਮੰਤਰੀਆਂ ਨੇ ਕਦੇ ਸਵਾਰਿਆ ਕੁਸ ਮੁਲਖ ਦਾ... ਹਰਖ ਕਾਤੋਂ ਮੰਨਦਾ... ਦੁਮਾਰੇ ਤੋਲ ਲੈਨੇ ਐ...’

‘ਹੁਣ ਚਾਰ ਸੇਰ ਦਾਣਿਆ ਪਿੱਛੇ ਮੈਂ ਫੇਰ ਤੋਲਾ ਲਾਵਾਂ...!’ ਉਹਨੇ ਫੇਰ ਕਟਕ ਦੇ ਵੱਡੇ ਵੱਡੇ ਦੇ ਬੁੱਕ ਭਰ ਕੇ ਬੋਰੀ ਵਿੱਚ ਪਾਏ ਤੇ ਬੋਲਿਆ, ‘ਬੱਸ ਹੋਗੀ ਤਸੱਲੀ ਪੂਰੀ ਐ ਕਟਕ ਹੁਣ, ਲੈ ਜਾ ਚਾਕੇ...’

‘ਨਹੀਂ ਦੋ-ਕੁ ਬੁੱਕ ਹੋਰ ਪਾਵੇਂਗਾ ਫੇਰ ਕਿਤੇ ਜਾ ਕੇ ਸਾਬ ਦਾ ਗੁਣੀਆ ਫਿੱਟ ਬੈਠੂ ਤਾਉ...’ ਅੱਗੇ ਹੋ ਕੇ ਆਪ ਦੋ ਬੁੱਕ ਕਟਕ ਦੇ ਪਾਉਣ ਲੱਗਿਆ ਤਾਂ ਸੁਲੱਖਣ ਨੇ ਝਟਕਾ ਮਾਰਿਆ ਤੇ ਕਿਹਾ, ‘ਜੇ ਲੈ ਕੇ ਜਾਣੀ ਐਂ ਤਾਂ ਲੈ-ਜਾ ਨਹੀਂ ਤਾਂ ਪਈ ਰਹਿਣ ਦੇ ਏਥੇ... ਹੈ ਨਹੀਂ ਸਾਡੇ ਕੋਲੇ... ਆਹ ਚੱਕ ਆਵਦੇ ਪੈਸੇ...’

ਸੁਲੱਖਣ ਨੇ ਜੇਬ ਵਿੱਚੋਂ ਪੈਸੇ ਕੱਢ ਕੇ ਉਹਦੇ ਹੱਥ ‘ਤੇ ਧਰ ਕੇ ਮੁੱਠੀ ਮੀਚ ਦਿੱਤੀ। ਢਾਕਾਂ ‘ਤੇ ਹੱਥ ਰੱਖ ਕੇ ਉਹ ਖੁਦ ਦੇ ਝੂਠ ਨੂੰ ਰੋਅਬ ਨਾਲ ਸੱਚ ਬਣਾਉਣਾ ਚਾਹੁੰਦਾ ਸੀ। ਉਹ ਦੀ ਉੱਚੀ ਅਵਾਜ਼ ਸੁਣ ਕੇ ਇੱਕ ਅਵਾਰਾ ਕੁੱਤਾ, ਜੋ ਹਮੇਸ਼ਾ ਈ ਰਾਣੀ ਦੇ ਹੱਥੋਂ ਰੋਟੀ ਖਾਂਦਾ ਸੀ, ਸੁਲੱਖਣ ਵੱਲ ਮੂੰਹ ਕਰਕੇ ਭੌਂਕਣ ਲੱਗ ਪਿਆ।

‘ਆ ਕਤੀੜ ਨੂੰ ਕੀ ਸੂਲ ਚੱਲ ਗਿਆ...’ ਸੁਲੱਖਣ ਨੇ ਕੋਲ ਪਈ ਬੋਰੀ ਵਿੱਚੋਂ ਕਟਕ ਦੀ ਮੁੱਠ ਭਰ ਕੇ ਕੁੱਤੇ ਦੇ ਡਲੇ ਵਾਂਙ ਮਾਰੀ।

‘ਜੇ ਰਾਜੇ-ਮਹਾਰਾਜੇ ਸ਼ੇਰ ਪਾਲ ਸਕਦੇ ਐ, ਆਪਾਂ ਏਨੇ ਗਏ ਗੁਜ਼ਰੇ ਤਾਂ ਨੀ ਬਈ ਕੁੱਤਾ ਈ ਨਾ ਪਾਲ ਸਕੀਏ... ਏਹ ਵੀ ਉਹੀ ਆਂਹਦਾ ਤਾਇਆ ਜੋ ਮੈਂ ਆਨ੍ਹਾਂ, ਚੱਲ ਜੋ ਰੱਬ ਨੂੰ ਭਾਵੇ...’ ਉਹਨੇ ਕਟਕ ਦੀ ਬੋਰੀ ਦਾ ਆਪਣੇ ਹੱਥ ਨਾਲ ਘੁੱਟ ਕੇ ਮੂੰਹ ਬੰਨ੍ਹਿਆ ‘ਤੇ ਮੋਡੇ ਤੇ ਰੱਖ ਕੇ ਘਰ ਨੂੰ ਤੁਰ ਪਿਆ, ‘ਸੋਚਲਾਂਗੇ ਚਾਰ ਰੋਟੀਆਂ ਕਿਸੇ ਕੁੱਤੇ ਨੂੰ ਵੱਧ ਪਾਤੀਆਂ...!’



ਸੁਲੱਖਣ ਨੂੰ ਇਹ ਗੱਲ ਬਹੁਤ ਰੜਕੀ ਪਰ ਓਨਾ ਚਿਰ ਕੁਝ ਨਹੀਂ ਬੋਲਿਆ ਜਿੰਨਾ ਚਿਰ ਚੜ੍ਹਤ ਸਿੰਘ ਕਣਕ ਦੀ ਬੋਰੀ ਲੈ ਕੇ ਘਰੋਂ ਬਾਹਰ ਨਹੀਂ ਸੀ ਚਲਿਆ ਗਿਆ, 'ਜੇੜੇ ਦੇ ਬੁੱਕ ਮੈਂ ਵੱਧ ਪਾਏ ਐ ਉਹ ਵੀ ਨੀ ਰਾਸ ਆਉਂਦੇ...'

ਹੁਣ ਦੋ ਸਾਲਾਂ ਬਾਅਦ ਇਹ ਗੱਲ ਸੁਲੱਖਣ ਨੂੰ ਰੜਕ ਗਈ।

ਉਹ ਸੋਚਣ ਲੱਗਿਆ, 'ਜੇ ਕੱਲ੍ਹ ਨੂੰ ਉੱਨੀ ਇੱਕੀ ਹੋਗੀ, ਲੋਕਾਂ ਨੇ ਆਖਣਾ ਕਿ ਮੈਂ ਆਵਦੀ ਜਾਨ ਸਿਰਫ਼ ਚਾਰ ਸੇਰ ਦਾਣਿਆਂ ਦੇ ਭਾਅ ਈ ਗਵਾ ਲਈ...'

ਚਾਹੇ ਉਹਨੇ ਪਿੱਛਲੇ ਕਈ ਦਿਨਾਂ ਤੋਂ ਕੋਈ ਔਖ ਆਲਾ ਕੰਮ ਨਹੀਂ ਸੀ ਕਰਿਆ, ਪਰ ਏਨਾਂ ਖ਼ਿਆਲਾਂ ਨੇ ਸਰੀਰ ਵਿੱਚ ਖੱਲੀਆਂ ਪਾ ਦਿੱਤੀਆਂ। ਉਹਦਾ ਮਨ ਉਕਤਾ ਗਿਆ। ਦੀਵਾਲੀ ਦਾ ਇਹ ਦਿਨ ਅਰਾਮ ਨਾਲ਼ ਮਾਨਣ ਲਈ ਆਪਣੀ ਸੋਚ ਨੂੰ ਹੋਰ ਪਾਸੇ ਲਾਉਣ ਦੀ ਬਥੇਰੀ ਕੋਸ਼ਿਸ਼ ਕੀਤੀ। ਪਰ ਜਦੋਂ ਹੀ ਕਿਸੇ ਪਟਾਖੇ ਦੀ ਅਵਾਜ਼ ਸੁਣਦੀ ਤਾਂ ਮੌਤ ਦਾ ਡਰ ਫੇਰ ਸਿਰ ਨੂੰ ਚੜ੍ਹ ਜਾਂਦਾ।

ਸੁਲੱਖਣ ਇਨ੍ਹਾਂ ਸੋਚਾਂ ਵਿੱਚ ਉਠ ਕੇ ਅੰਦਰ ਗਿਆ ਤੇ ਇੱਕ ਪਿੱਤਲ ਦੀ ਪਲੇਟ ਹਿੱਕ 'ਤੇ ਦਿਲ ਆਲੇ ਪਾਸੇ ਬੰਨ ਲਈ। ਜਿਵੇਂ ਤਸੱਲੀ ਕੀਤੀ ਹੋਵੇ ਗੋਲੀ ਵੱਜੀ ਤਾਂ ਦਿਲ ਵਿੱਚ ਨਾ ਲੱਗੂ। ਭੜੋਲੇ ਵਿੱਚੋਂ ਦਸ ਸੇਰ ਕਣਕ ਤੋਲ ਕੇ ਝੋਲੇ ਵਿੱਚ ਪਾ ਕੇ ਚੜ੍ਹਤ ਸਿੰਘ ਦੇ ਘਰ ਅੱਗੇ ਆ ਖੜ੍ਹਾ।

ਚੜ੍ਹਤ ਸਿੰਘ ਨੂੰ ਬੰਦੂਕ ਸਾਫ਼ ਕਰਦਿਆਂ ਵੇਖ ਕੇ ਕਾਫ਼ੀ ਹੌਂਸਲਾ ਹੋ ਗਿਆ, ਅਜੇ ਖ਼ਾਲੀ ਹੈ। ਕੋਲ਼ ਜਾ ਕੇ ਦਾਣਿਆਂ ਵਾਲ਼ਾ ਝੋਲਾ ਰੱਖਦਿਆਂ, 'ਕੀ ਹਾਲ ਐ... ਠੀਕ ਈ ਹੋਣੇ ਐ' ਉਹਦੇ ਜਵਾਬ ਦੀ ਉਡੀਕ ਕੀਤੇ ਬਗ਼ੈਰ ਆਪ ਮੋੜ ਦਿੱਤਾ, 'ਮੈਂ ਤਾਂ ਮਗਰਲੇ ਵਰ੍ਹੇ ਤੋਂ ਏਹਨੂੰ ਝੋਲੇ ਪਾ ਕੇ ਬੈਠਾ ਸੀ, ਕਦੇ ਮੇਲ-ਤੁਕਾਂਤ ਈ ਨਹੀਂ ਹੋਇਆ ਫੜਾਉਣ ਦਾ... ਉਦੋਂ ਤੂੰ ਭਾਈ ਸੱਚਾ ਸੈਂ'

'ਮੈਂ ਤਾਂ ਅੱਜ ਵੀ ਸੱਚਾ ਈ ਆਂ'

'ਏਹ ਵੀ ਗੱਲ ਖ਼ਰੀ ਐ... ਮੈਂ ਡਾਇਰੀ ਵੇਖੀ ਤਾਂ ਕੱਤੀ ਈ ਲਿਖਿਆ ਸੀ, ਮੈਂ ਐਵੇਂ ਈ ਛੱਤੀ-ਛੱਤੀ ਦੀ ਰੱਟ ਲਾਈ ਰੱਖੀ... ਗੁੱਸਾ ਗਿੱਲਾ ਭਾਈ ਮਾਫ਼... ਭਰਾ ਆਂ... ਉਹ ਕੁੜੀਏ...' ਨਾਲ਼ ਹੀ ਰਾਣੀ ਨੂੰ ਅਵਾਜ਼ ਮਾਰ ਕੇ ਕੋਲ਼ ਸੱਦ ਕੇ ਝੋਲਾ ਫੜਾਉਂਦਿਆਂ, 'ਧੀਏ ਕਦੇ ਖੇਤ-ਬੰਨੇ ਗੇੜਾ ਵੱਜੇ ਤਾਂ ਉਧਰੋਂ ਚਾਰ ਗੰਧਲਾਂ ਸਾਗ ਦੀਆਂ ਤੋੜ ਲਿਆਇਆ ਕਰੋ, ਸੋਡਾ ਆਵਦਾ ਖੇਤ ਐ...'

ਚੜ੍ਹਤ ਸਿੰਘ ਨੇ ਕਿਸੇ ਗੱਲ ਦਾ ਵੀ ਮੋੜ ਨਹੀਂ ਦਿੱਤਾ, ਸਗੋਂ ਉਵੇਂ ਹੀ ਆਪਣੇ ਕੰਮ ਵਿੱਚ ਰੁੱਝਿਆ ਰਿਹਾ ਤੇ ਪਟੇ ਵਿੱਚੋਂ ਰੌਂਦ ਕੱਢ ਕੇ ਬੰਦੂਕ ਵਿੱਚ ਪਾ ਲਏ।

'ਬੰਦੇ ਦਾ ਪਾਪ ਸਭ ਤੋਂ ਬੁਰਾ ਮੰਨਿਆ ਦੇਵੀ-ਦੇਵਤਿਆਂ ਨੇ, ਐਵੇਂ ਨਾ ਕਿਸੇ ਦੀ ਚੁੱਕ 'ਚ ਆ ਕੇ ਵਾਹਣ ਕਰਦੀ... ਬੰਦੇ ਦਾ ਮਤਾ ਰੰਗਤ ਵਟਾਉਂਦਾ ਰਹਿੰਦਾ, ਮੈਂ ਐਂਤਕੀ ਦੇ ਸਉ ਦੇ ਕਰੀਬ ਆਲ੍ਹਣੇ ਬਣਾ ਕੇ ਜਨੌਰਾਂ ਲਈ ਰੁੱਖਾਂ 'ਤੇ ਟੰਗ ਦਿੱਤੇ ਐ, ਬੀ ਏਨ੍ਹਾਂ ਦਾ ਪੁੰਨ-ਧਰਮ ਹੋ-ਜ਼ੂਗਾ... ਬੇ-ਜ਼ੁਬਾਨਾਂ ਦਾ'



‘ਬੰਦੇ ਦਾ ਭਲਾ ਨਾ ਵਚਾਰੀਓ, ਜੀਹਦੀ ਕਾਈ ਜੁਬਾਨ ਨੀ ਹੁੰਦੀ ਉਹੀ ਆ ਕੇ ਕਹੂ... ਮੈਂ ਬੇ-ਜੁਬਾਨਾਂ ਦਾ ਖ਼ੈਰ-ਗਵਾਹ ਆਂ...’ ਚੜ੍ਹਤ ਸਿੰਘ ਨੇ ਬੰਦੂਕ ਦੀ ਨਾਲੀ ਵਿੱਚ ਫੂਕ ਮਾਰ ਕੇ ਆਖਿਆ, ‘ਬੰਦਿਆਂ ਦਾ ਸੋਚੋ, ਪੰਛੀ ਤਾਂ ਆਵਦਾ ਆਪ ਈ ਸੋਚ ਲੈਂਦੇ ਐ, ਏਹ ਕੇੜਾ ਇੱਕ-ਦੂਏ ਦਾ ਸਾਡੇ ਵਾਨੂੰ ਕੁੱਸ ਵਿਗਾੜਦੇ ਐ...’

ਸੁਲੱਖਣ ਨੂੰ ਕੋਈ ਗੱਲ ਨਹੀਂ ਔੜੀ ਤਾਂ ਬੱਸ ਹੁੰਗਾਰਾ ਈ ਭਰਿਆ, ‘ਹੂੰ...’  
‘ਹੂੰ ਕੀ...’

‘ਹਾਂ ਤੇਰੀ ਗੱਲ ਖ਼ਰੀ ਐ, ਪਰ ਪੁੰਨ ਧਰਮ ਤਾਂ ਪੁੰਨ ਧਰਮ ਈ ਹੁੰਦਾ...’

‘ਕੋਈ ਪੁੰਨ ਧਰਮ ਨੀ, ਐਵੇ ਢੱਕਵੇਜ਼ ਕਰਦੀ ਐ ਖ਼ਲਕਤ, ਹੁਣ ਨਾ ਸਰਕਾਰਾਂ ਨੇ ਮਾਤੜ ਬੰਦਿਆਂ ਨੂੰ ਬਰੋਬਰ ਦੇ ਹੱਕ ਦੇ ਕੇ ਉਚ-ਨੀਚ ‘ਤੇ ਸਵਾਗਾ ਫੇਰ ਕੇ ਰੜਾ ਮੈਦਾਨ ਕਰਤਾ, ਜੇੜੀ ਚੀਜ਼ ਵੀ ਆਪ ਪੁੰਨ ਕਰਨ ਦੀ ਕੋਸ਼ਿਸ਼ ਕਰਦੇ ਐ, ਉਹ ਅਗਲੇ ਕੋਲ਼ ਪਹਿਲਾਂ ਈ ਹੁੰਦੀ ਐ, ਜੀਹਦੀ ਲੋੜ ਈ ਨਹੀਂ ਫੇਰ ਉਹਦਾ ਕਾਹਦਾ ਪੁੰਨ ਧਰਮ ਹੋਇਆ...’

ਚੜ੍ਹਤ ਸਿੰਘ ਦਾ ਮਤਾ ਹੁਣ ਹੋਰ ਜਿਹੇ ਹੋ ਗਿਆ ਸੀ। ਜਿਹੜੀ ਗੱਲ ਕਦੇ ਚਿੱਤ ਵਿੱਚ ਰੱਖਦਾ ਸੀ ਉਹ ਹੁਣ ਮੂੰਹ-ਫੱਟ ਹੋ ਕੇ ਪਟੋਕ ਦਿਣੇ ਅਗਲੇ ਦੇ ਮੱਥੇ ਮਾਰ ਦਿੰਦਾ।

‘ਤੇਰੀਆਂ ਤੇਰੇ ਨਾਲ਼ ਈ ਐ ਚੜ੍ਹਤਿਆ’ ਸੁਲੱਖਣ ਨੇ ਦੋਗਲਾ ਜਿਹਾ ਹੁੰਗਾਰਾ ਭਰਿਆ ਕਿਤੇ ਹੋਰ ਈ ਨਾ ਜੱਬ ਪੈ ਜਾਵੇ।

‘ਬਈ ਪੁੰਨ ਧਰਮ ਤਾਂ ਪੁੱਛ ਕੇ ਕਰਨਾ ਚਾਹੀਦਾ ਨਾ, ਬਈ ਭਾਈ ਤੈਨੂੰ ਕਿਸ ਬੈਅ ਕੀ ਲੋੜ ਐ... ਦੱਸੋ...? ਉਹ ਦੇਈਏ... ਪਰ ਨਹੀਂ ਸੱਜਰੀ ਰੋਟੀ ਕੋਈ ਨਹੀਂ ਪਾਉਂਦਾ, ਬੇਹੀਆਂ ਦੇਣ ਦੀ ਆਦਤ ਐ...’ ਉਹਨੇ ਬੰਦ ਕਰ ਕੇ ਖ਼ਾਲੀ ਬੰਦੂਕ ਦਾ ਨਿਬਾਨਾ ਘਰ ਵਿੱਚ ਸਿਨਿਆ, ‘ਜੇੜੀ ਬੈਅ ਜਨੌਰ ਆਪ ਬਣਾ ਸਕਦੇ ਐ, ਸਾਡੇ ਨਾਲ਼ੋਂ ਵੀ ਵਧੀਆ, ਉਹ ਦੇਣ ਦੀ ਕੀ ਲੋੜ ਐ, ਉਹ ਦੇਣੀ ਤਾਂ ਮਹਾਂ-ਪਾਪ ਐ, ਮੇਰੇ ਸਾਬ ‘ਚ... ਨਾਲ਼ੇ ਬੰਦੇ ਦਾ ਆਵਦੇ ਬਣਾਏ ਘਰਾਂ ਵਿੱਚ ਤਾਂ ਆਵਦਾ ਦਮ ਘੁੱਟਦਾ, ਫੇਰ ਉਹਦੇ ਬਣਾਏ ਆਲ੍ਹਣਿਆਂ ‘ਚ ਉਹ ਕਿਵੇਂ ਚੈਨ ਨਾਲ਼ ਵੱਸਣਗੇ, ਬਸ ਅਸਾਨ ਕਰਕੇ ਉਹਨਾਂ ਤੋਂ ਮਿਹਨਤ ਬੋਹਣੀ ਐ...’

‘ਨਹੀਂ ਉਂ... ਪੰਛੀ ਬਣਾ ਕੇ ਟੰਗੇ ਆਲ੍ਹਣਿਆਂ ਵਿੱਚ ਆਵਦੀ ਮਰਜ਼ੀ ਨਾਲ਼ ਵੀ ਤੀਲੇ ਰੱਖੀ ਜਾਂਦੇ ਐ...’

‘ਰੱਖਣੇ ਈ ਐਂ... ਸਿਆਣੀ ਗੱਲ ਐ, ਪਤਾ ਉਨ੍ਹਾਂ ਨੂੰ ਬਈ ਆਵਦੇ ਹੱਥੀਂ ਬਣਾਏ ਘਰ ਦੀ ਕੀਮਤ ਕੀ ਹੁੰਦੀ ਐ...’

‘ਚੰਗਾ ਮੈਂ ਜਾਨਾਂ...’

‘ਓਏ ਭਰਾ ਚਾਹ ਤਾਂ ਪੀ ਜਾ...’



ਸੁਲੱਖਣ ਨੇ ਪਿੱਛੇ ਵੇਖੇ ਬਿਨ ਹੀ ਜੁਆਬ ਦਿੱਤਾ, 'ਫੇਰ ਕਿਤੇ ਸਹੀ...' ਤੇ ਆਪਣੇ ਗੱਲ ਵਿੱਚੋਂ ਮਰਿਆ ਸੱਪ ਲਾਹ ਦਿੱਤਾ। ਆਨੀ-ਬਹਾਨੀ ਹੋਰ ਵੀ ਕਿੰਨੇ ਲੋਕ ਉਹਦੇ ਤੋਂ ਮਾਫ਼ੀ ਮੰਗ ਗਏ ਸੀ। ਕਿਸੇ ਨੇ ਤਾਂ ਉਹਦੇ ਘਰ ਆ ਕੇ ਦੀਵਾਲੀ ਕਰਕੇ ਬਣਾਈ ਮਠਿਆਈ ਦੇ ਦਿੱਤੀ। ਚੜ੍ਹਤ ਸਿੰਘ ਨੇ ਜਦ ਕੰਧੋਲੀ ਵੱਲ ਵੇਖਿਆ ਤਾਂ ਉੱਥੇ ਕਿੰਨੀ ਹੀ ਮਠਿਆਈ ਤੇ ਫਲ-ਫਰੂਟ ਪਏ ਸੀ।

ਦੀਵਾਲੀ ਦਾ ਇਹ ਦਿਨ ਪਿੰਡ ਦੇ ਉਹਨਾਂ ਲੋਕਾਂ ਲਈ ਖਾਸ ਹੁੰਦਾ ਸੀ, ਜਿਹੜੇ ਬੋੜੇ ਜਿਹੇ ਵੈਲ-ਪੁਣੇ ਵਿੱਚ ਪੈਰ ਰੱਖਣ ਲਈ ਉਤਾਵਲੇ ਸੀ ਜਾਂ ਸ਼ੋਕੀਨ ਵੀ ਸੀ। ਉਹਨਾਂ ਨੇ ਸਿਰਫ਼ ਬੰਦੂਕ ਚੱਲਦੀ ਫ਼ਿਲਮਾਂ ਵਿੱਚ ਹੀ ਵੇਖੀ ਸੀ ਜਾਂ ਫੇਰ ਇਸ ਦਿਨ ਉਹ ਚੌਧਰੀ ਦੀ ਹਵੇਲੀ ਵਿੱਚ ਰਾਤ ਨੂੰ ਫ਼ਾਇਰ ਚੱਲਦਾ ਵੇਖਦੇ ਸੀ...!!

ਸਾਰੇ ਰਾਏ ਕਰਕੇ ਚੌਧਰੀ ਦੀ ਗਲੀ ਵਿੱਚ ਜਾ ਕੇ ਬੈਠ ਜਾਂਦੇ। ਧੂਣੀ ਬਾਲ ਕੇ ਬਹਿ ਜਾਂਦੇ...!!

ਕਈ ਬੰਦੇ ਤਾਂ ਧੂਣੀ ਦੀ ਅੱਗ ਨੂੰ ਡੋਲੂ ਵਿੱਚ ਪਾ ਕੇ ਨਾਲ਼ ਲੈ ਜਾਂਦੇ ਤੇ ਹੱਥ ਵਿੱਚ ਕਰਕੇ ਸੇਕੀ ਜਾਂਦੇ। ਚੌਧਰੀ ਚੁਬਾਰੇ ਵਿੱਚ ਅੱਧੀ ਰਾਤ ਨੂੰ ਬਾਹਰ ਆਉਂਦਾ ਤਾਂ ਅੱਧ-ਸੁੱਤੇ ਲੋਕ ਫ਼ਾਇਰ ਦਾ ਖੜਾਕ ਚੰਗੀ ਤਰ੍ਹਾਂ ਸੁਣਨ ਲਈ, ਕੰਨਾਂ ਉੱਤੇ ਪੱਗ ਦਾ ਲੜ ਦੂਰ ਕਰ ਲੈਂਦੇ। ਜੇ ਕਿਸੇ ਦੇ ਪੈਰ ਦਾ ਖੜਾਕ ਵੀ ਹੁੰਦਾ ਤਾਂ ਉਹਨੂੰ ਘੂਰਦੇ। ਫ਼ਾਇਰ ਕਰਨ ਤੋਂ ਬਾਦ ਚੌਧਰੀ ਏਹ ਖੋਲ਼ ਚੱਕ ਕੇ ਥੱਲੇ ਗਲੀ ਵਿੱਚ ਖੜ੍ਹੇ ਲੋਕਾਂ ਵਿੱਚ ਸੁੱਟ ਦਿੰਦਾ।

ਕਿਸੇ ਹੀਰੇ ਵਾਂਗ ਚੱਲਿਆ ਕਾਰਤੂਲ ਲੱਭਣ ਲਈ ਸਭ ਵਿੱਚ ਹਫੜਾ-ਦਫੜੀ ਮੱਚ ਜਾਂਦੀ।

ਇੱਕ ਦੂਜੇ ਨਾਲ਼ ਲੜਦੇ...

ਕਦੇ ਕੋਈ ਮੁੱਕੀ ਮਾਰ ਦਿੰਦਾ।

ਏਹ ਚੱਲੇ ਕਾਰਤੂਸ ਲਈ ਹੀ ਪਿੰਡ ਦੇ ਲੋਕ ਆਉਂਦੇ ਸੀ...!!

ਕਿਉਂਕਿ...!!

ਜਿਸ ਬੰਦੇ ਕੋਲ ਇਹ ਕਾਰਤੂਸ ਹੁੰਦਾ, ਉਹਨੂੰ ਸਵੇਰੇ ਹਵੇਲੀ ਦੀ ਬਣੀ ਰਸਮ-ਰਿਵਾਜ ਅਨੁਸਾਰ ਸਵਾ ਮਣ ਕਣਕ ਤੇ ਇੱਕ ਰਾਮ ਗਾਂ ਦਿੰਦਾ ਸੀ। ਕਈ ਲੋਕਾਂ ਨੇ ਗਲਾਂ ਵਿੱਚ ਉਹਦੇ ਚਲਾਏ ਕਾਰਤੂਸ ਤਵੀਤ ਬਣਾ ਕੇ ਪਾਏ ਸੀ।

ਪਰ ਅੱਜ ਦੀ ਦੀਵਾਲੀ 'ਤੇ ਕੁਝ ਹੋਰ ਵਾਪਰ ਗਿਆ...!!

ਚੌਧਰੀ ਨੇ ਚਾਦਰੇ ਦੇ ਵੱਲ ਕੱਢੇ ਤੇ ਕੋਲ਼ ਪਈ ਪਰੈੱਸ ਨੂੰ ਛਾਤੀ 'ਤੇ ਫੇਰ ਕੇ ਕੁੱਝਤੇ ਦਾ ਵਲ ਕੱਢ ਲਿਆ। ਬੰਦੂਕ ਵਿੱਚੋਂ ਹੋਂਦ ਕੱਢ ਕੇ ਆਪਣੇ ਮੂੰਹ ਵਿੱਚ ਦੱਬ ਲਿਆ ਤਾਂ ਜੋ ਲੋਕਾਂ ਦੇ ਅੱਗੇ ਬੰਦੂਕ ਵਿੱਚ ਹੋਂਦ ਪਾਉਣ ਦਾ ਨਜ਼ਾਰਾ ਤੇ ਰੋਅਬ ਵੱਖਰਾ ਹੀ ਹੁੰਦਾ। ਬਨੇਰਿਆਂ 'ਤੇ ਬਲਦੇ ਦੀਵਿਆਂ ਦੇ ਚਾਨਣ ਕਰਕੇ ਚਿਲਕਣੇ ਕੁਝਤੇ ਤੇ ਵਾਹੀਆਂ ਤਿੱਤਲੀਆਂ ਹੋਰ ਚਮਕਾਰੇ ਮਾਰਨ ਲੱਗੀਆਂ।



ਗਲਾਸ ਵਿੱਚ ਪਈ ਜੁਠੀ ਦਾਰੂ ਕਾਮੇ ਨੂੰ ਪੀਣ ਲਈ ਇਸ਼ਾਰਾ ਕੀਤਾ ਤਾਂ ਉਹਨੇ ਲੋਕ ਵਿੱਚ ਕੁੱਝ ਪਾ ਕੇ ਬੁੱਕ ਬਣਾ ਕੇ ਅੱਗੇ ਕਰ ਦਿੱਤਾ। ਇਹ ਦੇ ਵਿੱਚ ਦਾਰੂ ਪਵਾ ਕੇ ਪੀ ਗਿਆ। ਉਹਨੇ ਤਖ਼ਤਿਆਂ ਨੂੰ ਠੁੱਡਾ ਮਾਰ ਕੇ ਖੋਲਿਆ ਤਾਂ ਕੋਲ ਪੀੜੀਆਂ 'ਤੇ ਬੈਠੇ ਕੁੱਤਿਆਂ ਨੇ ਪੁਛ ਹਿਲ ਕੇ ਵਫ਼ਾਦਾਰੀ ਦੀ ਗਵਾਹੀ ਭਰੀ।

ਚੌਧਰੀ ਨੂੰ ਮੂੰਹ ਵਿੱਚੋਂ ਕਾਰਤੂਸ ਕੱਢ ਕੇ ਬੰਦੂਕ ਵਿੱਚ ਪਾਇਆ ਤੇ ਅਕਾਸ਼ ਵੱਲ ਸਿਨ ਕੇ ਜਦ ਬੱਲੇ ਗਲੀ ਵਿੱਚ ਵੇਖਿਆ ਤਾਂ ਕੋਈ ਵੀ ਬੰਦਾ ਨਹੀਂ। ਚਾਰੇ ਪਾਸੇ ਚੱਕਰ ਕੱਟ ਕੇ ਵੇਖਿਆ ਕਿਸੇ ਦੀ ਵਾਈ-ਧਾਈ ਨਹੀਂ ਲੱਭੀ। ਚੌਧਰੀ ਦੀਆਂ ਹਰਖ ਨਾਲ਼ ਦੋਵੇਂ ਮੁੱਠੀਆਂ ਬੰਦ ਹੋਈਆਂ ਤੇ ਘੋੜਾ ਨੱਪਿਆ ਗਿਆ। ਫ਼ਾਇਰ ਹੋਇਆ ਪਿੱਪਲ ਦਾ ਖੋਖਾ ਬੱਲੇ ਡਿੱਗ ਪਿਆ, ਜਦ ਘੋੜਾ ਪਿੱਛੇ ਖਿੱਚਿਆ।

ਕਾਮੇ ਨੂੰ ਚਾਅ ਸੀ...!!

ਇਸ ਕਾਰਤੂਸ ਨੂੰ ਚੱਕਣ ਵਾਲ਼ਾ ਕੋਈ ਹੋਰ ਨਹੀਂ ਬਚਿਆ, ਸਗੋਂ ਉਹੀ ਕੱਲ੍ਹ ਆਪਣੇ ਘਰੇ ਰਾਮ ਗਾਂ ਤੇ ਸਵਾ ਮਣ ਕਣਕ ਲੈ ਕੇ ਜਾਵੇਗਾ।

ਚੌਧਰੀ ਨੇ ਕਰੋਧ ਨਾਲ਼ ਭਰੀ ਨਜ਼ਰ ਨਾਲ਼ ਸਾਰੇ ਪਿੰਡ ਵੱਲ ਵੇਖਿਆ ਤੇ ਇੱਕ ਹੋਰ ਫ਼ਾਇਰ ਕਰ ਦਿੱਤਾ ਚੜ੍ਹਤ ਸਿੰਘ ਦੇ ਘਰ ਵੱਲ, ਜਿੱਥੇ ਲੋਕਾਂ ਦਾ ਵੱਡਾ ਸਾਰਾ ਇੱਕਠ ਜੁੜਿਆ ਸੀ। ਬਨ੍ਹੇਰਿਆਂ 'ਤੇ ਬਣੇ ਬਾਜ਼ਾਂ ਦੀਆਂ ਅੱਖਾਂ ਵਿੱਚ ਲਾਈਆਂ ਕੱਚ ਦੀਆਂ ਗੋਲੀਆਂ ਦਗ ਰਹੀਆਂ ਸੀ। ਜਿਵੇਂ ਉਹਦਾ ਗੁੱਸਾ ਉਨ੍ਹਾਂ ਦੀਆਂ ਬਣੀਆਂ ਕੱਚ ਦੀਆਂ ਅੱਖਾਂ ਵਿੱਚ ਵੀ ਉਤਰ ਗਿਆ ਸੀ।

ਚੌਧਰੀ ਨੇ ਪੰਚਾਂ ਨੂੰ ਚੜ੍ਹਤ ਸਿੰਘ ਦੇ ਘਰ ਮੰਜਿਆਂ 'ਤੇ ਬੜੇ ਹੀ ਮਾਣ-ਇੱਜ਼ਤ ਨਾਲ਼ ਬੈਠਿਆਂ ਵੇਖਿਆ ਤੇ ਕਚੀਚੀ ਲੈ ਕੇ ਆਪਣੇ ਸੌਣ ਕਮਰੇ ਵਿੱਚ ਜਾ ਕੇ, ਬਾਕੀ ਦੀ ਰਾਤ ਵਿੱਚ ਦਾਰੂ ਪੀਂਦਾ ਰਿਹਾ।

ਚੜ੍ਹਤ ਸਿੰਘ ਨੇ ਆਪਣੇ ਘਰ ਦੀ ਚਾਰ ਦੀਵਾਰੀ ਦੀਆਂ ਕੰਧਾਂ ਤੋਂ ਇੱਟਾਂ ਚੁੱਕ ਕੇ ਖੜ੍ਹੇ ਲੋਕਾਂ ਲਈ ਇੰਜ ਰੱਖ ਦਿੱਤੀਆਂ ਜਿਵੇਂ ਕੁਰਸੀਆਂ ਢਾਹ ਰਿਹਾ ਹੋਵੇ। ਕੁਝ ਲੋਕਾਂ ਨੇ ਆਪ ਹੀ ਇੱਟਾਂ ਚੁੱਕ ਕੇ ਬੈਠਣ ਦੀ ਖੋਚਲ਼ ਕੀਤੀ।

ਬਾਬੇ ਮਿਲਸ਼ੀ ਨੇ ਸਾਰੇ ਬੰਦਿਆਂ ਦੇ ਚਿਹਰਿਆਂ ਤੇ ਮਾਣ ਨਾਲ਼ ਨਜ਼ਰ ਮਾਰੀ ਤਾਂ ਸਭ ਦੀਆਂ ਹਿੱਕਾਂ ਚੌੜੀਆਂ ਤੇ ਮੋਢੇ ਤਣੇ ਹੋਏ ਸੀ। ਕੋਠੇ ਵਿੱਚ ਸਾਹਮਣੇ ਬਣੀ ਅੰਗੀਠੀ ਤੇ ਪਈ ਬੰਦੂਕ ਦੇ ਰੌਂਦਾਂ ਵਾਲ਼ੇ ਪਟੇ ਵੱਲ ਵੇਖ ਕੇ ਇੱਕ ਦੂਜੇ ਦੇ ਕੰਨਾਂ ਵਿੱਚ ਖੁਸਰ-ਮੁਸਰ ਹੁੰਦੀ ਪਈ ਸੀ।

‘ਸਾਰੇ ਆਗੇ ਬਈ... ਕੋਈ ਰਹਿ ਤਾਂ ਨਹੀਂ ਗਿਆ... ਪਟਾਕਾ ਪਵਾਈਏ ਫੇਰ...’

ਬਾਬੇ ਨੇ ਲੰਮੇ-ਲੰਮੇ ਘੁੰਢ ਕੱਢ ਕੇ ਖੜ੍ਹੀਆਂ ਤੀਵੀਆਂ ਵੱਲ ਵੀ ਨਿਗਾਹ ਮਾਰੀ।

‘ਹਾਂ ਜੀ ਸਾਰੇ ਆਗੇ ਐ...’ ਉਹਨੇ ਲੋਕਾਂ ਦੀਆਂ ਅੱਖਾਂ ਵਿੱਚ ਬੰਦੂਕ ਚੱਲਦੀ ਵੇਖਣ ਦੀ ਅਜੀਬ ਤਾਂਘ ਵੇਖੀ ਤੇ ਪੱਗ ਦਾ ਤੁਰਲਾ ਸਹੀ ਕਰਕੇ ਮੁੱਛਾਂ ਨੂੰ ਤਾਅ



ਦਿੰਦਿਆਂ, 'ਹੁਣ ਚੜ੍ਹਤ ਸਿਆਂ ਸ਼ੇਰ ਬਣ ਕੇ ਫ਼ਾਇਰ ਕਰਕੇ ਗੁਰੂਆਂ ਨੂੰ ਸ਼ਰਧਾਜਲੀ ਦੇ ਕੇ ਸਾਰਿਆਂ ਨੂੰ ਫਾਰਗ ਕਰਦੇ... ਏਹ ਤਾਂ ਉਧਰ ਚੌਧਰੀ ਆਲੇ ਬੰਨੇ ਜਾਂਦੇ ਸੀਗੇ, ਮੈਂ ਆਖਿਆ ਆਵਦੇ ਅਗਵਾੜ ਵਿੱਚ ਬੰਦੂਕ ਐ... ਹੁਣ ਬਰਾਬਰ ਦੀ ਢੇਰੀ ਬਣਗੀ ਐ, ਸਾਨੂੰ ਤਾਂ ਪਤਾ ਨਹੀਂ ਕਿਉਂ ਲਸੇਸ਼ ਈ ਨਹੀਂ ਪਾਸ ਕਰਿਆ ਕਦੇ ਡੀ.ਸੀ. ਨੇ... ਤੂੰ ਦੋ ਦਿਨਾਂ 'ਚ ਰਫਲ ਮੋਢੇ ਤੇ ਟੰਗ ਲਈ...'

'ਨਹੀਂ...' ਚੜ੍ਹਤ ਸਿੰਘ ਨੇ ਆਪਣੀ ਧੌਣ ਹਿਲਾ ਕੇ ਨਾ ਕਰ ਦਿੱਤੀ। ਮਿਲਖੀ ਨੂੰ ਬਾਬੇ ਮਿਲਖੀ ਨੂੰ ਇਉਂ ਭਰੀ ਪੰਚਾਇਤ ਵਿੱਚ ਆਪਣੀ ਹੇਠੀ ਹੁੰਦੀ ਵਿਖਾਈ ਦਿੱਤੀ। ਉਹਦੇ ਪੱਲੇ ਰਹਿਣਾ ਕੱਖ ਨਹੀਂ ਸੀ। ਲੋਕਾਂ ਨੇ ਚਾਹੇ ਉਹ ਦੇ ਮੂੰਹ 'ਤੇ ਤਾਂ ਨਹੀਂ ਸੀ ਬੋਲਣਾ ਪਰ ਪਿੱਠ ਪਿੱਛੇ ਜ਼ਰੂਰ ਮਿਹਣੇ ਮਾਰਨੇ ਸੀ ਕਿ ਇਹਦੀ ਵਜ੍ਹਾ ਕਰਕੇ ਆਪਾਂ ਚੌਧਰੀ ਦੀ ਬੰਦੂਕ ਚੱਲਦੀ ਵੇਖਣ ਦਾ ਸੁਭਾਗ ਵੀ ਗਵਾ ਲਿਆ। ਹੁਣ ਤਾਂ ਫੇਰ ਅਗਲੇ ਸਾਲ ਤੱਕ ਗੱਲ ਆਈ ਗਈ ਹੋ ਗਈ। ਨਾਲ਼ ਆਏ ਢੋਲੀ ਨੇ ਢੋਲ ਵਜਾਉਣਾ ਬੰਦ ਕਰ ਦਿੱਤਾ ਸੀ।

ਬਾਬਾ ਉਹਨੂੰ ਬਾਹੋਂ ਫੜ ਕੇ ਸਾਹਮਣੀ ਕੋਠੜੀ ਵਿੱਚ ਲੈ ਗਿਆ, ਜੀਹਦੇ ਵਿੱਚ ਬੈਠੀ ਰਾਣੀ ਚੁੰਨੀ ਨਾਲ ਕੰਨ ਵਲੋਟ ਕੇ ਬਾਹਰ ਵਿਹੜੇ ਵਿੱਚ ਆ ਕੇ ਕੰਧੋਲੀ ਉਹਲੇ ਨੀਵੀਂ ਪਾ ਕੇ ਬਹਿ ਗਈ। ਜੰਗਲੇ ਵਿੱਚ ਬਲਦੇ ਦੀਵੇ ਦੇ ਚਾਨਣ ਕਰਕੇ ਉਹਨਾਂ ਦੇ ਪਰਛਾਵੇਂ ਕੰਧਾਂ ਉੱਤੇ ਕਠਪੁਤਲੀਆਂ ਵਾਂਗ ਹਿਲਦੇ ਵਿਖਾਈ ਦਿੱਤੇ। ਚਾਨਣ ਨੇ ਕੋਈ ਉਹਲਾ ਨਹੀਂ ਸੀ ਰਹਿਣ ਦਿੱਤਾ। ਸਭ ਕੁਝ ਜੱਗ-ਜਾਹਿਰ ਕਰ ਦਿੱਤਾ।

'ਮੇਰੀ ਆਨ-ਸ਼ਾਨ ਮਿੱਟੀ 'ਚ ਰੁਲ-ਜੂ, ਜੇ ਤੂੰ ਅੱਜ ਮੇਰੇ ਆਖੇ 'ਤੇ ਫ਼ਾਇਰ ਨਾ ਕੀਤਾ, ਮੈਂ ਪਿੰਡ 'ਚ ਕਿਸੇ ਨੂੰ ਮੂੰਹ ਵਖਾਉਣ ਜੋਗਾ ਨਹੀਂ ਰਹਿਣਾ...' ਬਾਬਾ ਮਿਲਖੀ ਹੱਥ ਜੋੜ ਕੇ ਤਰਲਾ ਕਰਨ 'ਤੇ ਉਤਰ ਆਇਆ।

'ਨਹੀਂ... ਸਾਡੇ ਰੌਂਦ ਗਿਣੇ ਹੁੰਦੇ ਐ ਸਰਕਾਰ ਨੇ, ਮੈਂ ਫ਼ਾਇਰ ਨਹੀਂ ਕਰ ਸਕਦਾ... ਮੇਰੇ ਰੌਂਦ ਮੁੱਕ ਜਾਣਗੇ...' ਚੜ੍ਹਤ ਸਿੰਘ ਨੇ ਮਿਲਖੀ ਦੇ ਜੁੜੇ ਹੱਥ ਖੋਲ੍ਹ ਕੇ ਆਪਣੇ ਹੱਥ ਜੋੜ ਲਏ।

'ਨਹੀਂ... ਤੈਨੂੰ ਪੰਚਾਇਤ ਦੀ ਪੱਗ ਰੱਖਣੀ ਈ ਪਊਗੀ, ਪਿੰਡ 'ਚ ਰੱਬ ਵੱਸਦਾ, ਉਹਦਾ ਹੁਕਮ ਤਾਂ ਰੱਬ ਵੀ ਨਹੀਂ ਟਾਲ ਸਕਦਾ... ਗੁਰੂ ਸਾਬ ਨੇ ਵੀ ਪੰਜ ਪਿਆਰਿਆਂ ਦੇ ਆਖੇ ਲੱਗ ਕੇ ਰੱਬ ਦਾ ਹੁਕਮ ਮੰਨਿਆ ਸੀ...' ਬਾਬੇ ਨੇ ਸਿਰ ਤੋਂ ਪੱਗ ਲਾਹ ਕੇ ਉਹਦੇ ਅੱਗੇ ਰੱਖਣ ਦੀ ਕੋਸ਼ਿਸ਼ ਕੀਤੀ ਤੇ ਫੇਰ ਨਵੀਂ ਖੁੰਦਕ ਛੇੜ ਦਿੱਤੀ, 'ਤੇਰੀ ਬੰਦੂਕ ਚਲਦੀ ਵੀ ਐ ਕਿਤੇ ਫੂਕਣੀ ਤਾਂ ਨਹੀਂ ਚੱਕੀ ਫਿਰਦਾ...'

ਪਰ ਇਸ ਗੱਲ ਦਾ ਪੱਕਾ ਪਤਾ ਚੜ੍ਹਤ ਸਿੰਘ ਨੂੰ ਵੀ ਨਹੀਂ ਸੀ। ਉਹਨੇ ਕਦੇ ਇਹਦਾ ਫ਼ਾਇਰ ਕੀਤਾ ਹੀ ਨਹੀਂ ਸੀ। ਉਹਦੇ ਅੰਦਰ ਵੀ ਏਸ ਗੱਲ ਦਾ ਧੁੜਕੂ ਲੱਗ



ਗਿਆ, 'ਜੇ ਬੰਦੂਕ ਨਾ ਚੱਲਦੀ ਹੋਈ ਫੇਰ ਕੱਲ੍ਹ ਨੂੰ ਚੋਰ ਦਾ ਹੌਸਲਾ ਵੀ ਵੱਧ  
ਸਕਦਾ, ਜੇ ਵੱਖੀ ਜੈਸੀ ਏਹ ਬੰਦੂਕ ਦਾ ਛਾਇਰ ਕਰਕੇ ਵੇਖ ਈ ਲਵਾ... ਏਹ ਦੀ  
ਹੁੰਮ ਚਾਰੇ ਸੁਟਾਂ ਵਿੱਚ ਪੈ ਜਾਉਗੀ, ਇਲਾਕੇ ਦੇ ਚੋਰਾਂ ਤੇ ਭਾਕੂਆਂ ਦਾ ਕਦੇ ਵੀ  
ਬੈਥ ਵੱਲ ਮੂੰਹ ਕਰਨ ਦਾ ਹੀਆ ਨਾ ਪਵੇ...'

'ਠੀਕ ਐ...'

ਉਹਨੇ ਸਾਹਮਣੇ ਕੰਧ 'ਤੇ ਲਟਕ ਰਹੀ ਬੰਦੂਕ ਚੱਕ ਲਈ ਤੇ ਬਾਹਰ ਆ ਗਿਆ।  
ਬਾਬਾ ਰੌਂਦਾਂ ਆਲਾ ਪਟਾ ਆਪਣੇ ਹੱਥ ਵਿੱਚ ਫੜ ਕੇ ਮੁੱਛ ਨੂੰ ਤਾਅ ਦਿੰਦਾ  
ਨਾਲ ਹੀ ਬਾਹਰ ਆ ਗਿਆ। ਬਾਹਰ ਵਿਹੜੇ ਵਿੱਚ ਖੜ੍ਹੇ ਬੰਦੇ ਬੈਠ ਗਏ। ਚੜ੍ਹਤ  
ਸਿੰਘ ਨੇ ਪਟੇ ਵਿੱਚੋਂ ਇੱਕ ਰੌਂਦ ਕੱਢ ਕੇ ਬੰਦੂਕ ਵਿੱਚ ਪਾਇਆ ਤੇ ਆਪਣੇ ਇਸ਼ਟ  
ਨੂੰ ਧਿਆਉਣ ਲੱਗ ਪਿਆ। ਨਿਸ਼ਾਨਾ ਹਵਾ ਵਿੱਚ ਲਾਉਣ ਲਈ ਚੰਦ ਦੀ ਸ਼ੇਧ  
ਬਰਨ ਲਈ ਜਦ ਬੰਦੂਕ ਨੂੰ ਘੁੰਮਾਇਆ ਤਾਂ ਜਿਸ ਪਾਸੇ ਵੱਲ ਵੀ ਬੰਦੂਕ ਦਾ ਮੂੰਹ  
ਹੋਇਆ ਸਾਰੇ ਲੋਕ ਧਰਤੀ 'ਤੇ ਵਿੱਛ ਗਏ।

ਕੰਨਾਂ 'ਤੇ ਦੋਵੇਂ ਹੱਥ ਘੁੱਟ ਕੇ ਰੱਖ ਲਏ ਕਈਆਂ ਨੇ।

ਜਦੋਂ ਉਹ ਘੋੜਾ ਦੱਬਣ ਲੱਗਿਆ ਤਾਂ ਭੱਜ ਕੇ ਅੰਦਰ ਚਲਾ ਗਿਆ। ਨਿੱਕੀ  
ਸੰਦੂਕੜੀ ਕੋਲ ਪਈ ਟੋਪ ਵਾਲੀ ਫਿਰਕੀ ਚੱਕ ਕੇ ਬਾਹਰ ਲੈ ਆਇਆ। ਇਹਦੇ ਚੋਂ  
ਟੋਪ ਉਤਾਰ ਕੇ, ਦੰਦਾਂ ਨਾਲ ਕੱਟ ਕੇ, ਬੰਦੂਕ ਵਿੱਚ ਪਾਏ ਰੌਂਦ ਨੂੰ ਬਾਹਰ ਕੱਢ  
ਲਿਆ। ਤੇ ਚੋਪੀ ਨੂੰ ਤਸੱਲੀ ਨਾਲ ਰੌਂਦ 'ਤੇ ਲਾਇਆ।

ਰੌਂਦ ਬੰਦੂਕ ਵਿੱਚ ਪਾ ਕੇ ਫਿਰ ਹਵੇਲੀ ਦੇ ਕਿੰਗਰਿਆਂ ਦਾ ਨਿਸ਼ਾਨਾ ਸਿੰਨ ਕੇ  
ਘੋੜਾ ਦੱਬਿਆ ਤਾਂ ਰੌਂਦ ਮਿਸ ਹੋ ਗਿਆ। ਅਧਜਲੇ ਬਰੂਦ ਦਾ ਗੰਦਾ ਧੂੰਆਂ ਬਣ  
ਵਿੱਚੋਂ ਨਿਕਲ ਕੇ ਨਾਸਾਂ ਨੂੰ ਚੜ੍ਹ ਗਿਆ। ਖੰਘ ਛਿੜ ਗਈ, ਜੀਹਨੂੰ ਰੋਕਣ ਲਈ  
ਜਬਾੜਾ ਜ਼ੋਰ ਨਾਲ ਘੁੱਟ ਲਿਆ।

ਗਾਣੀ ਭੱਜ ਕੇ ਘੜੇ ਵਿੱਚੋਂ ਪਾਣੀ ਦਾ ਗਲਾਸ ਭਰ ਕੇ ਉਹਨੂੰ ਪੀਣ ਲਈ ਦਿੱਤਾ।

'ਚੋਧਰੀ ਦੀ ਬੰਦੂਕ ਤਾਂ ਖੜਕਾ ਈ ਬੋਤ ਕਰਦੀ ਐ, ਏਹ ਤਾਂ ਕੁਸਕੀ ਈ  
ਨਹੀ...' ਲੋਕ ਇੱਕ ਦੂਜੇ ਦੇ ਮੂੰਹਾਂ ਵੱਲ ਸਵਾਲੀ ਨਜ਼ਰ ਵਿੱਚ ਝਾਕਣ ਲੱਗ ਪਏ।

ਚੜ੍ਹਤ ਸਿੰਘ ਨੇ ਹੱਥ ਦੇ ਪੱਲੇ ਨਾਲ ਹਵਾ ਝੱਲ ਕੇ ਬੰਦੂਕ ਵਿੱਚੋਂ ਨਿਕਲਦੇ  
ਧੂੰਏਂ ਨੂੰ ਪਾਸੇ ਕੀਤਾ ਤੇ ਬੋਲਿਆ, 'ਚੋਧਰੀ ਨੇ ਕਦੇ ਕੋਈ ਬੰਦਾ ਮਾਰਿਆ, ਏਹ ਐਂ  
ਹੀ ਚੱਲਦੀ ਹੁੰਦੀ ਐ, ਜੇ ਖੜਕਾ ਕਰੁੰਗੀ ਤਾਂ ਫੇਰ ਅਗਲਾ ਭੱਜ ਨਾ ਜਾਉ'

'ਹਾਂ ਹਾਂ... ਨਾਲੋਂ ਚੋਧਰੀ ਕੋਲ ਤਾਂ ਤਿੱਤਰ-ਕਬੂਤਰ ਮਾਰਨ ਆਲੀ ਬੰਦੂਕ  
ਐ, ਬੰਦੇ ਮਾਰਨ ਆਲੀ ਤਾਂ ਫੇਰ ਐਂ ਈ ਚੱਲਦੀ ਹੁੰਦੀ ਐ...' ਮਿਲਖੀ ਨੇ ਦਾੜੀ ਨੂੰ  
ਪਲੇਸ ਕੇ, ਵੱਟ ਚਾੜ ਕੇ ਬੱਲੇ ਗੰਢ ਮਾਰ ਲਈ। ਉਹਨੇ ਪਲੇਟ ਵਿੱਚੋਂ ਹਾਰ ਚੱਕ  
ਕੇ ਚੜ੍ਹਤ ਸਿੰਘ ਦੇ ਗਲ ਪਾ ਕੇ ਹਲਦੀ ਦਾ ਟਿੱਕਾ ਲਾ ਦਿੱਤਾ।



ਤਾੜੀਆਂ ਮਾਰਦੇ ਹੋਏ ਲੋਕ ਘਰਾਂ ਵੱਲ ਚਲੇ ਗਏ...

ਉਹ ਵਿਹੜੇ ਵਿੱਚ ਪਈਆਂ ਇੱਟਾਂ ਨੂੰ ਉੱਥੇ ਵੇਖਦਾ ਹੋਇਆ ਬੰਦੂਕ ਦੀ ਫਿਰ ਮੁਰੰਮਤ ਕਰਨ ਲੱਗ ਪਿਆ।

□ □ □

ਚੌਧਰੀ ਨੇ ਵਿਹੜੇ ਵਿੱਚ ਫਿਰਦੇ ਕੁੱਕੜ ਨੂੰ ਆਪਣੀ ਤਲੀ 'ਤੇ ਦਾਟੇ ਰੱਖ ਕੇ ਕੋਲ ਬੁਲਾ ਲਿਆ। ਜਦ ਉਹਦੇ ਹੱਥ 'ਤੇ ਪਈ ਚੋਗ ਚੁਗਟ ਲੱਗਿਆ ਤਾਂ ਉਹਨੇ ਕੁੱਕੜ ਦੀ ਗਰਦਨ ਖਿੱਚ ਕੇ ਜੜ ਵਿੱਚੋਂ ਪੱਟ ਕੇ, ਥਮਲੇ ਨਾਲ ਬੰਨ੍ਹੇ ਸ਼ਿਕਾਰੀ ਕੁੱਤੇ ਅੱਗੇ ਸੁੱਟ ਦਿੱਤਾ।

ਕੁੱਤੇ ਨੇ ਬਿੰਦ ਵਿੱਚ ਹੀ ਉਹਦੇ ਖੰਭ ਹਵਾ ਵਿੱਚ ਉਡਾ ਦਿੱਤੇ।

ਕੁੱਕੜ ਦਾ ਬੁਰਾ ਹੁੰਦਾ ਹਸਰ ਵੇਖ ਕੇ ਬਾਕੀ ਮੁਰਗਿਆਂ ਨੇ ਕੁੜ-ਕੁੜ ਕਰਨਾ ਸ਼ੁਰੂ ਕਰ ਦਿੱਤਾ। ਫਿਰ ਕੁੱਤੇ ਦੇ ਡਰ ਕਰਕੇ ਪਰ੍ਹਾਂ ਖੁੱਡਿਆਂ ਵਿੱਚ ਜਾ ਕੇ ਬੈਠ ਗਏ।

ਉਹ ਗਲੀ ਵਿੱਚ ਜਾਂਦੇ ਲੋਕਾਂ ਦੇ ਮੂੰਹਾਂ ਵਿੱਚੋਂ ਚੜ੍ਹਤ ਸਿੰਘ ਦੀ ਚਲਾਈ ਬੰਦੂਕ ਦੀ ਤਰੀਫ਼ ਸੁਣ ਕੇ ਵਿਉਂ ਘੋਲਦਾ ਪਿਆ ਸੀ। ਚੌਧਰਾਣੀ ਵੀ ਦੁੱਧ ਆਲੀ ਗੜਵੀ ਕੋਲ ਰੱਖ ਕੇ ਪੈਰੀਂ ਹੱਥ ਲਗਾ ਕੇ ਬਿਨਾ ਕੁਝ ਬੋਲੇ ਅੰਦਰ ਚਲੀ ਗਈ। ਉਹ ਹਰਖ ਵਿੱਚ ਬੈਠਾ, ਲੋਕਾਂ ਦੇ ਚਿਹਰੇ 'ਤੇ ਖੁਮਾਰੀ ਬਣ ਕੇ ਚੜ੍ਹੀ ਖੁਸ਼ੀ ਨੂੰ ਛੇਤੀ ਹੀ ਕਿਸੇ ਤਰੀਕੇ ਨਾਲ ਡੂੰਘੇ ਪਛਤਾਵੇ ਵਿੱਚ ਬਦਲਣ ਦੀ ਵਿਉਂਤ ਘੜਦਾ ਰਿਹਾ। ਪਰ ਕੋਈ ਸਿਰਾ ਨਹੀਂ ਸੀ ਲੱਭਦਾ ਪਿਆ।

ਕਾਮੇ ਨੇ ਆਪਣੇ ਬਾਂਹ ਦੀ ਕਛ ਵਿੱਚ ਅੜਾਏ ਰਾਤ ਦੇ ਚੱਲੇ ਕਾਰਤੂਸ ਨੂੰ ਕੱਢ ਕੇ ਚੌਧਰੀ ਦੇ ਅੱਗੇ ਰੱਖਦਿਆਂ, 'ਚੌਧਰੀ ਸਾਬ...' ਤੇ ਨੀਵੀਂ ਪਾ ਕੇ ਪਿਛਾਂਹ ਹੋ ਕੇ ਖੜ੍ਹ ਗਿਆ।

ਚੌਧਰੀ ਨੇ ਕਾਰਤੂਸ ਵੱਲ ਵੇਖਿਆ ਤੇ ਫਿਰ ਕਿਸੇ ਗੁੱਸੇ ਨਾਲ ਕਾਮੇ ਵੱਲ ਵੇਖਿਆ ਪਰ ਇਹ ਗੁੱਸਾ ਝਟ ਹੀ ਵਿਉਂਤ ਫੁਰਨ ਕਰਕੇ ਖੁਸ਼ੀ ਵਿੱਚ ਬਦਲ ਗਿਆ।

ਜਾਣੀ ਅਗਲੇ ਅੱਧੇ ਘੰਟੇ ਵਿੱਚ ਪਿੰਡ ਵਿੱਚ ਢੋਲ ਵਜਾ ਕੇ ਮਨਿਆਦੀ ਕਰ ਦਿੱਤੀ ਗਈ। ਪਿੱਛੇ ਚੌਧਰੀ ਦੀ ਜੀਪ ਚਲਦੀ ਜਾ ਰਹੀ ਸੀ। ਜੀਪ ਦੇ ਵਿੱਚ ਦੋ ਬੰਦੇ ਭਾਗਾਂ ਲੈ ਕੇ ਬੈਠੇ ਸੀ। ਇੱਕ ਬੰਦਾ ਪੈਰਦਾਨ ਤੇ ਖੜ੍ਹਾ ਸੀ, ਜੋ ਜੀਪ ਦਾ ਮਕੈਨੀਕਲ ਕੰਮ ਵੇਖਦਾ ਸੀ। ਉਹਦੇ ਗਾਤਰੇ ਇੱਕ ਵੱਡਾ ਸਾਰਾ ਬੈਗ ਪਾਇਆ ਸੀ, ਜੀਹਦੇ ਵਿੱਚ ਚਾਬੀਆਂ-ਪਾਨੇ ਸੀ। ਇੱਕ ਛੋਟਾ ਜੈੱਕ ਵੀ ਸੀ। ਚਾਹੇ ਜੀਪ ਵਿੱਚ ਬੈਠਣ ਦੀ ਥਾਂ ਸੀ। ਪਰ ਉਹਨੂੰ ਨਿੱਕੀ ਜਾਤ ਹੋਣ ਕਰਕੇ ਬਹਿਣ ਦੀ ਆਗਿਆ ਨਹੀਂ ਸੀ। ਜਦੋਂ ਵੀ ਕਿਸੇ ਰਸਤੇ ਵਿੱਚ ਜੀਪ ਖਰਾਬ ਹੋ ਜਾਂਦੀ ਤਾਂ ਉਹ ਠੀਕ ਕਰਦਾ।



ਖੇਰ ਢੋਲ ਦੇ ਪਿੱਛੇ-ਪਿੱਛੇ ਜੀਪ ਚਲਦੀ ਹੋਈ ਪਿੰਡ ਦੇ ਚਰਸਤੇ ਵਿੱਚ ਬਣੇ ਵੱਡੇ ਪਿੱਪਲ ਕੋਲ ਜਾ ਕੇ ਖੜ੍ਹ ਗਈ। ਢੋਲ 'ਤੇ ਡੱਗੇ ਲਾਉਣੇ ਬੰਦ ਕੀਤੇ ਤੇ ਫਿਰ ਉੱਚੀ ਅਵਾਜ਼ ਵਿੱਚ ਹੋਕਾ ਦਿੱਤਾ, 'ਸੁਣੋ ਬਈ ਪਿੰਡ ਦੇ ਮਾਲਕੋ... ਚੌਧਰੀ ਸਾਬ ਨੇ ਗਤੀ ਕਾਰਤੂਸ ਲੱਭ ਕੇ ਲਿਆਉਣ ਆਲੇ ਨੂੰ, ਚੱਲੀ ਆ ਰਹੀ ਪੁਰਖਿਆਂ ਦੀ ਰਵਾਇਤ ਨਾਲ ਦਾਇਆਂ ਦੀ ਬੋਰੀ ਨਾਲ ਗਾਉ ਦੇ ਕੇ ਮਾਣ ਦੇਣਾ... ਪਰ ਐਸ ਵਾਰ ਇਹ ਮਾਣ ਹੋਰ ਚੌਖਾ ਹੋ ਗਿਆ... ਸਾਰੇ ਟੱਬਰ ਨੂੰ ਸੂਟ ਤੇ ਸੋਨੇ ਦੇ ਕੜੇ ਪਾਏ ਜਾਣਗੇ।

ਚੌਧਰੀ ਆਪਣੀ ਜੀਪ ਤੋਂ ਬੱਲੇ ਉਤਰਿਆ ਤੇ ਪਿੱਪਲ ਅੱਗੇ ਮੱਥਾ ਟੇਕਦਾ ਟੇਕਦਾ ਰੁੱਕ ਗਿਆ, 'ਨਹੀਂ ਏਹ ਤਾਂ ਪਿੰਡ ਆਲਿਆਂ ਦਾ ਰੱਬ ਐ... ਸਾਡਾ ਰੱਬ ਤਾਂ ਘਰੇ ਪਿਆ... ਭੋਲੇ ਨਾਥ... ਉਹ ਦੀ ਗੀਸ ਏਨਾ ਤੋਂ ਕਿੱਥੇ ਹੋਣੀ ਐ, ਜੇ ਸਾਨੂੰ ਸਾਡਾ ਰੱਬ ਦੇ ਸਕਦਾ ਉਹ ਏਨਾਂ ਦੇ ਰੱਬ ਦੇ ਵੱਸ ਵੀ ਨਹੀਂ...'

ਉਹ ਉੱਚਾ ਹੋ ਕੇ ਖੜ੍ਹਨ ਲਈ ਬਣਾਏ ਮੜੀ ਦੇ ਥੜ੍ਹੇ 'ਤੇ ਖੜ੍ਹ ਗਿਆ। ਪੈਰਾਂ ਬੱਲੇ ਰਾਤ ਦੇ ਬਾਲੇ ਦੀਵੇ ਜੋ ਬੁਝ ਚੁੱਕੇ ਸੀ, ਆ ਕੇ ਕੜੱਕ-ਕੜੱਕ ਕਰਕੇ ਟੁੱਟ ਗਏ। ਉਹਦੀ ਹਰ ਪੁਲਾਂਘ ਪੱਟਣ 'ਤੇ ਖੜਾਕ ਹੁੰਦਾ ਸੀ।

ਚੌਧਰੀ ਨੇ ਗਾਂ ਦਾ ਰੱਸਾ ਆਪਣੇ ਬੰਦੇ ਦੇ ਹੱਥੋਂ ਫੜ੍ਹ ਕੇ ਕਾਮੇ ਨੂੰ ਫੜਾ ਦਿੱਤਾ। ਰੱਸੇ ਨਾਲ ਖੰਮਣੀ ਬੰਨੀ ਸੀ। ਫਿਰ ਵਾਰੋ-ਵਾਰੀ ਸਾਰੇ ਟੱਬਰ ਨੂੰ ਲੋਕਾਂ ਦੇ ਅੱਗੇ ਇੱਕ-ਇੱਕ ਸੂਟ ਦਿੱਤਾ। ਨਾਲੇ ਸੋਨੇ ਦੇ ਕੜੇ ਪਾ ਦਿੱਤੇ। ਉਹਨਾਂ ਨੂੰ ਢੋਲ 'ਤੇ ਨੱਚਣ ਲਈ ਇਸ਼ਾਰਾ ਕੀਤਾ। ਤੇ ਆਪਣੀ ਜੇਬ ਵਿੱਚ ਦਸਾਂ-ਦਸਾਂ ਦੇ ਨੋਟ ਕੱਢ ਕੇ ਉਹਨਾਂ ਦੇ ਸਿਰਾਂ ਉੱਤੇ ਦੀ ਵਾਰ ਦਿੱਤੇ।

ਪਿੰਡ ਦੇ ਕਈ ਬੰਦਿਆਂ ਨੇ ਹਵਾ ਵਿੱਚ ਉਡਦੇ ਨੋਟਾਂ ਨੂੰ ਹੀ ਕਾਬੂ ਕਰਕੇ ਜੇਬਾਂ ਵਿੱਚ ਪਾ ਲਿਆ। ਇਹ ਨਜ਼ਾਰਾ ਵੇਖਣ ਤੋਂ ਬਾਅਦ ਸਾਰੇ ਬੰਦਿਆਂ ਦੇ ਦਿਲਾਂ ਵਿੱਚ ਪਛਤਾਵਾ ਸੀ। ਜੇ ਉਹ ਕਾਰਤੂਸ ਲੱਭਣ ਲਈ ਹਵੇਲੀ ਵੱਲ ਜਾਂਦੇ ਤਾਂ ਸ਼ਾਇਦ ਉਹਨਾਂ ਦੇ ਹੱਥ ਇਹ ਰੱਸਾ ਤੇ ਰਸਦ ਹੋਣੀ ਸੀ। ਉਹਨਾਂ ਦੇ ਚਿਹਰਿਆ 'ਤੇ ਪਛਤਾਵੇ ਦੇ ਪਰਛਾਵੇਂ ਵੇਖ ਕੇ ਚੌਧਰੀ ਨੂੰ ਕਾਫ਼ੀ ਸਕੂਨ ਆਇਆ।

ਕਾਮੇ ਦਾ ਦਿਲ ਕਰਦਾ ਸੀ ਕਿ ਜਿਹੜੇ ਇਹ ਪੈਸੇ ਚੌਧਰੀ ਸਿਰੋਂ ਵਾਰ ਰਿਹਾ ਹੈ, ਉਹ ਵੀ ਆਪ ਹੀ ਚੁਗ ਲਵੇ। ਪਰ ਇਹ ਹਵੇਲੀ ਦੀ ਮਰਿਆਦਾ ਦੇ ਖ਼ਿਲਾਫ਼ ਸੀ। ਚੌਧਰੀ ਨੇ ਆਪਣੇ ਉਡਾਏ ਨੋਟਾਂ ਵਿੱਚੋਂ ਦੀ ਜਦ ਗਲੀ ਵਿੱਚ ਚੜ੍ਹਤ ਸਿੰਘ ਨੂੰ ਸਾਈਕਲ 'ਤੇ ਆਉਂਦੇ ਨੂੰ ਵੇਖਿਆ ਤਾਂ ਹਰਖ ਨਾਲ ਮੁੱਛ ਨੂੰ ਏਨੀ ਜ਼ੋਰ ਨਾਲ ਤਾਅ ਦਿੱਤੀ ਕਿ ਮੁੱਛਾਂ ਦੀਆਂ ਜੜਾਂ ਪੱਟੀਆਂ ਗਈਆਂ। ਉਹਦੇ ਮੋਢੇ ਪਾਈ ਬੰਦੂਕ ਜੋ ਉਹਦੇ ਅੜਬਾਈ ਨਾਲ ਸਾਈਕਲ ਚਲਾਉਣ ਕਰਕੇ ਸਿਰ ਉੱਤੇ ਦੀ ਝਾਕਦੀ ਸੀ। ਇਉਂ ਲੱਗਦਾ ਜਿਵੇਂ ਸਿਰ ਦੀ ਥਾਂ ਮੌਰਾਂ ਵਿੱਚ ਬੰਦੂਕ ਉਗਰ ਪਈ ਹੋਵੇ। ਸਾਰਿਆਂ ਦੀਆਂ ਧੌਣਾਂ ਇਕ ਵੇਰ ਚੜ੍ਹਤ ਸਿੰਘ ਨੂੰ ਵੇਖਣ ਲੱਗ ਪਈਆਂ।



ਗਲੀ ਵਿੱਚ ਫਿਰਦੇ ਨਿਆਣੇ ਉਹਦੇ ਪਿੱਛੇ 'ਠਾਹ-ਠਾਹ' ਕਰਦੇ ਪਿੰਡ ਦੀ ਫਿਰਨੀ ਤੱਕ ਭੱਜੇ ਆਏ। ਸ਼ੇਰੇ ਨੇ ਹੱਥ ਵਿੱਚ ਫੜੇ ਰੋੜੇ ਨੂੰ ਲੁੱਕ ਕੇ ਉਹਦੇ ਸਿਰ ਵੱਲ ਮਾਰਿਆ, ਪਰ ਰੋੜਾ ਬੰਦੂਕ ਦੀ ਦੋਨਾਲੀ ਨਾਲ ਵੱਜ ਕੇ ਭੁਰ ਗਿਆ। ਨਿਆਣੇ ਨੂੰ ਸਾਈਕਲ ਬੱਲੇ ਆਉਣ ਤੋਂ ਬਚਾਉਣ ਲਈ ਇੱਕ ਪੈਰ ਚੜ੍ਹਤ ਸਿੰਘ ਨੇ ਬੱਲੇ ਲਾਇਆ ਤਾਂ ਉਹਦਾ ਛਾਪਾ ਰੇਤੇ 'ਤੇ ਸਾਫ਼ ਲਹਿ ਗਿਆ।

ਸ਼ੇਰਾ ਹੱਥ ਵਿੱਚ ਚਾਕੂ ਫੜ ਕੇ ਫਿਰਨੀ ਤੀਕ ਤੁਰਦਾ ਹੋਇਆ ਪਿੱਛੇ ਗਿਆ ਤੇ ਜਿੱਥੇ ਉਹਦੀ ਪੈੜ ਸੀ। ਉਸ ਥਾਂ 'ਤੇ ਚਾਕੂ ਨਾਲ ਵਾਰ ਕਰਨ ਲੱਗ ਗਿਆ। ਚਾਕੂ ਮੁੜ ਕੇ ਦੁਹਰਾ ਹੋ ਗਿਆ ਸੀ। ਉਹਨੇ ਚਾਕੂ ਨੂੰ ਫਿਰ ਸਿੱਧਾ ਕੀਤਾ ਤੇ ਪੈੜ ਵਿੱਚ ਜ਼ੋਰ ਨਾਲ ਮਾਰਿਆ।

ਉਹਨੂੰ ਇਉਂ ਪੈੜ ਵਿੱਚ ਚਾਕੂ ਮਾਰਦੇ ਨੂੰ ਪਿੱਛੇ ਆ ਕੇ ਜੀਪ ਨੇ ਹਾਰਨ ਮਾਰਿਆ ਤਾਂ ਉਹ ਪਾਸੇ ਹੱਟ ਗਿਆ। ਚੌਧਰੀ ਆਪਣੀ ਜੀਪ ਵਿੱਚ ਸਵਾਰ ਹੋ ਕੇ ਸ਼ਹਿਰ ਵੱਲ ਜਾ ਰਿਹਾ ਸੀ, ਕਿਵੇਂ ਨਾ ਕਿਵੇਂ ਇਸ ਬੰਦੂਕ ਦਾ ਮਸਲਾ ਹੱਲ ਹੋ ਜਾਵੇ, ਨਹੀਂ ਤਾਂ।

ਕਾਮੇ ਨੇ ਦੋਵੇਂ ਹੱਥਾਂ ਨਾਲ ਸੀਟ ਨੂੰ ਫੜ ਲਿਆ ਤੇ ਬੋਲਿਆ, 'ਚੌਧਰੀ ਸਾਬ, ਆਂਹਦੇ ਪਰਸੋਂ ਏਨੇ ਰਾਜੇ ਦੀ ਭੈਣ ਦਾ ਫੈਂਸਲਾ ਕਰਾ ਦਿੱਤਾ... ਉਹ ਕੁੜੀ ਹੁਣ ਏਥੇ ਸੁਖੀ ਵਸਦੀ ਐ, ਸਾਰੇ ਲੋਕ ਚੜ੍ਹਤ ਸਿਉਂ ਦੀਆਂ ਤਰੀਫਾਂ ਕਰਦੇ ਪਏ ਸੀ...'

'ਹੈ ਤਾਂ ਏਹ ਬਤਮੀਜ਼ੀ ਐ, ਇਹ ਫੈਂਸਲਾ ਤਾਂ ਚੌਧਰੀ ਸਾਬ ਸੋਡੇ ਕੋਲ਼ ਆਇਆ ਸੀ ਪਿਛਲੇ ਮਹੀਨੇ, ਪਰ ਨਿਰਣਾ ਚੜ੍ਹਤ ਸਿੰਘ ਨੇ ਕੀਤਾ, ਏਹ ਗੱਲ ਔਕਾਤ ਤੋਂ ਵੱਡੀ ਕਰ ਗਿਆ...'

ਚੌਧਰੀ ਨੇ ਡਰਾਇਵਰ ਨੂੰ ਜੀਪ ਹੋਰ ਤੇਜ਼ ਚਲਾਉਣ ਲਈ ਇਸ਼ਾਰਾ ਕੀਤਾ ਤੇ ਮਨ ਵਿੱਚ ਸੋਚਿਆ, ਜੇ ਏਨੂੰ ਹੁਣੇ ਹੀ ਨੱਥ ਨਾ ਪਾਈ ਤਾਂ ਆਉਣ ਵਾਲੇ ਸਮੇਂ ਵਿੱਚ ਲੋਕ ਹਵੇਲੀ ਨੂੰ ਮਨੋ ਬਿਸਾਰ ਜਾਣਗੇ। ਸ਼ਾਨ 'ਤੇ ਆਂਚ ਆਉਂਗੀ।

ਜਦੋਂ ਜੀਪ ਸ਼ਹਿਰ ਪਹੁੰਚੀ ਤਾਂ ਚੌਂਕ ਵਿੱਚ ਕਿਸਾਨਾਂ ਦਾ ਵੱਡਾ ਸਾਰਾ ਇਕੱਠ ਸੜਕਾਂ 'ਤੇ ਜਾਮ ਲਾਈ ਬੈਠਾ ਸੀ। ਆਲੇ-ਦੁਆਲੇ ਦੇ ਪਿੰਡਾਂ ਦੇ ਲੋਕ ਹੱਕ ਆਰਕਸ਼ਨ ਵਾਲੀ ਮੰਗ ਮਨਵਾਉਣ ਲਈ ਹੱਥਾਂ ਵਿੱਚ ਕਾਲੀਆਂ ਝੰਡੀਆਂ ਫੜ ਕੇ ਬੈਠੇ ਸੀ। ਚਾਰੇ ਪਾਸੇ ਪੁਲੀਸ ਦੇ ਸਿਪਾਹੀ ਵੀ ਤੈਨਾਤ ਸੀ। ਕਿਤੇ ਕੋਈ ਗੜਬੜ ਨਾ ਹੋ ਜਾਵੇ। ਚੌਧਰੀ ਨੂੰ ਜੀਪ ਦੇ ਲੰਘਣ ਲਈ ਕੋਈ ਰਾਹ ਨਾ ਲੱਭਿਆ ਤਾਂ ਉਹਨੇ ਦੂਜੇ ਪਾਸੇ ਤੋਂ ਬੈਂਕ ਵੱਲ ਜਾਣ ਦਾ ਪੱਕਾ ਇਰਾਦਾ ਬਣਾ ਲਿਆ।

'ਸਾਲੇ ਨੰਗ ਕਿਸੇ ਥਾਉਂ ਦੇ... ਜੱਟ ਕੌਮ ਦੇ ਮੂੰਹ 'ਤੇ ਸਿਰਫ਼ ਕਾਲਖ ਮਲਦੇ ਪਏ ਐ, ਇਉਂ ਸਰਕਾਰ ਤੋਂ ਭੀਖ ਵਿੱਚ ਕਰਜ਼ੇ ਮਾਫ਼ ਕਰਾ ਕੇ ਤੇ ਸਹੂਲਤਾਂ ਲੈ ਕੇ ਕਿੱਥੇ ਸਰਦਾਰੀ ਪੁੱਗਦੀ ਐ... ਮੈਂ ਹਵੇਲੀ 'ਚ ਬੈਠਾ ਚਾਰ ਸੌ ਕਿੱਲੇ ਦਾ ਮਾਲਕ ਆਂ



ਹੂੰ... ਸਰਦਾਰ ਹਮੇਸ਼ਾ ਈ ਪੈਦਾ ਕਰਕੇ ਭੇਜਦਾ ਰੱਬ... ਏਨਾਂ ਦੀ ਮੇਰੀ ਨਜ਼ਰ ਵਿੱਚ  
ਕੀ ਹੋਸੀਅਤ ਐ... ਨਿੱਕੀ ਜਾਤ ਐ ਏਹ ਵੀ...'

ਜੀਪ ਮੋੜ ਕੇ ਉਹਨਾਂ ਬਹਿਰ ਦੀ ਫਿਰਨੀ ਵੱਲ ਮੋੜ ਲਈ।

ਉਹਨਾਂ ਨੇ ਚੜ੍ਹਤ ਸਿੰਘ ਨੂੰ ਆਪਣੇ ਗਲ ਵਿੱਚ ਸਾਈਕਲ ਪਾ ਕੇ ਏਸ  
ਜਲਸੇ ਵਿੱਚ ਬੈਠੇ ਜੱਟਾਂ ਵਿੱਚੋਂ ਦੀ ਲੰਘਦੇ ਵੇਖਿਆ। ਜੀਹਦੇ ਮੋਢੇ ਟੰਗੀ ਬੰਦੂਕ ਨੇ  
ਉਹਦੇ ਮੂੰਹ ਨੂੰ ਹੋਰ ਵੀ ਚਿੜਾ ਦਿੱਤਾ ਸੀ। ਸਾਈਕਲ ਦੇ ਅੱਗੇ ਸਾਰੀ ਧਰਤੀ ਦਾ  
ਨਕਸ਼ਾ ਲਟਕ ਰਿਹਾ ਸੀ। ਚਾਬੀ ਦੇ ਛੱਲੇ ਵਿੱਚ 'ਏਕ ਓਂਕਾਰ' ਦਾ ਕੇਸਰੀ ਛੱਲਾ  
ਪਾਇਆ ਲਿਖਕ ਰਿਹਾ ਸੀ।

ਸਟੇਜ 'ਤੇ ਖੜ੍ਹ ਕੇ ਤਰਲੋਚਨ ਨੇ ਫੇਰ ਆਪਣੇ ਹੱਥ ਵਾਗਡੋਰ ਫੜਨ ਦਾ  
ਮੌਕਾ ਬਣਾ ਲਿਆ ਤੇ ਬੋਲਿਆ, 'ਬੱਸ ਇੱਕੋ ਈ ਹੱਲ ਐ ਏਸ ਧਰਨੇ ਨੂੰ ਹਟਾਉਣ  
ਦਾ, ਉਹ ਜਾਟ ਸਮਾਜ ਨੂੰ ਆਰਕਬਨ ਦੇਣ ਪਰ ਸਾਡੇ ਕੁੱਝ ਸਾਥੀ ਆਪਣੇ  
ਛਾਇਦੇ ਲਈ ਸਾਨੂੰ, ਧਰਨਾ ਕਮੇਟੀ ਨੂੰ ਬਿਨ ਦੱਸੇ ਹੀ ਸਰਕਾਰ ਨਾਲ ਗੱਲਬਾਤ  
ਕਰਨ ਲਈ ਤੁਰ ਗਏ... ਸਾਡੀ ਕੋਈ ਅਹਿਮੀਅਤ ਨਹੀਂ... ਅਸੀਂ ਨਹੀਂ ਬਰਦਾਸ਼ਤ  
ਕਰ ਸਕਦੇ... ਸਰਕਾਰ ਨੇ ਕੋਈ ਬੋਟੀ ਸੁੱਟੀ ਤੇ ਉਹ ਪੂਛ ਹਲਾਉਂਦੇ ਰਾਜਧਾਨੀ  
ਜਾ ਬੈਠੇ... ਗਦਾਰ ਨੇ ਏਹ...'

ਧਰਨੇ ਤੇ ਬੈਠੇ ਲੋਕਾਂ ਨੇ ਇਸ 'ਤੇ ਲੰਮੇ ਤੇ ਉੱਚੇ ਨਾਅਰੇ ਲਾਏ, 'ਗਦਾਰ ਹੈ  
ਸੰਦੀਪ... ਇਨ੍ਹਾਂ ਗਦਾਰਾਂ ਨੂੰ ਅਸੀਂ ਬਖਸ਼ਾਂਗੇ ਨਹੀਂ...'

'ਹਾਂ ਉਹ ਜੇ ਏਸ ਧਰਨੇ 'ਤੇ ਆਏ ਤਾਂ ਜਿਉਂਦੇ ਨਹੀਂ ਜਾਣਗੇ... ਹੁਣ ਕੋਈ  
ਵੀ ਮਾਫ਼ੀ ਨਹੀਂ...' ਤਰਲੋਚਨ ਬੋਲੇ ਖੜ੍ਹੇ ਸੰਦੀਪ ਦੇ ਸਾਥੀ ਮਨੋਜ ਜੈਨ ਵੱਲ  
ਖਚਰੀ ਅੱਖ ਨਾਲ ਹੱਸਿਆ। ਉਹਦੇ ਹੱਥ ਮਾਈਕ ਹੀ ਨਹੀਂ ਸਗੋਂ ਏਸ ਧਰਨੇ ਦੀ  
ਵਾਗਡੋਰ ਵੀ ਚਲੀ ਗਈ ਸੀ।

ਮਨੋਜ ਆਮ ਦਿਨਾਂ ਵਾਂਗ ਫੋਨ 'ਤੇ ਗੱਲਬਾਤ ਕਰਦਾ ਨਜ਼ਰ ਆਈ ਗਿਆ।  
ਉਹਨੇ ਵੇਖਿਆ ਕਿ ਹੁਣ ਸਟੇਜ 'ਤੇ ਤਰਲੋਚਨ ਦੀ ਪਾਰਟੀ ਦੇ ਝੰਡੇ ਲੱਗਣ ਲੱਗ  
ਪਏ ਸੀ। ਉਹਨਾਂ ਦੀ ਪਾਰਟੀ ਦਾ ਝੰਡਾ ਉਤਾਰ ਕੇ ਪਾਸੇ ਰੱਖ ਦਿੱਤਾ ਗਿਆ।

ਤਰਲੋਚਨ ਨੇ ਨਿੱਕੇ-ਨਿੱਕੇ ਚੈਨਲਾਂ 'ਤੇ ਮੁਲਾਕਾਤ ਦੌਰਾਨ ਸਾਫ਼ ਸ਼ਬਦਾਂ ਵਿੱਚ  
ਬੋਲਿਆ, 'ਐ ਜਾਟ ਭਰਾਵੇ, ਹੁਣ ਇਕੱਠੇ ਹੋ ਕੇ ਲੜਨ ਦਾ ਵੇਲਾ ਹੈ, ਸਾਰੇ ਆਪੋ-  
ਆਪਣੇ ਪਿੰਡ ਵਿੱਚ ਚੱਕਾ ਜਾਮ ਕਰ ਦਿਉ... ਰੇਲਵੇ ਲਾਈਨਾਂ 'ਤੇ ਮੰਜੇ ਡਾਹ ਕੇ ਬਹਿ  
ਜਾਓ... ਜੇ ਆਪਣੀ ਆਉਣ ਆਲੀ ਨਸਲ ਲਈ ਕੁਝ ਕਰਕੇ ਮਰਨਾ ਹੈ ਤਾਂ... ਨਹੀਂ  
ਤਾਂ ਫੇਰ... ਕੁੱਤਿਆਂ ਨੂੰ ਮੂਤਣ ਲਈ ਸਾਡੀਆਂ ਕਬਰਾਂ ਵੀ ਨਹੀਂ ਲੱਭਣੀਆਂ... ਜੋ  
ਕੋਮ ਲਈ ਕੁਝ ਕਰੇ ਉਹਦਾ ਈ ਨਾਮੋ-ਨਿਸ਼ਾਨ ਮਿਲਦਾ ਏ...'

ਉਹਦਾ ਇਹ ਬਿਆਨ ਸੁਣ ਕੇ ਹੀ ਧਰਨਿਆਂ ਵਿੱਚ ਬੈਠੇ ਲੋਕਾਂ ਨੇ ਆਪੋ ਆਪਣੇ



ਰਿਸ਼ਤੇਦਾਰਾਂ ਨਾਲ ਛੋਟ ਕਰਕੇ ਧਰਨਾ ਲਾਉਣ ਲਈ ਕਹਿ ਦਿੱਤਾ। ਪਿੰਡ ਵਿੱਚ ਲੋਕ ਮੰਜੇ ਚੱਕ ਕੇ, ਲੱਕੜਾਂ ਚੱਕ ਕੇ ਰੇਲਵੇ ਲਾਈਨਾਂ 'ਤੇ ਆ ਬੈਠੇ...!!

ਚੜ੍ਹਤ ਸਿੰਘ ਨੇ ਜਦ ਸਾਈਕਲ ਭੀੜ ਨੂੰ ਪਾਰ ਕਰਕੇ ਸੜਕ 'ਤੇ ਮੁੜ ਰੱਖਿਆ ਤਾਂ ਲੋਕਾਂ ਦੇ ਨਾਅਰਿਆਂ ਦੀਆਂ ਅਵਾਜ਼ਾਂ ਨਾਲ ਸ਼ਹਿਰ ਗੂੰਜ ਗਿਆ। ਕੰਨਾਂ ਵਿੱਚ ਝਰਨਾਹਟ ਪੈ ਗਈ।...

ਉਹ ਜਦ ਬੈਂਕ ਅੱਗੇ ਆਇਆ ਤਾਂ ਉੱਥੇ ਚੌਧਰੀ ਦੀ ਜੀਪ ਖੜ੍ਹੀ ਸੀ। ਹੱਥਾਂ ਵਿੱਚ ਡਾਗਾਂ ਫੜ੍ਹ ਕੇ ਉਹਦੇ ਬੰਦੇ ਖੜ੍ਹੇ ਮੈਨੇਜਰ ਦੁਆਰਾ ਭੇਜੀ ਚਾਹ ਪੀਂਦੇ ਸੀ। ਮਕੈਨਿਕ ਜੀਪ ਦੇ ਚਾਰੇ ਪਾਸੇ ਚੱਕਰ ਕੱਟ ਰਿਹਾ ਸੀ, ਹੱਥ ਵਿੱਚ ਪਾਨਾ ਫੜਿਆ ਸੀ, ਪੂਰੀ ਨਿਰਖ ਕਰਦਾ ਪਿਆ ਸੀ, ਕਿਤੇ ਕੋਈ ਨੱਟ ਤਾਂ ਨਹੀਂ ਢਿੱਲਾ ਹੋ ਗਿਆ।

ਚੜ੍ਹਤ ਸਿੰਘ ਨੇ ਸਾਈਕਲ ਨੂੰ ਬਾਹਰ ਹੀ ਕੰਧ ਨਾਲ ਟੇਕਾ ਕਰਕੇ ਲਾਇਆ ਤੇ ਬੰਦੂਕ ਮੋਢਿਉਂ ਲਾਹ ਕੇ ਹੱਥ ਵਿੱਚ ਫੜ੍ਹ ਕੇ, ਗੇਟ ਵਿੱਚ ਖੜ੍ਹ ਕੇ ਸਭ ਨੂੰ 'ਸਾਸਰੀ ਕਾਲ' ਬੁਲਾਈ। ਕੈਬਿਨ ਵਿੱਚ ਜਾ ਕੇ ਸਾਰਿਆਂ ਨੂੰ ਸਾਸਰੀ ਕਾਲ ਬੁਲਾ ਕੇ, ਬਾਹਰ ਆ ਕੇ ਆਪਣੀ ਪਈ ਕੁਰਸੀ 'ਤੇ ਜਚ ਕੇ ਬੈਠ ਗਿਆ। ਮੱਛਰ ਪੈਂਟ ਕਰਕੇ ਅੱਖ ਲਾਲ ਸੀ।

ਬੈਂਕ ਵਿੱਚ ਮੈਨੇਜਰ ਕੋਲ ਬੈਠਾ ਚੌਧਰੀ ਸਾਹਿਬ ਆਪਣੀ ਠਾਠ-ਥਾਠ ਦਾ ਪੂਰਾ ਰੋਅਬ ਪਾਉਂਦਾ ਹੋਇਆ, ਸਮਝਾਉਣ ਦੇ ਬਹਾਨੇ ਨਾਲ, ਇੱਕ ਤਰ੍ਹਾਂ ਨਾਲ ਉਹਨੂੰ ਧਮਕਾ ਹੀ ਰਿਹਾ ਸੀ, 'ਤੂੰ ਬੁਝੜ ਜਿਹੇ ਹੱਥ ਬੰਦੂਕ ਫੜਾ ਦਿੱਤੀ ਐ, ਮੱਤ ਤਾਂ ਨਹੀਂ ਮਾਰੀ ਗਈ ਤੇਰੀ... ਮੇਰੇ ਨਾਲ ਗੱਲ ਕਰਦੇ ਬੰਦੇ ਦੀ, ਮੇਰੇ ਵੱਲ ਝਾਕਣ ਦੀ ਹਿੰਮਤ ਨੀ ਪੈਂਦੀ... ਏਹ ਮੇਰੀ ਹਿੱਕ 'ਤੇ ਨੱਚਣ ਲਾਤਾ... ਮੈਂ ਤਾਂ ਲੰਸੇਸ ਨਹੀਂ ਬਣਨ ਦਿੱਤਾ ਹੁਣ ਤੀਕ ਕਿਸੇ ਦਾ...'

'ਹੂੰ... ਏਹ ਕੇੜਾ ਭੈਣ ਦੇਣੀ ਦੀ ਚੱਲਦੀ ਐ...'

'ਚੱਲਦੀ ਕਿਉਂ ਨੀ ਮੈਂ ਫੈਰ ਦਾ ਖੜਾਕ ਸੁਣਿਆ, ਜੇ ਕੱਲ੍ਹ ਨੂੰ ਕਿਸੇ ਦੇ ਫੈਰ ਮਾਰ ਦਿੱਤਾ, ਏਹ ਦਾ ਜ਼ਿੰਮੇਵਾਰ ਕੌਣ ਹੋਊ ਭਲਾ... ਏਹ ਸਰਕਾਰੀ ਐ, ਸਰਕਾਰੀ ਬੰਦੇ ਦੀ ਨਿਗਾਹ ਬੱਲੇ ਰਹਿਣੀ ਚਾਹੀਦੀ ਐ... ਨਾਲੇ ਏਹ ਬੈਂਕ ਦੀ ਹਿਫਾਜ਼ਤ ਲਈ ਅਲਾਟ ਹੋਈ ਐ ਨਾ ਕਿ ਪਿੰਡ ਦੀ ਰਾਖੀ ਲਈ...' ਚੌਧਰੀ ਦੇ ਕੰਨਾਂ ਵਿੱਚ ਹੁਣੇ ਚੜ੍ਹਤ ਸਿੰਘ ਦੁਆਰਾ ਪਟੇ ਵਿੱਚੋਂ ਰੋਂਦੇ ਕੱਢ ਕੇ ਬੰਦੂਕ ਵਿੱਚ ਭਰਨ ਦੀ ਅਵਾਜ਼ ਪਈ ਤਾਂ ਉਹਦਾ ਗੁੱਸਾ ਹੋਰ ਵਧ ਗਿਆ, 'ਤੂੰ ਯਾਰ ਸਾਨੂੰ ਲਿਖ ਕੇ ਦੇ...' ਉਹਨੇ ਕੋਲ ਪਿਆ ਸਾਫ਼ ਕਾਗਜ਼ ਕੱਢ ਕੇ ਉਹਦੇ ਅੱਗੇ ਧਰ ਦਿੱਤਾ, 'ਐਥੇ ਲਿਖ ਕੇ ਦੇ ਬਈ ਤੇਰੀ ਜ਼ਿੰਮੇਵਾਰੀ 'ਤੇ ਏਹ ਬੰਦੂਕ ਲੈ ਕੇ ਜਾਂਦਾ...'

ਮੈਨੇਜਰ ਨੇ ਉਹਦੀਆਂ ਗੱਲਾਂ ਵਿੱਚ ਲੁਕੇ ਡਰ ਨੂੰ ਪਛਾਣ ਤਾਂ ਲਿਆ, ਪਰ ਕਿਸੇ ਹੀਲੇ ਵੀ ਉਹਦੇ ਡਰ ਦੀ ਵਜ੍ਹਾ ਨਹੀਂ ਪੁੱਛ ਸਕਿਆ। ਜਦੋਂ ਕਿਸੇ ਬੰਦੇ ਦੇ ਹੱਥ ਤਾਕਤ ਆ ਜਾਵੇ, ਉਹ ਬੋੜਾ ਬਤਮੀਜ਼ ਹੋ ਹੀ ਜਾਂਦਾ।



ਚੋਧਰੀ ਨੂੰ ਬਾਹਰ ਤੱਕ ਛੱਡਣ ਲਈ ਮੈਨੇਜਰ ਆਪ ਮਾਣ ਤੇ ਆਦਰ ਨਾਲ  
ਆਇਆ ਤਾਂ ਸੜਕ ਉੱਤੇ ਹੱਥਾਂ ਵਿੱਚ ਬੈਨਰ ਫੜ ਕੇ ਨਾਅਰੇ ਲਾਉਂਦੇ ਜੱਟਾਂ ਨੂੰ  
ਵੇਖ ਕੇ ਆਉਣ ਵਾਲੇ ਸਮੇਂ ਦਾ ਅੰਦਾਜ਼ਾ ਲਾਉਣ ਲੱਗ ਪਿਆ।

ਬੈਂਕ ਦੀਆਂ ਕੰਧਾਂ 'ਤੇ ਵੀ ਇਸ਼ਤਿਹਾਰ ਲਾਏ ਪਏ ਸੀ।

ਮਾਰ ਗਿਆ ਸਾਨੂੰ ਰਾਖਵਾਂ ਕੋਟਾ।

ਸਾਨੂੰ ਵੀ ਦਿਉ ਰਾਖਵਾਂ ਕੋਟਾ।

ਨਹੀਂ ਤਾਂ ਫੂਕ ਦਿਆਂਗੇ ਸ਼ਹਿਰ ਦਾ ਪੋਟਾ-ਪੋਟਾ।

ਚੋਧਰੀ ਸਾਰੀ ਗੱਲ ਸਮਝਾ ਕੇ ਜੀਪ ਵਿੱਚ ਚੜ੍ਹ ਕੇ ਪਿੰਡ ਵੱਲ ਮੁੜ ਗਿਆ।

ਸ਼ਹਿਰ ਵਿੱਚ ਬਣੇ ਤਨਾਅ-ਪੂਰਨ ਮਹੌਲ ਨੂੰ ਤਾੜ ਕੇ ਮੈਨੇਜਰ ਨੇ ਬੈਂਕ ਵਿੱਚ ਅੱਧੀ  
ਛੁੱਟੀ ਕਰ ਦਿੱਤੀ। ਜਦ ਸਾਰੇ ਕਰਮਚਾਰੀ ਆਪਣੇ ਕੰਮ ਵਿੱਚੋਂ ਛੱਡ ਕੇ ਬਾਹਰ ਗਏ ਤਾਂ ਚੜ੍ਹਤ  
ਸਿੰਘ ਵੀ ਮੋਢੇ ਵਿੱਚ ਬੰਦੂਕ ਪਾਈ, ਜਿੰਦਰੇ ਚੱਕ ਕੇ ਬਾਹਰ ਆ ਗਿਆ।

ਮੈਨੇਜਰ ਨੇ ਉਹਦੇ ਮੋਢੇ ਬੰਦੂਕ ਪਾਈ ਵੇਖ ਕੇ ਉਸੇ ਹੀ ਧੌਂਸ ਨਾਲ ਬੰਦੂਕ ਇੱਥੇ  
ਰੱਖ ਕੇ ਜਾਣ ਲਈ ਕਿਹਾ, ਜਿਸ ਸਖ਼ਤੀ ਨਾਲ ਚੋਧਰੀ ਨੇ ਤਾੜਿਆ ਸੀ, 'ਅੱਜ ਆਹ  
ਬੰਦੂਕ ਤੂੰ ਏਥੇ ਹੀ ਰੱਖ ਕੇ ਜਾ... ਜਾ ਅੰਦਰ ਰੱਖ ਕੇ ਆ...'



## ਗੱਲਾਂ ਆਰ-ਪਾਰ ਦੀਆਂ

ਰਾਜਧਾਨੀ ਦੀਆਂ ਸੜਕਾਂ 'ਤੇ ਕਾਰਾਂ ਦੌੜਦੀਆਂ ਹੋਈਆਂ ਜਾ ਕੇ ਮੁੱਖ-ਮੰਤਰੀ ਦੀ ਰਿਹਾਇਸ਼ ਅੱਗੇ ਜਾ ਰੁਕੀਆਂ। ਇੱਥੇ ਪਹਿਲਾਂ ਹੀ ਕਿੰਨੀਆਂ ਜਥੇਬੰਦੀਆਂ ਆ ਕੇ ਖੜ੍ਹੀਆਂ ਸੀ। ਸਾਰਿਆਂ ਦੇ ਹੱਥਾਂ ਵਿੱਚ ਆਪੋ-ਆਪਣੀ ਪਾਰਟੀ ਦੇ ਝੰਡੇ ਸੀ। ਰਿਹਾਇਸ਼ ਦੇ ਅੱਗੇ ਕਾਲੇ ਪੱਟਕੇ ਬੰਨੇ ਤੇ ਹੱਥਾਂ ਵਿੱਚ ਸਟੇਨਗੰਨਾਂ ਫੜ ਕੇ ਕਮਾਂਡੋ ਖੜ੍ਹੀ ਸੀ।

ਸੰਦੀਪ ਨੇ ਅੱਗੇ ਹੋ ਕੇ ਇੱਕ ਕਮਾਂਡੋ ਵਾਲੇ ਦੀ ਛਾਤੀ 'ਤੇ ਲਿਖੀ ਨੇਮ ਪਲੇਟ ਪੜ੍ਹੀ। ਸੰਦੀਪ ਹੈਰਾਨੀ ਨਾਲ ਮੁੱਛਾਂ ਨੂੰ ਵੱਟ ਚਾੜ ਕੇ ਬੋਲਿਆ, 'ਜੱਟ ਐਂ ਫੇਰ ਤਾਂ ਬਈ, ਅੱਜ ਸੋਡੇ ਬਜ਼ੁਰਗਾਂ ਦੀ ਸੜਕਾਂ 'ਤੇ ਬੇਕਦਰੀ ਕਰੀ ਜਾਂਦੇ ਐ, ਜਿੰਨਾ ਲਈ ਆਹ ਬੰਦੂਕਾਂ ਚੱਕ ਕੇ ਰਾਖੀ ਕਰਨ ਲਈ ਖੜ੍ਹੇ ਹੋ...' ਸੈਕਟਰੀ ਨੇ ਬਾਹਰ ਆ ਕੇ ਨਿੱਕੇ ਜਿਹੇ ਸਪੀਕਰ ਵਿੱਚ ਹੋਕਾ ਦੇ ਦਿੱਤਾ, 'ਤੁਸੀਂ ਆਪਣੇ ਵੱਲੋਂ ਦਸ ਮੈਂਬਰ ਕਮੇਟੀ ਬਣਾ ਕੇ ਅੰਦਰ ਭੇਜ ਦਿਉ, ਜੋ ਤੁਹਾਡਾ ਪੱਖ ਪੇਸ਼ ਕਰ ਸਕਣ... ਤੇ ਜਿੰਨਾ ਦੇ ਕੀਤੇ ਫੈਸਲੇ ਨੂੰ ਸਾਰੇ ਜੱਟ ਭਰਾ ਮੰਨਣ ਵੀ...'

ਸਾਡੀਆਂ ਜਥੇਬੰਦੀਆਂ ਵਿੱਚ ਹੁਣ ਇਹ ਬਹਿਸ ਹੋਣ ਲੱਗ ਪਈ ਕਿ ਕੌਣ ਏਸ ਦਸ ਮੈਂਬਰ ਕਮੇਟੀ ਵਿੱਚ ਸ਼ਾਮਿਲ ਹੋਵੇਗਾ। ਜੋ ਰਸੂਖ ਵਾਲੇ ਤੇ ਰੋਅਬਦਾਰ ਸ਼ਖ਼ਸੀਅਤ ਰੱਖਦੇ ਸੀ ਉਹ ਆਪ ਹੀ ਦਸ ਬੰਦੇ ਗਿਣ ਕੇ ਅੰਦਰ ਚਲੇ ਗਏ।

ਕੋਠੀ ਦੇ ਬਨ੍ਹੇਰਿਆਂ 'ਤੇ ਵੀ ਕਿੰਨੇ ਜਵਾਨ ਹੱਥਾਂ ਵਿੱਚ ਬੰਦੂਕਾਂ ਫੜ ਕੇ ਖੜ੍ਹੇ ਸੀ। ਏਨਾ ਅਸਲਾ ਵੇਖ ਕੇ ਸਾਰਿਆਂ ਦੇ ਦਿਲਾਂ ਵਿੱਚ ਮੌਤ ਦੇ ਖੌਫ਼ ਦੀ ਇੱਕ ਝਰਨਾਹਟ ਫਿਰ ਗਈ।

ਵੱਡੇ ਗੇਟ ਨੂੰ ਲੰਘ ਕੇ ਕਈ ਪੌੜੀਆਂ ਚੜ੍ਹ ਕੇ ਉਹ ਇੱਕ ਲੰਮੇ ਮੁਲਾਕਾਤੀ ਕਮਰੇ ਵਿੱਚ ਜਾ ਕੇ ਸੋਫ਼ਿਆਂ 'ਤੇ ਬੈਠ ਗਏ। ਪਾਣੀ ਦੀਆਂ ਬੋਤਲਾਂ ਉਹਨਾਂ ਅੱਗੇ ਰੱਖ ਦਿੱਤੀਆਂ ਗਈਆਂ। ਮੁੱਖ-ਮੰਤਰੀ ਵੀ ਕੁਝ ਪਲਾਂ ਵਿੱਚ ਹੀ ਉਹਨਾਂ ਦੇ ਸਾਹਮਣੇ ਹੱਥ ਜੋੜ ਕੇ, ਫਤਹਿ ਬੁਲਾ ਕੇ ਬੈਠ ਗਿਆ।

'ਸਾਨੂੰ ਤਾਂ ਕੋਈ ਰਾਹ ਨਹੀਂ ਲੱਭਦਾ ਏਸ ਅੰਦੋਲਨ ਨੂੰ ਖ਼ਤਮ ਕਰਨ ਦਾ, ਹੁਣ



ਤੁਸੀਂ ਈ ਕੋਈ ਸੁਝਾਅ ਦੇ ਕੇ ਸਾਰਾ ਮਸਲਾ ਹੱਲ ਕਰੋ... ਕਿਵੇਂ ਕਰੀਏ ਜੀ...' ਮੁੱਖ ਮੰਤਰੀ ਨੇ ਪੂਰੀ ਨਿਮਰਤਾ ਨਾਲ ਗੱਲ ਸ਼ੁਰੂ ਕੀਤੀ, 'ਚਾਹ ਪਿਆਉ ਬਈ ਸਾਡੇ ਭਰਾ ਆਏ ਨੇ...'

'ਮੰਤਰੀ ਸਾਬ ਸੋਡੀ ਪਾਰਟੀ ਦੇ ਮੰਤਰੀ ਸੈਣੀ ਨੇ ਸਾਡੇ ਭਾਈਚਾਰੇ ਨੂੰ ਏਨਾ ਬੁਰਾ-ਭਲਾ ਕਿਹਾ, ਜੀਹਦੇ ਕਰਕੇ ਨਵੇਂ ਖੂਨ ਵਿੱਚ ਹਰਖ ਭਰਿਆ ਪਿਆ, ਉਨ੍ਹਾਂ ਨੂੰ ਓਨਾ ਦੁੱਖ ਆਰਕਸ਼ਨ ਖੁੱਸਣ ਦਾ ਨਹੀਂ ਜਿੰਨਾ ਸੈਣੀ ਦੇ ਬੋਲੇ ਭੱਦੇ ਲਫਜ਼ਾਂ ਦਾ...' ਸੰਦੀਪ ਨੇ ਅੱਖਾਂ ਵਿੱਚ ਗੜਕ ਰੱਖੀ।

'ਜੇ ਵੀ ਹੈ... ਮਾੜੀ ਗੱਲ ਐ... ਏਥੇ ਆਪਾਂ ਉਲਾਂਭੇ ਦੇਣ ਨਹੀਂ, ਹੱਲ ਕਰਨ ਲਈ ਬੈਠੇ ਆਂ... ਪਲੀਜ਼....!'

ਰਾਜ ਨੇ ਖੁੱਲ੍ਹੇ ਲਫਜ਼ਾਂ ਵਿੱਚ ਦੱਸਿਆ, 'ਮੰਤਰੀ ਸਾਬ, ਬੇਸ਼ੱਕ ਸੋਡੇ ਨਾਲ ਗੱਲਬਾਤ ਕਰਨ ਲਈ ਏਥੇ ਆਏ ਹਾਂ, ਪਰ ਹੁਣ ਵਾਗਡੋਰ ਸਾਡੇ ਹੱਥਾਂ 'ਚੋਂ ਨਿਕਲ ਚੁਕੀ ਐ, ਹੁਣ ਸਾਡੇ ਤੋਂ ਧਰਨੇ ਚਕਵਾਉਣੇ ਮੁਸ਼ਕਲ ਹੈ, ਬੱਸ ਆਰਕਸ਼ਨ ਹੀ ਏਸ ਗੁੱਸੇ ਨੂੰ ਮੁਕਾ ਸਕਦਾ... ਨਹੀਂ ਤਾਂ ਜੋ ਅਗਲੇ ਸੱਤ ਦਿਨਾਂ ਵਿੱਚ ਹੋਊਗਾ ਉਹਦੀ ਭਰਪਾਈ ਕਰਨੀ ਸੌਖੀ ਨਹੀਂ ਹੋਣੀ...'

ਕੋਲ ਬੈਠੇ ਗ੍ਰਹਿਮੰਤਰੀ ਨੇ, ਜਿਸਨੇ ਕਦੇ ਸੈਣੀ ਦੇ ਖ਼ਿਲਾਫ਼ ਵੀ ਨਾਅਰੇਬਾਜ਼ੀ ਕੀਤੀ, ਪਰ ਹੁਣ ਉਹਨੇ ਪਾਰਟੀ ਦੇ ਹਿੱਤ ਨੂੰ ਮੁੱਖ ਰੱਖਦਿਆਂ ਆਖਿਆ, 'ਅਸੀਂ ਵੀ ਉਸੇ ਸ਼ਿੱਦਤ ਨਾਲ ਲੱਗੇ ਹੋਏ ਆਂ, ਤੁਸੀਂ ਹੀ ਸਾਨੂੰ ਚੁਣ ਕੇ ਸੰਸਦ ਵਿੱਚ ਬੈਠਾਇਆ, ਤੇ ਏਹ ਆਰਕਸ਼ਨ ਅਸੀਂ ਨਹੀਂ ਖੋਹਿਆ, ਸਾਡੀ ਪਾਰਟੀ 'ਤੇ ਤਾਂ ਆਫ਼ਤ ਆਈ ਪਈ ਐ, ਜੇ ਕਾਂਗਰਸ ਸਹੀ ਢੰਗ ਤਰੀਕੇ ਨਾਲ ਆਰਕਸ਼ਨ ਦੇ ਕੇ ਜਾਂਦੀ ਏਹ ਨੌਬਤ ਨਾ ਆਉਂਦੀ... ਫੇਰ ਵੀ ਕੋਈ ਹੱਲ ਕਰਨਾ ਸਾਡੀ ਜ਼ਿੰਮੇਵਾਰੀ ਬਣਦੀ ਐ...'

ਮੁੱਖ-ਮੰਤਰੀ ਨੇ ਟਰੇਅ ਵਿੱਚੋਂ ਚਾਹ ਦੇ ਕੱਪ ਆਪ ਚੱਕ ਕੇ ਉਹਨਾਂ ਅੱਗੇ ਰੱਖਦਿਆਂ, 'ਸਾਡੀ ਨੀਤ ਵਿੱਚ ਖੋਟ ਨਹੀਂ, ਹਾਂ ਕੰਮ ਕਰਨ ਦੇ ਤਰੀਕੇ 'ਚ ਫ਼ਰਕ ਹੋ ਸਕਦਾ, ਅਸੀਂ ਸੋਡੇ ਹੀ ਬੱਚੇ ਹਾਂ'

'ਜੇ ਬੱਚੇ ਹੋ ਤਾਂ ਸਾਡੀ ਵੱਡਿਆਂ ਦੀ ਗੱਲ ਮੰਨ ਕੇ ਮਸਲਾ ਹੱਲ ਕਰੋ... ਹੁਣ ਤੱਕ ਜਿੰਨਾ ਵੀ ਕਿਸੇ ਦਾ ਨੁਕਸਾਨ ਹੋਇਆ ਉਹ ਸਾਰੇ ਜੱਟ ਭਰਾ ਦੇਣ ਲਈ ਤਿਆਰ ਨੇ...' ਬਜ਼ੁਰਗ ਕਿਸਾਨ ਨੇ ਚਾਹ ਦੀ ਪਹਿਲੀ ਚੁਸਕੀ ਭਰ ਕੇ ਮੁੱਛਾਂ ਨੂੰ ਪਲੋਸਿਆ, 'ਹਾਂ ਜੀ'

ਸੰਦੀਪ ਨੂੰ ਫੋਨ ਆ ਗਿਆ।

ਉਹਨੇ ਇੱਕ ਮਿੰਟ ਦੀ ਮੌਹਲਤ ਲੈ ਕੇ ਸੁਣਿਆ ਤੇ ਫੇਰ ਫੋਨ ਕੱਟ ਕੇ ਬੋਲਿਆ, 'ਮੰਤਰੀ ਸਾਬ ਹੁਣੇ ਖ਼ਬਰ ਆਈ ਐ ਕਿ ਸਾਰੀਆਂ ਰੇਲਵੇ ਲਾਇਨਾਂ ਤੇ ਕਿਸਾਨਾਂ ਨੇ ਜਾਮ ਲਾ ਲਏ ਨੇ, ਜੇ ਸਾਨੂੰ ਆਰਕਸ਼ਨ ਛੇਤੀ ਤੋਂ ਛੇਤੀ, ਦੋ ਦਿਨਾਂ



ਵਿੱਚ ਵਿਧਾਨ ਸਭਾ ਦਾ ਵਿਸ਼ੇਸ਼ ਸਤਰ ਬੁਲਾ ਕੇ, ਬਿਲ ਲਿਆ ਕੇ ਨਹੀਂ ਦਿੱਤਾ ਤਾਂ ਜੋ ਵੀ ਹੋ ਸਕਿਆ ਕਰਾਂਗੇ...'

ਸੰਦੀਪ ਨੇ ਆਪਣੇ ਮੋਬਾਇਲ ਵਿੱਚ ਹੁਣੇ ਵਟਸਐਪ 'ਤੇ ਆਈ ਇੱਕ ਵੀਡੀਓ ਕੱਢ ਕੇ ਅੱਗੇ ਰੱਖ ਦਿੱਤੀ, ਜੀਹਦੇ ਵਿੱਚ ਨਾਅਰੇ ਗੂੰਜ ਰਹੇ ਸੀ, 'ਤੁਸੀਂ ਮੈਨੂੰ ਖੂਨ ਦਿਉ... ਮੈਂ ਤੁਹਾਨੂੰ ਆਰਕਸ਼ਨ ਦੇਵਾਂਗਾ...'

ਇਹ ਸਾਰੀ ਵਾਰਤਾ ਤੇ ਮਹੌਲ ਨੂੰ ਵੇਖ ਕੇ ਮੁੱਖ ਮੰਤਰੀ ਚੁੱਪ ਧਾਰ ਕੇ ਕਿੰਨਾ ਚਿਰ ਸਿਰ ਨੂੰ ਖੁਰਕਦਾ ਹੋਇਆ ਬੈਠਾ ਰਿਹਾ। ਫਿਰ ਸੋਫੇ ਤੋਂ ਉਠ ਕੇ ਕਮਰੇ ਵਿੱਚ ਚੱਕਰ ਮਾਰਨ ਲੱਗ ਪਿਆ। ਅਰਾਮ ਕੁਰਸੀ ਤੇ ਬੈਠ ਕੇ ਹੁੱਕਾ ਪੀਂਦਾ ਹੋਇਆ ਮੋਬਾਇਲ ਤੇ ਕਿਸੇ ਪਾਰਟੀ ਦੇ ਮੈਂਬਰ ਨਾਲ ਗੱਲ ਕਰਨ ਲੱਗ ਪਿਆ।

ਦਸ ਪੰਦਰਾਂ ਮਿੰਟਾਂ ਵਿੱਚ ਮੁੱਖ ਮੰਤਰੀ ਨੇ ਕਰੀਬ ਅੱਠ ਫੋਨ ਲਗਾ ਕੇ ਗੱਲ ਪੂਰੀ ਕੀਤੀ ਤੇ ਰਾਤ ਦੇ ਕੀਤੇ ਆਪਣੇ ਫੈਂਸਲੇ ਨੂੰ ਲਿਆ ਕੇ ਉਹਨਾਂ ਅੱਗੇ ਰੱਖ ਦਿੱਤਾ, 'ਮੇਰੀ ਹੁਣੇ ਦਿੱਲੀ ਗੱਲ ਹੋਈ ਐ, ਉਹਨਾਂ ਨੇ ਇੱਕ ਰਾਹ ਦਿੱਤਾ...'

ਸੰਦੀਪ ਨੇ ਆਪਣੀ ਧੌਂਸ ਆਪਣੇ ਨਾਲ ਆਏ ਕਿਸਾਨ ਆਗੂਆਂ 'ਤੇ ਜਮਾਉਣ ਲਈ ਜਵਾਬ ਦਿੱਤਾ, 'ਆਰਕਸ਼ਨ ਤੋਂ ਬਿਨਾ ਕੋਈ ਰਾਹ ਨਹੀਂ ਹੈ ਜੀ... ਉਹ ਤਾਂ ਸਾਡੇ ਮੱਥੇ 'ਤੇ ਵੀ ਗਦਾਰੀ ਦੀ ਕਾਲਖ ਮਲਦੇ ਪਏ ਐ'

ਮੁੱਖ ਮੰਤਰੀ ਨੂੰ ਸੰਦੀਪ 'ਤੇ ਥੋੜ੍ਹਾ ਗੁੱਸਾ ਆਇਆ ਕਿ ਉਹਦੀ ਗੱਲ ਵਿੱਚੇ ਹੀ ਕੱਟ ਦਿੱਤੀ ਹੈ, ਪਰ ਉਹਨੇ ਇਹ ਮਹਿਸੂਸ ਨਹੀਂ ਹੋਣ ਦਿੱਤਾ, 'ਵੀਰ ਜੀ ਗੱਲ ਸੁਣੋ... ਫੇਰ ਆਪਣੀ ਰਾਇ ਦੇਣੀ ਐ... ਜਦੋਂ ਤੱਕ ਐਸ.ਬੀ.ਸੀ. ਦਾ ਲਾਭ ਨਹੀਂ ਮਿਲਦਾ ਓਨਾ ਚਿਰ ਈ.ਬੀ.ਪੀ. ਦਾ ਕੋਟਾ ਕਿਸਾਨਾਂ ਲਈ ਵਧਾ ਕੇ ਦਸ ਤੋਂ ਵੀਹ ਫੀਸਦੀ ਕਰ ਦਿੱਤਾ ਜਾਊਗਾ, ਤੇ ਇਨ੍ਹਾਂ ਵਿੱਚ ਪੰਜ ਜੱਟ ਬਰਾਦਰੀਆਂ ਨੂੰ ਜਾਟ, ਜੱਟ ਸਿੱਖ, ਰੋਡ, ਤਿਆਗੀ ਤੇ ਬਿਸ਼ਨੋਈ ਭਾਈਚਾਰੇ ਨੂੰ ਨਾਲ ਜੋੜਿਆ ਜਾਊ... ਸਾਡੇ ਪ੍ਰਦੇਸ਼ ਵਿੱਚ ਹੁਣੇ ਤੋਂ ਇਹ ਲਾਭ ਮਿਲਨਾ ਸ਼ੁਰੂ ਹੈ, ਸਲਾਨਾ ਆਮਦਨ ਦੀ ਸੀਮਾ ਵੀ ਢਾਈ ਲੱਖ ਤੋਂ ਵਧਾ ਕੇ ਛੇ ਲੱਖ ਕਰ ਦਿੰਨੇ ਆ... ਇਹ ਸਾਰਾ ਲਿਖਤੀ ਰੂਪ ਵਿੱਚ ਸਰਕਾਰ ਵੱਲੋਂ ਸੰਸਦ ਵਿੱਚ ਮਨਜ਼ੂਰ ਕਰਾ ਕੇ ਅਗਲੇ ਦਸ ਦਿਨਾਂ ਵਿੱਚ ਬਿਲ ਲਿਆ ਕੇ ਸੋਫੇ ਅੱਗੇ ਰੱਖ ਦੇਵਾਂਗੇ...'

ਮੁੱਖ ਮੰਤਰੀ ਦੇ ਦੱਸੇ ਰਾਹ ਕਰਕੇ ਕੁਝ ਕਿਸਾਨ ਆਗੂਆਂ ਦੇ ਚਿਹਰੇ ਖਿਲ ਗਏ, ਪਰ ਸੰਦੀਪ ਨੇ ਨਵਾਂ ਮੋਰਚਾ ਖੋਲ੍ਹ ਦਿੱਤਾ, 'ਜਨਾਬ ਆਰਥਕ ਅਧਾਰ 'ਤੇ ਵੀਹ ਪ੍ਰਤੀਸ਼ਤ ਆਰਕਸ਼ਨ ਦੇ ਕੇ ਸਰਕਾਰ ਸਾਨੂੰ ਗੁਮਰਾਹ ਕਰਨ ਦੀ ਕੋਸ਼ਿਸ਼ ਕਰ ਰਹੀ ਐ, ਜੇ ਹੱਲ ਕਰਨਾ ਹੀ ਹੈ ਤਾਂ ਜੱਟਾਂ ਨੂੰ ਓ.ਬੀ.ਸੀ. ਦੇ ਸਤਾਈ ਪ੍ਰਸੈਂਟ ਕੋਟੇ 'ਚ ਰੱਖੋ, ਜੇ ਹੋ ਸਕੇ ਤਾਂ ਏਹ ਕੋਟਾ ਵੀ ਵਧਾ ਦਿਓ... ਕਿਉਂਕਿ ਆਰਥਕ ਤੌਰ 'ਤੇ ਆਰਕਸ਼ਨ ਵਿੱਚ ਸ਼ਾਮਿਲ ਹੋਏ ਤਾਂ ਜਾਟ ਸਮਾਜ ਰਾਸ਼ਟਰੀ ਪਿਛਲੀ ਸ਼੍ਰੇਣੀ 'ਚ



ਸ਼ਾਮਲ ਹੋਣ ਦੀ ਦਾਵੇਦਾਰੀ ਨਹੀਂ ਕਰ ਸਕੇਗਾ... ਸੋ ਅਸੀਂ ਦੇਹ ਅੰਦੋਲਨ ਜਾਰੀ ਰੱਖਾਂਗੇ...'

ਸ਼ਿਦੀਪ ਦੇਨਾ ਕਹਿ ਕੇ ਆਪਣੀ ਸਾਥੀਆਂ ਸਮੇਤ ਮੁੱਖ ਮੰਤਰੀ ਦੇ ਕੋਲ ਉੱਠ ਕੇ ਬਾਹਰ ਆ ਗਿਆ, ਪਰ ਹਾਂ ਉੱਥੇ ਪਏ ਇੱਕ ਕਾਗਜ਼ 'ਤੇ ਆਪਣਾ ਨੰਬਰ ਲਿਖ ਕੇ ਆ ਗਿਆ।

'ਸੋਫੇ ਫ਼ਿਨ ਦੀ ਉਡੀਕ ਰਹੇਗੀ...'

ਜਦੋਂ ਰਾਜਧਾਨੀ ਵਿੱਚ ਇਹ ਚਰਚਾ ਹੋ ਰਹੀ ਸੀ ਤਾਂ ਉਸ ਵੇਲੇ ਸਾਰੇ ਇਲਾਕੇ ਵਿੱਚ ਹੋਰ ਜਾਮ ਲੱਗ ਗਏ। ਹੁਣ ਵਿੱਚ ਕਿਸਾਨੀ ਝੰਡੇ ਝੂਲਦੇ ਪਏ ਸੀ। ਜੱਟਾਂ ਨੇ ਰੇਲਵੇ ਪੱਟੜੀਆਂ 'ਤੇ ਆਪਣੇ ਟਰੈਕਟਰ ਲਿਆ ਕੇ ਖੜ੍ਹੇ ਕਰ ਲਏ। ਇੱਥੇ ਹੀ ਆਪਣੇ ਵਰਤੋਂ ਵਿੱਚ ਆਉਣ ਵਾਲਾ ਸਮਾਨ ਲਿਆ ਕੇ ਰੱਖ ਲਿਆ। ਪਰ ਜਿੰਨਾ ਪਿੰਡਾਂ ਵਿੱਚ ਧਰਨੇ ਲੱਗੇ ਸੀ, ਉੱਥੋਂ ਦੇ ਜਾਟ ਬਰਾਦਰੀ ਨਾਲ ਸੰਬੰਧ ਰੱਖਣ ਵਾਲੇ ਬੰਦੇ ਆਪਣੇ ਘਰੋਂ ਰੋਟੀ-ਪਾਣੀ ਲਿਆ ਕੇ ਇਨ੍ਹਾਂ ਵਿੱਚ ਵਰਤਾ ਦਿੰਦੇ ਸੀ।

ਕਿਤੇ-ਕਿਤੇ ਸੈਨੀ 'ਤੇ ਸਰਕਾਰ ਦੇ ਪੁਤਲੇ ਸੜਦੇ ਤਾਂ ਸੁਆ ਅਕਾਸ਼ ਵਿੱਚ ਉੱਡਦੇ ਪੰਛੀਆਂ ਦਾ ਤਰਾਹ ਕੱਢ ਦਿੰਦਾ। ਉਸ ਚੀਅ-ਚੀਅ ਕਰਦੇ ਸੋਘਣੇ ਪ੍ਰੰਤੂ ਵਿੱਚ ਰਾਹ ਵੀ ਗੁਣਾ ਲੈਂਦੇ।

ਧਰਨੇ ਵਿੱਚ ਜਿੱਥੇ ਪੁਤਲੇ ਸਾੜੇ ਜਾ ਰਹੇ ਸੀ ਉੱਥੇ ਖੜ੍ਹੇ ਸ਼ੇਰੇ ਨੇ ਇਸ਼ਾਰੇ ਨਾਲ ਆਪਣੇ ਸਾਥੀਆਂ ਨੂੰ ਇੱਥੋਂ ਜਾਣ ਲਈ ਕਹਿ ਦਿੱਤਾ। ਪਿੰਡ ਨੂੰ ਜਾਂਦੇ ਟਰੈਕਟਰ ਦੀ ਫੰਟੀ 'ਤੇ ਖੜ੍ਹ ਕੇ ਉਹ ਸ਼ਹਿਰ ਤੋਂ ਪਿੰਡ ਵੱਲ ਆ ਗਏ। ਚਾਲਕ ਹਰ ਉੱਪਲੀ ਤੋਂ ਟਰੈਕਟਰ ਦਾ ਟਾਇਰ ਬਚਾ ਕੇ ਭੇਰਦਾ। ਕਦੇ ਸਾਡ ਸੜਕ ਆਉਂਦੀ ਤਾਂ ਪੂਰੀ ਟੇਸ ਕਰਕੇ ਭਜਾ ਲੈਂਦਾ। ਸ਼ੇਰਾ ਤੇ ਭੁੱਚਰਾ ਦੋਵੇਂ ਫੰਟੀ 'ਤੇ ਟੇਸ ਤਰੀਕ ਨਾਲ ਆਪਣਾ ਭਾਰ ਪਿਛਾਹ ਨੂੰ ਸਿੱਟ ਕੇ ਖੜ੍ਹੇ ਸੀ ਕਿ ਜੇਕਰ ਉਹ ਫੰਟੀ ਤੋਂ ਡਿੱਗ ਵੀ ਪਏ ਤਾਂ ਪਿਛਾਹ ਹੀ ਡਿੱਗ ਪੈਣ ਕੋਈ ਬਹੁਤੀ ਗਹਿਰੀ ਸੱਟ ਨਾ ਵਜੇ।

ਟਰੈਕਟਰ ਤਾਂ ਪਿਛਲੇ ਪਿੰਡ ਵਿੱਚੋਂ ਹੀ ਪਿੰਡੇ ਮੁੜ ਗਿਆ ਤੇ ਉਹ ਉੱਥੇ ਕਾਹਲੇ ਪਿੰਡੀ ਫੁਰਦੇ ਹੋਏ ਆਪਣੇ ਪਿੰਡ ਕੋਲ ਦੀ ਲੰਘਦੀ ਰੇਲਵੇ ਲਾਇਨ ਨੂੰ ਪਾਰ ਕਰਕੇ, ਖੇਤਾਨਾਂ ਵਿੱਚ ਉੱਘੇ ਵੱਡੇ-ਵੱਡੇ ਕਾਨਿਆ ਦੇ ਝਾੜ ਨੂੰ ਪਾਸੇ ਕਰਦੇ, ਖਿਡਰ ਨੁਮਾ ਕੋਟੜੇ ਵਿੱਚ ਵੜ ਗਏ। ਇੱਥੇ ਕਦੇ ਰੇਲਵੇ ਅਧਿਕਾਰੀ ਰੁਕਦਾ ਹੁੰਦਾ ਸੀ, ਜਿਸ ਦੀ ਡਿਊਟੀ ਫਾਟਕ ਲਾਉਣ ਤੇ ਖੋਲ੍ਹਣ ਲਈ ਸੀ।

ਪਰ ਇਹ ਉਹਦਾ ਤਬਾਦਲਾ ਕਿਸੇ ਹੋਰ ਥਾਂ ਦਾ ਹੋ ਗਿਆ ਤੇ ਸਰਕਾਰ ਨੂੰ ਵੀ ਇੱਥੇ ਕਿਸੇ ਹੋਰ ਅਧਿਕਾਰੀ ਦੀ ਲੋੜ ਮਹਿਸੂਸ ਨਹੀਂ ਸੀ ਹੋਈ। ਟੇਧਰ ਦਾ ਸਾਰਾ ਪਾਸਾ ਟੇਸ ਵਿੱਚ ਆਉਣ ਕਰਕੇ, ਇਹ ਦੀਆਂ ਨੀਹਾਂ ਵੀ ਬੰਨ੍ਹੇ ਨੂੰ ਧਸ ਗਈਆਂ। ਮੰਨੋ ਦਾ ਪਾਣੀ ਹੜ੍ਹ ਕੇ ਇਹ ਦੋ ਦੁਆਲੇ ਖੜ੍ਹ ਜਾਂਦਾ ਸੀ। ਫੱਤ ਵਿੱਚ ਹੋਏ ਵੱਡੇ



ਮਘਰੇ ਵਿੱਚੋਂ ਦੀ ਧੁੱਪ ਬਿੰਦ ਝੱਟ ਅੰਦਰ ਆਉਂਦੀ ਜਦ ਸੂਰਜ ਐਨ ਜਵਾ ਸਿਖਰ  
ਤੇ ਹੁੰਦਾ।

ਸ਼ੇਰੇ ਨੇ ਆਪਣੇ ਡੱਬ ਵਿੱਚ ਲਕੋਈ ਖੁੰਡੀ ਤਲਵਾਰ, ਜੀਹਨੂੰ ਮਿਆਨ ਨਾ  
ਹੁਣ ਕਰਕੇ ਇੱਕ ਲੀਰ ਨਾਲ ਪੂਰਾ ਵਲ੍ਹੇਟ ਕੇ ਰੱਖਿਆ ਸੀ, ਕੱਢ ਕੇ ਅੱਗੇ ਰੱਖ  
ਦਿੱਤਾ। ਬਾਹ ਦੀ ਉਪਰ ਚਾੜੀ ਕਫ ਵਿੱਚੋਂ ਜਰਦੇ ਦੀ ਪੁੜੀ ਕੱਢ ਕੇ ਮਲਣ ਲੱਗ  
ਪਿਆ। ਫਿਰ ਛੋਟੀ ਪਟਾਕਾ ਪਾਇਆ ਤਾਂ ਉਹਦਾ ਖੜਾਕ ਸੁਣ ਕੇ, ਘੋਰਨੇ ਵਿੱਚ  
ਬੈਠੀ ਭੁੱਤੀ ਡੱਕਣ ਲੱਗ ਪਈ।

‘ਉ ਬੱਸ... ਮੁੱਖ...’ ਜਰਦਾ ਜਬਾੜੇ ਵਿੱਚ ਟੁੰਨ ਕੇ ‘ਲਿਆ ਵੜਾ’ ਹਥੜਾ  
ਫੜ ਕੇ ਸੱਟਾਂ ਮਾਰਨ ਲੱਗ ਪਿਆ।

ਫੁੱਚਰੇ ਨੇ ਆਪਣੀ ਡੱਬ ਵਿੱਚੋਂ ਇੱਕ ਲੋਹੇ ਦਾ ਸਰੀਆ ਕੱਢ ਕੇ ਬੱਲਦੀ  
ਭੱਠੀ ਵਿੱਚ ਰੱਖ ਦਿੱਤਾ।

ਪੀੜ ਨੇ ਵੀ ਆਪਣੀ ਡੱਬ ਵਿੱਚੋਂ ਵੱਡਾ ਚਾਕੂ ਕੱਢ ਕੇ ਵਿਖਾ ਦਿੱਤਾ।  
ਜੀਹਦੇ ਨਾਲ ਉਹ ਕਿਸੇ ਦੀ ਵੀ ਹਿੱਕ ਚੀਰ ਸਕਦੇ ਸੀ।

ਸ਼ੇਰਾ ਨਿੱਕਾ ਹੁੰਦਾ ਕਦੇ ਲੁਹਾਰ ਨਾਲ ਕੰਮ ਕਰਦਾ ਸੀ। ਜਦੋਂ ਉਹਨੇ ਗੱਤੇ  
ਨਾਲ ਭੱਠੀ ਦੀ ਅੱਗ ਨੂੰ ਹਵਾ ਝੱਲੀ ਤਾਂ ਤੇਜ਼ ਲਾਲ ਚਾਨਣ ਨਾਲ ਸਭ ਦੀਆਂ  
ਅੱਖਾਂ ਚੁੰਨੀਆਂ ਹੋ ਗਈਆਂ। ਗਰਮ ਕਰਕੇ ਜਿਹਦੇ ‘ਤੇ ਹਥੜੇ ਦੀਆਂ ਸੱਟਾਂ ਮਾਰਨ  
ਲੱਗ ਪਏ।

ਕਾਫ਼ੀ ਸੱਟਾਂ ਮਾਰਨ ਤੋਂ ਬਾਅਦ ਫੁੱਚਰਾ ਗੋਡਿਆਂ ‘ਤੇ ਹੱਥ ਰੱਖ ਕੇ ਬਹਿ  
ਗਿਆ, ‘ਹੁਣ ਰੋਲਾ ਪੈਣਾ ਈ ਪੈਣਾ, ਸਾਰੇ ਜੱਟ ਭੂਸਰੇ ਪਏ ਐ, ਮੈਂਕੇ ਦਾ ਲਾਹਾ  
ਚੁੱਕ ਲਿਆ ਜੇ ਕਿਤੇ ਅੰਵੇਂ ਈ ਨਾ ਮਸ਼ਕ ਆਲੇ ਭਾਈ ਬਣੇ ਫਿਰਿਆ ਜੇ, ਹਾਂ  
ਧਿਆਨ ਰਹੇ, ਕਿਸੇ ਜੱਟ ਦੇ ਘਰੇ ਈ ਨਾ ਛਾਕਾ ਮਾਰਨ ਲਗ ਪਵੇ...’

‘ਅਸੀਂ ਏਨੇ ਲੋਲੇ ਨੀ, ਸਵ ਪਤਾ, ਜੇੜਾ ਹੋਇਆ ਈ ਜੱਟ ਉਹਤੋਂ ਕੀ ਵੰਡ  
ਮਿਲਣਾ, ਜੇ ਝੁੰਗੇ ‘ਚ ਕੁਝ ਹੁੰਦਾ ਤਾਂ ਕਾਹਨੂੰ ਐਂ ਸੜਕਾਂ ‘ਤੇ ਆਵਦੀਆਂ ਪੱਗਾਂ  
ਰੋਲਦੇ...’ ਪੀੜ ਨੇ ਕੰਧ ਵਿੱਚ ਬਣੇ ਮਘਰੇ ਵਿੱਚੋਂ ਦੀ ਧੋਣ ਬਾਹਰ ਕੱਢ ਕੇ ਚਾਰੇ-  
ਪਾਸੇ ਵੇਖਿਆ, ਕਿਤੇ ਕੋਈ ਸੂਹ ਤਾਂ ਨਹੀਂ ਲੈ ਰਿਹਾ। ਪੰਦਰਾਂ ਪੰਦਰਾਂ ਝੁੱਟ ਲੰਮੇ  
ਕਾਨਿਆਂ ਦੇ ਜੰਗਲ ਵਿੱਚ ਇਹ ਖੰਡਰ ਦਾ ਕਿਸੇ ਨੂੰ ਨਾਮੋ-ਨਿਸ਼ਾਨ ਵੀ ਨਹੀਂ ਸੀ  
ਪਤਾ।

‘ਤੇ ਗੱਲ ਏਹ ਵੀ ਚੇਤੇ ਰੱਖਿਓ, ਆਪਾਂ ਬਸ ਲੁੱਟ ਖੋਹ ਈ ਕਰਨੀ ਐ ਕਿਸੇ  
ਦੀ ਜਾਨ ਨਹੀਂ ਲੈਣੀ’ ਸ਼ੇਰਾ ਦੋਵਾਂ ਹੱਥਾਂ ਦੀ ਇੱਕ-ਇੱਕ ਉਂਗਲ ਖੜੀ ਕਰਕੇ  
ਮਨੋਤ ਦੇਣ ਦੇ ਤਰੀਕੇ ਨਾਲ ਭਾਖਿਆ, ‘ਆ-ਗੀ ਸਮਝ, ਜਿਦੋਂ ਗੱਲ ਵਸੋਂ ਬਾਹਰ  
ਹੁੰਦੀ ਇਸੇ ਬਸ ਜਾਨ ਬਚਾ ਕੇ ਝੁੱਟ ਵੱਟ ਜਿਓ...’



‘ਜੇ ਅਗਲੇ ਫੁਟ ਵੱਟਣ ਤੋਂ ਪਹਿਲਾਂ ਈ ਭੜਕਤਾ ਫੇਰ...’ ਭੁੱਚਰੇ ਨੇ ਫੇਰ ਮੁੱਠੀ ਵਿੱਚ ਬੁੱਕ ਕੇ ਹਥੜੇ ਦੀਆਂ ਸੱਟਾਂ ਮਾਰ ਦਿੱਤੀਆਂ।

‘ਉਹਨੂੰ ਧੱਕਾ ਮਾਰ ਕੇ ਫੁੱਜੇ ਸਿੱਟ ਕੇ ਆਪ ਭੱਜ ਆਵੀਂ ਹੋਰ ਕੀ’ ਪੀਤੂ ਨੇ ਪੂਰੀ ਦ੍ਰਿੜਤਾ ਨਾਲ ਆਖਰੀ ਜੁਗਤ ਦੱਸ ਕੇ, ਜਿਵੇਂ ਕੋਈ ਬਹੁਤ ਵੱਡੀ ਗੁੰਝਲ ਹੱਲ ਕਰ ਦਿੱਤੀ। ਫਿਰ ਨਵਾਂ ਸੁਆਲ ਪੁੱਛਿਆ, ‘ਡਲਾ ਆਪਾਂ ਜਾਨ ਕਿਉਂ ਨਹੀਂ ਲੈਣੀ, ਆਵਦੀ ਜਾਨ ਬਚਾਉਣ ਲਈ ਕੀਤਾ ਹਮਲਾ ਵੀ ਤਾਂ ਕਾਨੂੰਨ ‘ਚ ਵਾਜਿਬ ਹੈ... ਕੋਈ ਖਤਰਾ ਨਹੀਂ...’

‘ਜੱਧਾ ਕਾਨੂੰਨ ਦਾ... ਤਾਂ ਫੇਰ ਤੂੰ ਉੱਥੇ ਜਾ ਕੇ ਵੇਂਗਣ ਫੜਨਾਂ ਘਰੇ ਬੈਠਾ ਰਹੀਂ... ਸਰਕਾਰ ਪੁੱਛਗੀ ਬਈ ਤੂੰ ਸਾਕ ਕਰਨ ਗਿਆ ਸੀ ਅੱਧੀ ਰਾਤ ਨੂੰ ਸ਼ਹਿਰ ਵਿੱਚ... ਨਾਲੋਂ ਕਤਲ ਦੀ ਸਜ਼ਾ ਜੇਲ ਐ, ਬਾਕੀ ਦੀ ਸਾਰੀ ਉਮਰ ਕਤਲ ‘ਚ ਕੈਦ ਹੋ ਕੇ ਜੇਲ ਵਿੱਚ ਹੀ ਕੱਟਦੀਂ... ਹੋਰ ਕੀ... ਲੁੱਟ ਵੀ ਆਪਾਂ ਮਾਰੀ ਦੇ ਕਰਦੇ ਹਾਂ... ਸਾਨੂੰ ਤਾਂ ਗੁਜ਼ਾਰੇ ਲਈ ਪੈਸਿਆਂ ਦੀ ਲੋੜ ਐ.... ਆਪਾਂ ਕਿਸੇ ਦੀ ਜਾਨ ਨਹੀਂ ਲੈ ਸਕਦੇ...’

ਸ਼ੇਰੇ ਨੇ ਤਲਵਾਰ ਦੀ ਧਾਰ ਸਾਣ ‘ਤੇ ਲਾਉਣੀ ਬੰਦ ਕਰ ਦਿੱਤੀ।

‘ਏਨੀ ਤਿੱਖੀ ਈ ਬਹੁਤ ਐ ਆਵਦੀ ਜਾਨ ਬਚਾਉਣ ਲਈ... ਏਹ ਹੱਥ ਕਿਸੇ ਦੀ ਜਾਨ ਨਹੀਂ ਲੈ ਸਕਦੇ...’

‘ਜੇ ਫੜੇ ਗਏ ਤਾਂ...’

‘ਅੱਧਾ ਲੁੱਟ ਦਾ ਮਾਲ ਪੁਲਸ ਨੂੰ ਦੱਸ ਦੇਵਾਂਗਾ ਤੇ ਅੱਧਾ ਆਪਾਂ ਲਕੋਅ ਕੇ ਰੱਖ ਲਾਂਗੇ...’ ਸ਼ੇਰੇ ਨੇ ਫਿਰ ਭੱਠੀ ਦੇ ਕੋਲਿਆਂ ਨਾਲ ਸਰੀਆ ਦੱਬ ਦਿੱਤਾ। ਅੱਗ ਥਰਕੇ ਆਏ ਮੱਥੇ ਦੇ ਪਸੀਨੇ ਨੂੰ ਪੁੰਝਦਿਆਂ ਜਦ ਉਹਦੀ ਨਜ਼ਰ ਛੱਤ ਦੇ ਮੋਘਰੇ ਵਿੱਚੋਂ ਵੇਖਿਆ ਤਾਂ ਕਾਫ਼ੀ ਹਨੇਰਾ ਹੋ ਗਿਆ ਸੀ।

ਉਹ ਤਿੰਨੇ ਬਾਕੀ ਦਾ ਸਾਰਾ ਕੰਮ ਵਿੱਚੇ ਠੱਪ ਕਰਕੇ ਘਰ ਵੱਲ ਆ ਗਏ।

ਭੁੱਚਰੇ ਦੇ ਹੱਥ ਵਿੱਚ ਮੋਮਬੱਤੀ ਫੜੀ ਸੀ ਉਹਨੂੰ ਆਪਣੇ ਹੱਥ ਨਾਲ ਚਿਮਨੀ ਵਾਡ ਹਵਾ ਲੱਗ ਕੇ ਬੁੱਝਣ ਤੋਂ ਰੋਕਿਆ ਸੀ। ਡਰ ਸੀ ਕਿਤੇ ਇਹ ਮੋਮਬੱਤੀ ਦੀ ਅੱਗ ਕੱਖਾਂ-ਕਾਨਿਆਂ ਨੂੰ ਵੀ ਨਾ ਪੈ ਜਾਵੇ।

ਰੇਲਵੇ ਲਾਇਨ ਲੰਘ ਕੇ ਪਿੰਡ ਦੀ ਫਿਰਨੀ ਵੜਦੇ ਸਾਰ ਹੀ ਤਿੰਨੋਂ ਵੱਖ-ਵੱਖ ਹੋ ਕੇ ਘਰਾਂ ਵੱਲ ਚਲੇ ਗਏ।

ਭੁੱਚਰੇ ਨੇ ਘਰ ਆ ਕੇ ਜਦ ਮੰਜੇ ‘ਤੇ ਬਹਿੰਦਿਆਂ ਰੋਟੀ ਲੈ ਕੇ ਆਉਣ ਲਈ ਕਿਹਾ ਤਾਂ ਉਹਦੀ ਸਰੀਰ ਦੀ ਡਾਰੀ ਘਰਵਾਲੀ ਬਿਸ਼ਨੋ ਨੇ ਰੋਅਬ ਮਾਰਿਆ, ‘ਕਿੱਥੇ ਮਰਿਆ ਸੈਂ ਸਾਰੇ ਦਿਨ ਦਾ...’

‘ਐਥੇ ਈ ਸੀ...’

ਬਿਸ਼ਨੋ ਨੇ ਜੰਗਲੇ ਦੀ ਗੁੱਠ ਵਿੱਚ ਪਿਆ ਸ਼ੀਸ਼ਾ ਚੱਕ ਕੇ ਉਹਦੇ ਮੂੰਹ ਅੱਗੇ



ਕਰਕੇ ਮਿਹਣਾ ਮਾਰਿਆ, 'ਆਹ ਵੇਖਲਾ ਆਵਦੀ ਬੂਥੀ, ਆਉਂਦੀ ਐ ਭੋਰਾ ਸ਼ਰਮ  
ਕਿ ਨੀਂ, ਆਹ ਜੇੜਾ ਜੰਮਿਆ ਐਦਾ ਈ ਕੁਸ ਸਵਾਰ ਦੇ, ਕਿ ਕਿਸੇ ਦੇ ਸੀਰੀ  
ਲਾਉਣ ਦੀ ਵਿੱਡ ਬਣਾਈ ਬੈਠਾ'

ਬਿਸ਼ਨੋ ਨੇ ਸੁੱਤੇ ਪਏ ਮੁੰਡੇ ਦੀ ਢੂਹੀ ਵਿੱਚ ਚਪੇੜ ਮਾਰ ਦਿੱਤੀ ਤਾਂ ਅੱਗੇ  
ਉਹਨੇ ਵੀ ਅੱਖਾਂ ਬੰਦ ਕੀਤੀਆਂ ਹੀ ਲੱਤ ਚਲਾਵੀਂ ਮਾਰੀ।

'ਕਾਹਨੂੰ ਅੱਧੀ ਰਾਤ ਨੂੰ ਤਮਾਸ਼ਾ ਵਖਾਉਨੀ ਐ ਟੁਕ ਦੀ ਬੁਰਕੀ ਦੇਹ...'

ਬਿਸ਼ਨੋ ਨੇ ਬੇਰਹਿਮੀ ਨਾਲ਼ ਸ਼ੀਸ਼ਾ ਮੰਜੇ 'ਤੇ ਪਟਕ ਦਿੱਤਾ ਤੇ ਰਸੋਈ ਵਿੱਚ ਪਰਾਤ  
ਦੇ ਥੱਲੇ ਪਈ ਰੋਟੀ ਆਲੀ ਥਾਲੀ ਚੁੱਕ ਕੇ ਉਹਦੇ ਅੱਗੇ ਲਿਆ ਰੱਖੀ, 'ਡੱਫ-ਲੈ...'

ਭੁੱਚਰੇ ਨੇ ਇੱਕ ਹੱਥ ਨਾਲ਼ ਥਾਲੀ ਫੜ ਲਈ ਤੇ ਦੂਜੇ ਹੱਥ ਨਾਲ਼ ਬੁਰਕੀ  
ਤੋੜ ਕੇ ਦਾਲ ਵਿੱਚ ਫੇਰੀ ਤਾਂ ਉਹ ਦੇ ਵਿੱਚ ਘਿਉ ਦੀ ਪੇਪੜੀ ਜੰਮੀ ਵੇਖ ਕੇ  
ਕਿਹਾ, 'ਭੋਰਾ ਤੱਤੀ ਤਾਂ ਕਰ ਲਿਆਂਦੀ...'

'ਜਿਹੋ ਜਿਹੀ ਜੁੜਦੀ ਖਾ ਲੈ, ਨੀਂ ਤਾਂ ਏਹ ਵੀ ਮੈਂ ਚਾਕੇ ਕੱਟੇ ਨੂੰ ਚਾਰ ਦੇਣੀ  
ਐ... ਤੇਰੇ ਨੀ ਕਨੂੰਨ ਲੋਟ ਆਉਂਦੇ ਮੈਥੋਂ...'

ਫਿਰ ਬਿਸ਼ਨੋ ਮੂੰਹ ਪਾਸੇ ਕਰਕੇ ਆਪਣੇ ਮੁੰਡੇ ਨਾਲ਼ ਜੱਫੀ ਪਾ ਕੇ ਲੇਟ ਗਈ।

ਭੁੱਚਰੇ ਨੇ ਸਿਰਹਾਣੇ ਕੋਲ਼ ਪਈ ਡੱਬੀ ਚੱਕ ਕੇ ਉਹਦੇ ਵਿੱਚੋਂ ਸੀਖ ਕੱਢ ਕੇ  
ਬਾਲ ਲਈ। ਇਹਦੀ ਲਾਟ ਨੂੰ ਆਪਣੇ ਹੱਥ ਵਿੱਚ ਫੜੀ ਬੁਰਕੀ ਥੱਲੇ ਕਰਕੇ ਗਰਮ  
ਕਰ ਲੈਂਦਾ।

ਗਰਮ ਕਰਕੇ ਬੁਰਕੀ ਨੂੰ ਮੂੰਹ ਵਿੱਚ ਪਾ ਕੇ ਬੋਲਿਆ, 'ਰੋਟੀ ਤਾਂ ਮੈਂ ਤੱਤੀ ਖਾਊ...'

ਇਉਂ ਭੁੱਚਰੇ ਨੇ ਚਾਰ ਰੋਟੀਆਂ ਖਾ ਲਈਆਂ।

ਸੀਖਾਂ ਦਾ ਨਿੱਕਾ ਜਿਹਾ ਢੇਰ ਥੱਲੇ ਲੱਗ ਗਿਆ ਸੀ।



'ਮੈਂ ਸਰਕਾਰ ਅੱਗੇ ਬੇਨਤੀ ਕਰਦਾਂ ਕਿ ਏਨਾਂ ਜੱਟਾਂ ਦੀ ਮੱਤ ਮਾਰੀ ਗਈ ਐ...  
ਜੱਟ ਕੀ ਮੱਤ ਕੀ, ਏਨ੍ਹਾਂ ਨਾਲ਼ ਗੱਲਬਾਤ ਕਰਨ ਨਾਲ਼ ਮਸਲਾ ਕਦੇ ਹੱਲ ਨਹੀਂ  
ਹੋਣਾ, ਏਨ੍ਹਾਂ ਤਾਂ ਪੈਰਾ ਮਿਲਟਰੀ ਫੋਰਸ ਨਾਲ਼ ਸ਼ਹਿਰ ਵਿੱਚੋਂ ਉਖਾੜ ਕੇ ਬਾਹਰ ਸੁੱਟ  
ਦਿਉ... ਤੇ ਸ਼ਹਿਰ ਵਿੱਚ ਵੱਸਦੇ ਸਰੀਫ਼ ਲੋਕਾਂ ਦੇ ਪਰਿਵਾਰਾਂ ਨੂੰ ਰਾਹਤ ਦਿਉ...  
ਏਨ੍ਹਾਂ ਪਿੱਛੇ ਆਉਣ ਵਾਲ਼ਾ ਕੋਈ ਨਹੀਂ, ਜੋ ਹੈਗੇ ਸੀ ਇਹੀ ਨੇ, ਧਰਨੇ 'ਤੇ ਬੈਠੇ  
ਐ, ਜੱਟਾਂ ਦੀ ਗੁੰਡਾਗਰਦੀ ਕਿਸੇ ਹਾਲਤ ਵਿੱਚ ਨਹੀਂ ਚੱਲਣ ਦੇਣੀ...'

ਸੈਣੀ ਦੇ ਇਸ ਤਿੱਖੇ ਬਿਆਨ ਨੇ, ਖ਼ੇਸਾਂ ਦੀਆਂ ਖੁੱਕਲਾਂ ਮਾਰ ਕੇ ਧਰਨਿਆਂ  
ਵਿੱਚ ਬੈਠੇ ਕਿਸਾਨਾਂ ਦੇ ਸਬਰ ਨੂੰ ਖੋਰਾ ਲਾ ਦਿੱਤਾ। ਬਾਣੀ ਦਾ ਜਾਪ ਕਰਦੇ  
ਬਾਬਿਆਂ ਦੀਆਂ ਅੱਖਾਂ ਕਿਸੇ ਹਰਖ ਨਾਲ਼ ਭਰ ਗਈਆਂ। ਗੁੱਸੇ ਵਿੱਚ ਆਏ  
ਕਿਸਾਨਾਂ ਨੇ ਸੈਣੀ ਦੇ ਪੁਤਲੇ ਹੱਥਾਂ ਵਿੱਚ ਫੜ ਕੇ ਸਾਰੇ ਸ਼ਹਿਰ ਵਿੱਚ ਜਲੂਸ ਕੱਢ  
ਦਿੱਤਾ।



ਸ਼ਹਿਰ ਦੇ ਬਾਹਰ ਚੌਕਾਂ ਵਿੱਚ ਹੱਥਾਂ ਵਿੱਚ ਕਾਲੀਆਂ ਝੰਡੀਆਂ ਫੜ੍ਹ ਕੇ ਬੈਠੇ ਕਿਸਾਨ 'ਸੈਣੀ ਮੁਰਦਾਬਾਦ' ਦੇ ਨਾਅਰੇ ਲਾਉਂਦੇ ਸ਼ਹਿਰ ਦੀਆਂ ਗਲੀਆਂ ਵਿੱਚ ਜਾ ਵੜੇ। ਕਿਸੇ ਨੂੰ ਵੀ ਨੁਕਸਾਨ ਨਹੀਂ ਪਹੁੰਚਾਇਆ। ਕਿਸੇ ਨੂੰ ਆਉਣ-ਜਾਣ ਤੋਂ ਨਹੀਂ ਰੋਕਿਆ।

ਹੁਣ ਅੱਧਾ ਸ਼ਹਿਰ ਜਾਮ ਕਰ ਦਿੱਤਾ ਗਿਆ...!!

ਪੈਦਲ ਤਾਂ ਕੋਈ ਬੰਦਾ ਆ ਜਾ ਸਕਦਾ ਸੀ, ਪਰ ਕਾਰ-ਸਕੂਟਰ 'ਤੇ ਕੋਈ ਸ਼ਹਿਰ ਆ ਜਾ ਨਹੀਂ ਸੀ ਸਕਦਾ। ਸ਼ਹਿਰ ਵਿੱਚ ਰਹਿੰਦੇ ਨੌਕਰੀਪੇਸ਼ਾ ਲੋਕਾਂ ਨੂੰ ਬਹੁਤ ਤਕਲੀਫ਼ ਹੋਣ ਲੱਗ ਪਈ।

ਸ਼ਹਿਰ ਵਿੱਚ ਰਹਿੰਦੇ ਲੋਕਾਂ ਨੇ ਬੈਂਕ ਅੱਗੇ ਬਣੇ ਵੱਡੇ ਸਾਰੇ ਮੈਦਾਨ ਵਿੱਚ ਆ ਕੇ ਇਕੱਠ ਕਰ ਲਿਆ। ਸੋਸ਼ਲ ਮੀਡੀਏ 'ਤੇ ਹਰ ਵਿਉਂਪਾਰੀ ਨੇ ਲੰਮੀ ਸ਼ਿਕਾਇਤ ਕੀਤੀ। ਬੈਂਕ ਅੱਗੇ ਬੰਦੂਕ ਹੱਥ ਵਿੱਚ ਫੜ੍ਹ ਕੇ ਬੈਠੇ ਚੜ੍ਹਤ ਸਿੰਘ ਨੇ ਸਾਰੀ ਭੀੜ 'ਤੇ ਬੜੀ ਬਰੀਕੀ ਨਾਲ ਨਜ਼ਰ ਦੌੜਾਈ, ਪਰ ਕਿਤੇ ਵੀ ਉਹਨੂੰ ਤਰਲੋਚਨ ਸਿੰਘ ਨਜ਼ਰ ਨਹੀਂ ਸੀ ਆਇਆ। ਕੁਰਸੀ ਤੋਂ ਉੱਠ ਕੇ ਬੈਂਕ ਦਾ ਗੇਟ ਥੋੜ੍ਹਾ ਜਿਹਾ ਖਿੱਚ ਕੇ ਭੇੜ ਦਿੱਤਾ।

ਬੈਂਕ ਵਿੱਚ ਕੰਮ ਕਰਦੇ ਮੁਲਾਜ਼ਮਾਂ ਨੇ ਬੂਹੇ ਵਿੱਚ ਖੜ੍ਹ ਕੇ ਇਸ ਇਕੱਠ ਨੂੰ ਸਮਝ ਨਾਲ ਵੇਖਣ ਪਰਖਣ ਦੀ ਕੋਸ਼ਿਸ਼ ਕੀਤੀ, 'ਐਵੇਂ ਰੋਲਾ ਰੱਪਾ, ਹੱਥ ਪੈਰ ਦਿੱਤੇ ਐ ਰੱਬ ਨੇ, ਕਮਾ ਕੇ ਖਾਓ-ਪੀਓ...'

ਅਗਲੇ ਪਲ ਵਿੱਚ ਸਾਰੇ ਆਪੋ-ਆਪਣੇ ਕੰਮਾਂ ਵਿੱਚ ਲੱਗ ਗਏ।

ਨੰਗੇ ਸਿਰ 'ਤੇ ਐਨਕਾਂ ਲਾਈ, ਆਪਣੀ ਮੁੱਛ ਨੂੰ ਵਾਰ-ਵਾਰ ਤਾਅ ਦਿੰਦਾ, ਇੱਕ ਸੇਠ ਬੋਲਦਾ, ਪਿਆ ਸੀ, 'ਅੱਜ ਤੋਂ ਬਾਦ ਜੇ ਕਿਸੇ ਵੀ ਜੱਟ ਨੇ ਸਾਡੇ ਘਰਾਂ ਅੱਗੇ ਨਾਅਰੇ ਲਾਏ, ਜਲੂਸ ਕੱਢਿਆ ਤਾਂ ਵੇਖ-ਲੋ ਆਪਾਂ ਨਹੀਂ ਕੋਈ ਸੁੱਕਾ ਛੱਡਣਾ, ਫੜ੍ਹ ਕੇ ਪੁਲਿਸ ਹਵਾਲੇ ਕਰ ਦਿਆਂਗੇ, ਅਸੀਂ ਕੋਈ ਚੂੜੀਆਂ ਨੀ ਪਾਈਆਂ...'

'ਜੱਟਾਂ ਦਾ ਇਹ ਅੰਦੋਲਨ ਹੁਣ ਬੇਲਗਾਮ ਹੋ ਗਿਆ... ਇਹਤੇ ਛੇਤੀ ਤੋਂ ਛੇਤੀ ਕਾਬੂ ਪਾਉਣਾ ਚਾਹੀਦਾ, ਜੇ ਇਸ ਤਰ੍ਹਾਂ ਨਾ ਹੋਇਆ ਤਾਂ ਫੇਰ ਪੈਂਤੀ ਬਰਾਦਰੀ ਦੇ ਲੋਕ ਵੀ ਅੰਦੋਲਨ ਸ਼ੁਰੂ ਕਰ ਦੇਣਗੇ, ਜੋ ਵੀ ਹੱਲਾ-ਗੁੱਲਾ ਹੋਇਆ ਉਹਦੀ ਖ਼ਿਮੇਵਾਰ ਸਰਕਾਰ ਹੋਊਗੀ...' ਰਾਹੁਲ ਜੈਨ ਨੇ ਆਪਣੇ ਨਾਲ ਲਿਆਂਦੀ ਕੁਰਸੀ 'ਤੇ ਖੜ੍ਹ ਕੇ ਸਾਰੀ ਭੀੜ ਨੂੰ ਚੇਤਾਵਨੀ ਦਿੱਤੀ। ਇਸ ਕੁਰਸੀ 'ਤੇ ਉਹੀ ਬੰਦਾ ਚੜ੍ਹਦਾ, ਜੀਹਨੇ ਆਪਣੀ ਗੱਲ ਕਰਨੀ ਹੁੰਦੀ।

ਇਹ ਕੁਰਸੀ ਹੀ ਮੌਕੇ ਦੀ ਸਟੇਜ ਸੀ।

'ਨਹੀਂ... ਜਿਵੇਂ ਵੀ ਐ ਸਾਨੂੰ ਸ਼ਹਿਰ ਸਾਫ਼ ਚਾਹੀਦਾ, ਜੋ ਕਰਨਾ ਸਰਕਾਰ ਆਪਣੇ ਹਿਸਾਬ ਨਾਲ ਕਰੇ, ਪਰ ਸਾਡੇ ਕੰਮ-ਧੰਦੇ, ਵਪਾਰ ਚੌਪਟ ਹੋ ਗਿਆ...



ਸਮਾਜ ਦੇ ਕਿਸੇ ਵੀ ਕਬੀਲੇ ਨੂੰ ਇਉਂ ਰਾਹ ਰੋਕ ਕੇ ਬੈਠਣ ਦਾ ਕੋਈ ਹੱਕ ਨਹੀਂ, ਨਿੱਜੀ ਫਾਈਦੇ ਲਈ, ਜੇ ਤਕਲੀਫ਼ ਐ ਤਾਂ ਉਹ ਦੇ ਲਈ ਕੁਝ ਮਰਜ਼ੀ ਕਰਨ ਕਿਸਾਨ... ਪਰ ਸਾਨੂੰ ਤੰਗ ਪ੍ਰੇਸ਼ਾਨ ਨਾ ਕਰਨ ਏਹੀ ਅਰਜ਼ ਐ...' ਸਿਆਣੀ ਉਮਰ ਦੇ ਵਿਉਪਾਰੀ ਨੇ ਜੈਨ ਦੇ ਦਿੱਤੇ ਭਾਸ਼ਣ ਨੂੰ ਗੋਲ-ਮੋਲ ਕਰ ਦਿੱਤਾ। ਉਹਨਾਂ ਦੇ ਵਪਾਰ ਵੀ ਇਨ੍ਹਾਂ ਕਿਸਾਨਾਂ ਨਾਲ਼ ਹੀ ਚੱਲਦੇ ਸੀ।

ਹਰ ਬਿਰਾਦਰੀ ਵਿੱਚੋਂ ਇੱਕ ਇੱਕ ਆਦਮੀ ਲੈ ਕੇ 'ਪੈਂਤੀ ਬਰਾਦਰੀ' ਦਾ ਨਵਾਂ ਮੋਰਚਾ ਤਿਆਰ ਕਰ ਲਿਆ। ਮੰਗ-ਪੱਤਰ ਤਿਆਰ ਕਰਕੇ ਲੋਕਾਂ ਵਿੱਚ ਵੰਡ ਦਿੱਤੇ। ਕੁਝ ਕੰਧਾਂ ਉੱਤੇ ਚਿਪਕਾਏ ਗਏ, ਜਿੱਥੇ ਕਿਸਾਨਾਂ ਨੇ ਆਪਣੇ ਪਰਚੇ ਲਾਏ ਸੀ।

ਪਰ ਗਾਹੁਲ ਜੈਨ ਦੇ ਦਿਲ ਵਿੱਚ ਕੋਈ ਖਿੱਚੜੀ ਹੋਰ ਹੀ ਰਿੱਝਦੀ ਪਈ ਸੀ।

ਉਹਨੇ ਇੱਕ ਵਟਸਐਪ ਗਰੁੱਪ ਵਿੱਚ ਰਿਕਾਰਡਗਾਂ ਕਰਕੇ ਭੇਜ ਦਿੱਤੀਆਂ। ਜੋ ਜੀਪ ਵਿੱਚ ਬੈਠੇ ਥਾਣੇਦਾਰ ਬਲਦੇਵ ਸਿੰਘ ਨੇ ਸੁਣ ਲਈਆਂ। ਥਾਣੇਦਾਰ ਨੇ ਉਹਦਾ ਮੋਬਾਇਲ ਖੋਹ ਕੇ ਆਪਣੇ ਕਬਜ਼ੇ ਵਿੱਚ ਕਰ ਲਿਆ। ਤੇ ਉਹਨੂੰ ਘੜੀਸ ਕੇ ਬੈਂਕ ਨਾਲ਼ ਬਣੇ ਪਿਸ਼ਾਬ ਘਰ ਵਿੱਚ ਤਾੜ ਲਿਆ, ਜਿਸਨੂੰ ਕਦੇ ਚੜ੍ਹਤ ਸਿੰਘ ਨੇ ਆਫ਼ਤ ਆਉਣ 'ਤੇ ਮੋਰਚਾ ਬਣਾਉਣ ਦਾ ਵਿਚਾਰ ਬਣਾਇਆ ਸੀ।

ਚੜ੍ਹਤ ਸਿੰਘ ਉਹਨਾਂ ਵੱਲ ਨਿਚਿੱਤ ਹੋ ਕੇ ਵੇਖਦਾ ਰਿਹਾ...!

'ਇਹ ਕੀ ਬਦਮਾਸ਼ੀ ਐ...'

'ਸਾਲਿਆ ਏਧਰ ਆ... ਲਾਕ ਖੋਲ੍ਹ ਇਹਦਾ.... ਖੋਲ੍ਹ...' ਉਹਦੀ ਉਂਗਲ ਫੜ ਕੇ ਸਕਰੀਨ 'ਤੇ ਲਗਾ ਕੇ ਲਾੱਕ ਖੋਲ੍ਹਣ ਦੀ ਕੋਸ਼ਿਸ਼ ਕੀਤੀ। ਦੋਵਾਂ ਹੱਥਾਂ ਦੀਆਂ ਉਂਗਲਾਂ ਵਾਰ-ਵਾਰ ਲਾੱਕ ਉੱਤੇ ਲਾਈਆਂ। ਪਰ ਲਾਕ ਨਹੀਂ ਖੁੱਲਿਆ।

'ਕੀ ਪਾਸਵਰਡ ਐ...' ਥਾਣੇਦਾਰ ਨੇ ਆਪਣੇ ਹੱਥ ਵਿੱਚ ਫੜ੍ਹੇ ਡੰਡੇ ਨਾਲ਼ ਉਹਦੀ ਵੱਖੀ ਵਿੱਚ ਹੁੱਜ ਮਾਰੀ, 'ਓਏ ਵੇਖ ਮੋਬਾਇਲ ਵਿੱਚ, ਸਾਲੇ ਨੇ ਲੱਗਦਾ ਫੇਸ ਲਾਕ ਲਗਾ ਰੱਖਿਆ... ਕਰ ਮੂੰਹ ਏਧਰ...'

ਪਰ ਜੈਨ ਨੇ ਆਪਣੀ ਨੀਵੀਂ ਪਾ ਲਈ।

ਜੈਨ ਨੇ ਜਦੋਂ ਆਪਣਾ ਚਿਹਰਾ ਲੁਕਾਉਣ ਲਈ ਨੀਵੀਂ ਪਾਈ ਤਾਂ ਸਿਪਾਹੀ ਨੇ ਉਹਨੂੰ ਵਾਲਾਂ ਤੋਂ ਫੜ੍ਹ ਕੇ ਉਪਰ ਕਰ ਲਿਆ। ਉਹਨੇ ਆਪਣੀ ਸ਼ਕਲ ਨੂੰ ਵਿੰਗਾ ਟੇਢਾ ਕਰ ਲਿਆ ਕਿ ਲਾੱਕ ਖੁੱਲ੍ਹ ਨਾ ਸਕੇ।

ਪਰ ਲਾੱਕ ਖੁੱਲਿਆ ਤਾਂ ਥਾਣੇਦਾਰ ਉਹਦੇ ਵਟਸਐਪ ਦੇ ਮੈਸੇਜ ਪੜ੍ਹ ਕੇ ਹੈਰਾਨ ਹੋ ਗਿਆ।

ਗਰੁੱਪ ਸੀ, 'ਪੈਂਤੀ ਬਰਾਦਰੀ ਬਨਾਮ ਜਾਟ'

'ਸਾਰਿਆਂ ਨੂੰ ਬੇਨਤੀ ਹੈ ਕਿ ਸਾਰੇ ਭਰਾ ਹਥਿਆਰਾਂ ਨਾਲ਼ ਪਹੁੰਚਣ ਦੀ ਹਿੰਮਤ ਕਰਨ... ਕੋਈ ਵੀ ਬਿਨਾ ਹਥਿਆਰ ਤੋਂ ਨਾ ਪਹੁੰਚੇ... ਡੰਡੇ... ਤਲਵਾਰ... ਬੰਦੂਕ, ਜੋ ਵੀ ਹੈ ਉਹੀ ਲੈ ਆਵੇ...'



‘ਆਪਣੇ ਮੂੰਹਾਂ ਤੇ ਕੱਪੜਾ ਬੰਨ ਕੇ ਆਉਣਾ.... ਏਨ੍ਹਾਂ ਜੱਟਾਂ ਨੂੰ ਹੁਣ ਸਬਕ  
ਸਿਖਾਉਣ ਦਾ ਵੇਲਾ ਆ ਗਿਆ...’

ਪਰ ਜਦੋਂ ਤੱਕ ਥਾਣੇਦਾਰ ਨੇ ਇਹ ਮੋਬਾਇਲ ਆਪਣੀ ਗਿਰਫਤ ਵਿੱਚ  
ਲਿਆ ਉਦੋਂ ਤੀਕ ਇਹ ਅੱਗ ਚਾਰੇ ਪਾਸੇ ਫੈਲ ਗਈ। ਸ਼ਹਿਰ ਵੱਲ ਪਿੰਡਾਂ ਵਿੱਚ  
ਬੈਠੀ ਬਰਾਦਰੀ ਨੇ ਇਕੱਠੇ ਹੋ ਕੇ ਆਉਣ ਦੀ ਤਿਆਰੀ ਸ਼ੁਰੂ ਕਰ ਦਿੱਤੀ ਸੀ।

ਇੱਕ ਨਵਾਂ ਨਾਅਰਾ ਹਵਾ ਵਿੱਚ ਗੂੰਜ ਪਿਆ...!!

ਸੀ. ਐਮ. ਉਹੀ ਬਣੇਗਾ.

ਜਿਹਨੂੰ ਪੈਂਤੀ ਬਰਾਦਰੀ ਚਾਹੇਗੀ।

ਜਦੋਂ ਹੀ ਜੈਨ ਨੂੰ ਮੌਕਾ ਮਿਲਿਆ ਉਹ ਆਪਣੇ ਮੋਬਾਇਲ ਥਾਣੇਦਾਰ ਤੋਂ ਖੋਹ  
ਕੇ ਭੱਜ ਗਿਆ। ਸਿਪਾਹੀ ਨੇ ਚਲਾਵਾਂ ਡੰਡਾ ਖੁੱਚਾਂ ਵਿੱਚ ਵੀ ਮਾਰਿਆ, ਪਰ ਉਹ  
ਸੰਭਲ ਕੇ ਭੀੜ ਵਿੱਚ ਅਲੋਪ ਹੋ ਗਿਆ।

ਥਾਣੇਦਾਰ ਨੇ ਪਿਸ਼ਾਬ ਘਰ ਵਿੱਚੋਂ ਬਾਹਰ ਆ ਕੇ ਬੈਂਕ ਅੱਗੇ ਬੈਠੇ ਚੜ੍ਹਤ  
ਸਿੰਘ ਨੂੰ ਪੁੱਛਿਆ, ‘ਕੀ ਜਾਤ ਐ ਤੇਰੀ...’

‘ਹਏ...’ ਉਹਨੇ ਖੜ੍ਹੇ ਹੋ ਕੇ ਸਲੂਟ ਮਾਰ ਦਿੱਤਾ।

‘ਜਾਟ ਏਂ ਜਾਂ ਪੈਂਤੀ ਬਰਾਦਰੀ ਵਿੱਚ ਈ ਐਂ...’

‘ਮੈਂ ਗਾਰਡ ਆਂ ਜੀ...’

‘ਚੱਲ ਪਾਣੀ ਪਿਆ ਫੇਰ...’

ਚੜ੍ਹਤ ਸਿੰਘ ਅੰਦਰ ਪਿਆ ਵਾਟਰ ਕੂਲਰ ਜੱਫਾ ਪਾ ਕੇ ਬਾਹਰ ਲੈ ਆਇਆ ਤੇ  
ਉਹਨਾਂ ਅੱਗੇ ਖੜ੍ਹ ਗਿਆ। ਸਾਰਿਆਂ ਨੇ ਇੱਕ-ਇੱਕ ਗਿਲਾਸ ਪਾਣੀ ਪੀਤਾ ਤੇ ਸੜਕ  
ਪਾਰ ਖੜ੍ਹੀ ਆਪਣੀ ਜੀਪ ਵੱਲ ਤੁਰ ਗਏ। ਉਹਦੇ ਲੱਕ ਨਾਲ ਹੱਥਕੜੀ ਲਟ ਰਹੀ ਸੀ।  
ਇਹ ਹੱਥ ਕੜੀ ਤਾਂ ਸਿਰਫ ਉਸੇ ਬੰਦੇ ਨੂੰ ਲੱਗਣੀ ਸੀ, ਜੀਹਨੇ ਕਿਸੇ ਦਾ ਕਤਲ ਕੀਤਾ  
ਹੋਣਾ ਸੀ। ਬਾਕੀ ਦੇ ਸਾਰੇ ਗੁਨਾਹ ਤਾਂ ਬੱਸ ਐਂਵੇ ਹੀ ਸੀ।

ਗਾਂਧੀ ਚੌਂਕ ਵਿੱਚ ਵਕੀਲਾਂ ਨੇ ਰੋਸ ਪੈਦਾ ਕਰਨ ਲਈ ਧਰਨਾ ਲਾਇਆ ਸੀ।  
ਸਾਹਮਣੇ ਉਹਨਾਂ ਦੀ ਅਦਾਲਤ ਸੀ। ਸਾਰੇ ਕੁਰਸੀਆਂ ‘ਤੇ ਬੈਠੇ ਇਸ ਮਹੌਲ ਨਾਲ  
ਨਜਿੱਠਣ ਲਈ ਕਾਨੂੰਨੀ ਕਾਰਵਾਈ ਦੀ ਤਿਆਰੀ ਵਿੱਚ ਸੀ।

ਰਾਹੁਲ ਜੈਨ ਹੁਣ ਫੇਰ ਏਸ ਜਲਸੇ ਵਿੱਚ ਸਭ ਤੋਂ ਮੋਹਰੀ ਹੋ ਕੇ ਨਾਅਰੇ  
ਲਾਉਂਦਾ ਜਾ ਰਿਹਾ ਸੀ। ਚੌਂਕ ਵਿੱਚ ਬੈਠੇ ਵਕੀਲਾਂ ਨੇ ਏਨ੍ਹਾਂ ਨੂੰ ਅਗੇ ਲੰਘਣ ਲਈ  
ਰਸਤਾ ਦੇ ਦਿੱਤਾ ਤੇ ਨਾਲ ਹੀ ਸਰਕਾਰ ਦੇ ਖ਼ਿਲਾਫ਼ ਨਾਅਰੇ ਲਾਏ।

ਪਰ ਜੈਨ ਨੇ ਕੁਰਸੀ ਤੇ ਖੜ੍ਹ ਕੇ ਉੱਚੀ ਅਵਾਜ਼ ਵਿੱਚ ਜੈਕਾਰਾ ਲਗਾ ਕੇ  
ਭਾਸ਼ਣ ਦੇਣਾ ਸ਼ੁਰੂ ਕਰ ਦਿੱਤਾ, ‘ਏਨ੍ਹਾਂ ਜੱਟਾਂ ਨੂੰ ਹੁਣ ਡਾਂਗ ਨਾਲ ਘਰਾਂ ਵੱਲ  
ਭੇਜਣਾ ਪੈਣਾ... ਸਰਕਾਰ ਏਨ੍ਹਾਂ ਨੂੰ ਸ਼ਹਿ ਦਿੰਦੀ ਐ...’



ਜੈਨ ਨੇ ਅਜੇ ਦੇ ਲਫਜ਼ ਹੀ ਬੋਲੇ ਸੀ ਕਿ ਵਕੀਲਾਂ ਨੇ ਉਹਨੂੰ ਕੁਰਸੀ ਤੋਂ ਥੱਲੇ ਉਤਰਨ ਲਈ ਰੋਲਾ ਪਾਉਣਾ ਸ਼ੁਰੂ ਕਰ ਦਿੱਤਾ। ਜਦ ਉਹ ਨਹੀਂ ਉਤਰਿਆ ਤਾਂ ਥਾਂ ਤੋਂ ਫੜ ਕੇ ਥੱਲੇ ਉਤਾਰ ਦਿੱਤਾ। ਦੋਵਾਂ ਧਿਰਾਂ ਵਿੱਚ ਗਾਲੀ-ਗਲੋਚ ਹੋਣ ਲੱਗ ਪਈ। ਪਰ ਚਾਰੇ ਪਾਸੇ ਫਿਰਦੀ ਪੁਲੀਸ ਨੇ ਕੋਈ ਵੀ ਦਖਲ ਅੰਦਾਜ਼ੀ ਨਹੀਂ ਕੀਤੀ।

ਅਗਲੇ ਕੁਝ ਪਲਾਂ ਵਿੱਚ ਹੀ ਦੋਵਾਂ ਧਿਰਾਂ ਵਿੱਚ ਝੜਪ ਹੋ ਗਈ।

ਕੁਰਸੀਆਂ ਨੂੰ ਇੱਕ ਦੂਜੇ ਦੇ ਮਾਰਨ ਲੱਗ ਪਏ...!!

ਵਿਉਪਾਰੀ ਹੁਣ ਬਹੁਤ ਪਛਤਾ ਰਹੇ ਸੀ ਕਿ ਉਹਨਾਂ ਦਾ ਮਕਸਦ ਤਾਂ ਸਿਰਫ਼ ਸਰਕਾਰ ਅੱਗੇ ਸ਼ਾਂਤੀ ਪੂਰਨ ਤਰੀਕੇ ਨਾਲ ਜਾਮ ਖੋਲ੍ਹਣ ਲਈ ਦਬਾਅ ਪਾਉਣਾ ਸੀ।

ਪਰ ਹੁਣ ਤਾਂ ਜੈਨ ਨੇ ਤੀਰ ਕਮਾਨ ਵਿੱਚੋਂ ਚਲਾ ਦਿੱਤਾ ਸੀ...!!

ਵਕੀਲਾਂ ਨੇ ਚੈਂਬਰਾਂ ਵਿੱਚ ਲੁੱਕ ਕੇ ਆਪਣੀ ਜਾਨ ਬਚਾਈ। ਪਰ ਜਿਹੜੇ ਵਕੀਲ ਏਸ ਭੀੜ ਦੇ ਹੱਥੇ ਚੜ੍ਹ ਗਏ, ਉਹਨਾਂ ਨੂੰ ਸੜਕਾਂ 'ਤੇ ਧੂਹ ਕੇ ਆਪਣੀ ਚਿਰਾਂ ਦੀ ਗਰਮੀ ਕੱਢੀ।

ਬਾਹਰ ਖੜ੍ਹੇ ਮੋਟਰਸਾਈਕਲਾਂ, ਕਾਰਾਂ ਤੇ ਜੀਪਾਂ ਨੂੰ ਅੱਗ ਲਗਾ ਕੇ ਆਪਣੇ ਰੋਸ ਨੂੰ ਵੱਡੇ ਪੱਧਰ 'ਤੇ ਲਿਜਾ ਕੇ ਖੜ੍ਹਾ ਕਰ ਦਿੱਤਾ।

ਇਸ ਅੰਦੋਲਨ ਦੀ ਇਹ ਪਹਿਲੀ ਝੜਪ ਸੀ...

ਫੇਰ ਤਾਂ ਥਾਂ-ਥਾਂ ਤੇ ਅੱਗਾਂ ਲੱਗਣ ਲੱਗ ਪਈਆਂ...!

ਇਹਦੀ ਗੂੰਜ ਖ਼ਬਰ ਬਣ ਕੇ ਅੱਧੇ ਘੰਟੇ ਵਿੱਚ ਸਾਰੇ ਇਲਾਕੇ ਵਿੱਚ ਫੈਲ ਗਈ।

ਬੈਂਕ ਵਿੱਚ ਟੈਲੀਫੋਨ ਦੀ ਘੰਟੀ ਵੱਜੀ ਤਾਂ ਰਣਵਿਜੇ ਨੇ ਰਸੀਵਰ ਚੱਕ ਕੇ 'ਹੈਲੋ' ਵੀ ਨਹੀਂ ਸੀ ਕਿਹਾ ਕਿ ਅੱਗੋਂ ਉਹਦੀ ਪਤਨੀ ਸ਼ਾਰਦਾ ਦੀ ਹੰਝੂਆਂ ਨਾਲ ਭਿੱਜੀ ਅਵਾਜ਼ ਆਈ, 'ਤੁਸੀਂ ਕਿੱਥੇ ਉਂ...'

'ਬੈਂਕ 'ਚ ..... ਕਿਉਂ....' ਮੈਨੇਜਰ ਦੇ ਚਿਹਰੇ 'ਤੇ ਦੁਖ ਨਾਲ ਭਰੇ ਹਾਵ-ਭਾਵਾਂ ਦਾ ਜਾਲਾ ਬੁਣਿਆ ਗਿਆ, 'ਕੀ ਹੋਇਆ...'

'ਅਸੀਂ ਟੀ.ਵੀ. 'ਤੇ ਲੋਕਾਂ ਦੀ ਲੜਾਈ ਵੇਖੀ, ਜੀਹਦੇ ਵਿੱਚ ਤੁਹਾਡੇ ਜਿਹੇ ਬੰਦੇ ਨੂੰ ਬਦਮਾਸ਼ ਘੜੀਸ ਰਹੇ ਸੀ... ਕੁੱਟ ਰਹੇ ਸੀ... ਤੁਹਾਡੇ ਜਿਹੇ ਕੱਪੜੇ ਹੀ ਪਾਏ ਸੀ ਜੋ ਤੁਸੀਂ ਅੱਜ ਪਾ ਕੇ ਗਏ ਓ... ਅਸੀਂ ਡਰ ਗਏ... ਕਿਤੇ...' ਸ਼ਾਰਦਾ ਦੀਆਂ ਅੱਖਾਂ ਵਿੱਚੋਂ ਕਿੰਨੇ ਹੀ ਅੱਥਰੂ ਵਹਿ ਗਏ। ਚਾਹੇ ਰਣਵਿਜੇ ਦੇ ਸਹੀ-ਸਲਾਮਤ ਹੋਣ ਦੀ ਪੱਕੀ ਖ਼ਬਰ ਮਿਲ ਗਈ ਸੀ, ਪਰ ਫਿਰ ਵੀ ਦਿਲ ਬੈਠ ਗਿਆ।

'ਪਾਪਾ ਤੁਸੀਂ ਘਰ ਆ ਜੋ... ਪਲੀਜ਼..ਮੰਮਾ ਰੋ ਰਹੀ ਐ... ਪਾਪਾ ਮੈਨੂੰ ਵੀ ਰੋਣਾ ਆਜ਼ੂਗਾ...' ਉਹਦੀ ਛੋਟੀ ਬੱਚੀ ਦੀ ਨੰਨ੍ਹੀ ਅਵਾਜ਼ ਕੰਨਾਂ ਵਿੱਚ ਪਈ।

'ਮੈਂ ਆਉਨਾਂ ਬੇਟਾ.... ਮੰਮਾ ਦਾ ਖ਼ਿਆਲ ਰੱਖੋ... ਓ.ਕੇ...'

ਰਣਵਿਜੇ ਫੋਨ 'ਤੇ ਗੱਲ ਕਰਦਾ ਹੋਇਆ ਆਪਣੀ ਕੁਰਸੀ 'ਤੇ ਅੱਗੇ ਝੁਕ



ਕੇ, ਕੈਬਿਨ ਦੇ ਸ਼ੀਸ਼ੇ ਵਿੱਚੋਂ ਦੀ ਬਾਹਰ ਦਾ ਨਜ਼ਾਰਾ ਵੇਖਣ ਦੀ ਕੋਸ਼ਿਸ਼ ਕਰਨ ਲੱਗ ਪਿਆ। ਬੱਸ ਲੋਕਾਂ ਦੀ ਭੀੜ ਲੰਘਦੀ ਵਿਖਾਈ ਦਿੱਤੀ।

ਰਸੀਵਰ ਰੱਖ ਕੇ ਜਦ ਬੈਂਕ ਵਿੱਚੋਂ ਬਾਹਰ ਆ ਕੇ, ਡੂੰਘੀ ਚੁੱਪ ਧਾਰ ਕੇ ਹਰ ਬੈਂਸ ਨੂੰ ਗਹੁ ਨਾਲ ਵੇਖਣ ਲੱਗਿਆ ਤਾਂ ਉਹਦੀ ਨਜ਼ਰ ਗਾਂਧੀ ਬੈਂਕ ਵੱਲੋਂ ਪੂੰਝੇ ਦੇ ਵੱਡੇ-ਵੱਡੇ ਗੁਬਾਰ ਨੀਲੇ ਅਕਾਸ਼ ਨੂੰ ਕਾਲਾ ਕਰਦੇ ਵਿਖਾਈ ਦਿੱਤੇ।

ਅੱਗ ਬੁਝਾਉਣ ਵਾਲੇ ਵੱਡੇ ਟੈਂਕ ਦਾ ਸਾਈਰਨ ਵੱਜਦਾ ਸੁਣ ਕੇ ਵਿਹਲੇ ਬਹਿ ਕੇ ਗੱਲਾਂ ਕਰਦੇ ਮੁਲਾਜ਼ਮ ਵੀ ਬਾਹਰ ਆ ਗਏ।

ਟੈਂਕ ਦੇ ਟਾਇਰ ਅੱਗੇ ਇੱਕ ਨਿੱਕਾ ਕਤੂਰਾ ਆ ਕੇ ਮਰ ਗਿਆ, ਜੋ ਰਣਵਿਜੇ ਨੂੰ ਵੇਖ ਕੇ ਹੀ ਏਧਰ ਆ ਰਿਹਾ ਸੀ।

ਇਸ ਕਾਲੇ ਕਤੂਰੇ ਨੂੰ ਰਣਵਿਜੇ ਆਪਣੀ ਬਚੀ ਹੋਈ ਰੋਟੀ ਰੋਜ਼ ਪਾਉਂਦਾ ਸੀ।

ਅੱਗੇ ਤਾਂ ਜਦੋਂ ਵੀ ਉਹ ਕਤੂਰਾ ਸੜਕ ਪਾਰ ਕਰਦਾ ਸੀ, ਉਦੋਂ ਚਾਹੇ ਕਿਸੇ ਨੂੰ ਭਾਵੇਂ ਕਿੰਨੀ ਵੀ ਕਾਹਲ ਹੁੰਦੀ, ਉਹ ਰੋਕ ਕੇ ਉਹਨੂੰ ਸੜਕ ਪਾਰ ਕਰਨ ਵਿੱਚ ਮਦਦ ਕਰਦਾ ਸੀ। ਹੁਣ ਕਤੂਰੇ ਦੀ ਮਾਂ ਆਉਂਦੇ ਜਾਂਦੇ ਹਰ ਕਾਰ-ਸਕੂਟਰ ਵੱਲ ਮੂੰਹ ਕਰਕੇ ਭੌਂਕਦੀ।

ਸੜਕਾਂ 'ਤੇ ਖੜ੍ਹੇ ਅਵਾਰਾ ਕੁੱਤੇ, ਜੋ ਕਦੇ ਵੀ ਨਹੀਂ ਸੀ ਭੌਂਕਦੇ, ਉਹ ਵੀ ਹੁਣ ਅਕਾਸ਼ ਵੱਲ ਚੜ੍ਹਦੇ ਪੂੰਝੇ ਨੂੰ ਵੇਖ ਕੇ ਭੌਂਕਦੇ ਪਏ ਸੀ।

‘ਮੈਨੇਜਰ ਸਾਬ ਆਹ ਅੱਗ ਲੱਗਦਾ ਕਾਰੀ ਸਮੇਂ ਦੀ ਲੱਗੀ ਐ, ਹੁਣ ਆਹ ਕੈਂਟਰ ਜਾ ਕੇ ਕਾਬੂ ਪਾ ਲਊ... ਨਹੀਂ ਤਾਂ ਵੱਡਾ ਨੁਕਸਾਨ ਹੋਣ ਦਾ ਖਦਸ਼ਾ ਬਣ ਗਿਆ ਸੀ।’ ਰੂਪ ਸਿੰਘ ਨੇ ਆਪਣੀ ਐਨਕ ਦੇ ਸ਼ੀਸ਼ਿਆਂ 'ਤੇ ਜੰਮੀ ਭਾਫ਼ ਜਿਹੀ ਸਾਫ਼ ਕੀਤੀ।

‘ਕੀ ਲੱਗਦਾ ਚੜ੍ਹਤ ਸਿਆਂ...’

‘ਨਹੀਂ ਬੁਝਣੀ...’

‘ਕਿਉਂ...’

‘ਏਹ ਅੱਗ ਓਨਾ ਚਿਰ ਨਹੀਂ ਬੁਝਣੀ, ਜਿੰਨਾ ਚਿਰ ਬੰਦੇ ਦੇ ਅੰਦਰੋਂ ਨਫ਼ਰਤ ਨਹੀਂ ਮਰਦੀ...’ ਰਣਵਿਜੇ ਨੇ ਅੱਖਾਂ ਵਿੱਚ ਉਤਰੀ ਨਮੀ ਨੂੰ ਹਮਾਲ ਨਾਲ ਸਾਫ਼ ਕਰਦਿਆਂ, ‘ਤੂੰ ਇਉਂ ਕਰ ਸਾਰੀ ਛੁੱਟੀ ਕਰਦੇ ਹੁਣੇ, ਦਸਾਂ ਦਿਨ ਤੀਕ ਬੈਂਕ ਬੰਦ ਰਹੇਗਾ, ਜਾਂ ਜਿੰਨਾ ਚਿਰ ਹਲਾਤ ਬੰਦੇ ਲਈ ਸਖਾਵੇ ਨਹੀਂ ਹੋ ਜਾਂਦੇ...’

‘ਜੀ...’

ਲੋਕਾਂ ਦੇ ਲਲਕਾਰੇ ਸੁਣ ਕੇ ਰੈਸ਼ਨਦਾਨ ਵਿੱਚ ਬੈਠੇ ਕਬੂਤਰ ਅਕਾਸ਼ ਵਿੱਚ ਉਡਾਰੀ ਮਾਰ ਗਏ ਸੀ। ਉਹਨਾਂ ਦੇ ਦਿਲ ਧੜਕ ਰਹੇ ਸੀ। ਅੱਜ ਨਵੇਂ ਨਾਅਰਿਆਂ ਦੀ ਅਵੱਲੀ ਅਵਾਜ਼ ਨੇ ਕਬੂਤਰਾਂ ਨੂੰ ਚੈਨ ਨਾਲ ਨਹੀਂ ਸੀ ਬਹਿਣ ਦਿੱਤਾ।



ਚੜ੍ਹਤ ਸਿੰਘ ਨੇ ਬੈਂਕ ਨੂੰ ਜ਼ਿੰਦਗੀ ਲਗਾ ਕੇ ਚਾਬੀ ਰਣਵਿਜੇ ਦੇ ਹੱਥ ਵਿੱਚ ਫੜਾ ਦਿੱਤੀ। ਸਾਰੇ ਆਪੋ ਆਪਣੇ ਵਾਹਨਾਂ 'ਤੇ ਸਵਾਰ ਹੋ ਕੇ ਆਪੋ-ਆਪਣੇ ਘਰਾਂ ਲਈ ਰਵਾਨਾ ਹੋ ਗਏ, ਜਿਸ ਰਸਤੇ ਵਿੱਚ ਅਜੇ ਜਾਮ ਨਹੀਂ ਸੀ ਲੱਗਿਆ।

ਉਹਨੇ ਆਪਣਾ ਸਾਈਕਲ ਚੱਕਿਆ ਤੇ ਫਿਰ ਪੈਡਲ ਮਾਰ ਕੇ ਬਿਨਾ ਰਸਤਾ ਬਦਲੇ ਤੁਰ ਪਿਆ। ਸੜਕਾਂ 'ਤੇ ਕਿੰਨੇ ਹੀ ਕਾਲੇ ਝੰਡੇ ਪਏ ਸੀ, ਜਿਹੜੇ ਦੋਵਾਂ ਧਿਰਾਂ ਵਿੱਚ ਝੜਪ ਹੋਣ ਕਰਕੇ ਥੱਲੇ ਡਿੱਗ ਪਏ ਸੀ। ਗਾਂਧੀ ਦੀ ਐਨਕ ਵੀ ਟੁੱਟ ਗਈ ਸੀ। ਸ਼ਾਇਦ ਕਿਸੇ ਦਾ ਮਾਰਿਆ ਹੋਇਆ ਡਲਾ ਆ ਕੇ ਬੁੱਤ ਦੇ ਮੂੰਹ 'ਤੇ ਵੱਜਿਆ ਹੋਣਾ। ਬੰਦੇ ਥੱਲੇ ਬੈਠੇ ਆਪਣੇ ਵੱਜੀਆਂ ਸੱਟਾਂ ਦੀ ਪੀੜ ਜਰਦੇ ਹੋਏ ਐਂਬੂਲੈਂਸ ਵਿੱਚ ਬੈਠੇ ਡਾਕਟਰ ਤੋਂ ਦਵਾਈ ਲੈ ਰਹੇ ਸੀ। ਮੋਟਰਸਾਈਕਲਾਂ ਨੂੰ ਲਾਈ ਅੱਗ ਚਾਹੇ ਬੁੱਝ ਗਈ ਸੀ ਪਰ ਇਹਨਾਂ ਵਿੱਚੋਂ ਅਜੇ ਵੀ ਕਾਲਾ ਧੂੰਆਂ ਨਿਕਲ ਰਿਹਾ ਸੀ।

ਉਹਨੇ ਜਦ ਆਪਣੇ ਪਿੰਡ ਆਲੇ ਰਾਹ ਸਾਈਕਲ ਪਾਇਆ ਤਾਂ ਚੁਰਸਤੇ ਵਿੱਚ ਇੱਕ ਟੁਣਾ ਪਿਆ ਸੀ। ਚੂੜੀਆਂ ਦਾ ਜੋੜਾ ਤੇ ਇੱਕ ਨਾਰੀਅਲ। ਉਹਨੇ ਸਾਈਕਲ ਤੋਂ ਥੱਲੇ ਉਤਰ ਕੇ ਚੂੜੀਆਂ ਚੱਕ ਕੇ ਆਪਣੇ ਗੀਝੇ ਵਿੱਚ ਪਾ ਲਈਆਂ ਤੇ ਨਾਰੀਅਲ ਨੂੰ ਉਵੇਂ ਹੀ ਪਿਆ ਰਹਿਣ ਦਿੱਤਾ, 'ਚਲੋ ਹੋਰ ਲੋੜਵੰਦ ਦੇ ਕੰਮ ਆਉ...'

ਉਹਦੇ ਚਿਹਰੇ ਦੇ ਤੇਵਰ ਵੇਖ ਕੇ ਪਿੰਡ ਦੀ ਫਿਰਨੀ 'ਤੇ ਮਿਲਦੇ ਬੰਦੇ ਸ਼ੰਕਾ ਵਿੱਚ ਪੈ ਗਏ। ਕਿਤੇ ਬੰਦੂਕ ਦੇ ਖੁਸਣ ਕਰਕੇ ਉਹ ਸੁਦਾਈ ਤਾਂ ਨਹੀਂ ਹੋ ਗਿਆ। ਇਹਨਾਂ ਚੂੜੀਆਂ ਨੂੰ ਵੇਖ ਕੇ ਜੋ ਰਾਣੀ ਦੇ ਮੂੰਹ 'ਤੇ ਖੁਸ਼ੀ ਆਉਣੀ ਸੀ, ਉਹ ਦੀ ਨਕਲ ਕਰਨ ਲੱਗ ਪਿਆ।

ਸਾਈਕਲ ਨੂੰ ਅੰਬ ਥੱਲੇ ਖੜ੍ਹਾ ਕਰਕੇ, ਉਹਨੇ ਮੰਜੇ 'ਤੇ ਬੈਠਦਿਆਂ ਹੀ ਰਾਣੀ ਨੂੰ ਅਵਾਜ਼ ਮਾਰ ਕੇ ਆਪਣੇ ਕੋਲ ਸੱਦ ਲਿਆ।

‘ਧੀਏ ਬੁੱਝ ਖਾ ਭਲਾਂ ਮੈਂ ਤੇਰੇ ਲਈ ਕੀ ਲੈ ਕੇ ਆਇਆਂ...?’

ਰਾਣੀ ਨੇ ਉਹਦੀ ਪਿੱਠ ਪਿੱਛੇ ਹੱਥਾਂ ਵਿੱਚ ਫੜੀਆਂ ਚੂੜੀਆਂ ਤਾਂ ਭਾਵੇਂ ਮੰਜੇ ਤੇ ਪਏ ਸੀਸ਼ੇ ਵਿੱਚ ਦੀ ਵੇਖ ਲਈਆਂ ਸੀ, ਪਰ ਫਿਰ ਵੀ ਨਦਾਨ ਬਣ ਕੇ ਖੜ੍ਹੀ ਰਹੀ।

‘ਭੁੰਨੀ ਹੋਈ ਛੱਲੀ...’

‘ਨਹੀਂ...’

‘ਫੇਰ... ਬਾਪੂ ਐਂਤਕੀ ਮੇਲੇ ਤੋਂ ਮੈਨੂੰ ਚੂੜੀਆਂ ਲਿਆ ਕੇ ਦੇਵੀਂ, ਚਾਹੇ ਹੋਰ ਕੁਝ ਨਾ ਲਿਆਵੀਂ...’ ਫਿਰ ਰਾਣੀ ਨੇ ਅੱਖਾਂ ਬੰਦ ਕਰਕੇ ਹਾਰ ਮੰਨ ਲਈ, ‘ਮੈਥੋਂ ਨੀ ਬੁੱਝਿਆ ਜਾਂਦਾ... ਮੇਰੀ ਭਿਆਂ...’

ਚੜ੍ਹਤ ਸਿੰਘ ਨੇ ਉਹਦੇ ਕੰਨਾਂ ਕੋਲ ਚੂੜੀਆਂ ਛਣਕਾਅ ਦਿੱਤੀਆਂ ਤਾਂ ਰਾਣੀ ਨੇ ਝਮੁੱਟ ਮਾਰ ਕੇ ਚੂੜੀਆਂ ਆਪਣੇ ਕਾਬੂ ਵਿੱਚ ਕਰ ਲਈਆਂ। ਬਾਹਾਂ ਨੂੰ



ਪਾਣੀ ਨਾਲ ਗਿੱਲਾ ਕਰਕੇ, ਉੱਤੇ ਸਾਬਣ ਮਲ ਕੇ ਵੀਹਣੀ ਕੂਲੀ ਕਰਕੇ ਇੱਕ-  
ਇੱਕ ਕਰ ਕੇ ਚੂੜੀਆਂ ਚਾੜ੍ਹਨ ਲੱਗ ਪਈ।

□ □ □

ਰਾਣੀ ਦੀਪੋ ਨੂੰ ਅਵਾਜ਼ ਮਾਰ ਕੇ ਆਪਣੇ ਨਾਲ ਸਾਗ ਤੋੜਨ ਲਈ ਨਿੱਕੇ ਦੇ  
ਖੇਤਾਂ ਵੱਲ ਲੈ ਆਈ। ਦੋਵਾਂ ਦੇ ਭੇਦ ਸਾਂਝੇ ਸੀ। ਉਮਰਾਂ ਦੀ ਸਾਂਝ ਸੀ। ਉਹਨਾਂ ਦੇ  
ਖੇਤ ਪਹੁੰਚਣ ਤੋਂ ਪਹਿਲਾਂ ਹੀ ਜੋਗੀ ਨੇ ਸਾਗ ਤੋੜ ਕੇ, ਬਾਬੂ ਧੋ ਕੇ ਗੁੱਟੀ ਬੰਨ੍ਹ ਕੇ,  
ਇੱਕ ਪਾਸੇ ਕਰ ਕੇ ਵੱਟ 'ਤੇ ਰੱਖ ਦਿੱਤਾ ਸੀ।

ਰਾਣੀ ਬਿੰਦ ਵਿੱਚ ਹੀ ਸਰੋਂ ਦੇ ਕਿਆਰੇ ਨਾਲ ਬਣੀ ਆਡ ਵਿੱਚੋਂ ਦੀ ਹੁੰਦੀ  
ਹੋਈ, ਸਿੱਧੀ ਮੋਟਰ ਆਲੇ ਕੋਠੇ ਵਿੱਚ ਖੜ੍ਹੇ ਜੋਗੀ ਦੀ ਹਿੱਕ ਨਾਲ ਜਾ ਵੱਜੀ।

‘ਪੱਟ ’ਤੇ ਬੈਠਾ ਕੇ ਚਬਾਏ ਛੋਲਿਆ ਦੀ ਬੜੀ ਗਰਮੀ ਮੰਨੀ ਖੜ੍ਹੀ ਐਂ, ਟਲੀ  
ਨਹੀਂ ਆ ਗਈ ਪੂਰੇ ਵਾਂਙੂੰ ਸ਼ੁਕਦੀ... ਹਏਂ ਬੜੇ ਸਿਣੀਏ ਲਾਏ ਸੀ ਕੰਧਾਂ ’ਤੇ ਲਿਖ-  
ਲਿਖ ਕੇ, ਹੁਣ ਮੂੰਹ ਵਿੰਗਾ ਕਰੀ ਖੜ੍ਹੀ ਐਂ...’ ਜੋਗੀ ਨੇ ਰਾਣੀ ਨੂੰ ਬਾਂਹ ਤੋਂ ਫੜ੍ਹ ਕੇ  
ਆਪਣੇ ਵੱਲ ਖਿੱਚਣ ਦੀ ਕੋਸ਼ਿਸ਼ ਕੀਤੀ ਤਾਂ ਉਹਨੇ ਜ਼ੋਰ ਨਾਲ ਉਹਦੀ ਹਿੱਕ  
ਵਿੱਚ ਮੁੱਕੀ ਮਾਰੀ ਤਾਂ ਚੂੜੀ ਟੁੱਟ ਕੇ ਥੱਲੇ ਡਿੱਗ ਪਈ।

‘ਬਹਿ-ਜੇ ਤੇਰਾ ਬੇੜਾ ਮੇਰੀਆਂ ਚੂੜੀਆਂ ਭੰਨ-ਤੀਆਂ...’ ਰਾਣੀ ਨੇ ਰੋਣ-  
ਹਾਕੀ ਅਵਾਜ਼ ਵਿੱਚ ਕਿਹਾ ਤੇ ਫੇਰ ਉਹ ਦੇ ਚਪੇੜ ਮਾਰਨ ਲਈ ਹੱਥ ਚੱਕਿਆ ਤਾਂ  
ਹੋਰ ਚੂੜੀਆਂ ਟੁੱਟਣ ਦੇ ਡਰ ਕਰ ਕੇ, ਸਿਰਫ਼ ਲੱਤ ਦਾ ਠੁੱਡ ਮਾਰਿਆ। ਪੈਰ ਥੱਲੇ  
ਵੱਜਣ ਕਰ ਕੇ ਧਰਤੀ ਵਿੱਚ ਲੱਲਾ ਪੈ ਗਿਆ।

‘ਥੱਲੇ ਅਸ਼ਕੇ ਤੇਰੀ ਯਾਰੀ ਦੇ....’

‘ਕੀ ਅਸ਼ਕੇ ਵੇ... ਕੱਢ ਮੂੰਹੋਂ ਬੋਲ ਹੁਣ...’

‘ਸਾਲਾ ਚੂੜੀਆਂ ਦੇ ਟੁੱਟਣ ਦਾ ਬੜਾ ਦੁੱਖ ਮਨਾਇਆ ਯਾਰ ਦੀ ਗੱਲ  
ਭੁੱਲਗੀ ਐਂ... ਕਦੇ ਸੋਚਿਆ, ਮੈਂ ਕਿਵੇਂ ਦਿਨ ਕੱਟੂੰਗਾ ਤੇਰੇ ਬਿਨਾ... ਉੱਤੇ ਸਾਡਾ  
ਟੱਬਰ ਸਰਸੇ ਆਲੇ ਨੂੰ ਮੰਨਦਾ, ਮੈਂ ਤਾਂ ਤੇਰੇ ਖੁੱਸਣ ਦੇ ਦੁੱਖ ’ਚ ਦਾਰੂ ਵੀ ਨਹੀਂ ਪੀ  
ਸਕਦਾ...’ ਜੋਗੀ ਨੇ ਪੂਰੇ ਗੜਕੇ ਨਾਲ ਉਹਨੂੰ ਗੁੱਤ ਤੋਂ ਫੜ੍ਹ ਕੇ ਆਪਣੇ ਵੱਲ  
ਝੁਕਾ ਲਿਆ, ‘ਬੋਲਦੀ ਨੀ... ਆਹ ਵੇਖ...’

ਉਹਨੇ ਆਪਣੀ ਹਿੱਕ ਤੋਂ ਕੁੜਤਾ ਪਾਸੇ ਕਰਕੇ ਵਿਖਾ ਦਿੱਤਾ।

ਹਿੱਕ ’ਤੇ ਝਰੀਟਾਂ ਦੇ ਨਿਸ਼ਾਨ ਸੀ ਜੋ ਹੁਣ ਲਾਲ ਖਰੀਡ ਨਾਲ ਭਰ ਕੇ ਥੋੜੇ  
ਜਿਹੇ ਸੁਜੇ ਪਏ ਸੀ।

‘ਹਏ ਆਹ ਕੀਹਤੋਂ ਨਹੁੰਦਰਾਂ ਮਰਾ ਲਈਆਂ...’

‘ਨਹੁੰਦਰਾਂ ਨਹੀਂ ਏਹ... ਏਹ ਤਾਂ ਓਸ ਦਿਨ ਤੇਰੇ ਨਹੁੰਆਂ ਦੇ ਮਾਰੇ ਘਰੂਡ ਐ  
ਰਾਣੀ... ਲੱਗਿਆ ਸੀ ਕਿ ਤੂੰ ਓਦੋਂ ਬਾਦ ਕਦੇ ਵੀ ਮਿਲਦੀ ਨੀ, ਤਾਂ ਹੀ ਤੇਰੀ



ਨਿਸ਼ਾਨੀ ਕਰ ਕੇ ਏਨ੍ਹਾਂ ਨੂੰ ਚੇੜਦਾ ਰਹਿਨਾ, ਕਿਤੇ ਏਹ ਜ਼ਖਮ ਭਰ ਕੇ ਤੇਰੀ  
ਨਿਸ਼ਾਨੀ ਨਾ ਗਵਾਚ ਜੇ...

ਰਾਣੀ ਨੇ ਉਹਦੀਆਂ ਝਰੀਟਾਂ 'ਤੇ ਫੂਕ ਮਾਰੀ।

ਕਮਰੇ ਵਿੱਚ ਪਏ ਮੰਜੇ 'ਤੇ ਨਿਸਲ ਹੋ ਕੇ ਬਹਿ ਗਈ।

ਜੋਗੀ ਨੂੰ ਵੀ ਕੁਝ ਚਿਰ ਲਈ ਕੋਈ ਗੱਲ ਨਹੀਂ ਫੁਰੀ।

‘ਇਸ਼ਕ ਦੇ ਵੀ ਰੰਗ ਵੇਖ ਰਾਣੀ, ਨਾ ਏਹ ਜਾਤ ਵੇਖਦਾ, ਨਾ ਪਾਤ ਵੇਖਦਾ ਤੇ  
ਹੁਣ ਤਾਂ ਆਂਢ-ਗੁਆਂਢ ਵੀ ਨਹੀਂ ਵੇਖਦਾ, ਦਿਲ ਨੂੰ ਉਹੀ ਚੀਜ਼ ਕਿਉਂ ਚੰਗੀ ਲੱਗਦੀ

ਐ ਜੀਹਨੇ ਉਹਦਾ ਹੋਣਾ ਹੀ ਨਹੀਂ...?’ ਉਹਦੇ ਅੰਦਰ ਭਾਂਬੜ ਬਲਦੇ ਪਏ ਸੀ।

ਰਾਣੀ ਐਨ ਪੂਰੀ ਅੱਕੀ ਬੈਠੀ ਸੀ। ਉਹਨੂੰ ਪਤਾ ਸੀ ਬੋਲਣ ਨਾਲ਼ ਗੱਲ ਹੋਰ ਵੱਧ  
ਜਾਣੀ ਹੈ। ਜੇ ਉਹ ਰੋ ਪਏ ਤਾਂ ਏਥੇ ਕੋਈ ਚੁੱਪ ਕਰਾਉਣ ਵਾਲ਼ਾ ਵੀ ਨਹੀਂ ਸੀ।

ਉਹਨੇ ਮੰਜੇ 'ਤੇ ਪੈ ਕੇ ਜੰਗਲੇ ਵਿੱਚੋਂ ਜੰਡ ਦੇ ਥੱਲੇ ਦੀਪੋ ਤੇ ਨਿੱਕੇ ਨੂੰ  
ਬੈਠਿਆਂ ਵੇਖਿਆ। ਉਹ ਵੀ ਚੁੱਪ ਸੀ। ਜਿਵੇਂ ਆਸ਼ਕਾਂ ਕੋਲ਼ ਗੱਲਾਂ ਕਰਨ ਲਈ  
ਮੁੱਕ ਗਈਆਂ ਸੀ।

‘ਤੇਰਾ ਬਿਨਾ ਰੱਬ ਨੇ ਮੈਨੂੰ ਜਿਊਣ ਨਹੀਂ ਦੇਣਾ, ਮਰ ਮੈਂ ਸਕਦੀ ਨਹੀਂ, ਬਾਪੂ  
ਦਾ ਮੇਰੇ ਬਿਨਾ ਏਸ ਦੁਨੀਆ ਵਿੱਚ ਹੋਰ ਹੈ ਕੌਣ... ਆਹੀ ਚਾਰ ਦਿਨ ਐ ਜੋਗੀਆ,  
ਜੇੜੀ ਭਾਨ ਵੱਟੀ ਦੀ ਐ ਵੱਟ ਲੈ...’

‘ਨਾ ਨਾ...’ ਉਹਨੇ ਚੁੰਨੀ ਚੱਕ ਕੇ ਉਹਦੀ ਨੰਗੀ ਛਾਤੀ ਕੱਜ ਦਿੱਤੀ, ‘ਆਹ  
ਰੱਬ ਨਾ ਕਦੇ ਜੱਟਾਂ ਦਾ ਹੋਇਆ, ਮੀਹਾਂ ਵਿੱਚ ਫ਼ਸਲ ਰੋੜ ਦਿੰਦੈ, ਨਾ ਆਸ਼ਕਾਂ ਦਾ  
ਨਾ ਸਾਧਾਂ ਦਾ... ਪਤਾ ਨਹੀਂ ਕੇੜੇ ਕੰਜਰ ਨੇ ਏਹਨੂੰ ਰੱਬ ਬਣਾਤਾ...!’ ਕਾਲੇ  
ਬੱਦਲਾਂ ਨੇ ਸੂਰਜ ਨੂੰ ਸਮੇਂ ਤੋਂ ਪਹਿਲਾਂ ਛਿਪਾ ਦਿੱਤਾ ਸੀ।

ਪੁੰਦ ਵੀ ਵੇਖਦੇ-ਵੇਖਦੇ ਖੇਤਾਂ ਵਿੱਚ ਉਤਰਨ ਲੱਗ ਪਈ।

ਕਿਸੇ ਵੀ ਚੀਜ਼ ਦਾ ਪਰਛਾਵਾਂ ਹੁਣ ਧਰਤੀ 'ਤੇ ਨਹੀਂ ਸੀ ਪੈਂਦਾ।

‘ਇਉਂ ਲੱਗਦੈ ਜਿਵੇਂ ਰੱਬ ਆਪ ਸਾਨੂੰ ਸਜ਼ਾ ਦੇਣ ਲਈ ਏਸ ਧਰਤੀ 'ਤੇ  
ਆਇਆ ਹੋਵੇ... ਉਹਦੇ ਅੱਗੇ ਅਰਜ਼ੋਈ ਐ ਕਿ ਅਗਲੇ ਜਰਮ ਵਿੱਚ ਈ ਸਾਨੂੰ  
ਮਿਲਾ ਦੇਵੇ, ਜੇ ਸਾਨੂੰ ਇੱਕ ਹੋਣ ਈ ਨਹੀਂ ਸੀ ਦੇਣਾ ਫੇਰ ਕਿਉਂ ਸਾਡੇ ਵਿੱਚ ਏਹ  
ਖਿੱਚ ਪਾਈ...’ ਰਾਣੀ ਨੇ ਜੋਗੀ ਦਾ ਹੱਥ ਆਪਣੇ ਹੱਥ ਵਿੱਚ ਫੜ ਲਿਆ। ਕੋਈ  
ਵੀ ਹਰਕਤ ਨਹੀਂ ਹੋਈ, ਜਿਵੇਂ ਉਹਨਾਂ ਵਿੱਚ ਜਾਨ ਹੀ ਨਹੀਂ ਸੀ ਬਚੀ।

ਸਾਹ ਚੱਲਦੇ ਸੀ...!!

ਤੇਜ਼ ਹਵਾ ਦੇ ਥੁੱਲੇ ਨੇ ਰੁੱਖਾਂ ਦੇ ਪੱਤਿਆਂ 'ਤੇ ਚੜ੍ਹੀ ਪੁੰਦ ਦੀ ਤਰੇਲ  
ਕਣੀਆਂ ਬਣਾ ਕੇ ਥੱਲ੍ਹੇ ਵਗਾਹ ਮਾਰੀ।

ਦੋਵੇਂ ਲੰਮੀ ਨਿਗਾਹ ਨਾਲ਼ ਕਿਆਰੇ ਵਿੱਚ ਬਹਿ ਕੇ ਗੱਲਾਂ ਕਰਦੀ ਦੀਪੋ ਤੇ  
ਨਿੱਕੇ ਵੱਲ ਝਾਕਣ ਲੱਗ ਪਏ।



ਉਹਨਾਂ ਨੇ ਖੁੱਚਾ ਤੀਕ ਆਪਣੇ ਪਹੁੰਚੇ ਚਾੜੇ ਸੀ ਤੇ ਸਾਗ ਦੀਆਂ ਗੰਧਲਾਂ ਨਾਲੋਂ ਫਾਲਤੂ ਦੇ ਪੱਤੇ, ਜਿਨ੍ਹਾਂ ਦੇ ਰਿਝਣ ਵਿੱਚ ਦਿੱਕਤ ਆਉਣੀ ਸੀ, ਉਹ ਤੋੜ ਕੇ ਸੁੱਟਦੇ ਪਏ ਸੀ। ਪੱਤਾ ਤੋੜ ਕੇ ਸੁੱਟਦੇ ਤਾਂ ਖਾਲ ਦੇ ਪਾਣੀ ਵਿੱਚ ਉਹ ਤੈਰਦਾ ਹੋਇਆ ਔਂਗੇ ਝੁਰ ਜਾਂਦਾ।

ਜੋਗੀ ਦੀ ਨਿਗਾਹ ਵੀ ਮੋਟਰ ਆਲੇ ਕੋਠੇ ਵੱਲ ਗਈ ਤਾਂ ਉਹਨੇ ਚਾਰੇ ਪਾਸੇ ਨਿਗਾਹ ਮਾਰ ਕੇ ਵੇਖਿਆ, ਕਿਤੇ ਕੋਈ ਬੰਦਾ ਤਾਂ ਨਹੀਂ ਇੱਧਰ ਆ ਰਿਹਾ।

ਦੀਪੇ ਨੇ ਆਪਣੇ ਗਲ ਵਿੱਚ ਇੱਕ ਮਰੋੜ ਕੇ ਪਾਏ ਖਤ ਨੂੰ ਨਿੱਕੇ ਦੀ ਮੁੱਠੀ ਵਿੱਚੋਂ ਦੱਬ ਦਿੱਤਾ, 'ਆ ਲੈ-ਜਵਾਬ ਜ਼ਰੂਰ ਦੇਵੀ'

ਨਿੱਕੇ ਨੇ ਜਦੋਂ ਇਹ ਖਤ ਦੀਆਂ ਤਹਿਆਂ ਖੋਲ੍ਹੀਆਂ ਤਾਂ ਵਿੱਚ ਗੁਲਾਬ ਦੀਆਂ ਪੱਤੀਆਂ ਦੀ ਮਹਿਕ ਆਈ। ਕੁਝ ਅੱਖਰਾਂ ਦੀ ਸਿਆਹੀ ਗਿੱਲੇ ਹੱਥ ਲੱਗਣ ਕਰ ਕੇ ਸ਼ਕਲ ਬਦਲੀ ਪਈ ਸੀ। ਉਹਨੇ ਖਤ ਨੂੰ ਬੜੇ ਗਹੁ ਨਾਲ ਵੇਖਿਆ ਤੇ ਰਾਣੀ ਦੇ ਨਾਉਂ ਕੱਟ ਕੇ ਫ਼ੀਟੀ ਲਿਖਿਆ ਸੀ।

ਤੇ ਹੁਣ ਫ਼ੀਟੀ ਦੇ ਨਾਉਂ 'ਤੇ ਵੀ ਝਰੀਟ ਮਾਰ ਕੇ ਹੁਣ ਉਹਦਾ ਆਪਣਾ ਨਾਉਂ ਲਿਖਿਆ ਸੀ 'ਨਿੱਕਾ'।

'ਭੋਲੀਏ ਏਹ ਖਤ ਦਾ ਅੱਖਰ ਤਾਂ ਮੈਨੂੰ ਚੇਤੇ ਐ...'

'ਅੱਛਾ ਤੂੰ ਯਾਦ ਵੀ ਕਰ ਲਿਆ...'

'ਲਹੂ ਨਾਲ ਲਿਖੀ ਚੀਜ਼ ਵੀ ਕਦੇ ਭੁੱਲਦੀ ਐ, ਏਹ ਖਤ ਮੈਂ ਰਾਣੀ ਨੂੰ ਲਿਖ ਕੇ ਦਿੱਤਾ ਸੀ, ਜੋਗੀ ਦੀ ਥਾਂ... ਮੇਰੇ ਲਿਖੇ ਲਵ ਲੈਟਰਾਂ ਨਾਲ ਪਤਾ ਨਹੀਂ ਕਿੰਨੇ ਦਿਲ ਜੁੜਗੇ... ਪਰ ਮੇਰਾ ਕਦੇ ਤੋਪਾ ਨਹੀਂ ਭਰਿਆ ਗਿਆ।'

ਨਿੱਕੇ ਨੂੰ ਖ਼ਿਆਲ ਆਇਆ ਭੁੱਚਰੇ ਦਾ, ਜੀਹਨੇ ਉਹਤੋਂ ਖਤ ਲਿਖਾ ਕੇ ਆਪਣੀ ਮਸ਼ੂਕ ਨੂੰ ਫੜਾਇਆ ਸੀ ਤੇ ਫਿਰ ਓਹੀ ਉਹਦੀ ਵਹੁਟੀ ਬਣ ਗਈ।

ਪਰ ਵਿਆਹ ਤੋਂ ਬਾਦ ਕਾਟੋ-ਕਲੇਸ਼ ਹੀ ਰਿਹਾ।

ਚਾਹੇ ਜਵਾਕ ਵੀ ਜੰਮਿਆ ਗਿਆ ਸੀ।

ਭਾਬੀ ਉਹਨੂੰ ਮਿਹਣਾ ਮਾਰਦੀ, 'ਵੇ ਕਲਮੂਹਿਆਂ ਜੇੜੇ ਪਿਆਰ ਦੀਆਂ ਗੱਲਾਂ ਤੂੰ ਚਿੱਠੀਆਂ ਵਿੱਚ ਲਿਖ-ਲਿਖ ਕੇ ਘੱਲਦਾ ਸੈਂ, ਉਹ ਤਾਂ ਐਨੇ ਵਰ੍ਹੇ ਹੋਗੇ ਐਥੇ ਆਈ ਨੂੰ ਕਦੇ ਕਰ ਕੇ ਵਿਖਾਈ ਨਹੀਂ...'

ਭੁੱਚਰਾ ਵਿਚਾਰਾ ਚੁੱਪ ਧਰ ਕੇ ਚੰਗੀ-ਮਾੜੀ ਸੁਣੀ ਜਾਂਦਾ। ਹੋਰ ਕਰਦਾ ਵੀ ਕੀ। ਨਮੋਸ਼ੀ ਸੀ। ਉਹ ਕਿਹੜੇ ਹੌਂਸਲੇ ਨਾਲ ਕਹਿੰਦਾ, 'ਏਹ ਪਿਆਰ ਤਾਂ ਨਿੱਕੇ ਦਾ ਸੀ, ਜੀਹਦੇ ਚੱਕਰ 'ਚ ਤੂੰ ਵੜਿੱਕੀ ਗਈ ਐ...'

'ਤੂੰ ਆਂਹਦਾ ਸੀ, ਬਚਿੱਤਰ ਕੇ ਟੋਬੇ 'ਤੇ ਘੁੰਮਣ ਚੱਲਾਂਗੇ, ਲੈ ਕੇ ਨਹੀਂ ਗਿਆ, ਕਦੇ ਕਦੇ ਤਾਂ ਚਿੱਤ ਕਰਦਾ ਤੇਰੇ ਤੇ ਆਹ ਲਵ ਲੈਟਰਾਂ ਕਰ ਕੇ ਕੇਸ ਕਰ



ਦਿਆਂ, ਪਰ ਕਰਾਂ ਕੀ, ਮੇਰਾ ਜਵਾਬ ਰੁਲ-ਜਾਣਾ... ਜੇ ਆਹ ਨਾ ਢਿੱਡੋਂ ਜੰਮਿਆ ਹੁੰਦਾ ਤਾਂ ਕਦੋਂ ਦੀ ਤੇਰੇ ਢੂਕਣੇ 'ਚ ਲੱਤ ਮਾਰ ਕੇ ਕਿਸੇ ਹੋਰ ਨਾਲ ਨਿਕਲ ਜਾਂਦੀ...' ਫਿਰ ਨਿਆਣੇ ਵੱਲ ਝਾਕ ਕੇ ਚਪੜਾ ਮਾਰਿਆ, 'ਤੂੰਈ ਭੋਰਾ ਸੋਚ ਲੈਂਦਾ... ਦੇ ਵਰ੍ਹੇ ਬਾਦ ਜੰਮ ਪੈਂਦਾ, ਕੀ ਬੁਝਿਆ ਪਿਆ ਸੀਰਾ ਤੇਰਾ ਖੁਣ', ਕਿਸੇ ਚੱਜਦੇ ਬੰਦੇ ਨਾਲ, ਕਿਸੇ ਸਰਦੇ ਵਰਦੇ ਘਰੇ ਜੰਮ ਦਿੰਦੀ ਤੈਨੂੰ... ਮਰ-ਭੁੱਖਾ ਹੁਣ...' ਬਿਸ਼ਨੋ ਸੰਦੂਕ ਵਿੱਚੋਂ ਖਤ ਕੱਢ ਕੇ ਉਹਦੇ ਅੱਗੇ ਲਿਆ ਰੱਖਦੀ, 'ਬਲ...?'

ਇਹ ਗੱਲਾਂ ਚੇਤੇ ਕਰ ਕੇ ਦੀਪੋ ਨਾਲ ਬੈਠੇ ਨਿੱਕੇ ਦਾ ਹਾਸਾ ਨਿਕਲ ਗਿਆ। ਉਹ ਕਮਲਿਆਂ ਵਾਗੂੰ ਤਾੜੀ ਮਾਰ ਮਾਰ ਕੇ ਉੱਚੀ ਹੱਸਣ ਲੱਗ ਪਿਆ। ਉਹਦਾ ਇਹ ਹਾਸਾ ਚੁੱਪ-ਧਾਰੀ ਬੈਠੇ ਖੇਤਾਂ ਦੀਆਂ ਚਾਰੇ ਕੂਟਾਂ ਵਿੱਚ ਗੂੰਜ ਗਿਆ। ਅੱਖਾਂ ਵਿੱਚੋਂ ਹੰਝੂਆਂ ਦੀ ਘਰਾਲ ਵਗ ਗਈ ਸੀ।

'ਦੀਪੋ, ਜਿਨ੍ਹਾਂ ਦੇ ਦਿਲਾਂ ਵਿੱਚ ਭੋਰਾ ਵੀ ਪਿਆਰ ਨਹੀਂ ਸੀ ਇੱਕ ਦੂਜੇ ਲਈ, ਮੈਂ ਤਾਂ ਲਵ ਲੈਟਰ ਲਿਖ-ਲਿਖ ਕੇ, ਉਹਨਾਂ ਦਾ ਵੀ ਮੇਲ ਕਰਾ ਦਿੱਤਾ ਸੀ, ਪਰ ਮੇਰਾ ਤਾਂ ਪਿਆਰ ਬਹੁਤ ਸੀ ਰਾਣੀ ਲਈ... ਉਹਦੇ ਨਾਲ ਕਿਉਂ ਨਹੀਂ ਲੇਖ 'ਚ ਮੇਖ ਵੱਜੀ...' ਨਿੱਕਾ ਆਪਣੇ ਹੱਥਾਂ ਦੀਆਂ ਲਕੀਰਾਂ ਨੂੰ ਸਰੋਂ ਦੀ ਗੰਧਲ ਨਾਲ ਮਸਲ ਕੇ ਹਰਾ ਕਰਨ ਲੱਗ ਪਿਆ। ਮੇਲ ਦੀਆਂ ਵੱਟੀਆਂ ਉਤਰਨ ਲੱਗ ਪਈਆਂ।

'ਰਾਣੀ ਦੇ ਅੰਗਾਂ ਵਿੱਚ ਕੀ ਘੋਲ ਕੇ ਪਾਇਆ ਦਾਤੇ ਨੇ, ਜੋ ਮੇਰੇ ਵਿੱਚ ਨਹੀਂ ਦਿਖਦਾ...' ਉਹਨੇ ਕਿਸੇ ਓਪਰੇ ਜਿਹੇ ਰੋਸੇ ਨਾਲ ਨਿੱਕੇ ਦੀਆਂ ਅੱਖਾਂ ਵਿੱਚ ਵੇਖਿਆ ਕਿ ਜਵਾਬ ਦੇਣ ਵੇਲੇ ਉਹ ਕੋਈ ਗੱਪ ਨਾ ਮਾਰ ਦੇਵੇ, 'ਮੇਰੇ ਵੰਨੀਂ ਝਾਕ ਕੇ ਜਵਾਬ ਦੇਈਂ...'

'ਇਹ ਜਵਾਬ ਤੇਰੇ ਵੰਨੀਂ ਵੇਖ ਕੇ ਨਹੀਂ, ਰਾਣੀ ਵੱਲ ਵੇਖ ਕੇ ਈ ਦਿੱਤਾ ਜਾਣਾ ਜੇ ਸੱਚ ਪੁੱਛਣਾ ਤਾਂ...' ਨਿੱਕੇ ਨੇ ਵੱਟ 'ਤੇ ਆਪਣੇ ਵੱਲ ਤੁਰੀ ਆਉਂਦੀ ਰਾਣੀ ਵੱਲ ਵੇਖਦਿਆਂ, 'ਕਿਉਂਕਿ ਏਨੇ ਕਿਸੇ ਦੀ ਨਹੀਂ ਹੋਣਾ... ਬਸ ਬੇਗ਼ਾਨੀ ਹੀ ਰਹੂ, ਆਸ਼ਕ ਦੀ ਤਾਂ ਹੁੰਦੀ ਨਹੀਂ... ਪਰ ਤੂੰ ਤਾਂ ਜੀਹਦੀ ਹੋਗੀ ਫੇਰ ਮਰਦੇ ਦਮ ਤੀਕ ਉਸੇ ਦੀ ਰਵੇਂਗੀ...!'

ਰਾਣੀ ਨੇ ਆਪਣੇ ਕੋਲ ਖੜ੍ਹੇ ਜੋਗੀ ਨੂੰ ਕਿਹਾ, 'ਸਕੂਟਰ ਸਾਬ ਨਾਲ ਤੋਰਿਆ ਕਰ... ਮੇਰੇ ਬਾਪੂ ਨੇ ਏਹਦੀ ਸਾਈ ਦਿੱਤੀ ਐ... ਨਾਲੇ ਇਹਦੇ ਵੱਡੇ ਹਾਰਨ ਲਵਾ ਦੀ, ਜਿਹੜੇ ਉਦੋਂ ਆਪਾਂ ਮੇਲੇ ਤੇ ਵੱਜਦੇ ਵੇਖੇ ਸੀ...'

'ਸੱਤ ਬਚਨ...'

'ਤੇ ਨਿੱਕਿਆ ਤੂੰ ਵੀ ਭਾਈ ਚਿੱਤ ਨਾ ਡੁਲਾਈਂ, ਅਗਲੇ ਜਰਮ 'ਚ ਤੇਰੀ ਵੀ ਹੋ ਕੇ ਵੇਖੂੰ...! ਫੇਰ ਪਤਾ ਲੱਗ ਕਿੰਨੀ ਕੁ ਖੁਸ਼ ਰੱਖਦੈਂ...!'

'ਅਗਲਾ ਜਰਮ ਕੀਹਨੇ ਵੇਖਿਆ ਰਾਣੀ...' ਨਿੱਕਾ ਬੱਸ ਉਹਦੀ ਠੋਡੀ ਤੀਕ ਹੀ ਨੀਵੀਂ ਚੱਕ ਕੇ ਵੇਖ ਸਕਿਆ, 'ਪਰ ਤੂੰ ਕਹਿਤਾ, ਏਹ ਵੀ ਮੰਨ ਲੈਨੇ ਆਂ...'



‘ਚੱਲ ਜੇ ਆਹੀ ਗੱਲ ਐ ਤਾਂ ਕੱਲ੍ਹ ਆਉਂਗੀ ਤੂੰ ਵੀ ਚਿੱਤ ਰਾਜੀ ਕਰਲੀ’  
‘ਰਾਣੀ ਏਨਾ ਗਰਬਿਆ ਮੈਂ ਵੀ ਨਹੀਂ...’

ਰਾਣੀ ਨੇ ਵੱਟ ‘ਤੇ ਪਈ ਗੰਧਲਾਂ ਦੀ ਸੱਧਰੀ ਚੱਕ ਕੇ ਆਪਣੀ ਚੁੰਨੀ ਦੇ ਲੜ  
ਬੰਨ੍ਹ ਲਈ ਤੇ ਦੀਪੇ ਨਾਲ ਪਿੰਡ ਦੀ ਸੇਧ ਘਤ ਕੇ ਤੁਰ ਗਈ। ਕਮਾਦ ਦੇ ਉਹਲੇ  
ਹੁੰਦੀ ਦੀਪੇ ਨੇ ਇਕੋਰਾ ਮੁੜ ਕੇ ਨਿੱਕੇ ਵੱਲ ਜ਼ਰੂਰ ਵੇਖਿਆ ਸੀ। ਪਰ ਰਾਣੀ ਉਵੇਂ  
ਹੀ ਤੁਰੀ ਗਈ। ਜਦ ਉਹ ਕਮਾਦ ਦੇ ਉਹਲੇ ਹੋ ਗਈ, ਉਹਨੇ ਵੀ ਖੜ੍ਹ ਕੇ ਪਿਛਾਂਹ  
ਵੇਖਿਆ। ਪਰ ਹੁਣ ਕੁਝ ਵੀ ਨਜ਼ਰ ਨਹੀਂ ਸੀ ਆਉਂਦਾ।

ਚਿੱਟੀ ਧੁੰਦ ਸਰੋਂ ਦੇ ਖੇਤਾਂ ਵਿੱਚ ਡਿੱਗੀ ਪਈ ਵਿਖਾਈ ਦਿੱਤੀ...!!

‘ਚੰਗਾ ਬਈ ਬੇਲੀਆ ਮਿਲਦੇ ਆਂ ਫੇਰ...’

ਜੋਗੀ ਨੇ ਪਹੇ ‘ਤੇ ਖੜ੍ਹੇ ਸਕੂਟਰ ਨੂੰ ਕਿੱਕ ਮਾਰ ਕੇ ਸਟਾਰਟ ਕੀਤਾ ਤੇ ਪਿੰਡ  
ਵੱਲ ਜਾਂਦੇ ਨੂੰ ਰਾਣੀ ਫੇਰ ਟੱਕਰੀ!

ਪਿੰਡ ਦੇ ਆਜੜੀ ਬੱਕਰੀਆਂ ਨੂੰ ਪਿੰਡ ਵੱਲ ਹੱਕਦੇ ਹੋਏ ਲਿਜਾ ਰਹੇ ਸੀ।

ਨਿੱਕੇ ਨੇ ਆਪਣੇ ਹੱਥ ਵਿੱਚ ਫੜ੍ਹੇ ਖਤ ਨੂੰ ਰਾਣੀ ਦੇ ਪੈਰ ਦੇ ਨਿਸ਼ਾਨ ‘ਤੇ ਰੱਖ ਕੇ  
ਵੇਖਿਆ। ਸਰੋਂ ਦੇ ਫੁੱਲਾਂ ਨਾਲ ਉਹਦਾ ਨਾਮ ਲਿਖਿਆ ਤੇ ਫੂਕ ਮਾਰ ਕੇ ਉਡਾ ਦਿੱਤਾ।

ਵੱਟ ਵਿੱਚ ਖੁੱਭੀ ਕਹੀ ਨਾਲ ਨੱਕਾ ਮੋੜ ਕੇ ਉਹ ਮੋਟਰ ਆਲੇ ਕਮਰੇ ਵਿੱਚ  
ਆ ਗਿਆ। ਮਿੱਟੀ ਵਿੱਚ ਚੂੜੀਆਂ ਦੇ ਟੁੱਟੇ ਹੋਏ ਟੁੱਕੜੇ ਵੇਖ ਕੇ ਉਦਾਸੀ ਭਰਿਆ  
ਹੋਕਾ ਖਿੱਚਿਆ ਤਾਂ ਗਲ਼ ਦੀਆਂ ਨਾੜਾਂ ਸੂਤੀਆਂ ਗਈਆਂ।

ਉਹਦੀ ਚੂੜੀ ਨੂੰ ਆਪਣੀ ਤਲੀ ‘ਤੇ ਰੱਖ ਕੇ ਤੋੜਿਆ ਤਾਂ ਉਹਦੇ ਵਿੱਚੋਂ  
ਨਿਕਲੇ ਨਿੱਕੇ ਜਿਹੇ ਪਤੰਗਿਆਂ ਨੂੰ ਵੇਖ ਕੇ ਪਿੰਡ ਵੱਲ ਮੂੰਹ ਕਰਕੇ ਬੋਲਿਆ,  
‘ਰਾਣੀ ਪਿਆਰ ਤਾਂ ਮੇਰਾ ਵੀ ਤੇਰੇ ਨਾਲ ਸੱਚਾ ਈ ਸੀ, ਤੇਰੀ ਚੂੜੀ ਦੇ ਟੋਟੇ ਐਵੇਂ  
ਨੀਂ ਗਵਾਹੀ ਭਰਦੇ... ਜਿਦੋਂ ਬੇਲਣ ਕੋਲ਼ ਨਾ ਹੋਵੇ ਤਾਂ ਵੀ ਉਹਦੇ ਖੋਹਣ ਦਾ ਡਰ  
ਜਿਹਾ ਬਣਿਆ ਰਹੇ ਤਾਂ ਉਹੀ ਸੱਚਾ ਪਿਆਰ ਹੁੰਦਾ...’

ਚੂੜੀਆਂ ਦੇ ਟੋਟਿਆਂ ਨੂੰ ਲਵ ਲੈਟਰ ਵਿੱਚ ਪਾ ਕੇ, ਮਰੋੜ ਕੇ ਬਾਹਰ ਬਲਦੀ  
ਧੁਣੀ ਵਿੱਚ ਸੁੱਟ ਦਿੱਤਾ।

ਅੱਗ ਬਲੀ ਤਾਂ ਆਪਣੀ ਹਿੱਕ ‘ਤੇ ਹੱਥ ਸੇਕ ਕੇ ਲਾ ਲਿਆ।



## ਸ਼ਰੀਫ਼ ਲੁਟੇਰੇ

ਫ਼ੀਟੀ ਪਿੰਡ ਦੇ ਹਰ ਗਲੀ ਮੋੜ 'ਤੇ ਭੁੱਚਰੇ ਤੇ ਸ਼ੇਰੇ ਨੂੰ ਲੱਭਦਾ ਹੋਇਆ ਛੱਪੜ ਆਲੀ ਫਿਰਨੀ 'ਤੇ ਟੱਕਰ ਪਿਆ। ਉਹਦੇ ਚਿਹਰੇ 'ਤੇ ਚਿੰਤਾ ਨਾਲ਼ ਭਰੀ ਮੁਸਕਾਨ ਸੀ। ਅਜੀਬ ਜਿਹੇ ਹਾਵ-ਭਾਵ ਵੇਖ ਕੇ ਸ਼ੇਰੇ ਨੇ ਹੂੰਗਰ ਮਾਰ ਕੇ ਗੱਲ ਪੁੱਛਣੀ ਚਾਹੀ ਤਾਂ ਫ਼ੀਟੀ ਕੋਲ਼ ਪਈ ਵੱਡੀ ਲੱਕੜ 'ਤੇ ਬੈਠ ਗਿਆ, 'ਗੱਲ ਹੈ ਤਾਂ ਮਾੜੀ ਪਰ ਆਵਦੇ ਮੁਨਾਫ਼ੇ ਦੀ ਐ, ਜੇ ਹੁਣ ਪਾਸਾ ਸਿੱਧਾ ਪੈ ਗਿਆ ਫੇਰ ਸਾਰੀ ਉਮਰ ਬਹਿ ਕੇ ਖਾਵਾਂਗੇ...'

'ਮੂੰਹੋਂ ਫੁੱਟ ਵੀ ਐਵੇ ਮਗਜ਼ਾਲੀ ਮਾਰੀ ਜਾਨੋਂ...'  
'ਉਹੀ ਦਿਨ ਛਿਪ ਗਿਆ ਜੀਹਦੀ ਆਪਾਂ ਨੂੰ ਕੁੰਭ ਦੇ ਮੇਲੇ ਵਾਨੂੰ ਉਡੀਕ ਸੀ...' ਫ਼ੀਟੀ ਨੇ ਆਸੇ-ਪਾਸੇ ਨਜ਼ਰ ਮਾਰ ਕੇ ਚੜ੍ਹਤ ਸਿੰਘ ਨੂੰ ਏਧਰ ਆਉਂਦਿਆਂ ਵੇਖ ਕੇ ਛੇਤੀ ਨਾਲ਼ ਗੱਲ ਦੱਸਣੀ ਸ਼ੁਰੂ ਕਰ ਦਿੱਤੀ। 'ਸਰਕਾਰ ਤੋਂ ਸਤੇ ਲੋਕਾਂ ਨੇ ਰੇਲ ਆਲੀ ਪੱਟੜੀ ਪੱਟ ਕੇ ਉਹ ਮਾਰੀ... ਜਿੱਧਰ ਵੇਖੋ ਮਾਰ ਪੈਂਦੀ ਪਈ ਐ, ਜੇੜ੍ਹਾ ਜੀਹਦੇ ਡਿੱਕੇ ਚੜਦਾ ਬਸ ਉਹਦੇ ਈ ਆਹੂ ਲੈਂਦੇ ਪਏ ਐ...'

'ਪੁਲੀਸ ਨੇ ਜੂਤ ਨੀ ਫੇਰਿਆ' ਚੜ੍ਹਤ ਸਿੰਘ ਨੇ ਆ ਕੇ ਗੱਲ ਪੁੱਛੀ, 'ਜੀ' 'ਨਾ ਕਿੱਥੇ... ਉਹ ਤਾਂ ਆਵਦੀ ਜੁੱਤੀ ਹੱਥ ਵਿੱਚ ਫੜੀ ਫਿਰਦੀ ਐ ਬੀ ਕੀ ਪਤਾ ਕਦੋਂ ਵਾਹਣੀ-ਵਾਹਣੀ ਭੱਜਣਾ ਪੈ ਜਾਵੇ... ਸਾਰਾ ਮੁਲਖ ਈ ਦਾਤਰ ਚੱਕੀ ਫਿਰਦਾ... ਕੱਲ੍ਹ ਰਾਤੀਂ ਏਨ੍ਹਾਂ ਮੱਸ਼ਰੇ ਲੋਕਾਂ ਨੇ ਯੂਨੀਵਰਸਿਟੀ ਨੀ ਆਹ ਆਪਣੀ ਜਾਣੀ ਵੱਡਾ ਸਕੂਲ, ਉਹਦੇ ਵਿੱਚ ਵੜ ਕੇ ਜੱਟਾਂ ਦੇ ਜਵਾਕ ਭਾਲ-ਭਾਲ ਕੇ, ਜਾਤ ਪੁੱਛ-ਪੁੱਛ ਕੇ ਖੜਕਾਤੇ... ਉਹ ਤਾਂ ਨੀ ਕਦੇ ਕਿਤਾਬਾਂ ਵੱਲੀਂ ਮੂੰਹ ਕਰਦੇ...'  
ਫ਼ੀਟੀ ਨੇ ਆਪਣੇ ਹੱਥ-ਹੱਥ ਮਾਰ ਕੇ ਪੱਕਾ ਨਿਰਣਾ ਹੀ ਕਰ ਦਿੱਤਾ।

ਸ਼ੇਰੇ ਨੂੰ ਇਹ ਸੁਣ ਕੇ ਪੈਰਾਂ ਤੋਂ ਲੈ ਕੇ ਸਿਰ ਤੀਕ ਕੋਈ ਨਿੱਘ ਮਹਿਸੂਸ ਹੋਣ ਲੱਗ ਪਿਆ। ਲਹੂ ਨੇ ਠਾਠਾਂ ਮਾਰ ਕੇ ਜੋਸ਼ ਫੜ ਲਿਆ। ਪਰ ਚੜ੍ਹਤ ਸਿੰਘ ਨੂੰ ਕੋਲ਼ ਖੜਿਆਂ ਵੇਖ ਕੇ ਸ਼ਕਲ ਉਦਾਸੀ ਕਰ ਲਈ, 'ਬੇੜਾ ਗਰਕ ਹੋ ਗਿਆ ਲੋਕਾਂ ਦਾ, ਜਿਦੋਂ ਪਾਪ ਵਧ ਜੇ ਧਰਤੀ 'ਤੇ...



ਫੇਰ ਹੱਥ ਤੀਕ ਕਿੱਥੇ ਫੈਸਲਾ ਕਰਨ ਲਈ ਗੱਲ ਪਹੁੰਚਦੀ ਐ... ਆਪੋ ਧਾਪੀ ਪਈ ਐ...'

‘ਲੋਕਾਂ ਦੇ ਮੱਤ ਦੀ ਸਮਝ ਨੀ ਆਈ, ਬਈ ਹਰਖ ਸੋਡਾ ਸਰਕਾਰ ‘ਤੇ ਐ, ਕੁੱਟੀ ਨਿਆਣੇ ਜਾਨੇ ਓ’ ਚੜ੍ਹਤ ਸਿੰਘ ਆਪਣੀ ਆਖੀ ਗੱਲ ‘ਤੇ ਆਪ ਹੀ ਗੌਰ ਕਰਨ ਲੱਗ ਪਿਆ। ਉਹਦੀ ਧੌਣ ਕਿਸੇ ਫਿਕਰ ਵਿੱਚ ਹਿਲਣ ਲੱਗ ਪਈ। ਉਹ ਪਤਾ ਨਹੀਂ ਕਿਸ ਚੀਜ਼ ਦਾ ਹੁੰਗਾਰਾ ਭਰ ਰਿਹਾ ਸੀ।

‘ਮਾੜਾ ਈ ਐ...’ ਸ਼ੇਰੇ ਦੀ ਸੈਨਤ ਸਮਝ ਕੇ ਉਹ ਤਿੰਨੋਂ ਇੱਥੋਂ ਆਪਣੇ ਘਰ ਵੱਲ ਚੱਲ ਪਏ। ਬੋੜੀ ਦੂਰ ਆ ਕੇ ਸ਼ੇਰੇ ਨੇ ਸਾਰਿਆਂ ਦੇ ਕੰਨਾਂ ਵਿੱਚ ਗੱਲ ਪਾ ਦਿੱਤੀ, ‘ਆਬਣੇ ਤਿਆਰੀ ਵੱਟ ਕੇ ਰੱਖਿਉ, ਜੇ ਹੁਣ ਵੀ ਨਾ ਕੁਝ ਹੋਇਆ ਫੇਰ ਸਾਰੀ ਉਮਰ ਭੁੱਖ ਨੰਗ ਨਾਲ਼ ਈ ਘੁਲਦੇ ਰਹੋਗੇ... ਆਹ ਮੌਕਾ ਤਾਂ ਕੁਜਰਤ ਬੰਦੇ ਨੂੰ ਵੀਹੀਂ-ਤੀਹੀਂ ਸਾਲੀਂ ਦਿੰਦਾ ਈ ਐ, ਬਈ ਮੌਕਾ ਤਕਾ ਕੇ ਆਪਣੇ ਕਰਮਾਂ ਦੇ ਰੋਣੇ-ਧੋਣੇ ਧੋ-ਲਓ...’

‘ਜੇ ਬਾਈ ਕਿਸੇ ਨੇ ਘਰੇ ਮੁੜਨ ਈ ਨਾ ਦਿੱਤਾ ਪੁੱਠਾ... ਭੜਕ ਕੇ ਰੱਖ-ਤਾ ਫੇਰ ਜਾਨ ਗਵਾ-ਲੀ ਤੇ ਨਿਆਣੇ ਰੁਲਦੇ ਰਹਿਣਗੇ... ਤੇ ਅਤਾਂਹ ਜਾ ਕੇ ਰੱਬ ਦੇ ਮੱਥੇ ਵੀ ਲੱਗਣ ਜੋਗੇ ਨੀ ਰਹਿਣੇ...’ ਭੁੱਚਰੇ ਨੇ ਆਪਣੀ ਧੌਣ ਦਾ ਕੋਡਾ ਨੱਪ ਕੇ ਛੱਡਿਆ ਤਾਂ ਖੰਘ ਛਿੜ ਪਈ।

ਫੀਟੀ ਨੇ ਉਹਦਾ ਹੱਥ ਧੌਣ ਤੋਂ ਹਟਾ ਕੇ ਦਬਕਾ ਜਿਹਾ ਮਾਰਿਆ, ‘ਜਿਹੌਂ ਧੌਣ ਕੋਈ ਲਾਹੂ ਵੇਖੀ ਜਾਊ, ਤੂੰ ਹੁਣੇ ਕਿਉਂ ਆਵਦੀ ਸੰਘੀ ‘ਚ ਗੂਠਾ ਦੇ ਕੇ ਮਰੀ ਜਾਨਾਂ ਏ... ਪਰਸੋਂ ਖ਼ਬਰ ਨੀ ਸੁਣੀ...’

‘ਜਾਨ-ਮਾਲ ਦਾ ਸਾਰਾ ਮੁਆਵਜ਼ਾ ਮਿਲੂ, ਫੱਟੜਾਂ ਨੂੰ ਵੀਹ-ਵੀਹ ਹਜ਼ਾਰ ਤੇ ਬਾਕੀ ਸਰਕਾਰੀ ਹਸਪਤਾਲਾਂ ਵਿੱਚ ਸੱਟ ਫੇਟ ਵੇਖ ਕੇ ਇਲਾਜ ਮੁਫਤ... ਜਿਹੜੇ ਮਰਗੇ ਉਹਨਾਂ ਦੇ ਟੱਬਰ ਨੂੰ ਦੋ-ਦੋ ਲੱਖ ਰਪਈਆ...’

‘ਵਾਹ...’ ਫੀਟੀ ਦੀ ਆਖੀ ਗੱਲ ਸੁਣ ਕੇ ਸਾਰੀ ਚਿੰਤਾ ਮੁੱਕ ਗਈ ਤੇ ਸ਼ੇਰੇ ਨੇ ਫੇਰ ਥਾਪੀ ਦੇ ਕੇ ਮੁੱਛ ਨੂੰ ਵਟਾ ਚਾੜ੍ਹਿਆ, ‘ਵਾਹ...! ਆਪਣੇ ਤਾਂ ਦੋਏ ਹੱਥੀਂ ਈ ਲੱਫ਼ੂ ਹੋਣਗੇ... ਏਸ ਸਾਬ ਨਾਲ਼ ਤਾਂ ਫੇਰ ਸਾਰੇ ਕਰਜ਼ੇ ਲਾਹ ਕੇ ਮੇਰੇ ਟੱਬਰ ਕੋਲ਼ ਪੱਚੀ ਹਜ਼ਾਰ ਦੋ ਸੌ ਪੱਚੀ ਰਪਈਏ ਬਚ ਜਾਣਗੇ, ਪਰਸੋਂ ਈ ਕਾਪੀ ‘ਤੇ ਸਾਵ ਲਾਇਆ ਸੀਗਾ ਮੰਵੀ...’

‘ਐਵੇਂ ਤਿੜੀ ਜਾਈ, ਏਹ ਸਰਕਾਰ ਦੀਆਂ ਲੋਕਾਂ ਨੂੰ ਲਲਚਾਣ ਦੀਆਂ ਖ਼ਬਰਾਂ ਈ ਹੁੰਦੀਆਂ, ਜੇ ਮਰੇ ਪਿੱਛੋਂ ਪੈਸੇ ਨਾ ਦਿੱਤੇ ਫੇਰ...’ ਸ਼ੇਰੇ ਨੇ ਉਹਤੋਂ ਪੂਰੇ ਤਪਾਕ ਨਾਲ਼ ਪੁੱਛਿਆ, ‘ਦੱਸ ਖਾਂ... ਫੇਰ ਕੀ ਫੰਨੂੰ ਪੱਟ-ਲੇਂਗਾ...’

‘ਹੁੰਮ ਸੱਚੀ... ਪਰ ਉਂ ਗੱਲ ਐ ਇੱਕ ਜੇ ਸਰਕਾਰ ਇਮਾਨਦਾਰ ਰਹੇ ਤੇ ਆਹ



ਕੋਲ ਖਰਾ ਕਰਦੇ ਫੇਰ ਤਾਂ ਚਾਂਦੀ ਐ ਨਾ... ਕਦੇ ਜਿਉਂਦੇ-ਜੀਅ ਵੀਹ ਹਜ਼ਾਰ ਰਪਈਆ  
ਨੀ ਕੱਠਾ ਵੇਖਿਆ, ਹਾਂ ਕੇਰਾਂ ਖਜ਼ਾਨਚੀ ਸੀਗਾ ਆਪਣੇ ਪਿੱਪਲ ਆਲੇ ਬਾਬੇ ਦਾ ਬੜਾ  
ਬਣਾਉਂਦੇ ਸੈਗੇ... ਉਦੋਂ ਸਾਡੇ ਉਂਨੀ ਹਜ਼ਾਰ ਦੀ ਰਕਮ ਦਾ ਸਾਬ ਕਰਿਆ ਸੀ'

ਏਹ ਗੱਲਾਂ ਕਰਦੇ ਉਹ ਤਿੰਨੋਂ ਧੁੰਦ ਨਾਲ ਸਿੱਲੀ ਕੀਤੀ ਕਾਨਿਆਂ ਦੀ ਕਾਈ  
ਨੂੰ ਹੱਥਾਂ ਨਾਲ ਪਾਸੇ ਕਰਕੇ ਰਾਹ ਬਣਾਉਂਦੇ, ਖੰਡਰ ਵਿੱਚ ਵੜ ਗਏ। ਕੰਧ ਦੇ ਮੋਘਰੇ  
ਵਿੱਚੋਂ ਨੀਵੀਂ ਪਾ ਕੇ ਲੰਘਦਿਆਂ ਤੋਂ ਮੋਰਾਂ ਉੱਤੇ ਮਿੱਟੀ ਲੱਗ ਗਈ ਸੀ। ਇੱਥੋਂ ਹਥਿਆਰਾਂ  
ਨੂੰ ਆਪਣੇ ਨੇੜਿਆਂ ਤੇ ਖੋਸਾਂ ਦੀ ਬੁੱਕਲ ਵਿੱਚ ਲਕੋ ਕੇ ਉਹ ਬਾਹਰ ਆ ਗਏ।

ਹਨੇਰਾ ਕਾਫ਼ੀ ਉਤਰ ਆਇਆ ਸੀ।

ਪਿੰਡ ਵਿੱਚੋਂ ਲੰਘਦਿਆਂ ਨੇ ਆਪਣੇ ਨਾਲ ਪੱਕੇ ਕੀਤੇ ਸਾਬੀ ਵੀ ਬੁਲਾ  
ਲਏ। ਕੁਝ ਬੰਦਿਆਂ ਦੀ ਉਡੀਕ ਕਰਨ ਲਈ ਉਹ ਛੱਪੜ ਆਲੇ ਰਾਹ 'ਤੇ ਪਿੰਡ ਤੋਂ  
ਅੱਧੀ ਕ ਫਰਲਾਂਗ ਬਣੀ ਪੁਲੀ 'ਤੇ ਜਚ ਕੇ ਬਹਿ ਗਏ। ਭੁੱਚਰੇ ਨੇ ਆਉਂਦੇ ਹੋਇਆਂ  
ਘਰ ਵਿੱਚ ਜਾ ਕੇ ਆਪਣੇ ਪੁੱਤ ਦੀ ਬੋਝੀ ਵਿੱਚ ਦੋ ਰਪਈਏ ਦਾ ਸਿੱਕਾ ਪਾ ਦਿੱਤਾ,  
'ਪੁੱਤ ਐਦੀ ਚੀਜ਼ੀ ਲੈ ਕੇ ਖਾ ਲਈ ਹਏਂ... ਸੌਂ ਜਾ ਸ਼ੇਰਾ...'

ਉਹ ਬਿਜਲੀ ਦੀ ਲਿਸ਼ਕ ਵਾਂਗ ਹੀ ਗਿਆ ਤੇ ਉਨੇ ਪੈਰੀਂ ਹੀ ਪਰਤ ਵੀ ਆਇਆ।

'ਖੜ੍ਹ-ਜੋ ਅਜੇ ਭੰਤਾ ਨੀ ਆਇਆ...'

'ਲੱਗਦਾ ਆਹ ਡਾਕੇ ਆਲੀ ਗੱਲ ਤੂਹੀਂ ਸਾਰੇ ਪਿੰਡ ਵਿੱਚ ਈ ਧੁਮਾ ਦਿੱਤੀ  
ਐ...' ਸ਼ੇਰੇ ਨੇ ਫੀਟੀ ਵੱਲ ਗੁੱਸੇ ਨਾਲ ਵੇਖਿਆ। ਉਹਨੇ ਹੀ ਉਸ ਦਿਨ ਦੋ ਕੁ ਬੰਦੇ  
ਨਾਲ ਰਲਾਉਣ ਦੀ ਗੱਲ ਕੀਤੀ ਸੀ। ਫਿਰ ਅੱਗੇ ਦੀ ਅੱਗੋਂ ਗੱਲ ਤੁਰਦੀ ਰਹੀ, 'ਤੂੰ  
ਮੇਰਾ ਪੱਕਾ ਯਾਰ ਆਂ ਤਾਂ ਦੱਸਤਾ ਈ... ਹੁਣ ਅੱਗੇ ਨਾ ਕਿਸੇ ਕੋਲ ਭਾਫ਼ ਕੱਢੀ...'

'ਲੈ ਜਵਾਂ ਈ ਨਹੀਂ, ਪਰ ਮੈਂ ਕਹਿਨਾ ਯਾਰ ਜੇ ਪੀਤੂ ਨੂੰ ਵੀ ਆਵਦੇ ਨਾਲ  
ਰਲਾ ਲਈਏ, ਉਹਦੇ ਨਾਲ ਬੁਰਕੀ ਸਾਂਝੀ ਐ... ਜਿਵੇਂ ਤੂੰ ਮੇਰਾ ਪੱਕਾ ਆੜੀ ਐਂ  
ਉਵੇਂ ਈ ਉਹ ਹੈ... ਉਹਦੀ ਵੀ ਜੂਨੀ ਕੱਟੀ ਜਾਊਗੀ... ਹਏਂ....' ਭੰਤੇ ਨੇ ਵੀ  
ਆਪਣੇ ਲੰਗੋਟੀਏ ਯਾਰ ਦੀ ਹਾਮੀ ਓਟ ਲਈ।

ਤੇ ਫਿਰ ਅੱਗੇ ਜਾ ਕੇ ਪੀਤੂ ਨੇ ਗੋਲੇ ਦੀ ਯਾਰੀ ਦਾ ਮੁੱਲ ਤਾਰਨ ਦੀ ਗੱਲ  
ਕੀਤੀ, 'ਉਹਨੇ ਯਾਰ ਮੈਨੂੰ ਭੁੱਬਦੇ ਨੂੰ ਛੱਪੜ 'ਚੋਂ ਕੱਢਿਆ ਸੀ... ਆਹੀ ਵੇਲਾ  
ਹੁੰਦਾ ਕਿਸੇ ਦੇ ਅਸਾਨ ਦਾ ਮੁੱਲ ਤਾਰਨ ਦਾ... ਹਏਂ... ਉਹਦੀ ਵੀ ਬੁਰਕੀ ਪੱਕਦੀ  
ਹੋਜ਼ੂ... ਜਵਾਕਾਂ ਦੇ ਮੂੰਹ ਵਿੱਚ ਬੁਰਕੀ ਸੌਖੀ ਪੈਂਦੀ ਹੋਜ਼ੂ... ਠੀਕ ਐ...'

'ਠੀਕ ਐ...'

ਇਸ ਤਰ੍ਹਾਂ ਹਰ ਬੰਦੇ ਦਾ ਹੀ ਇੱਕ ਪੱਕਾ ਯਾਰ ਸੀ...!

... ਤੇ ਅੱਗੇ ਦੀ ਅੱਗੇ ਗੱਲ ਤੁਰਦੀ ਰਹੀ...!

ਹੁਣ ਆਪਣੇ ਹੱਥਾਂ ਵਿੱਚ ਡਾਂਗਾ ਫੜ ਕੇ ਕਰੀਬ ਵੀਹ ਬੰਦਿਆਂ ਦਾ ਇਕੱਠ  
ਆ ਜੁੜਿਆ।



ਬੇਰੇ ਦਾ ਦਿਲ ਤਾਂ ਕੀਤਾ ਕਿ ਫੀਟੀ ਦੇ ਵੱਟ ਕੇ ਚਪੇੜ ਮਾਰੇ ਪਰ ਹਾਲਾਤ ਵੇਖ ਕੇ ਕੁਝ ਕਹਿ ਨਹੀਂ ਸੀ ਸਕਿਆ, 'ਬੁਰਕੀ ਬੁਰਕੀ ਵੰਡਦੇ ਨੇ ਸਾਰਾ ਭੰਡਾਰਾ ਈ ਲੋਕਾਂ ਨੂੰ ਚਕਾਤਾ... ਆਵਦੇ ਲਈ ਰੋਟੀ ਨਹੀਂ ਬਚੀ...'

'ਬਾਈ ਹੁਣ ਔਗੇ ਦਾ ਸੋਚੋ ਕੀ ਕਰਨਾ, ਆਪਾਂ ਏਥੇ ਲਾਂਗੜ ਕੱਢੀ ਖੜ੍ਹੇ ਆ ਕੋਈ ਡਾਇਦਾ ਨਹੀਂ...' ਭੰਤੇ ਨੇ ਜਰਦਾ ਮਲ ਕੇ ਚੁੰਡੀ ਭਰ ਕੇ ਆਪਣੇ ਜਬਾੜੇ ਵਿੱਚ ਲਾਇਆ ਤੇ ਬਾਕੀ ਨਾਲ ਖੜ੍ਹੇ ਬੰਦਿਆਂ ਵਿੱਚ ਵਰਤਾ ਦਿੱਤਾ।

'ਵੇਖੋ ਬਈ, ਪਹਿਲਾਂ ਤਾਂ ਸਾਰੇ ਆਪੋ-ਆਪਣੀ ਲੋੜ ਨਾਲ ਪੈਸੇ ਲਖਾਉ... ਕੀਹਦਾ ਕਿੰਨੇ ਪੈਸਿਆਂ ਨਾਲ ਸਰਦਾ... ਫੇਰ ਲਾ ਕੇ ਵੇਖੀਏ ਕਿੰਨਾ ਕੁ ਜੋੜ ਬਣਦਾ...' ਉਹਨੇ ਆਪਣੇ ਗੀਝੇ ਵਿੱਚੋਂ ਜਿਲਦ ਵਾਲੀ ਮਰੋੜ ਕੇ ਪਾਈ ਕਾਪੀ ਕੱਢ ਲਈ, ਜੀਹਦੇ ਵਿੱਚ ਪੈਂਨ ਦੀ ਬਾਂਏ ਸਿੱਕਾ ਰੱਖਿਆ ਸੀ, 'ਬੋਲ ਬਈ ...'

'ਵੀਹ ਹਜ਼ਾਰ...'

'ਵੀਹ ਹਜ਼ਾਰ ਤੂੰ ਭਰਾਵਾਂ ਐਡਾ ਕੇੜਾ ਕੰਮ ਕਰਨਾ ਏਨੇ ਪੈਸਿਆਂ ਦੀ ਲੋੜ ਪੈ ਗਈ ਐ...' ਭੁੱਚਰਾ ਆਪਣੇ ਤਰੀਕੇ ਨਾਲ ਬੇਰੇ ਦੇ ਇਸ਼ਾਰੇ 'ਤੇ ਪੁੱਛਦਾ, 'ਬੋਲ ਕੰਮ ਕੀ ਐ...?'

'ਮੈਂ ਬੱਕਰੀਆਂ ਦਾ ਛੱਪਰ ਪਾਉਣਾ...'

'ਐਂ ਕਰ ਤੂੰ ਗਿਆਰਾਂ ਹਜ਼ਾਰ ਨਾਲ ਸਾਰ... ਬਾਕੀ ਆਪਾਂ ਸਾਰੇ ਭਰਾ ਰਲ ਕੇ ਤੇਰਾ ਹੱਲ ਕਰਾਂਗੇ, ਛੱਤ ਤਾਂ ਤੂੰ ਕੱਖਾਂ ਕਾਨਿਆਂ ਦੀ ਪਾਲੀ ਉੱਤੇ, ਆਹ ਭੰਤੇ ਕੇ ਖੇਤੋਂ ਦੋ ਬੱਠਲ ਚੀਕਣੀ ਮਿੱਟੀ ਦੇ ਲਿਆ ਕੇ ਕੰਮ ਸਾਰ..' ਫੀਟੀ ਨੇ ਵੀ ਰਮਜ਼ ਸਮਝ ਕੇ ਉਹਦਾ ਸਾਰਾ ਮਸਲਾ ਹੱਲ ਕਰ ਦਿੱਤਾ।

ਇਸੇ ਤਰ੍ਹਾਂ ਸਾਰਿਆਂ ਦੇ ਪੈਸੇ ਘਟਾ ਕੇ ਇੱਕ ਲੰਮੀ ਲਿਸਟ ਤਿਆਰ ਕਰ ਲਈ। ਕਾਪੀ ਫੇਰ ਆਪਣੇ ਗੀਝੇ ਵਿੱਚ ਪਾ ਲਈ। ਸਾਰੇ ਚੁੱਪ-ਚਾਪ ਸ਼ਹਿਰ ਵੱਲ ਪੈਰਾਂ ਵਿੱਚ ਪਾਈਆਂ ਜੁੱਤੀਆਂ ਦੀ ਖੜ੍ਹੇ-ਖੜ੍ਹੇ ਕਰਦੇ ਚੱਲ ਪਏ।

ਜਿਵੇਂ-ਜਿਵੇਂ ਸ਼ਹਿਰ ਨੇੜੇ ਆਉਂਦਾ ਗਿਆ, ਉਵੇਂ ਉਵੇਂ ਹੀ ਮੁੜਕੇ ਦੀ ਠੰਡੀ ਤਰੇਲੀ ਵੀ ਕਈਆਂ ਦੇ ਸਰੀਰ ਉੱਤੇ ਫਿਰ ਰਹੀ ਸੀ।

ਭੁੱਚਰੇ ਨੇ ਆਪਣੇ ਦਿਲ ਦੀ ਗੱਲ ਡਰਦੇ ਹੋਇਆਂ ਦੱਸੀ, 'ਬਾਈ ਆਪਾਂ ਨੂੰ ਪੰਜ ਕੁ ਹਜ਼ਾਰ ਰੁਪਏ ਵੱਧ ਈ ਲੁੱਟਣ ਦੀ ਖੋਚਲ ਕਰਨੀ ਪੈਣੀ ਐਂ, ਮਿੰਨਤ ਐ...'

'ਕਾਹਦੀ ਮਿੰਨਤ ਐ'

ਤੁਰੇ ਜਾਂਦੇ ਲੋਕਾਂ ਦੀਆਂ ਧੋਣਾਂ ਪਿੱਛੇ ਮੁੜ ਕੇ ਵੇਖਣ ਲੱਗੀਆਂ ਤੇ ਆਪਸ ਵਿੱਚ ਠੇਡਾ ਵੀ ਖਾ ਗਈਆਂ।

ਭੰਤੇ ਤੇ ਪੀੜ ਦੀ ਰਲਵੀ ਅਵਾਜ਼ ਆਈ, 'ਜੋ ਲਿਖਤ ਡਾਇਰੀ ਵਿੱਚ ਹੋਈ ਐ, ਉਹੀ ਪੂਰ ਚੜ੍ਹਗੀ ਹੁਣ, ਰੱਬ ਦੀ ਸੌਂਹ ਛੱਡ ਭਾਵੇਂ ਰੱਬ ਵੀ ਤੇਰੀ ਸੌਂਹ ਪਾ ਦੇਵੇ, ਅਹੀਂ ਨੀ ਮੰਨਣਾ...'



‘ਹਾਂ ਹਾਂ...’ ਬਾਕੀਆਂ ਨੇ ਵੀ ਹਾਮੀ ਭਰ ਦਿੱਤੀ।

‘ਜਰ ਕੱਲ੍ਹ ਡਾਕਟਰ ਜਵਾਕ ਨੂੰ ਦਵਾਈ ਦੇ ਕੇ ਗਿਆ, ਉਹਨੇ ਕਿਹਾ ਜੇ ਪੱਥਰੀ ਦਾ ਲਾਜ ਨਾ ਕਰਾਇਆ ਤਾਂ ਕੰਮ ਵਿਗੜ ਸਕਦੇ, ਨਿਆਣੇ ਦੇ ਅੰਗ-ਪੈਰ ਕੱਚੇ ਐ, ਜੇ ਨਹੀਂ ਤਾਂ ਫੇਰ ਮੇਰੀ ਵੀ ਨਾਂਹ, ਮੇਰਾ ਭਲਾ ਤਾਂ ਹੋਣਾ ਨਹੀਂ... ਟਿੱਡੀ ਦਾ ਬੀਅ ਉੱਥੇ ਈ ਅੜਿਆ ਰਹੂ, ਨਿਆਣਾ ਤਾਂ ਵਿਲਕਦਾ ਈ ਰਹੂ ਨਾ...’

ਭੁੱਚਰਾ ਖੜ੍ਹ ਕੇ ਪਿੱਛੇ ਮੁੜ ਗਿਆ।

ਸ਼ੇਰਾ ਸਭ ਦੇ ਪਿੱਛੇ ਖੜ੍ਹਾ ਸੀ। ਉਹਦੇ ਅੰਦਰ ਖੁੜਕ ਗਈ ਕਿ ਐਸ ਮੌਕੇ ‘ਤੇ ਕੋਈ ਜ਼ਿੰਦ ਚੰਗੀ ਨਹੀਂ, ਜੇ ਐਵੇਂ ਈ ਜੁੰਡੀ-ਖਿੰਡ ਗਈ ਫੇਰ ਤਾਂ ਨਹੀਂ ਗੱਲ ਬਣਨੀ, ਜੋੜੀ ਤਾਂ ਐਥੇ ਟੁੱਟੀ ਜਾਂਦੀ ਐ, ਬਦਸ਼ਗਨੀ ਐ’

‘ਚੱਲ ਜੇ ਨਿਆਣੇ ਦੀ ਗੱਲ ਐ ਤਾਂ ਏਹ ਵੀ ਕਰਲਾਂਗੇ, ਔਲਾਦ ਲਈ ਬੰਦਾ ਕੀ ਨੀਂ ਕਰਦਾ’ ਸ਼ੇਰੇ ਨੇ ਗੀੜੇ ਵਿੱਚੋਂ ਡਾਇਰੀ ਕੱਢ ਕੇ ਸਿੱਕੇ ਨਾਲ ‘ਪੰਜ ਹਜ਼ਾਰ ਰੁਪਏ ਭੁੱਚਰਾ’ ਲਿਖ ਲਿਆ।

ਬੰਤੇ ਤੇ ਗੇਜੇ ਨੇ ਕਿਸੇ ਮਾਣ ‘ਤੇ ਸਹਿਮਤੀ ਨਾਲ ਭੁੱਚਰੇ ਦਾ ਮੋਢਾ ਵੀ ਥਾਪੜਿਆ ਕਿ ਅਸੀਂ ਵੀ ਤੇਰੇ ਨਾਲ ਹਾਂ।

ਅਗਲੇ ਘੰਟੇ ਤੀਕ ਉਹ ਸ਼ਹਿਰ ਦੇ ਗਾਂਧੀ ਚੌਂਕ ਵਿੱਚ ਪਹੁੰਚ ਗਏ।

ਸ਼ੇਰੇ ਨੇ ਨੀਝ ਨਾਲ ਵੇਖਿਆ ਤਾਂ ਸਾਹਮਣੀ ਸੜਕ ਤੋਂ ਚਾਰ ਬੰਦੇ ਪੁਲੀਸ ਦੀ ਵਰਦੀ ਪਾਈ ਏਧਰ ਵੱਲ ਆ ਰਹੇ ਸੀ। ਸਾਰੇ ਗਾਂਧੀ ਦੇ ਆਦਮ ਕੱਦ ਬੁੱਤ ਪਿੱਛੇ ਲੁੱਕ ਗਏ। ਸਿਪਾਹੀ ਆਪਣੇ ਹੱਥਾਂ ਵਿੱਚ ਫੜ੍ਹੇ ਡੰਡਿਆਂ ਨੂੰ ਸੜਕ ‘ਤੇ ਖੜਕਾਉਂਦੇ ਅੱਗੇ ਲੰਘ ਗਏ। ਉਂਵ ਭਾਵੇਂ ਉਹਨਾਂ ਨੂੰ ਪਤਾ ਲੱਗ ਗਿਆ ਸੀ, ਕਿ ਕੁੱਝ ਬੰਦੇ ਬੁੱਤ ਪਿੱਛੇ ਲੁੱਕ ਚੁੱਕੇ ਹਨ।

‘ਸ਼ੁਕਰ ਐ...’ ਸਾਰਿਆਂ ਨੇ ਸੁੱਖ ਦਾ ਸਾਹ ਲਿਆ।

ਭੋਲੇ ਦੇ ਹੱਥ ਵਿੱਚ, ਪਿਛਲੇ ਹਫ਼ਤੇ ਹੋਈ ਝੜਪ ਵਿੱਚ ਇੱਕ ਦੂਜੇ ਨੂੰ ਮਾਰੇ ਪੱਥਰ ਫੜ੍ਹੇ ਸੀ। ਕੁਝ ਪੱਥਰ ਚੱਕ ਕੇ ਉਹਨੇ ਆਪਣੀ ਜੇਬ ਵੀ ਭਰ ਲਈ। ਫੀਟੀ ਨੇ ਸਾਫ਼ੇ ਨੂੰ ਕੰਨ ਤੱਕ ਚਾੜ੍ਹਦਿਆਂ, ‘ਤੂੰ ਕੋਈ ਹਥਿਆਰ ਨਹੀਂ ਲੈ ਕੇ ਆਇਆਂ...?’

‘ਆਹ ਵੀ ਹਥਿਆਰ ਈ ਹੈ... ਮੈਂ ਤਾਂ ਗੁੰਮਾ ਮਾਰ ਕੇ ਹਵਾਈ ਜਾਜ਼ ਬੱਲ੍ਹੇ ਸਿੱਟ-ਲੁੱ...’

‘ਕੰਜਰਾ ਘਰੋਂ ਕੋਈ ਡਾਂਗ, ਸੋਟੀ ਲੈ ਕੇ ਆਉਂਦਾ, ਨਿਹੱਥੇ ਬੰਦੇ ਤਾਂ ਵੈਰੀ ਦੇ ਦਿਲ ਵਿੱਚ ਜੇਰਾ ਪੈਦਾ ਕਰਦੇ ਨੇ...’

ਭੋਲੇ ਨੇ ਆਸੇ ਪਾਸੇ ਸੋਟਾ ਜਾਂ ਕੋਈ ਡਾਂਗ ਲੱਭਣ ਲਈ ਵੇਖਿਆ ਤਾਂ ਉਹਦੀ ਨਜ਼ਰ ਗਾਂਧੀ ਦੇ ਬੁੱਤ ‘ਤੇ ਪਈ। ਉਹਨੇ ਦੋ ਪੌੜੀਆਂ ਚੜ੍ਹ ਕੇ, ਜਿੰਨ੍ਹਾਂ ‘ਤੇ ਚੜ੍ਹ ਕੇ ਬੁੱਤ ਦੀ ਸਾਫ਼-ਸਫ਼ਾਈ ਹੁੰਦੀ ਸੀ, ਗਾਂਧੀ ਦੇ ਹੱਥ ਵਿੱਚ ਫੜੀ ਡਾਂਗ ਖਿੱਚ ਕੇ ਆਪਣੇ ਕਾਬੂ ਵਿੱਚ ਕਰ ਲਈ।



ਪਰ ਬੁੱਤ ਦੀ ਇੱਕ ਉਂਗਲ ਇਸ ਡਾਂਗ ਨਾਲ ਟੁੱਟ ਕੇ ਲੱਗੀ ਆਈ।

‘ਨੇ ਹੁਣ ਆਉਣ-ਦੀ ਜੇੜਾ ਵੀ ਆਉਂਦਾ, ਮਿੱਝ ਕੱਢ ਕੇ ਮੋੜਾਂਗੇ...’

‘ਜਿਹੜੀ ਡਾਂਗ ਗਾਂਧੀ ਨੇ ਸਾਰੀ ਉਮਰ ਨੀ ਕਿਸੇ ਦੇ ਮਾਰੀ ਉਹਦੇ ਨਾਲ ਹੁਣ ਤੂੰ ਲੜਾਈ ਕਰਦਾ ਚੰਗਾ ਲੱਗੇਗਾ... ਬਰਖ ਕਰ...’ ਗਾਣੇ ਨੇ, ਜੋ ਮੁੱਛਾਂ ਤਾਂ ਰੱਖਦਾ ਸੀ, ਪਰ ਦਾੜੀ ਜਵਾਂ ਬੇਵ ਕਰ ਕੇ ਰੱਖਦਾ, ਆਪਣਾ ਰੋਸਾ ਵਿਖਾ ਦਿੱਤਾ।

‘ਜੇ ਗਾਂਧੀ ਨੇ ਡਾਂਗ ਵਰਤੀ ਹੁੰਦੀ ਤਾਂ ਆਪਾਂ ਨੂੰ ਅੱਜ ਆ ਵੇਲਾ ਨਾ ਵੇਖਣਾ ਪੈਂਦਾ, ਸੀ ਕਿਸੇ ਦੀ ਹਿਮਤ ਕਿ ਗ਼ਰੀਬ-ਮਜ਼ਲੂਮ ‘ਤੇ ਵਾਧਾ ਕਰ ਕੇ ਧੱਕਾ ਕਰਦੇ... ਬਾਲੀਆਂ ਗੱਲਾਂ ਨਾ ਕਰੋ, ਅੱਗੇ ਦੱਸੋ ਕੀਹਦੇ ਸਿਰ ਮਧਾਨੀ ਚੀਰਾ ਪਾਉਣਾ...?’

ਜਦੋਂ ਸਾਰੇ ਰਸਤੇ ਸਾਫ਼ ਹੋ ਗਏ ਤਾਂ ਬੇਰੇ ਦੇ ਇਬਾਰੇ ‘ਤੇ ਉਹ ਬੁੱਤ ਪਿੱਛੇ ਨਿਕਲ ਕੇ ਕੁਝ ਚਿਰ ਤਾਂ ਖੜ੍ਹੇ ਰਹੇ। ਫਿਰ ਸਾਹਮਣੀ ਸੜਕ ਪੈ ਗਏ, ਜੋ ਬਹਿਰੀ ਮੁਹੱਲੇ ਵਿੱਚ ਜਾ ਵੜਦੀ ਸੀ। ਸਾਰੇ ਬਹਿਰ ਦੇ ਲੋਕ ਮਾਹੌਲ ਬੁਰਾ ਵੇਖ ਕੇ, ਡਰਦੇ ਹੋਏ ਆਪਣੇ ਘਰਾਂ ਨੂੰ ਤਾਲੇ ਲਗਾ ਕੇ ਰਿਸ਼ਤੇਦਾਰਾਂ ਕੋਲ ਚਲੇ ਗਏ। ਕੁੱਝ ਦੂਜੇ ਸੂਬੇ ਵਿੱਚ ਜਾ ਕੇ ਹੋਟਲਾਂ ਵਿੱਚ ਰਹਿਣ ਲੱਗ ਪਏ, ਜਿੱਥੇ ਜਾਟ ਬਰਾਦਰੀ ਦਾ ਨਾਮ ਨਿਸ਼ਾਨ ਨਹੀਂ ਸੀ।

ਪਰ ਫਿਰ ਵੀ ਉਹਨਾਂ ਦੀ ਧੁਰ-ਆਤਮਾ ਬਹਿਰ ਵਿੱਚ ਸੀ।

ਫਿਕਰ ਸੀ ਕਿਤੇ ਘਰਾਂ ਦਾ ਨੁਕਸਾਨ ਨਾ ਹੋ ਜਾਵੇ।

ਉਹ ਘਰ ਜੀਹਨੂੰ ਬਣਾਉਂਦਿਆ ਸਾਰੀ ਉਮਰ ਗਾਲ ਦਿੱਤੀ ਸੀ!!

ਜੋ ਸੁਪਨਿਆਂ ਵਿੱਚ ਵੇਖਿਆ ਸੀ...!!

ਫੀਟੀ ਨੇ ਆਪਣੇ ਹੱਥ ਵਿੱਚ ਫੜ੍ਹੇ ਪੱਥਰ ਨਾਲ ਸੜਕ ‘ਤੇ ਜਗਦੀ ਲਾਇਟ ਦੇ ਨਿਸ਼ਾਨਾ ਲਾਇਆ। ਬੱਲਬ ਟੁੱਟ ਗਿਆ। ਤਾਰਾਂ ਵਿੱਚੋਂ ਚੰਗਿਆੜੇ ਨਿਕਲਣ ਲੱਗ ਪਏ ਤੇ ਚਾਨਣ ਹੋਣ ਲੱਗ ਪਿਆ।

ਬੇਰੇ ਨੇ ਆਪਣੇ ਸਾਥੀਆਂ ਤੋਂ ਚੋਰੀ ਡੱਬ ਵਿੱਚ ਦੱਬੇ ਦੇਸੀ ਕੱਟੇ ‘ਤੇ ਹੱਥ ਧਰਿਆ ਤਾਂ ਵੱਡੇ ਹੋਣ ਦਾ ਅਹਿਸਾਸ ਹੋਇਆ। ਉਪਰ ਨਿਗਾਹ ਮਾਰਦੇ ਹੋਇਆਂ ਘਰਾਂ ਵੱਲ ਵੇਖਿਆ ਤਾਂ ਉਹਨਾਂ ਨੂੰ ਖਿੜਕੀ ਦੇ ਸ਼ੀਸ਼ੇ ਨਾਲ ਲੱਗੀ ਇੱਕ ਬੱਚੀ ਵਿਖਾਈ ਦਿੱਤੀ।

ਸਾਰੇ ਇਸ ਘਰ ਵੱਲ ਕਿਸੇ ਸਕੀਮ ਨਾਲ ਵੇਖਣ ਲੱਗ ਪਏ।

‘ਓਏ...’ ਭੁੱਚਰੇ ਨੇ ਮੱਚਦੀ ਹੋਈ ਲੀਰ ਨੂੰ ਠੁੱਡਾ ਮਾਰਿਆ। ਖਿੜਕੀ ਵਿੱਚ ਖੜ੍ਹੇ ਪਰਿਵਾਰ ਦੀਆਂ ਅੱਖਾਂ ਸਿਰਫ਼ ਇਹਨਾਂ ਦੇ ਹੱਥਾਂ ਵਿੱਚ ਫੜ੍ਹੇ ਹਥਿਆਰਾਂ ‘ਤੇ ਟਿੱਕੀਆਂ ਸੀ। ਜਿਵੇਂ ਇਹੀ ਇਹਨਾਂ ਦੇ ਮੂੰਹ ਹੋਣ।

ਬੇਰੇ ਦੇ ਹੱਥ ਫੜੀ ਤਲਵਾਰ ਦੀ ਲਿਸ਼ਕੋਰ ਖਿੜਕੀ ਦੇ ਸ਼ੀਸ਼ੇ ‘ਤੇ ਪਈ। ਭੁੱਚਰੇ ਦੀ ਲਲਕਾਰ ਤੇ ਅੱਖਾਂ ਦੀ ਭੈੜੀ ਤੱਕਣੀ ਵੇਖ ਕੇ ਬੱਚਾ ਡਰ ਗਿਆ। ਉਹ ਖਿੜਕੀ ਵਿੱਚੋਂ ਪਿੱਛੇ ਹੱਟਿਆ।



ਆਪਣੀ ਪੈਂਟ ਦੀ ਜੇਬ ਵਿੱਚ ਪਾਇਆ ਹੱਥ ਬਾਹਰ ਕੱਢ ਕੇ, ਮੁੱਠੀ ਖੋਲ੍ਹੀ ਤਾਂ ਉਹਦੇ ਵਿੱਚ ਫੜੇ ਦਸਾਂ ਦੇ ਸਿੱਕੇ ਦਾ ਨਿਸ਼ਾਨ ਹੱਥ ਵਿੱਚ ਛਪਿਆ ਪਿਆ ਸੀ।

ਉਹਨੇ ਖਿੜਕੀ ਦਾ ਸ਼ੀਸ਼ਾ ਸਰਕਾ ਕੇ ਆਪਣਾ ਹੱਥ ਬਾਹਰ ਕੱਢ ਕੇ ਜ਼ੋਰ ਨਾਲ ਉਹਨਾਂ ਵੱਲ ਆਪਣਾ ਸਿੱਕਾ ਸੁੱਟ ਦਿੱਤਾ। ਸਿੱਕਾ ਸੜਕ 'ਤੇ ਰੁੜਦਾ ਤੇ ਬੁੜਕਦਾ ਹੋਇਆ ਭੁੱਚਰੇ ਦੇ ਪੈਰਾਂ ਵਿੱਚ ਆ ਵੱਜਿਆ।

ਬੱਚੇ ਵੱਲ ਕਿਸੇ ਨੇ ਵੀ ਨੀਵੀਂ ਉਤਾਹ ਚੱਕ ਕੇ ਨਹੀਂ ਸੀ ਵੇਖਿਆ, ਵੇਖਦੇ ਵੀ ਕਿਵੇਂ ਹਿਮਤ ਹੀ ਨਹੀਂ ਸੀ ਪਈ। ਜਿਵੇਂ ਉਹਨਾਂ ਏਸ ਸ਼ਹਿਰ ਵਿੱਚ ਕੋਈ ਗਲਤ ਸ਼ੈਲੀ ਲੁੱਟ ਲਈ...!!

ਸ਼ੇਰੇ ਨੇ ਸ਼ਰਮਸ਼ਾਰ ਹੁੰਦੀਆਂ, ਸਿੱਕਾ ਚੱਕ ਕੇ ਮੁੜ ਜਵਾਕ ਵੱਲ ਸੁੱਟਿਆ ਤਾਂ ਉਹ ਖਿੜਕੀ ਦੇ ਸ਼ੀਸ਼ੇ ਨਾਲ ਟਕਰਾ ਕੇ ਧਰਤੀ 'ਤੇ ਆ ਡਿੱਗਿਆ।

ਬੱਚੇ ਦੇ ਹੱਥ ਵਿੱਚ ਬੁਗਨੀ ਸੀ, ਜੀਹਦੇ ਵਿੱਚ ਉਹ ਇੱਕ ਸਿੱਕਾ ਕੱਢ ਕੇ ਤੁਰੇ ਜਾਂਦੇ ਲੋਕਾਂ ਵੱਲ ਸੁੱਟ ਦਿੰਦਾ ਸੀ...!!

□ □ □

ਸ਼ਹਿਰ ਵਿੱਚ ਥਾਂ-ਥਾਂ ਬਲਦੀ ਅੱਗ ਦਾ ਧੂੰਆਂ ਹਵਾ ਦੇ ਰੁਖ਼ ਨਾਲ ਧਰਤੀ ਨਾਲ ਖਹਿੰਦਾ ਪਿੰਡਾਂ ਵੱਲ ਆ ਗਿਆ। ਲੋਕਾਂ ਦਾ ਦਮ ਘੁੱਟਣ ਲੱਗ ਪਿਆ ਸੀ ਪਰ ਪਾਲੇ ਤੋਂ ਡਰਦਾ ਮਾਰਿਆ ਕੋਈ ਵੀ ਉੱਠ ਕੇ ਬਾਹਰ ਨਹੀਂ ਸੀ ਆਇਆ। ਬਾਬੇ ਮਿਲਖੀ ਨੇ ਘਰ ਦੇ ਵਿਹੜੇ ਵਿੱਚ ਖੜ੍ਹ ਕੇ ਐਵੇਂ ਹੀ ਸ਼ਹਿਰ ਵੱਲ ਨਜ਼ਰ ਮਾਰ ਕੇ ਕੁੱਝ ਵੇਖਣ ਦੀ ਕੋਸ਼ਿਸ਼ ਕੀਤੀ, ਪਰ ਐਨਕ ਨਾਲ ਵੀ ਉਹਨੂੰ ਤਾਂ ਸੂਰਜ ਦੇ ਛਿਪਾਅ ਤੀਕ ਦਿਸਦਾ ਸੀ। ਉਸ ਤੋਂ ਬਾਦ ਤਾਂ ਦੋ ਕਦਮਾਂ ਤੱਕ ਦੀ ਧਰਤੀ ਦਿਸਦੀ ਸੀ।

ਪਿੰਡ ਦੀ ਹਰ ਗਲੀ ਦਾ ਮੋੜ-ਨੁੱਕਰ ਚੇਤਿਆਂ ਵਿੱਚ ਵਸਿਆ ਸੀ। ਸੋ ਇੱਥੇ ਤਾਂ ਉਹ ਬਿਨਾ ਅੱਖਾਂ ਤੋਂ ਵੀ ਆ ਜਾ ਸਕਦਾ ਸੀ। ਕਦੇ ਕਦੇ ਉਹ ਕਹਿੰਦਾ ਹੁੰਦਾ, 'ਪਿੰਡ ਦੀਆਂ ਤਾਂ ਕੰਧਾਂ ਵੀ ਬੰਦੇ ਨੂੰ ਡਿੱਗਣ ਨਹੀਂ ਦਿੰਦੀਆਂ, ਆਪ ਬੋਚ ਲੈਂਦੀਆਂ'

ਇਹ ਪੁੱਛੇ ਦਾ ਬੱਦਲ ਚੌਧਰੀ ਦੀ ਹਵੇਲੀ 'ਤੇ ਲੱਗੇ ਨਜ਼ਰ ਵੱਟੂ ਨਾਲ ਖਹਿੰਦਾ ਹੋਇਆ, ਵਿਹੜੇ ਵਿੱਚ ਪਏ ਚੜ੍ਹਤ ਸਿੰਘ ਦੇ ਨੱਕ ਦੀ ਕਰੂਬਲ ਨੂੰ ਛੂਹਿਆ ਤਾਂ ਉਹਦੀ ਪਟਕ ਦਿਣੇ ਅੱਖ ਖੁੱਲ ਗਈ। ਉਹ ਅੱਖ ਦੀ ਝਪਕ ਨਾਲ ਮੰਜੇ 'ਤੇ ਹੀ ਪੈਰਾਂ ਭਾਰ ਹੋ ਕੇ ਬਹਿ ਗਿਆ। ਸਿਰ 'ਤੇ ਬੰਨ੍ਹੇ ਸਾਫ਼ੇ ਨਾਲ ਪੁੱਛੇ ਦੇ ਬੱਦਲ ਨੂੰ ਹਵਾ ਝੱਲ ਕੇ ਖਿਡਾਉਣ ਦੀ ਕੋਸ਼ਿਸ਼ ਕਰਨ ਲੱਗਿਆ। ਚਾਰੇ ਪਾਸੇ ਕਾਲਾ ਧੂੰਆਂ ਗਲਿਆ ਪਿਆ ਸੀ।

ਪੁੰਦ ਨਾਲ ਧੂੰਆਂ ਉਹਦੇ ਨੱਕ ਕੋਲ਼ ਦੀ ਲੰਘਣ ਲੱਗਿਆ ਤਾਂ ਉਹਨੇ ਸਾਹ ਦਾ ਫੁੰਗਰ ਮਾਰ ਕੇ ਪਰ੍ਹੇ ਕੀਤਾ। ਉਹ ਇਸੇ ਤਰ੍ਹਾਂ ਹੀ ਹੁਣ ਫੁੰਗਰ ਮਾਰਨ ਲੱਗ ਪਿਆ ਸੀ।

ਪੁੰਆਂ ਸਵਾਤ ਦੇ ਬਣੇ ਤਖ਼ਤਿਆਂ ਦੀਆਂ ਝੀਬਾਂ ਵਿੱਚੋਂ ਦੀ ਅੰਦਰ ਜਾਂਦਾ



ਉਹਨੂੰ ਵਖਾਈ ਦਿੱਤਾ ਤਾਂ ਉਹਨੇ ਆਪਣਾ ਖੋਸ ਉਤਾਰ ਕੇ, ਤਖ਼ਤੇ 'ਤੇ ਪਾ ਕੇ  
ਫੇਰ ਅਰਲ ਅੜਾ ਦਿੱਤੀ।

ਬਹਿਰ ਵਾਲੇ ਪਾਸਿਉਂ ਗੋਲੀ ਚੱਲਣ ਦੀ ਅਵਾਜ਼ ਆਈ ਤਾਂ ਉਹ ਭੱਜ ਕੇ  
ਅੰਬ-ਪੁੱਤ ਦੇ ਮੁੱਢ ਨੂੰ ਜੱਫਾ ਪਾ ਕੇ ਦੋ ਕੁ ਫੁੱਟ ਉੱਪਰ ਚੜ੍ਹ ਗਿਆ ਤੇ ਅਕਾਸ਼ ਨੂੰ  
ਅੱਗ ਦੇ ਚਾਨਣ ਕਰ ਕੇ ਗੇਰੂਆ ਹੁੰਦਾ ਤੱਕਿਆ। ਉਹਨੇ ਥੱਲ੍ਹੇ ਉਤਰ ਕੇ ਮੜ੍ਹੀ  
'ਤੇ ਬਣਾਏ ਪੁੱਤ ਦੇ ਚਿਹਰੇ ਨੂੰ ਚੰਗੀ ਤਰ੍ਹਾਂ ਚੁੰਮਿਆ ਤੇ ਚਾਕ ਨਾਲ ਉਹਦੀਆਂ  
ਅੱਖਾਂ ਵੱਡੀਆਂ ਕਰ ਕੇ ਵਾਹ ਦਿੱਤੀਆਂ, 'ਨਿਗਾਹ ਰੱਖੀ ਸ਼ੇਰਾ...'

ਤੇ ਫਿਰ ਉਹਦੇ ਦਿਲ ਵਿੱਚ ਰਾਣੀ ਨੂੰ ਕੱਲ੍ਹਿਆਂ ਛੱਡ ਕੇ ਜਾਣਾ ਠੀਕ ਨਹੀਂ  
ਲੱਗਿਆ... ਤਾਂ ਉਹਨੇ ਅੰਬ ਨਾਲੋਂ ਇੱਕ ਪੱਤਾ ਤੋੜ ਕੇ, ਸੁਆਤ ਵਿੱਚ ਪਈ ਰਾਣੀ ਦੀ  
ਚੁੰਨੀ ਨਾਲ ਬੰਨ ਕੇ ਤਸੱਲੀ ਦਿੱਤੀ, 'ਭੈਣ ਦਾ ਖਿਆਲ ਰੱਖੀ...'

ਕੰਧ ਨਾਲ ਟੰਗੀ ਆਪਣੀ ਬੰਦੂਕ ਚੁੱਕ ਕੇ ਮੋਢੇ ਵਿੱਚ ਪਾਉਂਦਿਆਂ ਅਰਦਾਸ  
ਕਰਨ ਲੱਗ ਪਿਆ। ਗੁੱਟ ਵਿੱਚ ਕੜੇ ਵਾਂਗ ਚੋਪੀ ਵਾਲਾ ਰੋਲ ਪਾ ਲਿਆ। ਕਾਰਤੂਸਾਂ  
ਵਾਲੇ ਪਟੇ ਨੂੰ ਲੱਕ ਨਾਲ ਬੰਨ੍ਹ ਕੇ ਬਾਹਰ ਖੜ੍ਹੇ ਸਾਇਕਲ 'ਤੇ ਚੜ੍ਹ ਕੇ, ਲੰਮੀ ਬਾਂਹ ਕਰ  
ਕੇ ਦਾਇਆਂ ਦੀ ਬੋਰੀ 'ਚੋਂ ਇੱਕ ਲੱਪ ਭਰ ਕੇ ਆਪਣੇ ਗੀਝੇ ਵਿੱਚ ਪਾ ਲਈ।

ਬੁਰਾ ਭੇਡ ਕੇ ਉਹਨੇ ਘਰ ਦੇ ਵੱਡੇ ਤਖ਼ਤੇ 'ਤੇ ਫਿਰ ਇੱਕ ਅੱਖ ਬਣਾ ਦਿੱਤੀ।  
ਉਹਦੇ ਸਾਇਕਲ ਦੇ ਚੈਨ ਦੀ 'ਚੀ-ਚੀ' ਦੀ ਅਵਾਜ਼ ਟਿਕੀ ਰਾਤ ਵਿੱਚ ਦੂਰ ਤੀਕ  
ਸੁਣਾਈ ਦਿੰਦੀ। ਸਾਹਾਂ ਦੀ ਫੁੰਗਰ ਹਰ ਸਾਹ ਨਾਲ ਵੱਜਦੀ।

ਹੁੰਅ-ਹੁੰਅ...!!

ਹੁੰਅ....! ਹੁੰਅ....!! ਹੁੰਅ....!!!

ਤੇ ਚੈਨ ਦੀ ਖਰੜ-ਖਰੜ ਦੀ ਰੁਲਵੀਂ ਅਵਾਜ਼ ਨਾਲ ਉਹਨੂੰ ਬਹਿਰ ਵੜਦਿਆਂ  
ਸਾਰ ਹੀ ਬਲਦੀ ਅੱਗ ਮੱਥੇ ਲੱਗੀ। ਅੱਗ ਰੇੜ੍ਹੀ ਨੂੰ ਤਾਂ ਸਾੜ ਚੁੱਕੀ ਸੀ ਪਰ ਉਹਦੇ  
ਟਾਇਰਾਂ ਵਿੱਚ ਅਜੇ ਵੀ ਅੱਗ ਬਲਦੀ ਪਈ ਸੀ। ਸਾਈਕਲ ਨੂੰ ਸੜਕ 'ਤੇ ਲੰਮਾ ਪਾ  
ਕੇ ਉਹਨੇ ਹੱਥਾਂ ਦੀਆਂ ਨਹੁੰਦਰਾਂ ਨਾਲ ਮਿੱਟੀ ਖੁਰਚ ਕੇ ਪੱਟੀ ਤੇ ਬੁਕ ਭਰ-ਭਰ ਕੇ  
ਅੱਗ ਉੱਤੇ ਪਾਉਣ ਲੱਗ ਪਿਆ।

ਅੱਗ ਬੁਝਾਉਂਦਿਆਂ ਉਹਨੂੰ ਕਾਫ਼ੀ ਨਿੱਘ ਵੀ ਮਹਿਸੂਸ ਹੋਇਆ।

ਠੰਢ ਨਾਲ ਠਰੇ ਅੰਗਾਂ ਵਿੱਚ ਜੰਮਿਆ ਲਹੂ ਪੰਘਰ ਕੇ ਫਿਰ ਤੁਰਨ ਲੱਗਿਆ।  
ਸਰੀਰ ਨੂੰ ਤਾਂ ਭਾਵੇਂ ਕਾਫ਼ੀ ਰਾਹਤ ਮਿਲੀ ਪਰ ਚਿੱਤ ਅੱਗੇ ਨਾਲੋਂ ਹੋਰ ਵੀ ਬੈਚੇਨ ਹੋ  
ਗਿਆ।

ਇੱਥੋਂ ਉਹ ਸਾਈਕਲ ਚੁੱਕ ਕੇ ਅਗਲੇ ਮੋੜ ਤੇ ਆਇਆ ਤਾਂ ਇੱਥੇ ਵੀ  
ਸਕੂਟਰ ਨੂੰ ਅੱਗ ਲੱਗੀ ਪਈ। ਕੋਲ ਬੱਚਿਆਂ ਦੇ ਖੇਡਣ ਵਾਲੇ ਖਿਡੌਣੇ ਵੀ ਬਲਦੇ  
ਪਏ ਸੀ। ਉਹਨੇ ਸਾਈਕਲ ਨੂੰ ਟੇਢਾ ਕਰ ਕੇ ਖੰਬੇ ਨਾਲ ਲਾਇਆ ਤੇ ਕੋਲ ਵਗਦੀ



ਗੰਦੇ ਪਾਣੀ ਦੀ ਨਾਲੀ, ਜੀਹਦੇ ਵਿੱਚ ਪਾਣੀ ਕਾਫੀ ਨਿਤਰਿਆ ਸੀ, ਬੁੱਕਾ ਨਾਲ ਦੂਰੋਂ ਹੀ ਅੱਗ 'ਤੇ ਛਿੜਕਾ ਕਰ ਕੇ ਬੁਝਾ ਦਿੱਤਾ।

ਉਹਦਾ ਪਾਣੀ ਬੁੱਟਦੇ ਦਾ ਜ਼ੋਰ ਲੱਗਣ ਕਰਕੇ ਸਾਹ ਫੁੱਲ ਗਿਆ ਸੀ। ਗੋਡਿਆਂ 'ਤੇ ਹੱਥ ਧਰ ਕੇ ਆਪਣਾ ਦਮ ਟਿਕਾਣੇ ਕੀਤਾ ਤਾਂ ਬੰਦੂਕ ਉਹਦੇ ਮੋਢੇ 'ਚ ਨਿਕਲ ਕੇ ਕੂਹਣੀ ਦੇ ਜੋੜ ਵਿੱਚ ਆ ਪਈ। ਬੰਦੂਕ ਫੇਰ ਟਿਕਾਣੇ ਸਿਰ ਕਰ ਕੇ ਆਪਣੇ ਗੋਡਿਆਂ ਵੱਲ ਵੇਖਿਆ ਤਾਂ ਉਹਦੇ ਗਿੱਲੇ ਹੱਥਾਂ ਨਾਲ ਪਜਾਮੇ 'ਤੇ ਛਾਪਾ ਲਹਿ ਗਿਆ।

ਉਹਦੇ ਅੰਦਰ ਬੈਂਕ ਦਾ ਖਿਆਲ ਆਇਆ ਤਾਂ ਉਹਨੇ ਸਾਈਕਲ ਖੰਬੇ ਨਾਲੋਂ ਚੁੱਕਦਿਆਂ ਉੱਪਰ ਕਰ ਕੇ ਲੱਗਿਆ ਲੀਡਰਾਂ ਦਾ ਪੋਸਟਰ ਵੇਖਿਆ ਤਾਂ ਕਚੀਚੀ ਲਏ ਬਿਨਾ ਰਹਿ ਨਾ ਸਕਿਆ, 'ਕਦੇ ਕਦੇ ਤਾਂ ਸੋਡੇ ਵੱਲ ਵੇਖ ਕੇ ਲੱਗਦਾ, ਦੇਸ਼ ਦੀ ਅਜ਼ਾਦੀ ਲੈਣ ਲਈ ਜੇੜ੍ਹੇ ਬੰਦੇ ਸੱਚੀ ਨੀਤ ਨਾਲ ਲੜੇ ਸੀ, ਉਹ ਤਾਂ ਸ਼ਹੀਦ ਹੋ ਗਏ ਐ... ਬਾਕੀ ਤਾਂ ਸਾਡੇ ਏਸ ਮੁਲਖ 'ਤੇ ਆਵਦਾ ਰਾਜ ਕਰਨ ਲਈ ਹੀ ਧਰਨੇ ਲਾਉਂਦੇ ਰਹੇ ਨੇ...'

ਉਹਦੀ ਨਜ਼ਰ ਜਦ ਫੇਰ ਬੈਂਕ ਵੱਲ ਜਾਂਦੇ ਰਾਹ ਵੱਲ ਗਈ ਤਾਂ ਉੱਥੇ ਕਿੰਨੀ ਹੀ ਥਾਵਾਂ 'ਤੇ ਅੱਗ ਬਲਦੀ ਪਈ ਸੀ। ਉਹ ਇਸ ਅੱਗ ਕੋਲ਼ ਦੀ ਸਾਈਕਲ 'ਤੇ ਟੱਲੀ ਮਾਰਦਾ ਹੋਇਆ ਅੱਗੇ ਲੰਘ ਗਿਆ। ਫਿਰ ਉਹਨੇ ਟੱਲੀ ਵਜਾਉਣੀ ਬੰਦ ਕਰ ਦਿੱਤੀ। ਇੱਥੇ ਕੋਈ ਸੀ ਹੀ ਨਹੀਂ, ਸਿਵਾਏ ਅਵਾਰਾ ਕੁੱਤਿਆਂ ਦੇ।

ਕੁਝ ਬੰਦਿਆਂ ਦੀਆਂ ਜ਼ੋਰ ਲੱਗਣ ਦੀਆਂ ਅਵਾਜ਼ਾਂ ਆ ਰਹੀਆਂ ਸੀ। ਇੱਕ ਕੁੜੀ, ਜੋ ਉਹਨਾਂ ਦੀ ਪਕੜ ਵਿੱਚੋਂ ਖੁਦ ਨੂੰ ਬਚਾਉਣ ਲਈ ਆਪਣੀ ਹਰ ਕੋਸ਼ਿਸ਼ ਕਰਦੀ ਪਈ ਸੀ, ਪਰ ਸਫਲ ਨਹੀਂ ਹੋ ਰਹੀ। ਜਦੋਂ ਕਦੇ ਥੋੜ੍ਹਾ ਬਹੁਤਾ ਉਹਦੇ ਮੂੰਹ ਤੋਂ ਹੱਥ ਪਾਸੇ ਹੁੰਦਾ, ਉਹਦੀ ਚੀਖ਼ ਬਾਹਰ ਆਉਂਦੀ। ਪਰ ਗਲ਼ ਦੀਆਂ ਰਗ਼ਾਂ ਬੈਠਣ ਕਰਕੇ ਚੀਖ਼ ਨਹੀਂ ਸੀ ਵੱਜਦੀ।

ਚੜ੍ਹਤ ਸਿੰਘ ਦੇ ਸਾਈਕਲ ਦੀ ਚੈਨ ਲੱਥ ਗਈ ਤਾਂ ਉਹਨੇ ਮੱਡਗਾਰਡ ਨਾਲ ਪੈਰ ਦੱਬ ਕੇ ਰੋਕ ਲਿਆ। ਪੱਕ ਚੁੱਕੀ ਆਦਤ ਮੁਜਬ ਪੂਰੀ ਸ਼ੱਕੀ ਨਿਗਾਹ ਨਾਲ ਚਾਰੇ ਪਾਸੇ ਵੇਖਿਆ ਤੇ ਹੂੰਗਰ ਮਾਰਦੇ ਨੇ ਆਪਣੇ ਖੰਬੇ ਮੋਢੇ ਦੇ ਗਾਤਰੇ ਪਾਈ ਬੰਦੂਕ ਲਾਹ ਕੇ, ਕਾਰਤੂਸਾਂ ਵਾਲ਼ਾ ਪਟਾ ਲੱਕ ਨਾਲੋਂ ਖੋਲ੍ਹ ਕੇ ਜਦ ਗਲ਼ ਵਿੱਚ ਪਾਉਣ ਲੱਗਿਆ ਤਾਂ ਬਦਮਾਸ਼ਾਂ ਵਿੱਚੋਂ ਇੱਕ ਨੇ ਕਾਹਲ ਨਾਲ਼ ਰੋਲਾ ਪਾਇਆ, 'ਭਾਜੋ... ਭੱਜੋ... ਨਹੀਂ ਮਾਰੇ ਜਾਵਾਂਗੇ... ਇਹਤੋਂ ਪਹਿਲਾਂ ਗੋਲੀ ਚਲਾਵੇ...'

ਉਹ ਸਾਰੇ ਖੰਬੇ ਵਿੱਚੋਂ ਨਿਕਲ ਕੇ ਬਾਹਰ ਨੂੰ ਭੱਜ ਗਏ।

ਹਨੇਰੇ ਵਿੱਚ ਗੁੰਮ ਹੋ ਗਏ ਕਿਤੇ ਉਹਨਾਂ ਦਾ ਨਿਸ਼ਾਨਾ ਨਾ ਸੋਧ ਲਵੇ।

ਕੁੜੀ ਆਪਣੇ ਸੂਟ ਦੇ ਵਲ ਕੱਢਦੀ ਹੋਈ ਬਾਹਰ ਆ ਕੇ ਖੜ੍ਹ ਗਈ।

ਉਹਨੇ ਸਾਈਕਲ ਦੀ ਗਰਾਰੀ ਨੂੰ ਪੁੱਠਾ ਘੁੰਮਾ ਕੇ ਚੈਨ ਚਾੜ ਲਈ ਤੇ ਅੱਗੇ



ਜਾਣ ਲਈ ਹੁਣ ਤੁਰ ਕੇ ਹੀ ਜਾਣ ਦਾ ਇਰਾਦਾ ਕਰ ਲਿਆ। ਖਿੱਲਰੇ ਵਾਲ਼ਾਂ ਨਾਲ਼  
ਰੋਂਦੀ ਕੁੜੀ ਨੇ ਸਲਵਾਰ ਨੂੰ ਹੱਥ ਪਾਇਆ ਸੀ। ਨਾਲ਼ਾ ਟੁੱਟ ਗਿਆ ਸੀ। ਉਹਨੇ  
ਸ਼ੁਕਰ ਅਦਾ ਕਰਨ ਦੇ ਲਹਿਜ਼ੇ ਨਾਲ਼ ਗੱਲਾਂ ਤੇ ਸੁੱਕ ਚੁੱਕੇ ਹੰਝੂਆਂ ਨੂੰ ਪੂੰਝਦਿਆਂ,  
'ਰੱਬਾ ਭਲਾ ਹੋਵੇ ਤੇਰਾ, ਦਾਤਿਆ ਮੇਰੀ ਆ-ਬ-ਰੂ ਬਚਾਈ ਐ...'

ਕੁੜੀ ਏਨਾ ਆਖਦੀ ਹੋਈ, ਪੁਲੀਸ ਦੀ ਜੀਪ ਨੂੰ ਲੱਗੇ ਸਾਇਰਨ ਨੂੰ ਸੁਣਦਿਆਂ  
ਹੀ, ਉੱਧਰ ਭੱਜ ਪਈ, ਕਿਤੇ ਫੇਰ ਨਾ ਐਸੀ ਅਣਹੋਣੀ ਬੀਤ ਜਾਵੇ।

ਸਾਇਕਲ ਨੂੰ ਆਪਣੇ ਨਾਲ਼ ਤੇਜ਼ੀ ਨਾਲ਼ ਭਜਾ ਕੇ ਬੈਂਕ ਵੱਲ ਆਉਂਦੇ ਦੇ  
ਦਿਮਾਗ ਵਿੱਚ ਚਾਨਣ ਦੀ ਲੀਕ ਵਾਂਗ ਇਹ ਵਿਚਾਰ ਲਿਸ਼ਕਦਾ ਰਿਹਾ, 'ਚੈਨ  
ਚਾੜ੍ਹਨ ਨਾਲ਼ ਕੁੜੀ ਦੀ ਇੱਜ਼ਤ ਕਿਵੇਂ ਬੱਚ-ਗੀ...'

ਬੈਂਕ ਅੱਗੇ ਲਟਕ ਰਹੇ ਆਪਣੇ ਨੋਟਿਸ, 'ਜੀਹਦੇ 'ਤੇ ਕਾਲ਼ੇ ਅੱਖਰਾਂ ਵਿੱਚ  
ਲਿਖਿਆ ਸੀ, 'ਇੱਥੇ ਗਾਰਡ ਦੀ ਲੋੜ ਹੈ...' ਉਹਨੂੰ ਸਹੀ ਕਰਕੇ ਚੋਪੀ ਨਾਲ਼ ਫੇਰ  
ਚਮੇੜ ਦਿੱਤਾ। ਸਾਈਕਲ ਨੂੰ ਕੰਧ ਨਾਲ਼ ਟੇਢਾ ਲਗਾ ਕੇ ਉਹ ਨੇ ਆਪਣੀ ਜੇਬ  
ਵਿੱਚੋਂ ਦਾਣਿਆਂ ਦੀ ਲੱਪ ਕੱਢ ਕੇ, ਰੋਸ਼ਨਦਾਨ ਵਿੱਚ ਅਰਾਮ ਨਾਲ਼ ਸੁੱਤੇ ਪਏ  
ਕਬੂਤਰਾਂ ਨੂੰ ਪਾਈ। ਕਿਸੇ ਮੋਹ ਤੇ ਪਿਆਰ ਨਾਲ਼ ਚੋਗਾ ਪਾਉਣ ਦਾ ਧੰਨਵਾਦ  
ਕਰਨ ਲਈ ਥੋੜ੍ਹਾ ਗੁਟਕੇ।

ਬੈਂਕ ਦੇ ਸ਼ਰ ਨੂੰ ਲੱਗੇ ਵੱਡੇ-ਵੱਡੇ ਦੋ ਜਿੰਦਰੇ ਵੇਖ ਉਹਨੇ ਬਾਹਰ ਬੈਂਚ 'ਤੇ  
ਬੈਠਣਾ ਹੀ ਠੀਕ ਸਮਝਿਆ, ਪਰ ਫਿਰ ਹਾਲਾਤ ਵੇਖ ਕੇ ਨਾਲ਼ ਬਣਾਏ ਪਿਸ਼ਾਬ ਘਰ  
ਦੀਆਂ ਕੰਧਾਂ ਦੀਆਂ ਇੱਟਾਂ ਨਾਲ਼ ਜਿੰਦਰੇ ਤੋੜਨ ਦੀ ਕੋਸ਼ਿਸ਼ ਕਰਨ ਲੱਗਿਆ।

ਤੇਰਾਂ ਇੱਟਾਂ ਦਾ ਐਨ ਜਵਾਂ ਚੂਰਾ ਹੋ ਗਿਆ ਸੀ। ਬੱਜਰੀ ਬਣ ਗਈ ਇਹ  
ਜਿੰਦਰਿਆਂ ਨੂੰ ਤੋੜਦਿਆਂ। ਉਹਨੇ ਥੱਲੇ ਪਈ ਬੱਜਰੀ ਨੂੰ ਬੜੇ ਹੀ ਗਹੁ ਨਾਲ਼  
ਵੇਖਿਆ ਤਾਂ ਯਾਦ ਆਇਆ, ਐਸੀ ਬੱਜਰੀ ਕੁੱਟ ਕੇ ਚੌਧਰੀ ਦੀ ਹਵੇਲੀ ਦੀਆਂ  
ਨੀਹਾਂ ਵਿੱਚ ਦੱਬੀ ਸੀ।

ਉਦੋਂ ਉਹਦੀ ਉਂਗਲ ਦਾ ਨਹੁੰ ਵੱਢ ਕੇ ਥੱਲੇ ਹੀ ਦੱਬਿਆ ਗਿਆ ਸੀ।

ਜਦੋਂ ਵੀ ਉਹਦਾ ਬਿਨ ਨਹੁੰ ਵਾਲ਼ੀ ਉਂਗਲ ਵੱਲ ਧਿਆਨ ਜਾਂਦਾ ਤਾਂ ਨੀਂਹ  
ਦੀ ਬੱਜਰੀ ਚੇਤੇ ਆਉਂਦਿਆਂ ਹੀ ਦੰਦ ਕਰੀਚੇ ਜਾਂਦੇ ਸੀ।

□ □ □

'ਇਉਂ ਸੜਕਾਂ 'ਤੇ ਹਰਲ-ਹਰਲ ਕਰਦਿਆਂ ਨੂੰ ਤਾਂ ਕਾਰੂ ਦਾ ਖ਼ਜ਼ਾਨਾ ਨਹੀਂ  
ਹੱਥੀਂ ਲੱਗਣਾ, ਆਪ ਈ ਕਿਸੇ ਦੇ ਘਰ ਵੜ ਕੇ ਹਿਮਤ ਮਾਰਨੀ ਪੈਣੀ ਐਂ, ਇਉਂ  
ਤਾਂ ਆਪਾਂ ਭਾਵੇਂ ਨਿੱਤ ਈ ਆਜਿਆ ਕਰੀਏ...' ਜੱਸੇ ਨੇ ਤੁਰੇ ਜਾਂਦੇ ਸਾਥੀਆਂ ਦਾ  
ਰਾਹ ਘੇਰ ਕੇ ਆਪਣੇ ਦਿਲ ਦੀ ਚਿੰਤਾ ਬਿਆਨ ਕੀਤੀ।

'ਹਾਂ, ਹਿਮਤ ਤਾਂ ਕਰਨੀ ਪਊਗੀ...'



‘ਤੇ ਹੋਰ ਜਿੰਨੇ ਪੈਸੇ ਆਪਾ ਡਾਇਰੀ ਤੇ ਲਿਖੇ ਚਿੱਠੇ ਦਵਾ-ਦਵ ਲੁੱਟ ਕੇ ਘਰ ਨੂੰ ਤੁਰਦੇ ਹੋਈਏ... ਕਿਵੇਂ ਕਰੀਏ ਫੇਰ...?’ ਭੋਲਾ ਵੀ ਭੀੜ ਵਿੱਚੋਂ ਬਾਹਰ ਆ ਕੇ ਜੱਸੇ ਨਾਲ ਖੜ੍ਹ ਗਿਆ।

‘ਰਾਇ ਨਾਲ ਚੱਲਣਾ ਪੈਣਾ...’ ਹਰਵੰਤ ਵੀ ਮੂੰਹ ‘ਤੇ ਲਿਆ ਮੜਾਸਾ ਸਹੀ ਕਰਦਾ ਭੋਲੇ ਨਾਲ ਆ ਕੇ ਹਿੱਕ ਤਾਣ ਕੇ ਖੜ੍ਹ ਗਿਆ।

ਇਹਨਾਂ ਤਿੰਨਾਂ ਦੀਆਂ ਨਜ਼ਰਾਂ ਸਾਹਮਣੇ ਖੜ੍ਹੇ ਆਪਣੇ ਸਾਥੀਆਂ ਦੇ ਚਿਹਰੇ ‘ਤੇ ਵਾਰ-ਵਾਰ ਗਈਆਂ। ਦੋ ਸਕਿੰਟ ਹਰ ਚਿਹਰੇ ਵੱਲ ਤਿਰਛੀ ਤੀਖਣਤਾ ਨਾਲ ਵੇਖਦੀਆਂ ਹੋਈਆਂ ਅੰਤ ਸ਼ੇਰੇ ਦੇ ਮੂੰਹ ‘ਤੇ ਆ ਕੇ ਹੁੱਕ ਗਈਆਂ। ਜਦ ਵਾਰੋ-ਵਾਰੀ ਸਾਰੇ ਸ਼ੇਰੇ ਅੱਗੇ ਆ ਕੇ ਖੜ੍ਹ ਗਏ ਤਾਂ ਉਹਨੇ ਆਪਣੇ ਪਿੱਛੇ ਕਿਸੇ ਨੂੰ ਵੀ ਨਾ ਵੇਖਦਿਆਂ, ‘ਇੱਕੋ ਰਾਹ ਈ ਐ...’

‘ਕਿਹੜਾ...?’

‘ਸੋਨੂੰ ਪਤਾ ਈ ਐ...’ ਉਹਨੇ ਆਪਣੇ ਹੱਥ ਵਿੱਚ ਸੜਕ ‘ਤੇ ਖਿੱਲਰੇ ਪੱਥਰ ਚੁੱਕ ਕੇ ਸਾਹਮਣੇ ਉਸਰੀ ਵੱਡੀ ਸਫ਼ੈਦ ਕੋਠੀ ਵੱਲ ਚਲਾਵਾਂ ਮਾਰ ਦਿੱਤਾ। ਫਿਰ ਬਿਨਾ ਕੁਝ ਸੋਚੇ ਸਮਝੇ ਹੀ ਸਾਰਿਆਂ ਨੇ ਦੋ-ਦੋ ਡਲੇ ਉਸ ਘਰ ਵੱਲ ਚਲਾ ਮਾਰੇ। ਕੰਧਾਂ ‘ਤੇ ਲੱਗੇ ਵੱਡੇ-ਵੱਡੇ ਸ਼ੀਸ਼ੇ ਤੜਕ ਕਰ ਕੇ ਟੁੱਟ ਗਏ। ਅੱਗੋਂ ਕਿਸੇ ਦੀ ਕੋਈ ਨਾ ਅਵਾਜ਼ ਆਈ ਤੇ ਨਾ ਹੀ ਕੋਈ ਗੋਲੀ ਚੱਲਣ ਦੀ ਸ਼ੋਰ ਸੁਣੀ।

ਹਨੇਰੇ ਵਿੱਚ ਲੁਕੇ ਉਹ ਵਾਰੋ-ਵਾਰੀ ਕੰਧ ਲੰਘ ਕੇ ਕੋਠੀ ਦੇ ਲਾਅਨ ਵਿੱਚ ਉੱਤਰ ਗਏ। ਕੋਠੀ ਦੇ ਮੇਨ ਦਰਵਾਜ਼ੇ ਨੂੰ ਖੋਲ੍ਹਣ ਦੀ ਕੋਸ਼ਿਸ਼ ਕੀਤੀ ਪਰ ਨਹੀਂ ਖੁੱਲਿਆ।

‘ਜਿੰਦਗਾ ਲੱਗਿਆ ਹੋਣਾ...’

‘ਦੀਹਦਾ ਤਾਂ ਹੈਨੀ ਕਿਤੇ ਵੀ...’

ਦਰਵਾਜ਼ੇ ਨਾਲ ਕੰਨ ਲਗਾ ਕੇ ਅੰਦਰ ਕਿਸੇ ਦੇ ਬੋਲਣ ਤੇ ਤੁਰਨ ਦੀ ਅਵਾਜ਼ ਸੁਣਨ ਦੀ ਕੋਸ਼ਿਸ਼ ਕੀਤੀ। ਪਰ ਨਹੀਂ ਸੁਣੀ। ਅੰਦਰ ਕੋਈ ਵੀ ਨਹੀਂ, ਇਸ ਦੀ ਤਸੱਲੀ ਕਰ ਕੇ ਉਹਨਾਂ ਨੇ ਬੂਹਾ ਤੋੜਨ ਲਈ ਇਸ਼ਾਰਾ ਕਰ ਦਿੱਤਾ।

ਸਾਰੇ ਖੁਸ਼ ਸੀ!!

ਏਨੇ ਵੱਡੇ ਘਰ ਨੂੰ ਦਿਲ ਖੋਲ੍ਹ ਕੇ ਲੁੱਟਿਆ ਜਾਵੇਗਾ ਤੇ ਹੋ ਸਕਦਾ, ਜਿੰਨੀ ਰਕਮ ਉਹਨਾਂ ਨੂੰ ਚਾਹੀਦੀ ਹੈ, ਉਹ ਇੱਥੇ ਹੀ ਮੁਕੰਮਲ ਹੋ ਜਾਵੇ।

ਸ਼ੇਰਾ ਲਾਅਨ ਵਿੱਚ ਲੱਗੇ ਝੂਲੇ ‘ਤੇ ਬਹਿ ਕੇ ਝੂਟੇ ਲੈਣ ਲੱਗ ਪਿਆ। ਭੁੱਚਰੇ ਨਾਲ ਮਿਲ ਕੇ ਜਦ ਦੋ ਬੰਦਿਆਂ ਨੇ ਦਰਵਾਜ਼ੇ ਨੂੰ ਮੋਢੇ ਨਾਲ ਜ਼ੋਰ ਮਾਰਿਆ ਤਾਂ ਅੰਦਰੋਂ ਕਿਸੇ ਦੇ ਖੰਘਣ ਦੀ ਅਵਾਜ਼ ਸੁਣ ਕੇ ਜਿੱਥੇ ਵੀ ਲੁਕਣ ਨੂੰ ਥਾਂ ਲੱਭਿਆ ਲੁਕ ਗਏ। ਜਿਵੇਂ ਕਿਸੇ ਨੇ ਅਚਾਨਕ ਸਟੇਨਗੰਨ ਨਾਲ ਫਾਇਰ ਕਰ ਦਿੱਤੇ ਹੋਣ।

ਡਰ ਨਾਲ ਸਾਰਿਆਂ ਦੇ ਹੱਥ ਆਪਣੀ ਛਾਤੀ ‘ਤੇ ਸੀ।



ਫੇਰੇ ਹੋਏ ਬੰਦੇ ਅੱਗੇ ਕਿਸੇ ਦੀ ਦਲੇਰੀ ਤੇ ਬਹਾਦਰੀ ਕੰਮ ਨਹੀਂ ਕਰਦੀ। ਉਹ ਸਭ ਤੋਂ ਵੱਧ ਖਤਰਨਾਕ ਹੁੰਦਾ।

‘ਓਏ... ਬੁਹਾ ਖੋਲ੍ਹ...’ ਸ਼ੇਰੇ ਦੇ ਕਹਿਣ ਤੇ ਪੀਤੂ ਨੇ ਦਬਕਾ ਮਾਰ ਦਿੱਤਾ। ਕਿਉਂਕਿ ਸ਼ੇਰਾ ਡਰਦਾ ਸੀ, ਅੰਦਰ ਲੁਕਿਆ ਬੰਦਾ ਅਵਾਜ਼ ਦੀ ਸੋਧ ਵਿੱਚ ਹੀ ਨਾ ਹਮਲਾ ਕਰ ਦੇਵੇ।

‘ਮੇਰਾ ਨਾਉਂ ਰਾਜਵੀਰ ਸੰਘਾ, ਤੁਸੀਂ ਮੈਨੂੰ ਸੰਘਾ ਵੀ ਕਹਿ ਸਕਦੇ ਹੋ, ਕੋਈ ਮੈਨੂੰ ਓਏ ਆਖੇ ਮੈਂ ਜ਼ਰ ਨਹੀਂ ਸਕਦਾ’ ਸੰਘੇ ਨੇ ਆਪਣੇ ਹਰਖ ‘ਤੇ ਕਾਬੂ ਪਾ ਲਿਆ। ਉਹ ਚਾਹੇ ਏਸ ਘਰ ਵਿੱਚ ਨੌਕਰ ਸੀ ਪਰ ਜੱਟ ਹੋਣ ਕਰ ਕੇ ਕਿਸੇ ਨੂੰ ‘ਓਏ’ ਆਖਣ ਦੀ ਖੁੱਲ੍ਹ ਨਹੀਂ ਸੀ ਦਿੰਦਾ।

‘ਸੰਘਾ ਸਾਹਿਬ ਜੀ ਬੁਹਾ ਅਸੀਂ ਆਪ ਤੋੜ ਕੇ ਅੰਦਰ ਆਈਏ ਕਿ ਤੁਸੀਂ ਖੋਲ੍ਹਣ ਦੀ ਕਿਰਪਾ ਕਰੋਗੇ...?’ ਭੁੱਚਰੇ ਦੇ ਚਿਹਰੇ ‘ਤੇ ਵਿਅੰਗ ਭਰੀ ਹਾਸੀ ਸੀ।

‘ਤੁਹਾਡਾ ਕੀ ਨਾਉਂ ਐ ਵੀਰ ਜੀ...?’ ਸੰਘੇ ਦੇ ਅੰਦਰ ਵਿਚਾਰ ਸੀ ਕਿ ਉਹਨਾਂ ਦਾ ਵੀ ਇੱਜ਼ਤ ਨਾਲ ਨਾਂ ਲੈਣਾ ਚਾਹੀਦਾ।

‘ਭੁੱਚਰਾ...’

‘ਏਹ ਸਾਲਾ ਕੀ ਨਾਂ ਹੋਇਆ, ਅਨਪੜ ਮਾਪੇ ਐਵੇਂ ਈ ਕੋਈ ਨਾਂ ਰੱਖ ਦਿੰਦੇ ਨੇ, ਬੱਚਿਆਂ ਦੇ ਨਾਉਂ ਤੋਂ ਹੀ ਮਾਪਿਆਂ ਦੀ ਹੋਸੀਅਤ ਤੇ ਸਮਝ ਦਾ ਪਤਾ ਲੱਗਦਾ’ ਸੰਘੇ ਨੇ ਆਪਣੇ ਆਪ ਨਾਲ ਗੱਲ ਕੀਤੀ ਤੇ ਉੱਚੀ ਅਵਾਜ਼ ‘ਚ ਬੋਲਿਆ, ‘ਏਹ ਨਾਉਂ ਏਸ ਤਰ੍ਹਾਂ ਦਾ ਹੈ ਜਿਵੇਂ ਆਪਣੇ ਆਪ ਨੂੰ ਭੈਣ ਦੀ ਗਾਲ ਕੱਢੀ ਹੁੰਦੀ ਐ... ਪਲੀਜ਼, ਹੋਰ ਚੱਜਦਾ ਨਾਉਂ ਦੱਸੋ, ਜੋ ਮੈਨੂੰ ਬੋਲਣ ‘ਚ ਮਾਣ ਮਹਿਸੂਸ ਹੋਵੇ... ਇਹ ਨਾਂ ਮੇਰੇ ਕੰਨਾਂ ਨੂੰ ਸੁਣਨ ‘ਚ ਈ ਬਹੁਤ ਗੰਦਾ ਲੱਗਿਆ... ਫੇਰ ਮੈਂ ਬੋਲ ਕਿਵੇਂ ਸਕਦਾਂ...’

‘ਪੀਤੂ...’ ਪੀਤੂ ਨੇ ਜਦ ਆਪਣਾ ਨਾਉਂ ਦੱਸਿਆ ਤੇ ਅੱਗੋਂ ਕੋਈ ਜਵਾਬ ਨਾ ਆਇਆ ਤਾਂ ਬੋਲਿਆ, ‘ਸ਼ੇਰਾ, ਕਿੰਦਰ, ਸੋਮਾ, ਭੁੰਡੀ...’

‘ਸ਼ੇਰਾ ਵੀਰ ਜੀ ਐਥੋਂ ਚਲੇ ਜਾਓ, ਤੁਹਾਨੂੰ ਕੱਖ ਨਹੀਂ ਮਿਲਣਾ, ਘਰ ਦੇ ਮਾਲਕ ਤਾਂ ਪਿਛਲੇ ਹਫ਼ਤੇ ਈ ਏਥੋਂ ਤਬਾਦਲਾ ਕਰਾ ਕੇ ਦੂਜੇ ਸ਼ਹਿਰ ਚਲੇ ਗਏ ਐ, ਨਵਾਂ ਮਾਲਕ ਪਤਾ ਨਹੀਂ ਕਦੋਂ ਆਵੇ ਤੇ ਮੈਨੂੰ ਤਨਖਾਹ ਮਿਲੇਗੀ... ਨਹੀਂ ਤਾਂ ਸ਼ਾਇਦ ਮੈਂ ਤੁਹਾਡੀ ਕੋਈ ਮਦਦ ਕਰ ਸਕਦਾ’ ਸੰਘੇ ਨੇ ਆਪਣੀ ਅਵਾਜ਼ ਦਾ ਬੋਲ ਬੋੜਾ ਜਿਹਾ ਭਾਰਾ ਕਰ ਲਿਆ ਸੀ, ਜੀਹਦਾ ਅਸਰ ਤਾਂ ਹੋਇਆ ਪਰ ਓਨਾ ਨਹੀਂ ਜਿੰਨਾ ਹੋਣ ਦੀ ਉਮੀਦ ਰੱਖੀ ਸੀ।

ਕੱਧ ਨਾਲ ਲੱਗ ਕੇ ਉਹਨਾਂ ਦੀ ਹੁੰਦੀ ਖੁਸਰ-ਮੁਸਰ ਸੁਣਨ ਲੱਗਿਆ।

ਸ਼ੇਰੇ ਨੇ ਅੱਗੇ ਆ ਕੇ ਜ਼ੋਰ ਨਾਲ ਦਰਵਾਜ਼ੇ ਨੂੰ ਲੱਤ ਮਾਰਦਿਆਂ ਹਰਖ ਵਿਖਾਇਆ, ‘ਅਸੀਂ ਕਮਲੇ ਨਹੀਂ ਕਿ ਤੇਰੇ ਜਿਹੇ ਬੰਦੇ ਪਿੱਛੇ ਲੱਗ ਕੇ ਖਾਲੀ ਹੱਥ ਮੁੜ ਜਾਈਏ... ਕੁਝ ਨਾ ਕੁਝ ਤਾਂ ਹੋਵੇਗਾ, ਖੋਲ੍ਹ ਬੁਹਾ ਨਹੀਂ ਭੈਣ ਦੇਵਾਂਗੇ...’



ਮੈਨੂੰ ਪਤਾ ਸਾਰੇ ਸਿਆਣੇ ਬੰਦੇ ਹੋ, ਮੈਂ ਇਹ ਤਾਂ ਨਹੀਂ ਕਿਹਾ ਕਿ ਤੁਸੀਂ  
ਕਮਲੇ ਬੰਦੇ ਹੋ, ਸਿਆਣੇ ਹੋ ਤਾਂ-ਹੀ ਰੋਕ ਰਿਹਾ, ਤੁਸੀਂ ਏਹ ਬੇਵਕੂਫੀ ਨਾ ਕਰੋ...  
ਸੰਘੇ ਨੇ ਫੇਰ ਕੁਝ ਸੋਚਣ ਲਈ ਉਹਨਾਂ ਨੂੰ ਰੋਕਿਆ, 'ਰੁਕੋ...'

ਸ਼ੇਰਾ ਦੇ ਠੁੱਢੇ ਮਾਰ ਕੇ ਪਿੱਛੇ ਹੋ ਗਿਆ।

'ਬਲ...'

'ਦੇ ਮਿਟ ਰੁਕੋ ਮੈਨੂੰ ਕੁਝ ਸੋਚਣ ਦਿਉ...' ਅੱਖਾਂ ਬੰਦ ਕਰ ਕੇ ਉਹ ਕੋਠੀ ਦੇ  
ਹਰ ਕਮਰੇ ਵਿੱਚ ਖਿਆਲਾਂ ਨਾਲ ਤਲਾਸ਼ੀ ਲੈਣ ਲੱਗ ਪਿਆ।

ਦੇ ਮਿਟਾਂ ਬਾਅਦ ਪੂਰੇ ਭਰੋਸੇ ਨਾਲ ਗੜਕ ਕੇ ਜਵਾਬ ਦਿੱਤਾ, 'ਵਾਕੇ ਹੀ  
ਏਥੇ ਐਸੀ ਕੋਈ ਵੀ ਸ਼ੈਅ ਨਹੀਂ, ਜੀਹਨੂੰ ਤੁਸੀਂ ਲਿਜਾ ਸਕੋ, ਮੈਨੂੰ ਸੌਂਹ ਲੱਗੇ...  
ਮੇਰਾ ਭਰੋਸਾ ਕਰੋ ਜੀ... ਮੈਂ ਕਦੇ ਵੀ ਝੂਠੀ ਸੌਂਹ ਨਹੀਂ ਖਾਧੀ, ਚਾਹੇ ਰੋਟੀ ਖੋਹ ਕੇ  
ਖਾਂਦਾ ਰਿਹਾ... ਉਹਦੇ 'ਚ ਵੀ ਮੇਰਾ ਕੋਈ ਦੋਸ਼ ਨਹੀਂ ਹੁੰਦਾ, ਜਿਦੋਂ ਭੁੱਖ ਲੱਗੀ ਹੋਵੇ  
ਨਾ ਉਦੋਂ ਬੰਦਾ ਰੱਬ ਨੂੰ ਕੱਚਾ ਖਾਣ ਦੀ ਹਿਮਤ ਰੱਖਦਾ...'

'ਵਾਕੇ ਹੀ ਇਹਦੇ ਕੋਲ ਕੋਈ ਕੀਮਤੀ ਸ਼ੈਅ ਹੋਵੇਗੀ... ਤੋੜ ਦਿਉ...'

'ਰੁਕੋ... ਯਾਰ ਪਾਗਲ ਹੋ ਤੁਸੀਂ, ਏਹ ਕੋਈ ਬੈਂਕ ਬੋੜਾ ਬਈ ਏਥੋਂ ਰੁਪਏ ਮਿਲ  
ਜਾਣਗੇ, ਕਿਸੇ ਸਰੀਫ਼ ਤੇ ਡਰਪੋਕ ਬੰਦੇ ਦਾ ਘਰ ਹੈ...'

ਬੈਂਕ ਦਾ ਨਾਉਂ ਸੁਣਦਿਆਂ ਸਾਰ ਹੀ ਸਾਰਿਆਂ ਦੀਆਂ ਅੱਖਾਂ ਵਿੱਚ ਕਿਸੇ ਜੇਤੂ  
ਜਿਹੀ ਚਮਕ ਆ ਗਈ। ਯਕੀਨ ਹੋਇਆ ਕਿ ਵਾਕੇ ਈ ਉਹ ਮੁਰਖਤਾ ਕਰਨ ਜਾ ਰਹੇ  
ਸੀ। ਸਭ ਦੀਆਂ ਧੌਣਾਂ ਕਿਸੇ ਪੱਕੀ ਸਹਿਮਤੀ ਨਾਲ ਹਿੱਲੀਆਂ, ਜੋ ਫੈਸਲਾ ਹੋ ਗਿਆ।

'ਬੈਂਕ, ਬੈਂਕ ਤਾਂ ਐਸ ਵੇਲੇ ਬੰਦ ਹੋਣਾ'

'ਬੈਂਕ ਬੰਦ ਐ, ਪੈਸੇ ਤਾਂ ਨਹੀਂ ਨਾਲ ਚੱਕ ਕੇ ਲਿਜਾਂਦੇ...' ਸ਼ੇਰੇ ਨੇ ਅੰਦਰ-  
ਖਾਤੇ ਸੰਘੇ ਦਾ ਸ਼ੁਕਰੀਆਂ ਅਦਾ ਕੀਤਾ ਤੇ ਇਹਨੂੰ ਰੱਬ ਦਾ ਇਲਹਾਮ ਮੰਨ ਕੇ  
ਡਕੈਤੀ ਕਰਨ ਦਾ ਪੱਕਾ ਮਨ ਬਣਾ ਲਿਆ।

ਘੜੀ ਤੋਂ ਸਮਾਂ ਵੇਖਿਆ ਪੂਰੇ ਬਾਰਾਂ ਵੱਜ ਚੁੱਕੇ ਸੀ।

ਸਰਦੀ ਹੋਣ ਕਰਕੇ ਨੌ ਵਜੇ ਤੀਕ ਤਾਂ ਸੂਰਜ ਵੀ ਨਹੀਂ ਸੀ ਨਿਕਲਦਾ। ਸੋ ਤਿੰਨ  
ਚਾਰ ਘੰਟਿਆਂ ਵਿੱਚ ਪੈਸੇ ਲੁੱਟ ਕੇ ਅਰਾਮ ਨਾਲ ਘਰ ਮੁੜਿਆ ਜਾ ਸਕਦਾ ਸੀ।

ਸ਼ੇਰੇ ਨੇ ਝੁਲੇ ਵਿੱਚ ਖੜ੍ਹ ਕੇ ਸਾਰਿਆਂ ਨੂੰ ਕਿਹਾ, 'ਆਪਾਂ ਬੱਸ ਓਨੇ ਈ ਪੈਸੇ  
ਲੁੱਟਣੇ ਐ, ਜਿੰਨੇ ਆਪਾਂ ਏਸ ਡਾਇਰੀ ਵਿੱਚ ਲਿਖਤ ਕੀਤੀ ਐ, ਇਹ ਤੋਂ ਵੱਧ  
ਇਕ ਵੀ ਖੋਟਾ ਧੋਲਾ ਵੀ ਗਊ ਦਾ ਮਾਸ ਖਾਣ ਆਲੀ ਗੱਲ ਐ...'

'ਹਾਂ ਹਾਂ... ਜੁਬਾਨ ਐ, ਲਾਲਚ ਬੰਦੇ ਨੂੰ ਮਰਾ ਦਿੰਦਾ, ਨਾਲੇ ਏਨੇ ਪੈਸੇ ਤਾਂ  
ਆਪਾਂ ਕਿਤੇ ਨਾ ਕਿਤੇ ਖਪਾ ਵੀ ਦੇਵਾਂਗੇ...'

ਸੰਘਾ ਨੇ ਜਦ ਉਹਨਾਂ ਦੇ ਪੈਰਾਂ ਦੇ ਖੜਾਕ ਨੂੰ, ਘਰ ਦੀ ਕੰਧ 'ਤੇ, ਛਾਲ



ਮਾਰ ਕੇ ਲੰਘਦੇ, ਸੁਟਿਆ ਤਾਂ ਕੋਠੀ ਦਾ ਦਰਵਾਜ਼ਾ ਖੋਲ੍ਹ ਕੇ ਪੋਰਚ ਵਿੱਚ ਆ ਗਿਆ, 'ਰੁਕੋ, ਮੈਂ ਵੀ ਤੁਹਾਡੇ ਨਾਲ ਜਾਉਂਗਾ...'

ਸਾਰੇ ਰੁੱਕ ਗਏ...!!

ਸੰਘਾ ਨੇ ਛੇਤੀ ਨਾਲ ਘਰ ਵਿੱਚ ਪਿਆ ਸਮਾਨ ਚੱਕ ਕੇ ਫਰਸ਼ 'ਤੇ ਸੁੱਟਣਾ ਸ਼ੁਰੂ ਕਰ ਦਿੱਤਾ। ਅਲਮਾਰੀ ਵਿੱਚ ਪਏ ਕੱਪੜੇ ਬੁਰੀ ਤਰ੍ਹਾਂ ਖਿਲਾਰ ਦਿੱਤੇ। ਭੁੱਚਰੇ ਨੇ ਅੱਗੇ ਵੱਧ ਕੇ ਫਰਸ਼ 'ਤੇ ਖਿਲਾਰੇ ਕੱਪੜਿਆਂ ਵਿੱਚੋਂ ਆਪਣੇ ਮੁੰਡੇ ਦੇ ਮੋਚ ਦੀਆਂ ਦੋ ਸ਼ਰਟਾਂ ਚੁੱਕ ਕੇ ਹੇਠ ਉੱਤੇ ਪਹਿਣ ਲਈਆਂ। ਜਦ ਸੰਘੇ ਨੇ ਉਹਨੂੰ ਇਸ ਕਰਦਿਆਂ ਰੋਅਬ ਭਰੀ ਨਜ਼ਰ ਨਾਲ ਵੇਖਿਆ ਤਾਂ ਭੁੱਚਰੇ ਨੇ ਉੱਤਰ ਦਿੱਤਾ, 'ਜਾਣਦਾ, ਆਵਦੇ ਸਾਥੀ ਦੇ ਘਰੋਂ ਕੋਈ ਚੀਜ਼ ਚੋਰੀ ਨਹੀਂ ਕਰਨੀ ਚਾਹੀਦੀ, ਪਰ ਮਾਫ਼ੀ, ਮੈਂ ਤਾਂ ਤੇਰੀਆਂ ਅੱਖਾਂ ਅੱਗੇ ਈ ਚੋਰੀ ਕਰ ਰਿਹਾ... ਲੋੜ ਐ...'

ਦੋਵਾਂ ਵਿੱਚ ਸਨਾਟਾ ਛਾਅ ਗਿਆ।

ਜਦ ਸ਼ਹਿਰ ਦੇ ਦੂਜੇ ਪਾਸੇ ਤੋਂ ਗੋਲੀ ਚੱਲਣ ਦੀ ਅਵਾਜ਼ ਨਾਲ ਲਲਕਾਰੇ ਵੱਜਦੇ ਸੁਣੇ ਤਾਂ ਸਭ ਦਾ ਧਿਆਨ ਉੱਧਰ ਹੋ ਗਿਆ। ਸਾਰੇ ਅੰਦਾਜ਼ੇ ਲਾਉਣ ਲੱਗ ਪਏ ਕਿਤੇ ਪੁਲੀਸ ਨਾਲ ਤਾਂ ਨਹੀਂ ਝੜਪ ਹੋ ਗਈ।

'ਤੂੰ ਕਿਉਂ ਤਬਾਹੀ ਕਰੀ ਜਾਨਾਂ...' ਪੀਤੂ ਨੇ ਦਿਲਾਂ ਉੱਤੇ ਛਾਈ ਹੈਰਾਨੀ ਨੂੰ ਦੂਰ ਕਰਨ ਲਈ ਮੋਹਰੀ ਹੋ ਕੇ ਪੁੱਛ ਲਿਆ, 'ਬੋਲ...?'

ਸੰਘੇ ਨੇ ਆਪਣੇ ਹੱਥੀਂ ਖਿਲਾਰੇ ਸਮਾਨ ਵੱਲ ਝਾਤੀ ਮਾਰ ਕੇ ਪੂਰੀ ਤਸੱਲੀ ਕਰ ਕੇ ਹੱਥ ਝਾੜਦਿਆਂ, 'ਤਾਂ ਜੋ, ਜਿਹੜਾ ਵੀ ਸਾਡੇ ਜਾਣ ਬਾਦ ਏਥੇ ਘਰ ਵਿੱਚ ਆਵੇ, ਉਹਨੂੰ ਭਰੋਸਾ ਹੋ ਜਾਊ ਕਿ ਉਹਦੇ ਆਉਣ ਤੋਂ ਪਹਿਲਾਂ ਕੋਈ ਹੋਰ ਹੱਥ ਸਾਡਾ ਕਰ ਗਿਆ, ਲੁੱਟਣ ਲਈ ਕੁੱਝ ਵੀ ਨਹੀਂ ਬਚਿਆ... ਨਈਂ ਤਾਂ ਐਵੇਂ ਹੀ ਭੰਨ-ਤੋੜ ਕਰਦਾ ਰਹੁੰਗਾ... ਤੇ ਮੌਕੇ ਦੀ ਖ਼ਰਾਬੀ ਕਰ ਕੇ ਬਹਿ ਜਾਊ...'

'ਮੌਕੇ ਦੀ ਖ਼ਰਾਬੀ...'

'ਹਾਂ, ਕੱਲ ਤੋਂ ਏਥੇ ਸਾਰੇ ਇਲਾਕੇ 'ਚ ਸਰਕਾਰ ਨੇ ਪੈਰਾ ਮਿਲਟਰੀ ਫੋਰਸ ਦਾ ਪਹਿਰਾ ਲਵਾ ਦੇਣਾ, ਸਿੱਧਾ ਗੋਲੀ ਦਾ ਆਡਰ ਹੈ, ਫੇਰ ਨਹੀਂ ਕਿਸੇ ਤੋਂ ਆਪਣੀ ਡਿੱਗੀ ਚੀਜ਼ ਆਪ ਵੀ ਚੁੱਕੀ ਜਾਣੀ, ਕੋਈ ਸ਼ੈਅ ਦੇ ਲੁੱਟਣ ਦਾ ਮਿਆਲ ਵੀ ਸੁਫ਼ਨੇ ਵਿੱਚ ਆਉਂਦਿਆਂ ਈ ਗੋਲੀ ਦਾ ਆਡਰ ਐ...'

'ਤੁਰੋ ਹੁਣ...'

ਸੰਘਾ ਹੁਣ ਸ਼ੇਰੇ ਨਾਲ ਸਭ ਤੋਂ ਅੱਗੇ ਮੋਹਰੀ ਹੋ ਕੇ ਤੁਰਦਾ ਜਾ ਰਿਹਾ ਸੀ। ਬਾਕੀ ਇੱਕ ਕਦਮ ਦੀ ਵਿੱਥ ਪਾ ਤੁਰਦੇ ਪਏ ਸੀ, ਜਿਵੇਂ ਭੇਡਾਂ ਦੇ ਵੱਗ ਵਿੱਚ ਛੱਤਰਾ ਸਭ ਤੋਂ ਅੱਗੇ ਤੁਰਦਾ ਹੈ।

ਸ਼ੇਰੇ ਨੇ ਜੇਬ ਵਿੱਚੋਂ ਬਿਨਾ ਜਿਲਦ ਵਾਲੀ ਡਾਇਰੀ ਕੱਢ ਕੇ ਸੰਘੇ ਨੂੰ ਪੁੱਛਿਆ,



‘ਹੂੰ... ਦੱਸ ਤੇਨੂੰ ਕਿੰਨੇ ਰੁਪਈਆ ਦੀ ਲੋੜ ਐ, ਜੀਹਦੇ ਨਾਲ ਤੂੰ ਆਪਣੀ ਜ਼ਿੰਦਗੀ ਦਾ ਅੜਿਆ ਕੰਮ ਕੱਢ ਸਕੇ...?’

‘ਪੈਸੇ... ਪੈਸੇ ਤਾਂ ਜਿੰਨੇ ਵੀ ਵੱਧੋ ਵੱਧ ਮਿਲ ਜਾਣ ਓਨੇ ਈ ਬੋਝੇ ਐ...’  
‘ਘੱਟੋ-ਘੱਟ ਦੱਸ ਕਿੰਨੇ ਮਿਲ ਜਾਣ ਜੇ ਤੇਰੇ ਲਈ ਵਾਧੂ ਹੋਣ...’ ਸ਼ੇਰੇ ਨੇ ਸਿੱਕੇ ਵਿੱਚ ਫੂਕ ਮਾਰੀ।

‘ਇਹ ਕੀ ਗੱਲ ਹੋਈ ਭਲਾ...’

‘ਇਹੀ ਗੱਲ ਹੋਣੀ ਐ, ਜੋ ਡਾਇਰੀ ‘ਚ ਲਿਖਤ ਹੋਗੀ...’

‘ਚਾਲੀ ਹਜ਼ਾਰ ਤਾਂ ਚਾਹੀਦੇ ਐ, ਭਾਵੇਂ ਕੁਸ਼ ਵੀ ਹੋ ਜਾਵੇ, ਘੱਟੋ-ਘੱਟ ਦੋ ਮਹੀਨੇ ਦੀ ਤਨਖ਼ਾਹ ਤਾਂ ਲੁੱਟ ਲਵਾਂ, ਉਦੋਂ ਤੀਕ ਹਲਾਤ ਵੀ ਸਹੀ ਹੋ ਜਾਣਗੇ, ਫੇਰ ਆਪਣੇ ਕੰਮ ‘ਤੇ ਲੱਗ ਜਾਊਂ, ਜੇ ਮੇਰੇ ਮਾਲਕ ਨੇ ਵੇਲੇ ਸਿਰ ਤਨਖ਼ਾਹ ਦਿੱਤੀ ਹੁੰਦੀ ਤਾਂ ਮੈਂ ਸੋਡੇ ਨਾਲ਼ ਆਹ ਘਟੀਆ ਕੰਮ ਕਰਨ ਲਈ ਨਾ ਆਉਂਦਾ...’ ਸੰਘੇ ਨੇ ਅਕਾਸ਼ ਵੱਲ ਝਾਕਦਿਆਂ ਦੋਵੇਂ ਹੱਥ ਕੰਨਾਂ ਨੂੰ ਲਾਉਂਦਿਆਂ ਮਾਫ਼ੀ ਮੰਗੀ।

‘ਬੋਝਾ ਜਿਹਾ ਹੋਰ ਸੋਚ-ਲਾ, ਫੇਰ ਲਿਖਤ ਕੱਟ ਦੇਣੀ ਮਾੜੀ ਗੱਲ ਹੁੰਦੀ ਐ...’ ਸ਼ੇਰੇ ਨੇ ਸਿੱਕੇ ਨੂੰ ਉਂਗਲਾਂ ਵਿੱਚ ਅੜਾ ਕੇ ਹਿਲਾਇਆ ਤੇ ਬਿਨ ਪਲਕ ਝਪਕੇ ਉਹਦੇ ਵੱਲ ਨਿਗਾਹ ਟਿਕਾਈ ਰੱਖੀ।

‘ਚੱਲੋ... ਤੀਹ ਹਜ਼ਾਰ...’

‘ਹੋਰ ਸੋਚ-ਲਾ...’ ਬੈਂਦਲੇ ਪੰਛੀ ਵਾਂਗ ਭੁੱਚਰੇ ਦੀ ਸੁਰਤ ਉਹਦੇ ਤੇ ਅਟਕੀ ਰਹੀ ‘ਸੋਚ-ਲਾ...’

ਸੰਘਾ ਉਖੜੀ ਕੁਹਾੜੀ ਵਾਂਗ ਪਲਟ ਗਿਆ, ‘ਐਦੂੰ ਵੱਧ ਨੀ ਮੈਂ ਸੋਚ ਸਕਦਾ... ਜਾਨ ਤਲੀ ‘ਤੇ ਰੱਖ ਕੇ ਸੋਡੇ ਨਾਲ਼ ਆਇਆ ਮੈਂ... ਮੈਂ ਚੱਲਿਆ ਘਰੇ...’

‘ਅਸੀਂ ਵੀ ਕੇੜਾ ਜਾਨ ਘਰੇ ਛਾਬੇ ‘ਚ ਧਰ ਕੇ ਆਏਂ ਆਂ’

ਸ਼ੇਰੇ ਨੇ ਉਹਨੂੰ ਘੇਰ ਲਿਆ ਤੇ ਉਹਦੀਆਂ ਅੱਖਾਂ ਦੇ ਸਾਮਣੇ ਡਾਇਰੀ ਵਿੱਚ ਉਹਦੇ ਹਿੱਸੇ ਦੀ ਰਕਮ ਵੀ ਲਿਖ ਲਈ। ਉਹ ਕਿਸੇ ਵੀ ਹਾਲਤ ਵਿੱਚ ਕਿਸੇ ਵੀ ਬੰਦੇ ਨੂੰ ਵਾਪਸ ਨਹੀਂ ਸੀ ਪਰਤਣ ਦੇਣਾ ਚਾਹੁੰਦਾ ਕਿਉਂਕਿ ਵੱਡਾ ਇਕੱਠ ਵੀ ਐਸੇ ਹਲਾਤਾਂ ਵਿੱਚ ਤੋਪ ਜਿੰਨਾ ਕੰਮ ਕਰਦਾ ਹੈ।

ਸ਼ੇਰਾ ਇਹ ਵੀ ਜਾਣਦਾ ਸੀ ਕਿ ਐਸੀ ਲੁੱਟ ਬਾਦ ਆਪ ਨੂੰ ਹੋਰਾਂ ਦੀ ਲੁੱਟ ਤੋਂ ਬਚਾਉਣ ਲਈ ਬੰਦਿਆਂ ਦੀ ਜ਼ਰੂਰਤ ਪੈਂਦੀ ਹੈ।

‘ਸਾਡਾ ਭਰਾ...’ ਉਹਨੂੰ ਜੱਫੀ ਪਾ ਕੇ ਪੂਰੀ ਅੱਪਣਤ ਨਾਲ਼ ਬੈਂਕ ਵੱਲ ਤੋਰ ਲਿਆ।

□ □ □

ਜਦੋਂ ਉਹਨਾਂ ਦੇ ਚਲਦੇ ਪੈਰ ਬੈਂਕ ਅੱਗੇ ਆ ਕੇ ਰੁੱਕੇ ਤਾਂ ਉੱਥੇ ਕੰਧ ਨਾਲ਼



ਖੜ੍ਹਾ ਕੀਤਾ ਸਾਇਕਲ ਵੇਖ ਕੇ ਸਾਰੇ ਹੇਰਾਨ ਹੋ ਗਏ। ਸ਼ੇਰੇ ਦੀ ਨਜ਼ਰ ਟੁੱਟੇ ਜਿੰਦਰਿਆਂ 'ਤੇ ਗਈ ਤਾਂ ਕਾਬਾ ਛਿੜ ਗਿਆ, ਕੋਈ ਪਹਿਲਾਂ ਹੀ ਹੱਥ ਸਾਫ਼ ਕਰ ਗਿਆ। ਰੋਸ਼ਨਦਾਨ ਵਿੱਚ ਬੈਠੇ ਕਬੂਤਰਾਂ ਦੀ ਗੁਟਰ-ਗੂੰ ਈ ਸੁਣਾਈ ਦਿੱਤੀ। ਬੈਂਕ ਦੇ ਬਟਰ 'ਤੇ ਚਿੱਟੇ ਚਾਕ ਨਾਲ਼ ਬਣਾਈ ਅੱਖ ਉਹਨਾਂ ਵੱਲ ਝਾਕਦੀ ਪਈ ਸੀ।

‘ਆਪਾਂ ਨੂੰ ਅੰਦਰ ਜਾ ਕੇ ਹੱਥ ਮਾਰਨਾ ਚਾਹੀਦਾ, ਸਾਡੇ ਗੁਜ਼ਾਰੇ ਲਈ ਕੁਝ ਨਾ ਕੁਝ ਤਾਂ ਜ਼ਰੂਰ ਹੀ ਮਿਲ ਸਕਦਾ...!’

‘ਹਾਂ...’ ਸਾਰਿਆਂ ਨੇ ਦਬਵੇਂ ਪੈਰੀਂ ਬੈਂਕ ਵੱਲ ਜਾਣ ਲਈ ਚਾਰ ਕਦਮ ਹੀ ਪੱਟੇ ਸੀ ਕਿ ਚੜ੍ਹਤ ਸਿੰਘ ਨੇ, ਜੋ ਸਿਸਤ ਬਣ ਕੇ ਕਦੋਂ ਦਾ ਏਨ੍ਹਾਂ ਦੀਆਂ ਅਵਾਜ਼ਾਂ ਸੁਣੀ ਜਾਂਦਾ ਸੀ, ਬੰਦੂਕ ਵਿੱਚ ਕਾਰਤੂਸ ਪਾ ਕੇ ਬੰਦੂਕ ਜੜਦਿਆਂ, ‘ਏਥੇ ਈ ਰੁੱਕ ਜੋ, ਅੱਗੇ ਨਾ ਆਇਉ...’

‘ਅੱਛਾ... ਬੱਲੇ ਓਏ ਵੱਡਿਆ ਸਿਆਣਿਆ, ਤਾਂ ਤੂੰ ਕੱਲਾ ਈ ਏਨ੍ਹਾਂ ਪੈਸਿਆਂ ਨਾਲ਼ ਆਪਣੇ ਹੱਥ ਰੰਗ ਲਵੇ’ ਏਨੀ ਗੱਲ ਕਰਦੇ ਹੋਇਆਂ ਹੀ ਸ਼ੇਰੇ ਦਾ ਪਾਰਾ ਚੜ੍ਹ ਗਿਆ, ‘ਤੂੰ ਬਾਹਰ ਨਿਕਲ਼, ਏਥੇ ਸਾਡੇ ਵੀ ਖਾਤੇ ਖੁੱਲੇ ਨੇ, ਤੇਰੀ ਹਿੰਮਤ ਕਿਵੇਂ ਹੋਈ ਸਾਡੇ ਪੈਸਿਆਂ 'ਤੇ ਢਾਕਾ ਮਾਰਨ ਦੀ... ਕੌਣ ਐਂ ਤੂੰ...’ ਇਉਂ ਗੱਲ ਕਰਦਾ ਹੋਇਆ ਉਹ ਦੋ ਕਦਮ ਹੋਰ ਅੱਗੇ ਆ ਗਿਆ।

‘ਅਸੀਂ ਤੈਨੂੰ ਸੁੱਕਾ ਨਹੀਂ ਜਾਣ ਦੇਣਾ...’

‘ਮੈਂ ਡਰਨ ਆਲਾ ਨਹੀਂ...’

ਸ਼ੇਰੇ ਦੇ ਇਸ਼ਾਰੇ 'ਤੇ ਦੋ ਬੰਦੇ ਹੋਰ ਅੱਗੇ ਆ ਕੇ ਖੜ੍ਹ ਗਏ ਤਾਂ ਚੜ੍ਹਤ ਸਿੰਘ ਨੇ ਜੰਗਲੇ ਦੀ ਵਿਰਲ ਵਿੱਚੋਂ ਦੀ ਬੰਦੂਕ ਦੀ ਨਾਲ਼ ਬਾਹਰ ਕੱਢ ਕੇ ਸਾਰਿਆਂ ਦੇ ਪੈਰ ਵਿੱਚ ਫ਼ਾਇਰ ਮਾਰ ਦਿੱਤਾ। ਤਾਂ ਜੋ ਡਰ ਪੈਦਾ ਕਰ ਕੇ ਸਭ ਨੂੰ ਏਥੋਂ ਜਾਣ ਲਈ ਮਜ਼ਬੂਰ ਕਰ ਦੇਵੇ। ਉਹਨੂੰ ਸ਼ਹਿਰ ਵਿੱਚ ਮਿਲੇ ਇੱਕ ਰਿਟਾਇਰ ਫੌਜੀ ਤੋਂ, ਜਿਸ ਨੇ ਸੰਨ ਇੱਕਤਰ ਦੀ ਹਿੰਦ-ਪਾਕ ਜੰਗ ਲੜੀ ਸੀ, ਪਤਾ ਲੱਗਿਆ ਸੀ, ‘ਆਹ ਫ਼ਿਲਮਾਂ ਆਲੇ ਤਾਂ ਗਪੌੜ ਮਾਰੀ ਜਾਂਦੇ ਐ... ਹਥਿਆਰ ਨੂੰ ਮਾਣ-ਤਾਣ ਬਣਾ ਕੇ ਰੱਖਣ ਲਈ ਅਸੂਲ ਹੁੰਦੇ ਐ... ਅਜਿਹੇ ਬੰਦੇ ਹੱਥੋਂ ਵੇਰੀ ਮਰ ਕੇ ਵੀ ਸਿੱਧਾ ਸੁਰਗ 'ਚ ਈ ਜਾਂਦੇ...’

‘ਕੇੜੇ ਅਸੂਲ ਨੇ ਉਹ...’

‘ਵੇਖੋ ਸੂਰਮਾ ਬੰਦਾ ਮੈਂ ਉਹਨੂੰ ਮੰਨਦਾ... ਜੇੜ੍ਹਾ ਵੇਰੀ ਦੇ ਪਹਿਲਾ ਫ਼ਾਇਰ ਸਿਰ ਉੱਤੋਂ ਦੀ ਹਵਾਈ ਫ਼ਾਇਰ ਕਰੇ... ਫੇਰ ਦੂਜਾ ਪੈਰਾਂ ਵਿੱਚ... ਤੇਰ ਫੇਰ ਵੰਗਾਰ ਕੇ ਆਖੇ... ਮੁੜ-ਜੋ ਨਹੀਂ ਤਾਂ...’

‘ਨਹੀਂ ਤਾਂ ਕੀ ...?’

‘ਨਹੀਂ ਹੁਣ ਹਿੱਕ 'ਚ ਈ ਵੱਜੂ... ਫੇਰ ਅਣਸਰਦੇ ਨੂੰ ਹਿੱਕ 'ਚ ਮਾਰੇ...’



ਜੇ ਉਹਨੇ ਸੋਚਿਆ ਸੀ ਕਿ ਹਵਾਈ ਡਾਇਰ ਤਾਂ ਮੈਂ ਦਿਵਾਲੀ ਵਾਲੇ ਦਿਨ ਕਰ ਦਿੱਤਾ ਸੀ... ਦੂਜਾ ਡਾਇਰ ਹੁਣ ਪੈਰਾਂ ਵਿੱਚ ਠੋਕ ਦਿੱਤਾ... ਇਹ ਡਾਇਰ ਕਰਨ ਦੀ ਵੀ ਨੌਬਤ ਉਦੋਂ ਬਣੀ, ਜਦ ਸ਼ੇਰੇ ਨੇ ਉਹਨੂੰ ਗੱਲਾਂ ਵਿੱਚ ਉਲਝਾ ਕੇ ਮੰਗੇ ਨੂੰ ਬੈਂਕ ਦਾ ਸ਼ਟਰ ਖੋਲ੍ਹਣ ਲਈ ਇਸ਼ਾਰਾ ਕੀਤਾ ਸੀ।

ਜਦੋਂ ਮੰਗਾ ਬੂਹਾ ਖੋਲ੍ਹਣ ਲਈ ਅੱਗੇ ਗਿਆ ਤਾਂ ਉਹਦੀ ਜੇਬ ਵਿੱਚ ਪਏ ਸਿੱਕੇ ਛਟਕ ਪਏ।

ਮੰਗਾ ਧਰਤੀ 'ਤੇ ਲੋਟਨੀ ਖਾਂਦਾ ਹੋਇਆ ਫਿਰ ਸ਼ੇਰੇ ਹੋਰਾਂ ਦੇ ਪੈਰਾਂ ਵਿੱਚ ਆ ਕੇ ਖੜ੍ਹਾ ਹੋਇਆ। ਸ਼ੇਰੇ ਨੇ ਉਹਤੋਂ ਸਿੱਕੇ ਖੋਹ ਕੇ ਆਪਣੀ ਜੇਬ ਵਿੱਚ ਪਾਉਂਦਿਆਂ ਦਬਕਾ ਮਾਰਿਆ, 'ਜੇ ਤੇਰੇ ਕੋਲ ਬੰਦੂਕ ਐ ਫੇਰ ਅਸੀਂ ਵੀ ਕਿਹੜਾ ਖਾਲੀ ਹੱਥ ਆਏ ਆਂ, ਸਾਡੇ ਕੋਲ ਵੀ ਗੋਲੀ-ਬਰੂਦ ਹੈਗਾ...' ਨਾਲ ਡੱਬ ਵਿੱਚੋਂ ਦੇਸੀ ਕੱਟਾ ਕੱਢ ਕੇ ਹਨੇਰੇ ਵਿੱਚ ਉੱਪਰ ਚੱਕਿਆ ਤਾਂ ਭੁੱਚਰੇ ਨੇ ਡੱਬੀ ਦੀ ਸੀਖ ਬਾਲ ਕੇ ਚਾਨਣ ਕਰ ਕੇ ਵਿਖਾਇਆ, 'ਵੇਖ... ਪੂਰੀ ਤਿਆਰੀ ਨਾਲ਼ ਈ ਆਏ ਆਂ... ਖਾਲੀ ਹੱਥ ਨੀ ਮੁੜਦੇ, ਭੁੱਖੇ ਮਰਨ ਨਾਲ਼ੋਂ ਤਾਂ ਇਉਂ ਗੋਲੀ ਨਾਲ਼ ਮਰਨਾ ਮਨਜ਼ੂਰ ਐ...'

'ਹਾਂ ਮਨਜ਼ੂਰ ਐ, ਆਵਦੇ ਟੱਬਰ ਲਈ ਸ਼ਹੀਦ ਹੋਜਾਂਗੇ, ਪਰ ਟੱਸ ਤੋਂ ਮੱਸ ਨਹੀਂ ਹੁੰਦੇ... ਤੂੰ ਵੀ ਤਾਂ ਆਵਦੇ ਟੱਬਰ ਲਈ ਐਥੇ ਬੈਠਾਂ...' ਪੀਤੂ ਨੇ ਭੀੜ ਦੇ ਪਿੱਛੇ ਖੜ੍ਹਿਆਂ ਈ ਲਲਕਾਰ ਮਾਰੀ।

'ਨਹੀਂ...'

'ਨਹੀਂ ਕੀ... ਤੂੰ ਫੇਰ ਐਥੇ ਕੀ ਛੋਪ ਕੱਤੀ ਜਾਨੈ...'

'ਚੁੱਪ...' ਸ਼ੇਰੇ ਨੇ ਸਾਰਿਆਂ ਨੂੰ ਕੁੱਝ ਵੀ ਬੋਲਣ ਤੋਂ ਟੋਕਿਆ ਕਿਤੇ ਗੱਲ ਵਿਗੜ ਹੀ ਨਾ ਜਾਵੇ। ਉਹਨੇ ਗਰਜ ਭਰੀ ਅਵਾਜ਼ ਵਿੱਚ ਬੇਨਤੀ ਕੀਤੀ, 'ਅਸੀਂ ਵੀ ਤੇਰੇ ਨਾਲ਼ ਦੇ ਆਂ, ਸਾਨੂੰ ਤਾਂ ਬੱਸ ਏਨੇ ਹੀ ਪੈਸਿਆਂ ਦੀ ਲੋੜ ਐ, ਬਾਕੀ ਆਪ ਰੱਖ-ਲੈ, ਆਪਣੇ ਹੱਥੀਂ ਤੂੰ ਗਿਣ ਕੇ ਬਾਹਰ ਸੁੱਟ ਦੇ, ਅਸੀਂ ਚੱਕ ਕੇ ਤੁਰ ਜਾਵਾਂਗੇ' ਉਹਨੇ ਸਾਰਿਆਂ ਦੀ ਸਹਿਮਤੀ ਨਾਲ਼ ਜੇਬ ਵਿੱਚੋਂ ਡਾਇਰੀ ਕੱਢ ਕੇ ਉਹਦੇ ਉੱਤੇ ਲਿਖੀ ਰਕਮ ਦਾ ਕੁਲ ਜੋੜ ਉਂਗਲਾਂ ਦੇ ਪੋਟਿਆਂ 'ਤੇ ਕਰ ਕੇ ਲਿਖ ਲਿਆ, 'ਸੱਤ ਲੱਖ ਪੱਚਵੰਜਾ ਹਜ਼ਾਰ ਤਿੰਨ ਸੌ ਚਾਲੀ ਰੁਪਈਆਂ ਦੀ ਲੋੜ ਐ... ਠੀਕ ਐ ਨਾ...'

ਸਾਰਿਆਂ ਦੇ ਮੂੰਹਾਂ ਵਿੱਚੋਂ ਹੁੰਗਾਰੇ ਵਿੱਚ ਨਿਕਲੀ 'ਹੂੰ' ਦੀ ਅਵਾਜ਼ ਨੇ ਕੰਨਾਂ ਵਿੱਚ ਘੁਟਕਣੀ ਛੇੜ ਦਿੱਤੀ।

'ਬੋਲਦਾ ਨੀ...' ਭੁੱਚਰੇ ਨੂੰ ਅੰਦਰੋਂ ਕੋਈ ਅਵਾਜ਼ ਨਹੀਂ ਆਈ। ਸਿਰਫ਼ ਕਬੂਤਰਾਂ ਦੇ ਖੰਭਾਂ ਦੇ ਫਰਕਣ ਦੀ ਅਵਾਜ਼ ਆਈ, ਜਿਵੇਂ ਕਾਫ਼ੀ ਸਮਾਂ ਇੱਕੋ ਥਾਂ 'ਤੇ ਬਹਿਣ ਕਰ ਕੇ ਕਰਵਟ ਬਦਲੀ ਹੋਵੇ। ਨਾਲ਼ ਹੀ ਕੁਰਸੀ ਦੀਆਂ ਚੁਲਾਂ ਦੇ ਜਰਕਣ ਦੀ ਅਵਾਜ਼ ਆਈ।



ਸ਼ੇਰਾ ਡਰਦਾ ਹੋਇਆ ਆਪਣੇ ਖ਼ਾਲੀ ਹੱਥ ਉੱਪਰ ਕਰਕੇ ਅੱਗੇ ਆਇਆ, ਜਿਵੇਂ ਉਹਦੇ ਜਵਾਬ ਵਿੱਚ ਬੋਲਿਆ ਨੀਵੇਂ ਬੋਲ ਨੂੰ ਸੁਣਨ ਦੀ ਕੋਸ਼ਿਸ਼ ਕਰਦਾ ਸੀ।

‘ਏਥੇ ਰੁਕ-ਜਾ...’ ਸ਼ੇਰਾ ਇਹ ਸੁਣ ਕੇ ਸਾਰੇ ਸਰੀਰ ਨੂੰ ਅਕੜਾ ਕੇ ਥੁੱਤ ਹੀ ਬਣ ਗਿਆ। ਬੱਸ ਅੱਖਾਂ ਦੇ ਆਨੇ ਅੱਗੇ-ਪਿੱਛੇ ਹਿਲਦੇ ਸੀ, ‘ਏਥੇ ਆਪਣੀ ਉਂਗਲ ਨਾਲ਼ ਇੱਕ ਲਖੀਰ ਮਾਰ... ਛੇਤੀ ਕਰ...!’

ਸ਼ੇਰਾ ਆਪਣੇ ਖੱਬੇ ਹੱਥ ਦੇ ਅਗੂਠੇ ਨਾਲ਼ ਦੀ ਉਂਗਲ ਨਾਲ਼ ਬੈਂਕ ਦੇ ਖ਼ਾਲੀ ਥਾਂ ‘ਤੇ ਲੰਮੀ ਲਕੀਰ ਮਾਰ ਕੇ ਹੱਥ ਝਾੜ ਕੇ ਖੜ੍ਹਾ ਹੋ ਗਿਆ, ‘ਬੱਸ ਅਸੀਂ ਤੇਰਾ ਕੰਮ ਕਰਤਾ... ਹੁਣ ਤੂੰ... ਵੀ ਕਰ...’

‘ਬੱਸ ਐਸ ਲਖੀਰ ਤੋਂ ਕੋਈ ਵੀ ਅੱਗੇ ਨਾ ਆਵੇ, ਨਹੀਂ ਤਾਂ ਮੈਨੂੰ ਹਿੱਕ ‘ਚ ਗੋਲੀ ਦਾਗਣੀ ਪੈ ਸਕਦੀ ਐ, ਫੇਰ ਨਾ ਕਿਹੋ ਕਿ ਪਾਪ ਕਰਤਾ... ਜਾਓ ਕੋਈ ਹੋਰ ਥਾਂ ਲੱਭੋ ਜਿੱਥੇ ਮੇਰੀ ਡਿਊਟੀ ਨਹੀਂ... ਮੈਂ ਆਵਦੀ ਡਿਊਟੀ ਨਾਲ਼ ਕੋਈ ਵੀ ਦਗ਼ਾ ਨਹੀਂ ਕਰ ਸਕਦਾ...’

ਸ਼ੇਰੇ ਨੂੰ ਆਪਣੀ ਵਾਹੀ ਲਕੀਰ ਵੀ ਬਹੁਤ ਵੱਡੀ ਬੇਵਕੂਫ਼ੀ ਲੱਗੀ ਜਿਵੇਂ ਉਹਨੇ ਖ਼ੁਦ ਨੂੰ ਕਿਸੇ ਲਛਮਣ ਰੇਖਾ ਦੇ ਅੰਦਰ ਵਲ਼ ਲਿਆ ਸੀ। ਜੀਹਨੂੰ ਪਾਰ ਕਰਨਾ ਮੌਤ ਨੂੰ ਸੀਨੇ ਲਾਉਣ ਵਾਲ਼ੀ ਗੱਲ ਸੀ। ਉਹਨੇ ਖੜ੍ਹੇ-ਖੜ੍ਹੇ ਹੀ ਸੋਚਾਂ ਵਿੱਚ ਕੋਈ ਸਕੀਮ ਬਣਾਉਣ ਦੀ ਮਨਸ਼ਾ ਵਿੱਚ ਸਹਿ-ਸੁਭਾਅ ਹੀ ਰੋੜੀ ਚੱਕ ਕੇ ਉਂਗਲਾਂ ਵਿੱਚ ਫੜ ਲਈ।

‘ਆਹ ਰੋੜੀ ਐਥੇ ਈ ਰੱਖਦੇ... ਤੇ ਪਿੱਛੇ ਹੋ-ਜਾ...’

ਉਹਨੂੰ ਰੋੜੀ ਬੱਲੇ ਰੱਖ ਕੇ ਪਿੱਛੇ ਜਾਂਦਿਆਂ ਵੇਖ ਕੇ ਅਰਾਮ ਨਾਲ਼ ਢੋਅ ਲਗਾ ਕੇ, ਬੈਂਕ ਵਿੱਚ ਪਈਆਂ ਸਭ ਚੀਜ਼ਾਂ ਨੂੰ ਬੜੇ ਹੀ ਗਹੁ ਨਾਲ਼ ਵੇਖਣ ਲੱਗ ਪਿਆ। ਬੈਂਕ ਵਿੱਚ ਪਈਆਂ ਖ਼ਾਲੀ ਕੁਰਸੀਆਂ ‘ਤੇ ਉਹਨੂੰ ਬਿੰਦ ਦੀ ਬਿੰਦ ਸਾਰੇ ਮੁਲਾਜ਼ਮ ਡਰੇ ਹੋਏ ਬੈਠੇ ਵਿਖਾਈ ਦਿੱਤੇ।

ਹੌਂਸਲੇ ਭਰੀ ਮੁਸਕਾਨ ਨਾਲ਼ ਸਾਰਿਆਂ ਵੱਲ ਵੇਖ ਕੇ ਹੱਲਾਸ਼ੇਰੀ ਵਿੱਚ ਬੋਲਿਆ, ‘ਤੁਸੀਂ ਕਿਸੇ ਵੀ ਗੱਲੋਂ ਭੋਰਾ ਨਾ ਡਰੋ, ਮੈਂ ਹੈ-ਗਾ ਨਾ... ਭਰੋਸਾ ਰੱਖੋ ਮੇਰੇ ਹੁੰਦਿਆਂ ਏਸ ਕੁਰਸੀ ਤੋਂ ਧੂੜ ਵੀ ਨਹੀਂ ਝੜਦੀ... ਜੇ ਨਹੀਂ ਤਾਂ ਕੱਲ੍ਹ ਆ ਕੇ ਆਵਦੀ ਉਂਗਲ ਨਾਲ਼ ਆਪਣੇ ਨਾਉਂ ਲਿਖ ਲੈਣਾ...’

ਉਹਨੇ ਕੁਰਸੀ ‘ਤੇ ਜੰਮੀ ਧੂੜ ‘ਤੇ ਉਂਗਲ ਨਾਲ਼ ਇੱਕ ਚਿਹਰਾ ਬਣਾ ਕੇ, ਅੱਖਾਂ, ਨੱਕ ਲਾ ਦਿੱਤਾ। ਅੱਖਾਂ ਮੂੰਹ ਦੇ ਹਰ ਅੰਗ ਨਾਲੋਂ ਵੱਡੀਆਂ ਸੀ।

‘ਹੁਣ ਤੂੰ ਵੀ ਆ ਗਿਆਂ ਪੁੱਤ, ਹੁਣ ਨੀ ਆਪਾਂ ਕਿਸੇ ਨੂੰ ਦਵਾਲ਼... ਇੱਕ ਤੇ ਇੱਕ ਗਿਆਰਾਂ ਹੁੰਦੇ ਐ, ਪਰ ਪਿਉ-ਪੁੱਤ ਤਾਂ ਇੱਕ ਸੌ ਗਿਆਰਾਂ ਹੋ ਜਾਂਦੇ ਐ... ਭੋਰਾ ਈ ਕੋਈ ਨਹੀਂ...’ ਉਹਨੇ ਆਪਣੇ ਸ਼ਿਆਲਾਂ ਵਿੱਚ ਆਪਣੇ ਅੰਬ ਬੱਲੇ ਦੱਬੇ



ਪੁੱਤ ਦਾ ਚਿਹਰਾ-ਮੋਹਰਾ ਬਣਾ ਲਿਆ। ਔਲਾਦ ਮਾਂ-ਪਿਉ 'ਤੇ ਜਾਂਦੀ ਹੈ, ਸੋ ਉਹਨੇ ਨੱਕ ਤੇ ਕੰਨ ਤਾਂ ਆਪਣੇ ਲਾ ਲਏ ਸੀ ਤੇ ਫਿਰ ਬੁੱਲ੍ਹ ਤੇ ਅੱਖਾਂ ਘਰਵਾਲੀ ਦੀਆਂ ਬਣਾ ਲਈਆਂ।

ਜੇਬ ਵਿੱਚ ਪਾਇਆ ਅੰਬ ਦਾ ਪੱਤਾ ਕੱਢ ਕੇ ਮੱਥੇ 'ਤੇ ਰੱਖ ਦਿੱਤਾ।

ਲੰਮਾ ਚੌੜਾ ਜਵਾਨ ਉਹਦੀਆਂ ਅੱਖਾਂ ਅੱਗੇ ਖੜ੍ਹਾ ਹੋ ਗਿਆ।

ਸੀਨਾ ਤਾਣ ਕੇ ਉਹਦੇ ਵੱਲ ਝਾਕਦਾ ਪਿਆ ਸੀ...!!

ਕੰਧ ਨਾਲ਼ ਪਿੱਠ ਲਾਈ, ਜਿੱਥੇ ਕਿਸੇ ਵੀ ਤਰ੍ਹਾਂ ਗੋਲੀ ਦਾ ਨਿਸ਼ਾਨਾ ਨਹੀਂ ਲੱਗ ਸਕਦਾ, ਪੀੜੂ ਬੈਂਕ ਦੇ ਸ਼ਟਰ ਨਾਲ਼ ਆ ਕੇ ਖੜ੍ਹ ਗਿਆ। ਉਹਨੇ ਸ਼ਟਰ ਨੂੰ ਉੱਤੇ ਵੱਲ ਖਿੱਚਿਆ ਤਾਂ ਆਪਣੀ ਤੜ੍ਹ ਨਾਲ਼ ਹੀ ਸ਼ਟਰ ਸਵਾ ਫੁੱਟ ਉੱਚਾ ਹੋ ਗਿਆ। ਬਾਹਰ ਦਾ ਚਾਨਣ ਜਦ ਅੰਦਰ ਆਇਆ ਤਾਂ ਬੈਂਕ ਵਿੱਚ ਜਗਦੇ ਬੱਲਬ ਦੀ ਰੌਸ਼ਨੀ ਥੋੜੀ ਫਿੱਕੀ ਪੈ ਗਈ।

ਚੜ੍ਹਤ ਸਿੰਘ ਨੇ ਗੋਲੀ ਚਲਾ ਦਿੱਤੀ। ਖੁੱਲੇ ਸ਼ਟਰ ਨੂੰ ਬੰਦ ਕਰਨ ਦੀ ਕੋਸ਼ਿਸ਼ ਵਿੱਚ ਅੱਗੇ ਆਇਆ ਤਾਂ ਬਾਹਰੋਂ ਉਹਦੇ ਪੱਥਰ ਵੱਜਣੇ ਸ਼ੁਰੂ ਹੋ ਗਏ।

ਸ਼ੇਰੇ ਨੇ ਭੁੱਚਰੇ ਦੇ ਸਿਰੋਂ ਸਾਫ਼ਾ ਉਤਾਰ ਕੇ, ਬੈਂਕ ਵੱਲ ਜਾਂਦੀ ਬਿਜਲੀ ਦੀ ਤਾਰ ਨੂੰ ਵਲਾਵਾਂ ਪਾ ਕੇ, ਖਿੱਚ ਮਾਰ ਕੇ ਤੋੜ ਦਿੱਤਾ। ਤਾਰ ਵਿੱਚੋਂ ਅੱਗ ਦੀਆਂ ਲਪਟਾਂ ਨਿਕਲੀਆਂ ਤੇ ਖੰਬੇ 'ਤੇ ਜਾ ਕੇ ਜ਼ੋਰ ਦਾ ਪਟਾਕਾ ਪਿਆ।

ਟਰਾਂਸਫਾਰਮ ਵਿੱਚੋਂ ਧੂੰਆਂ ਨਿਕਲ ਗਿਆ...!!

ਇਹ ਕਰੰਟ ਦੀਆਂ ਲਾਟਾਂ ਨੇ ਚੜ੍ਹਤ ਸਿੰਘ ਨੂੰ ਵੀ ਸਿਰੋਂ ਲੈ ਕੇ ਪੈਰਾਂ ਤੀਕ ਡਰਾ ਦਿੱਤਾ ਸੀ, ਕਿਤੇ ਇਹ ਅੱਗ ਬੈਂਕ ਵਿੱਚ ਵੀ ਨਾ ਲੱਗ ਜਾਵੇ।

ਬਿਜਲੀ ਦੇ ਹੋਏ ਧਮਾਕਿਆਂ ਕਰਕੇ ਕੁਝ ਪਲਾਂ ਲਈ ਕਿਸੇ ਨੂੰ ਵੀ ਕੁਝ ਵਿਖਾਈ ਨਹੀਂ ਦਿੱਤਾ, ਜੀਹਦੀ ਨਜ਼ਰ ਨੇ ਇਹਨਾਂ ਨੂੰ ਨੰਗੀਆਂ ਅੱਖਾਂ ਨਾਲ਼ ਵੇਖਿਆ ਸੀ।

ਗੱਲ ਕਿਸੇ ਵੀ ਸਿਰੇ ਲੱਗਦੀ ਨਾ ਵੇਖ ਕੇ ਫੀਟੀ ਨੇ ਆਪ ਸਿਆਣਪ ਤੋਂ ਕੰਮ ਲੈਂਦਿਆਂ, 'ਹੋ ਸਕਦਾ ਆਪਾਂ ਪੈਸੇ ਘੱਟ ਕਰ ਕੇ ਦੱਸੀਏ... ਜੇੜ੍ਹੇ ਪੈਸੇ ਆਪਾਂ ਜਾਣ ਕੇ ਲੋੜ ਤੋਂ ਵੱਧ ਲਿਖਾਏ ਨੇ ਉਹੀ ਹੁਣ ਏਸ ਡਕੈਤੀ ਵਿੱਚ ਰੋੜ੍ਹਾ ਬਣ ਰਹੇ ਨੇ... ਬੇਈਮਾਨੀ ਤਾਂ ਵੇਖ-ਲੋ ਬੇਈਮਾਨੀ ਈ ਹੁੰਦੀ ਐ, ਚਾਹੇ ਕਿਸੇ ਨਾਲ਼ ਕਰੋ ਚਾਹੇ ਆਵਦੇ ਨਾਲ਼ ਕਰੋ... ਮੇਰਾ ਚਾਰ ਹਜ਼ਾਰ ਘੱਟ ਕਰ-ਲੋ, ਮੈਂ ਤਾਂ ਏਨੇ ਨਾਲ਼ ਹੀ ਸਾਰ ਲਵੂੰਗਾ...'

'ਹੋਰ ਵੀ ਕਿਸੇ ਨੇ ਬੇਈਮਾਨੀ ਕਰੀ ਐ... ਵੇਖ-ਲੋ ਰੱਬ ਨੂੰ ਵੀ ਜਾਨ ਦੇਣ ਦਾ ਮੌਕਾ ਨਹੀਂ ਮਿਲਣਾ... ਅਗਲਾ ਐਥੇ ਈ ਅੱਖੜ ਬੇਰੀ ਵਾਨੂੰ ਛਾਂਗ ਕੇ ਰੱਖ-ਦੂ...'  
ਭੋਲੇ ਨੇ ਸਾਰਿਆਂ ਨੂੰ ਇਉਂ ਵੇਖਿਆ ਜਿਵੇਂ ਉਹਨਾਂ ਦੇ ਦਿਲਾਂ ਵਿੱਚ ਪਈ ਹਰ ਗੱਲ ਨੂੰ ਬੁੱਝਣ ਦੀ ਜੁਅਰਤ ਰੱਖਦਾ ਹੋਵੇ, 'ਹੱਥ ਖੜ੍ਹਾ ਕਰੋ...'

'ਰੱਬ ਦੀ ਸੋਹ ਲੱਗੇ...'



ਕਿਸੇ ਨੇ ਵੀ ਆਪਣਾ ਹੱਥ ਖੜ੍ਹਾ ਨਹੀਂ ਕੀਤਾ, ਬੱਸ ਸੰਘੇ ਨੇ ਹੀ ਆਪਣਾ ਹੱਥ ਖੜ੍ਹਾ ਕੀਤਾ ਸੀ, 'ਮੇਰੇ ਸਿਰਫ ਸੱਤ ਹਜ਼ਾਰ ਨੇ ਸੈਂ ਗਿਆਰਾਂ ਰੁਪਏ ਲਿਖਲੇ ਇੱਕ ਮਹੀਨੇ ਦੀ ਤਨਖਾਹ ਛੱਡੀ ਮੈਂ...'

'ਆਵਦੀ ਔਲਾਦ ਦੀ ਸੋਹ ਲੱਗੇ..' ਇਹ ਸੁਣਦਿਆਂ ਹੀ ਸਾਰਿਆਂ ਦੇ ਹੱਥ ਅਕਾਸ਼ ਵੱਲ ਉੱਪਰ ਉੱਠ ਗਏ। ਪਰ ਰਾਜੇ ਦਾ ਹੱਥ ਈ ਥੱਲੇ ਸੀ। ਉਹਦੀ ਨਾ ਕੋਈ ਔਲਾਦ ਸੀ। ਛੱਡਾ ਸੀ, ਤੇ ਨਾ ਹੀ ਹੱਥ ਦੇ ਕੋਈ ਭਰੋਸਾ ਤੇ ਵਸਾਹ ਰੱਖਦਾ ਸੀ।

ਸਾਰਿਆਂ ਨੇ ਆਪੋ-ਆਪਣੇ ਵਾਧੂ ਲਿਖਾਏ ਰੁਪਏ ਸ਼ੇਰੇ ਦੀ ਡਾਇਰੀ ਵਿੱਚੋਂ ਕਟਾ ਦਿੱਤੇ। ਕੁਝ ਜੋੜ ਕੀਤਾ ਤਾਂ ਦੋ ਲੱਖ ਸਤਾਹਟ ਹਜ਼ਾਰ ਰੁਪਏ ਬਾਕੀ ਰਹਿ ਗਏ ਸੀ। ਜਿਨ੍ਹਾਂ ਨਾਲ਼ ਹੁਜ਼ਾਰ ਹੋ ਜਾਣਾ ਸੀ।

'ਚੱਲ ਅਸੀਂ ਫੈਸਲਾ ਕੀਤਾ ਕਿ ਏਨੇ ਪੈਸੇ ਜੇ ਨਹੀਂ ਦੇ ਸਕਦਾ ਤਾਂ ਫੇਰ ਦੋ ਲੱਖ ਸਤਾਹਟ ਹਜ਼ਾਰ ਈ ਦੇਂਦੇ... ਏਸਤੋਂ ਘੱਟ ਤਾਂ ਨਹੀਂ ਅਸੀਂ ਕਰ ਸਕਦੇ, ਫੇਰ ਵੀ ਅੱਧੀ ਰਾਤ ਨੂੰ ਜਾਨ 'ਤੇ ਖੇਡ ਕੇ ਆਏ ਆਂ...'

ਸਾਰੇ ਸਾਥੀਆਂ ਨੂੰ ਧੱਕਾ ਲੱਗਾ ਪਰ ਜ਼ਰ ਗਏ। ਹੋਰ ਕੋਈ ਚਾਰਾ ਵੀ ਨਹੀਂ ਸੀ ਬਚਿਆ। ਇਨ੍ਹੇ ਹੀ ਬੰਸਾ ਆਪਣੀ ਗਿੱਚੀ ਨੂੰ ਖੁਰਕ ਕਰਦਾ ਅੱਗੇ ਆ ਗਿਆ, 'ਨਹੀਂ, ਮੈਂ ਨਹੀਂ ਕਟਾਉਣੇ... ਮੇਰੀ ਤਾਂ ਏਨੇ ਪੈਸਿਆਂ ਨਾਲ਼ ਰੋੜੀ ਵੀ ਨਹੀਂ ਖੁੱਲਟੀ... ਚਾਹ ਨਾਲ਼ ਲੋਕੀ ਮੱਠੀਆਂ ਵੀ ਖਾਂਦੇ ਐ, ਬਿਸਕੁੱਟ ਵੀ ਉਹਦਾ ਖਰਚਾ ਮੈਂ ਅਜੇ ਜੋੜਿਆ ਵੀ ਨਹੀਂ, ਕਿੱਥੋਂ ਲੈ ਕੇ ਆਉ... ਮੇਰੇ ਤਾਂ ਓਨੇ ਹੀ ਲਿਖੇ ਦੁਬਾਰੇ...'

ਜਦ ਸਾਰੇ ਉਹਦੇ ਵੱਲ ਵੇਖਣ ਲੱਗੇ ਤਾਂ ਉਹਨਾਂ ਦੀਆਂ ਪਿੱਠਾਂ ਬੈਂਕ ਵੱਲ ਹੋ ਗਈਆਂ। ਉਹ ਰੋਟਹਾਕਾ ਹੋਇਆ ਖੜ੍ਹਾ ਸੀ।

'ਅਸੀਂ ਦੇ ਦਿਆਂਗੇ, ਤੂੰ ਨੰਨਾ ਨਾ ਪਾ ਹੁਣ, ਤੇਰਾ ਕੰਮ ਤਾਂ ਤੁਰਦਾ ਹੋ-ਜੁਰਾ ਨਾ...'

ਸ਼ੇਰੇ ਨੇ ਮੋਹਰੀ ਹੋਣ ਕਰ ਕੇ ਉਨ੍ਹਾਂ ਅੰਦਰ ਟੁੱਟੀ ਸਾਂਝ ਫਿਰ ਜੋੜਨ ਦੀ ਕੋਸ਼ਿਸ਼ ਕੀਤੀ।

ਬੈਂਕ ਵਿੱਚ ਉਹਦਾ ਪੈਰ ਗਲਾਸ ਨਾਲ਼ ਵੱਜਣ ਕਰ ਕੇ ਰੁੜਦੇ ਗਲਾਸ ਦੀ ਟਟਕਾਰ ਟਿਕੀ ਰਾਤ ਵਿੱਚ ਬਾਹਰ ਤੀਕ ਸੁਣਾਈ ਦਿੱਤੀ। ਉਹਨੇ ਨਾਂਹ ਵਿੱਚ ਸਿਰ ਹਿਲਾ ਦਿੱਤਾ।

ਜਦੋਂ ਉਹਨਾਂ ਨੂੰ ਯਕੀਨ ਹੋ ਗਿਆ ਕਿ ਇੰਝ ਕੁਝ ਵੀ ਨਹੀਂ ਹੋਣਾ ਤਾਂ ਭੁੱਚਰੇ ਤੇ ਗੰਜੇ ਨੇ ਚਾਰ ਪੰਜ ਬੰਦਿਆਂ ਨਾਲ਼ ਰਲ਼ ਕੇ, ਜਿੰਨੇ ਵੀ ਲੀਡਰਾਂ ਦੇ ਉੱਥੇ ਬੈਠਰ ਕੰਧਾਂ 'ਤੇ ਲਟਕ ਰਹੇ ਸੀ, ਉਹਨਾਂ ਨੂੰ ਅੱਗ ਲਾ ਕੇ ਸ਼ਟਰ ਵਿੱਚ ਦੀ ਅੰਦਰ ਸੁੱਟਣ ਦੀ ਨਾਕਾਮ ਕੋਸ਼ਿਸ਼ ਕੀਤੀ।

ਬੈਂਕ ਵਿੱਚ ਚਾਨਣ ਹੋਣ ਲੱਗ ਪਿਆ।



ਉਹਦੇ ਨਾਲ ਸਾਰਾ ਬੈਂਕ ਭਰ ਗਿਆ ਤਾਂ ਖੰਘ ਛਿੱਤ ਪਈ।

ਦਮ ਘੁੱਟਣ ਲੱਗ ਪਿਆ।

ਕੁੱਝ ਬੰਦਿਆਂ ਦੀ ਪੇੜਚਾਲ ਬੈਂਕ ਦੀ ਛੱਤ 'ਤੇ ਵੀ ਹੁੰਦੀ ਸੁਣੀ। ਜਿਵੇਂ ਉਹ ਛੱਤ ਪੱਟ ਕੇ ਅੰਦਰ ਆਉਣ ਦੀ ਕੋਸ਼ਿਸ਼ ਕਰਦੇ ਹੋਣ। ਇਨ੍ਹਾਂ ਸਾਰਿਆਂ ਨੂੰ ਰੋਕਣ ਲਈ ਉਹਨੇ ਗੋਲੀ ਚਲਾ ਦਿੱਤੀ। ਡਰ ਕੇ ਸਾਰੇ ਇੱਕ ਥਾਂ ਰੁੱਕ ਗਏ।

ਚੜ੍ਹਤ ਸਿੰਘ ਨੇ ਕੋਲ ਪਏ ਟੈਲੀਫੋਨ ਦੇ ਨੰਬਰ ਘੁੰਮਾ ਕੇ ਸੌ ਨੰਬਰ ਲਾ ਦਿੱਤਾ, ਜੋ ਰੂਪ ਸਿੰਘ ਨੇ ਉਹਨੂੰ ਕਿਹਾ ਸੀ, ਕਿ ਜਦੋਂ ਵੀ ਕਿਤੇ ਵੀ ਕੋਈ ਆਫ਼ਤ ਆ ਜਾਵੇ ਉਦੋਂ ਇੱਕ ਨਾਲ ਦੋ ਜੀਰਮਾਂ ਦੱਬ ਕੇ ਕਾਲ ਕਰ ਦੀ, ਮੌਕਾ ਵਾਰਦਾਤ ਹੋਣ ਤੋਂ ਪਹਿਲਾਂ ਪੁਲੀਸ ਬੂਹੇ ਅੱਗੇ ਆ ਜਾਵੇਗੀ।

ਉਹਦੇ ਲਗਾਏ ਫ਼ੋਨ ਦੀ ਘੰਟੀ ਸ਼ਹਿਰ ਦੇ ਬਲਵੰਤ ਗਾਰਗੀ ਮੁਹੱਲੇ ਵਿੱਚ ਖੜੀ ਪੁਲਸ ਵਾਲਿਆਂ ਦੀ ਜੀਪ ਵਿੱਚ ਵੱਜੀ।

ਥਾਣੇਦਾਰ ਨੇ ਮਰੇ ਬੰਦੇ ਦੇ ਗੁੱਟ 'ਤੇ ਬੱਧੀ ਘੜੀ ਖੋਲ੍ਹ ਕੇ ਆਪਣੇ ਗੁੱਟ 'ਤੇ ਕੜਕ ਕਰ ਕੇ ਬੰਨ੍ਹ ਲਈ। ਉਹਦੇ ਸਿਰ ਵਿੱਚੋਂ ਨਿਕਲੇ ਲਹੂ ਨਾਲ ਸੜਕ ਦਾ ਨਿੱਕਾ ਜਿਹਾ ਟੋਆ ਭਰ ਗਿਆ, ਜੀਹਦੇ ਵਿੱਚ ਅਕਸਰ ਹੀ ਮੀਂਹ ਦਾ ਪਾਣੀ ਖੜ੍ਹਦਾ ਸੀ। ਜਦੋਂ ਘੰਟੀ ਸੁਣ ਕੇ ਥਾਣੇਦਾਰ ਭੱਜ ਕੇ ਜੀਪ ਵੱਲ ਗਿਆ ਤਾਂ ਉਹਦਾ ਪੈਰ ਟੋਏ ਵਿੱਚ ਵੱਜਣ ਕਰ ਕੇ, ਮਰੇ ਬੰਦੇ ਦੀਆਂ ਜੇਬਾਂ ਫਰੋਲ ਕੇ ਰੁਪਏ ਕੱਢਦੇ ਸਿਪਾਹੀ ਦੇ ਮੂੰਹ 'ਤੇ ਛਿੱਟੇ ਪੈ ਗਏ। ਚਿਹਰੇ ਨੂੰ ਉਹਦੀ ਜੇਬ ਵਿੱਚੋਂ ਕੱਢੇ ਰੁਮਾਲ ਨਾਲ ਸਾਫ਼ ਕਰ ਕੇ ਪਰ੍ਹੇ ਸੁੱਟ ਦਿੱਤਾ।

ਚੜ੍ਹਤ ਸਿੰਘ ਨੇ ਫ਼ੋਨ ਚੱਕਣ ਦੇ ਨਾਲ ਦੀ ਨਾਲ ਦੱਸਣਾ ਸ਼ੁਰੂ ਕੀਤਾ, 'ਸਾਸਰੀ ਕਾਲ ਜੀ...' ਉਹਨੇ ਜਦ ਦੋ ਵਾਰੀ ਅੱਗੋਂ ਸਾਸਰੀ ਅਕਾਲ ਬੁਲਾਈ ਤਾਂ ਥਾਣੇਦਾਰ ਨੂੰ ਵੀ ਜਵਾਬ ਦੇਣਾ ਪਿਆ, 'ਹੈਲੋ ਹਾਂ ਅੱਗੇ ਵੀ ਭੌਂਕ ਕੁਝ ਸਾਸਰੀ ਕਾਲ, ਸਾਸਰੀ ਕਾਲ ਲਾਈ ਐ...'

'ਜਨਾਬ ਮੈਂ ਐਥੇ ਕੱਲਾ ਸਿੰਘ ਬੈਂਕ ਵਿੱਚ ਫੱਸ ਗਿਆ, ਜਨਾਬ ਤੁਸੀਂ ਏਥੇ ਆ ਕੇ ਮੇਰੀ ਮਦਾਦ ਕਰੋ ਜੀ' ਬਾਹਰ ਵਰਦੇ ਪੱਥਰ, ਜੋ ਖੁੱਲੇ ਸ਼ਟਰ ਦੇ ਬੱਲੇ ਦੀ ਅੰਦਰ ਮਾਰੇ ਜਾ ਰਹੇ ਸੀ, ਤੋਂ ਬਚਣ ਲਈ ਉਹ ਮੈਨੇਜਰ ਦੀ ਪਈ ਕੁਰਸੀ ਦੇ ਬੱਲੇ ਲੁਕ ਜਾਂਦਾ ਸੀ। ਪਰ ਉਹਦੀ ਨਜ਼ਰ ਬੂਹੇ ਵੱਲ ਸੀ ਕੋਈ ਅੰਦਰ ਵੜਿਆ ਤਾਂ ਗੋਲੀ ਮਾਰ ਦੇਵੇਗਾ। ਸ਼ਟਰ 'ਤੇ ਵੱਜਦੇ ਪੱਥਰਾਂ ਦਾ ਖੜਾਕ ਸੀ...!

'ਨਾ ਤੂੰ ਐਸ ਵੇਲੇ ਬੈਂਕ 'ਚ... ਦਿੰਨਾ, ਘਰਾਂ ਵਿੱਚ ਸਾਰਾ ਮੁਲਖ ਆਵਦੀ ਜਾਨ ਲਕੋਈ ਬੈਠਾ...'

ਥਾਣੇਦਾਰ ਦੀ ਕੌੜੀ ਗਾਲ੍ਹ ਨੇ ਉਹਦੇ ਅੰਦਰ ਵਾਢ ਪਾ ਦਿੱਤੀ।

ਸਿਪਾਹੀ ਨੇ ਲਾਸ਼ ਦੀ ਜੇਬ ਵਿੱਚੋਂ ਨੋਟ ਕੱਢ ਕੇ ਗਿਣੇ ਤੇ ਲਿਆ ਕੇ ਥਾਣੇਦਾਰ ਨੂੰ



ਫੜਾ ਦਿੱਤੇ। ਨੋਟਾਂ ਨੂੰ ਪੁੱਠਾ ਸਿੱਧਾ ਕਰ ਕੇ ਵੇਖਦਿਆਂ ਥਾਣੇਦਾਰ ਨੇ ਹਦਾਇਤ ਦਿੱਤੀ,  
'ਪੁੱਠਾ ਕਰ ਕੇ ਤਲਾਸ਼ੀ ਲੈ, ਪਿਛਲੀ ਜੇਬ ਵਿੱਚੋਂ ਵੀ ਕੁਝ ਨਾ ਕੁਝ ਨਿਕਲੂ...' ਤੇ ਫਿਰ  
ਫੋਨ 'ਤੇ ਬੋਲਿਆ, 'ਮਰ ਫੇਰ ਏਥੇ ਸਾਨੂੰ ਕਿਉਂ ਫੋਨ ਕੀਤਾ...'

'ਜਨਾਬ ਮੈਂ ਬੈਂਕ ਦਾ ਗਾਰਡ ਆਂ, ਏਥੇ ਕਿਤੇ ਲੁੱਟ ਨਾ ਹੋ ਜਾਵੇ ਤਾਂ ਆ  
ਗਿਆ ਫਰਜ਼ ਸਮਝ, ਤੇ ਹੁਣ ਕੁਛ ਬਦਮਾਸ਼ ਬੈਂਕ ਨੂੰ ਲੁੱਟਣ ਲਈ ਹਮਲਾ ਕਰਦੇ  
ਪਏ ਐ... ਅੱਗ ਲਾ ਰਹੇ ਐ...'

'ਜੇ ਅੱਗ ਲਾ ਰਹੇ ਨੇ ਫੇਰ ਏਥੇ ਪਾਣੀ ਹੈਗਾ'

'ਹਾਂ ਜੀ ਹੈ...' ਉਹਨੇ ਬੈਂਕ ਵਿੱਚ ਪਏ ਵਾਟਰ ਕੂਲਰ ਵੱਲ ਵੇਖ ਕੇ ਹਾਮੀ ਭਰ  
ਦਿੱਤੀ।

'ਇਹਦੇ ਨਾਲ਼ ਅੱਗ ਬੁਝਾ...' ਇੰਨਾ ਆਖ ਕੇ ਥਾਣੇਦਾਰ ਨੇ ਫੋਨ ਬੰਦ ਕਰ  
ਦਿੱਤਾ, 'ਦੂਜੀ ਜੇਬ 'ਚ ਵੀ ਵੇਖ, ਪੈਂਟ ਦੀ ਚੋਰ ਜੇਬ 'ਚ...'

ਚੜ੍ਹਤ ਸਿੰਘ ਨੇ ਫੋਨ ਰੱਖਿਆ ਤੇ ਫਰਸ਼ 'ਤੇ ਬਲਦੀ ਅੱਗ 'ਤੇ ਕੋਲ਼ ਪਏ  
ਵਾਟਰ-ਕੂਲਰ ਵਿੱਚੋਂ ਪਾਣੀ ਦੇ ਗਲਾਸ ਭਰ-ਭਰ ਕੇ ਪਾਉਣ ਲੱਗ ਪਿਆ। ਦਮ  
ਘੁੱਟਣ ਕਰ ਕੇ ਸਾਹ ਵੀ ਪੂਰਾ ਖਿੱਚ ਕੇ ਆਉਂਦਾ। ਸਾਹ ਲੈਣ ਲਈ ਉਹ ਮੁੱਠੀਆਂ  
ਵਿੱਚ ਅਗੁੰਠੇ ਵੀ ਦੱਬ ਲੈਂਦਾ। ਆਪਣੇ ਉੱਤੇ ਲਈ ਖੋਸੀ ਨੂੰ ਪਾਣੀ ਨਾਲ਼ ਭਿਉਂ  
ਕੇ ਉਸ ਥਾਂ 'ਤੇ ਰੱਖ ਦਿੱਤਾ, ਜੀਹਦੇ ਵਿੱਚ ਬੈਂਕ ਦੀ ਕੈਸ਼ ਪਈ ਸੀ। ਅੱਗ ਦਾ  
ਪਤੰਗਾ ਇੱਧਰ ਨਾ ਡਿੱਗ ਪਏ ਤੇ ਸਾਰੇ ਪੈਸੇ ਕਿਤੇ ਸੜ ਕੇ ਸਵਾਹ ਹੋ ਜਾਣ।

ਰੈਸ਼ਨਦਾਨ ਵਿੱਚ ਬੈਠੇ ਕਬੂਤਰਾਂ ਦੀ ਗੁਟਕਣ ਸੁਣ ਕੇ ਤਸੱਲੀ ਹੋਈ ਕਿ  
ਅਜੇ ਵੀ ਹਲਾਤ ਬਹੁਤੇ ਬੁਰੇ ਨਹੀਂ। ਸੁਖਾਂਵੇ ਹਨ। ਉਹ ਚੁੰਝਾਂ ਨੂੰ ਖੰਭਾਂ ਵਿੱਚ ਲੁਕ  
ਕੇ ਬੈਠੇ ਰਹੇ।

ਅੰਦਰ ਗਰਮੀ ਦਾ ਭਖਾਅ ਵੱਧਣ ਕਰ ਕੇ, ਠੰਢ ਦੇ ਮਹੀਨੇ ਵਿੱਚ ਵੀ ਮੁੜਕਾ  
ਆ ਗਿਆ। ਆਪਣਾ ਕੁੱਝਤਾ ਲਾਹ ਕੇ ਕੁਰਸੀ 'ਤੇ ਸੁੱਕਣਾ ਪਾ ਕੇ ਜੰਗਲੇ ਦੇ  
ਸੁਰਾਖ ਵਿੱਚ ਦੀ ਬੰਦੂਕ ਦੀ ਨਾਲ਼ੀ ਬਾਹਰ ਕੱਢ ਕੇ ਸਿਸਤ ਬੰਨ੍ਹ ਕੇ ਬੈਠ ਗਿਆ।

ਭੁੱਚਰੇ ਦੀ ਧਮਕੀ ਭਰੀ ਅਵਾਜ਼ ਗੂੰਜੀ, 'ਹੁਣ ਤੈਨੂੰ ਜਾਨ ਦੇਣੀ ਪੈਣੀ ਐਂ,  
ਅਸੀਂ ਬੱਸ ਦਸ ਈ ਗਿਣਾਂਗੇ, ਫੇਰ ਆਵਦੇ ਹਸ਼ਰ ਦਾ ਕਿਸੇ ਨੂੰ ਦੋਸ਼ ਨਾ ਦੇਵੀ...  
ਇੱਕ... ਦੋ... ਤਿੰ... ਚਾਰ...'

ਚੜ੍ਹਤ ਸਿੰਘ ਨੇ ਬੰਦੂਕ ਦੀ ਮੱਖੀ ਉੱਤੇ ਦੀ ਵਾਰ-ਵਾਰ ਹਰ ਬੰਦੇ ਦੇ ਚਿਹਰੇ  
ਵੱਲ ਵੇਖਿਆ।

ਇੱਕ ਮਿੰਟ ਲਈ ਦੋਵਾਂ ਧਿਰਾਂ ਵਿੱਚ ਚੁੱਪ ਤਣੀ ਰਹੀ।

ਜਦ ਭੁੱਚਰੇ ਨੇ 'ਦਸ'... ਕਿਹਾ ਤਾਂ ਇੱਕ ਫ਼ਾਇਰ ਚੱਲਿਆ।

ਜੋ ਬੰਦੂਕ ਦੀ ਨਾਲ਼ੀ ਵਿੱਚ ਅੜ ਗਿਆ। ਜੀਹਦਾ ਧੂੰਆਂ ਫੇਰ ਨੱਕ ਨੂੰ ਚੜ੍ਹ



ਗਿਆ। ਨਾਲੀ ਨੂੰ ਨੀਵਾਂ ਕਰ ਕੇ ਜ਼ੋਰ ਨਾਲ ਠੱਕਰਿਆ ਤਾਂ ਉਹਦੇ ਵਿੱਚੋਂ ਕਿੰਨਾ ਅਧਜਲਿਆ ਬਰੂਦ ਬਾਹਰ ਨਿਕਲ ਗਿਆ। ਦੋ ਚਾਰ-ਚੋਪੀਆਂ ਖਿੱਚ ਕੇ ਪਿਛਲੇ ਪਾਸੇ ਦੀ ਕੱਢ ਲਈਆਂ। ਪਟੇ ਨਾਲ ਲੱਗੇ ਰੌਂਦ ਵੇਖੇ ਤਾਂ ਸਿਰਫ਼ ਦੋ ਹਾਉਂਦ ਬਾਕੀ ਰਹਿ ਗਏ ਸੀ। ਬੰਦੂਕ ਦੀ ਨਾਲੀ ਨੂੰ ਖੜਕਾ ਕੇ ਵਿੱਚੋਂ ਰੌਂਦ ਕੱਢ ਦੇ ਦਾ ਖੜਾਕ ਸੁਣ ਕੇ ਸਾਰੇ ਭੱਜ ਕੇ ਸ਼ਟਰ ਨੂੰ ਖੋਲ੍ਹਣ ਲੱਗੇ ਤਾਂ ਉਹਨੇ ਫੁਰਤੀ ਨਾਲ ਸ਼ਟਰ ਬੰਦ ਕਰ ਦਿੱਤਾ।

‘ਐਥੋਂ ਈ ਬਾਹਰ ਤੁਰ-ਜੋ ਨਹੀਂ ਤਾਂ ਗੋਲੀ ਚਲਾ ਕੇ ਮੱਥਾ ਖਲਾਰ ਦੁੱ ਮੈਂ... ਮੈਨੂੰ ਸਿਰਫ਼ ਇੱਕ ਤੀਕ ਈ ਗਿਣਤੀ ਆਉਂਦੀ ਐ...’ ਉਹਨੇ ਘੋੜਾ ਪਿੱਛੇ ਖਿੱਚ ਲਿਆ ਤਾਂ ਭੁੱਚਰਾ ਛੇਤੀ ਬਾਹਰ ਚਲਾ ਗਿਆ। ਉਹਦੇ ਨਾਲ ਸਾਰੇ ਬਾਹਰ ਨਿਕਲ ਕੇ ਖਿੱਚੀ ਲਖੀਰ ਦੇ ਪਿੱਛੇ ਜਾ ਕੇ ਖੜ੍ਹ ਗਏ।

ਉਹਨੇ ਫੇਰ ਮੈਨੇਜਰ ਦੇ ਕੈਬਿਨ ਵਿੱਚ ਪਏ ਟੈਲੀਫੋਨ ਤੋਂ ਸੌ ਨੰਬਰ ‘ਤੇ ਕਾਲ ਕੀਤੀ, ‘ਸਾਸਰੀ ਕਾਲ ਜੀ...’

‘ਯਾਰ ਆਹ ਭੈਣ ਦਾ ਯਾਰ ਕਲੰਨ ਐ ਏਨੂੰ ਮੈਂ ਕੀ ਆਖਾਂ...!’ ਬਾਣੇਦਾਰ ਨੇ ਕੋਲ ਖੜ੍ਹੇ ਸਿਪਾਹੀ ਤੋਂ ਸਿਗਰਟ ਫੜ੍ਹ ਕੇ ਪੀਤੀ, ਜੋ ਉਹਨੇ ਲਾਸ਼ ਦੇ ਜੇਬ ਵਿੱਚੋਂ ਕੱਢੀ ਸੀ, ‘ਹਾਂ ਬੋਲ...’

‘ਸਾਸਰੀ ਕਾਲ ਜੀ...’

‘ਕਿਉਂ ਲਹੂ ਪੀਤਾ, ਕੀ ਹੋ ਗਿਐ ਜਿਉਂਦਾ ਫਿਰਦੈਂ... ਕੀ ਐ, ਏਥੇ ਆਵਦੀ ਜਾਨ ਬਚਾ ਮੂਰਖਾ... ਪੈਸਾ ਤਾਂ ਮਰਿਆਂ ਕੋਲੋਂ ਵੀ ਲੱਭ ਜਾਂਦਾ... ਜੇ ਏਥੇ ਤੇਰੀ ਮਾਂ ਦੇ ਖਸਮ ਆਏ ਐ ਉਨ੍ਹਾਂ ਨਾਲ ਮਿਲ ਕੇ ਵੰਡ ਕੇ ਖਾ... ਲੈ...’

‘ਨਹੀਂ ਮੈਂ, ਬੈਂਕ ਤੋਂ ਤਨਖਾਹ ਲੈਨਾ ਜੀ, ਬੇਈਮਾਨੀ ਨਹੀਂ ਕਰ ਸਕਦਾ... ਡਿਊਟੀ ਐ...’

‘ਕਿੰਨੀ ਤਨਖਾਹ ਏ ਤੇਰੀ...’

‘ਉਹ ਅਜੇ ਨੀ ਪਤਾ ਜਿਦੋਂ ਮਿਲੇਗੀ ਉਦੋਂ ਹੀ ਮੈਂ ਕੁਝ ਦੱਸ ਸਕਦਾਂ, ਦੋ ਮਹੀਨੇ ਹੋਗੇ ਐ ਨੌਕਰੀ ਕਰਦੇ ਨੂੰ...’ ਉਹਨੇ ਪੂਰੀ ਸਫ਼ਾਈ ਦੇ ਕੇ ਪੁੱਛਿਆ, ‘ਸੱਚ ਜਨਾਬ ਅੱਗ ਬੁਝ ਨਹੀਂ ਰਹੀ, ਪਾਣੀ ਵੀ ਮੁੱਕ ਗਿਐ...’

‘ਕੀਹਤੋਂ ਪੁੱਛ ਕੇ ਫੋਨ ਲਾਇਆ ਮੈਨੂੰ... ਹਰਾਮੀ...’ ਬਾਣੇਦਾਰ ਉਹਦੀਆਂ ਗੱਲਾਂ ਸੁਣ ਕੇ ਅੱਕ ਗਿਆ ਸੀ।

‘ਰੂਪ ਸਿੰਘ ਨੇ... ਸਾਡਾ ਕੈਸ਼ੀਅਰ ਹੈ, ਉਹਨੇ ਕਿਹਾ ਸੀ ਕਿ ਸੌ ਨੰਬਰ ‘ਤੇ ਕਾਲ ਕਰਦੀਂ ਜਿਦੋਂ ਵੀ ਆਫ਼ਤ ਆ ਜੇ, ਪੁਲੀਸ ਰੱਬ ਬਣ ਕੇ ਆਜੇਗੀ... ਤੁਸੀਂ ਰੱਬ ਬਣ ਕੇ ਕਦੋਂ ਆਓਗੇ...?’ ਉਹਨੇ ਤਰਲੇ ਨਾਲ ਮਿੰਨਤ ਕੀਤੀ।

‘ਮੈਨੇਜਰ ਨੂੰ ਫੋਨ ਲਾ... ਹੁਣ ਸੌ ਨੰਬਰ ‘ਤੇ ਕਾਲ ਕੀਤੀ ਤਾਂ...’ ਬਾਣੇਦਾਰ ਨੇ ਫੋਨ ਕੱਟ ਕੇ ਰਸੀਵਰ ਨੂੰ ਪਾਸੇ ਕਰ ਕੇ ਰੱਖ ਦਿੱਤਾ।



ਬਾਹਰ ਭੁੱਚਰੇ ਨੇ ਕੋਲ ਪੈਂਦੇ ਠੇਕੇ ਦੇ ਕਬਾੜ 'ਚੋਂ ਸ਼ਰਾਬਾਂ ਦੀਆਂ ਖਾਲੀ ਬੋਤਲਾਂ ਚੱਕ ਚੱਕ ਕੇ ਬੈਂਕ ਵਿੱਚ ਸੁੱਟਣੀਆਂ ਸ਼ੁਰੂ ਕਰ ਦਿੱਤੀਆਂ। ਸਾਰੇ ਫ਼ਰਸ਼ 'ਤੇ ਕੱਚ ਦੇ ਟੁੱਕੜੇ ਕੰਢਿਆਂ ਵਾਂਗ ਖਿੱਲਰ ਗਏ।

‘ਜੇ ਏਨੇ ਕਿਸੇ ਦੇ ਗੋਲੀ ਮਾਰਨੀ ਹੁੰਦੀ ਹੁਣ ਤੀਕ ਮਾਰ ਦਿੰਦਾ, ਐਵੇਂ ਫੋਕੇ ਫੈਂਟਰ ਈ ਮਾਰਦਾ...’

‘ਹਾ... ਇਹਦੇ ਕੋਲ ਕਿੰਨੀਆਂ ਗੋਲੀਆਂ ਹੋਣੀਆਂ, ਦੋ ਜਾਂ ਚਾਰ... ਆਪਾਂ ਤੇਈ ਬੰਦੇ ਆ... ਬਾਕੀ ਇਹਨੂੰ ਕੁੱਟ ਕੇ ਮਾਰ ਦੇਵਾਂਗੇ... ਚੱਲੋ...’ ਸ਼ੇਰੇ ਨੇ ਹੌਂਸਲੇ ਨਾਲ਼ ਕਿਹਾ ਤਾਂ ਸਾਰੇ ਅੱਗੇ ਨਹੀਂ ਹੋਏ ਕਿ ਉਹ ਚਾਰ ਬੰਦੇ ਕਿਹੜੇ ਹੋਣਗੇ, ਜਿਹੜੇ ਉਹਦੀ ਗੋਲੀ ਦਾ ਸ਼ਿਕਾਰ ਹੋ ਕੇ ਮਰਨ ਦੀ ਹਿੰਮਤ ਰੱਖਦੇ ਨੇ, ਤਾਂ ਕਿਸੇ ਨੇ ਹਿੰਮਤ ਨਹੀਂ ਕੀਤੀ।

ਮੈਨੇਜਰ ਦੇ ਘਰ ਵਿੱਚ ਟੈਲੀਫ਼ੋਨ ਦੀ ਘੰਟੀ ਵੱਜੀ ਤਾਂ ਸਾਰਾ ਪਰਿਵਾਰ ਅਵਾਜ਼ ਸੁਣ ਕੇ ਡਰ ਨਾਲ਼ ਬੈਂਦਲ ਗਿਆ। ਆਪਣੇ ਮੋਬਾਈਲ ਦੀ ਬੈਟਰੀ ਜਗਾ ਕੇ ਉਸਨੇ ਪੌੜੀਆਂ ਉਤਰ ਕੇ ਹਾਲ ਵਿੱਚ ਪਿਆ ਫ਼ੋਨ ਚੱਕ ਕੇ ਬਿਨਾ ਕੁੱਝ ਬੋਲੇ ਕੰਨ ਨਾਲ਼ ਲਾ ਲਿਆ ਤਾਂ ਜੋ ਅੱਗੋਂ ਕਿਸੇ ਦੀ ਅਵਾਜ਼ ਪਛਾਣ ਸਕੇ।

‘ਸਾਸਰੀ ਕਾਲ ਜੀ...’

‘ਸਾਸਰੀ ਕਾਲ...’ ਮੈਨੇਜਰ ਨੇ ਡਿਸਪਲੇ ‘ਤੇ ਆਏ ਨੰਬਰ ਨੂੰ ਵੇਖ ਕੇ ਪਛਾਣ ਲਿਆ ਕਿ ਉਹ ਬੈਂਕ ਦਾ ਗਾਰਡ ਹੈ, ‘ਤੂੰ ਬੈਂਕ ‘ਚ ਐਸ ਵੇਲੇ ਕੀ ਕਰਦਾ...’

‘ਡਿਊਟੀ ਸਰ...’ ਨਾਲ਼ ਹੀ ਮੱਥੇ ਨੂੰ ਹੱਥ ਲਗਾ ਕੇ ਮਾਰੇ ਸਲੂਟ ਦਾ ਖੜਾਕ ਮੈਨੇਜਰ ਦੇ ਕੰਨਾਂ ਤੀਕ ਵੀ ਪਹੁੰਚ ਗਿਆ।

‘ਬੇਵਕੂਫ਼... ਬਾਬਾਸ਼ੇ... ਡਟੇ ਰਹੋ...’

‘ਤੁਸੀਂ ਵੀ ਆ ਜਾਂਦੇ ਜੀ, ਇੱਕ ‘ਤੇ ਇੱਕ ਗਿਆਰਾਂ ਹੁੰਦੇ ਐ ਜੀ’ ਉਹਨੇ ਸਲੂਟ ਆਲਾ ਹੱਥ ਮੱਥੇ ਨੂੰ ਲਾਈ ਰੱਖਿਆ ਤੇ ਬੰਦੂਕ ਮੇਜ਼ ‘ਤੇ ਬੂਹੇ ਵੱਲ ਕਰ ਕੇ ਰੱਖੀ ਸੀ ਕਿ ਜਦੋਂ ਵੀ ਕਿਸੇ ਨੇ ਅੰਦਰ ਆਉਣ ਦੀ ਹਿੰਮਤ ਕੀਤੀ, ਚੱਕ ਕੇ ਫ਼ਾਇਰ ਕਰ ਦੇਵੇਗਾ।

‘ਇੱਕ ਤੇ ਇੱਕ ਅੱਧਾ ਵੀ ਰਹਿ ਜਾਂਦੈ, ਤੇਰੇ ਜਿਹੇ ਦਲੇਰ ਹੀ ਐਸਾ ਕੰਮ ਕਰ ਸਕਦੇ ਐ, ਮੈਂ ਅਜੇ ਏਨਾ ਦਲੇਰ ਨਹੀਂ...’

‘ਤੁਸੀਂ ਆਜੋ, ਆਪਾਂ ਏਨ੍ਹਾਂ ਨੂੰ ਘੇਰ ਕੇ ਫੜ ਲਵਾਂਗੇ... ਤੇ ਹਾਂ ਆਉਂਦੇ ਹੋਏ ਚਾਹ ਵੀ ਲੈ ਆਉਣਾ, ਠੰਡ ਬਾਹਲੀ ਹੋ ਗਈ ਐ ਜੀ’

‘ਓਕੇ ਮੈਂ ਆਉਨਾ, ਤੂੰ ਏਨ੍ਹਾਂ ਨੂੰ ਰੋਕ ਕੇ ਰੱਖ...’ ਮੈਨੇਜਰ ਨੂੰ ਸਲੂਟ ਵੱਜਣ ਦੀ ਅਵਾਜ਼ ਆਈ ਤੇ ਉਹਨੇ ਕਾਲ ਕੱਟ ਦਿੱਤੀ।

ਉਹਦੇ ਅੰਦਰ ਗੱਲ ਉਭਰੀ ਕਿ ਸਿਆਣੇ ਬੰਦੇ ਹਮੇਸ਼ਾ ਹੀ ਬੇਵਕੂਫ਼ੀ ਕਰਨ ਤੋਂ ਬਚਦੇ ਨੇ, ਪਰ ਇਹਦੇ ਜਿਹੇ ਦਲੇਰ ਬੰਦੇ ਐਸੀ ਬੇਵਕੂਫ਼ੀ ਕਰਦੇ ਨੇ, ਜੋ ਬਚ



ਜਾਣ ਤਾਂ ਬਹਾਦਰ ਨਹੀਂ ਤਾਂ ਕੁੱਤੇ ਦੀ ਮੌਤ ਪੱਕੀ ਐ... ਬੰਦੂਕ ਵੀ ਪੁਰਾਣੀ ਹੈ...  
ਸ਼ਾਇਦ ਹੀ ਇਹਦਾ ਕੋਈ ਸਾਥ ਨਿਭਾ ਸਕੇ...!!

ਪਰ ਚੜ੍ਹਤ ਸਿੰਘ ਦੇ ਮੋਢੇ ਕਿਸੇ ਦੇ ਆਉਣ ਦੀ ਆਸ ਨਾਲ ਆਕੜ ਕੇ  
ਕੰਨਾਂ ਦੀਆਂ ਕਰੂੰਬਲਾਂ ਤੱਕ ਤਣੇ ਗਏ।

ਰਾਤ ਦੇ ਕਰੀਬ ਚਾਰ ਵੱਜ ਚੁੱਕੇ ਸੀ...!!

‘ਮੈਨੇਜਰ ਵੀ ਆ ਰਿਹਾ, ਤੁਸੀਂ ਇੱਥੋਂ ਚਲੇ ਜਾਓ... ਨਹੀਂ ਮੇਰੇ ਕੋਲ ਇੱਕ-ਈ  
ਰੌਂਦ ਐ, ਏਨੇ ਬੰਦੇ ਤਾਂ ਮੈਂ ਅਸਾਨੀ ਨਾਲ ਮਾਰ ਈ ਸਕਦਾ...’

‘ਕਿੰਨੇ ਰੌਂਦ ਨੇ...?’

‘ਇੱਕ ਈ ਰੌਂਦ...’ ਚੜ੍ਹਤ ਸਿੰਘ ਨੇ ਪੂਰੇ ਜ਼ੋਰ ਨਾਲ ਬੋਲਿਆ ਤਾਂ ਜੋ ਸਾਫ਼  
ਸਾਫ਼ ਅਵਾਜ਼ ਸੁਣ ਜਾਵੇ।

‘ਚੱਲੋ ਮੁੜ ਚੱਲੀਏ... ਐਵੇਂ ਜਾਨ ਗਵਾ ਲਵਾਂਗੇ... ਐਵੇਂ ਮੌਕੇ ਤਾਂ ਆਪਾਂ  
ਨੂੰ ਮਿਲਦੇ ਈ ਰਹਿਣੇ ਐ’ ਸ਼ੇਰੇ ਨੇ ਸਭ ਦਾ ਮੋਹਰੀ ਹੋਣ ਕਰ ਕੇ ਸਮਝਾਉਤੀ  
ਦਿੱਤੀ, ਉਹ ਨਹੀਂ ਸੀ ਚਾਹੁੰਦਾ ਕਿਸੇ ਦਾ ਘਰ ਉੱਜੜ ਜਾਵੇ। ਜੇ ਉਹਨਾਂ ‘ਚੋਂ  
ਕੋਈ ਇੱਕ ਵੀ ਮਾਰਿਆ ਗਿਆ ਤਾਂ ਲਾਸ਼ ਦੀ ਸਨਾਖਤ ਨਾਲ ਸਾਰੇ ਟੋਲੇ ਦਾ ਪਤਾ  
ਲੱਗ ਜਾਵੇਗਾ।

‘ਤੂੰ ਐਸੀ ਗੰਦੀ ਸਰਕਾਰ ਦਾ ਕੁੱਤਾ ਬਣ ਕੇ ਰਹਿ ਗਿਆ, ਏਨ੍ਹੇ ਅਜੇ ਤੀਕ  
ਸਾਡੀ ਫ਼ਸਲ ਦੇ ਸਹੀ ਮੁੱਲ ਨੀ ਤਾਰੇ, ਅਸੀਂ ਕੋਈ ਲੰਡਰ ਨੀ ਤੁਰੇ ਫਿਰਦੇ...  
ਐਂਤਕੀ ਮੋਟਰ ਲਵਾਈ ਸੀ ਇਹਦੇ ਲਈ ਤੇਰੇ ਬੈਂਕ ਤੋਂ ਸਵਾ ਲੱਖ ਦਾ ਕਰਜ਼ਾ  
ਲਿਆ, ਪੱਲੇ ਕੀ ਪਿਆ ਇੱਕ ਲੱਖ ਤਿੰਨ ਹਜ਼ਾਰ ਬਾਕੀ ਪਤਾ ਕਿੱਥੇ ਗਏ...’

‘ਕਿੱਥੇ ਗਏ...?’

‘ਆਹ ਤੇਰਾ ਮਨੇਜਰ ਮੈਥੋਂ ਰਿਸ਼ਵਤ ਖਾ ਗਿਆ... ਸਾਰੇ ਖਰਚ ਕਰਾਤੇ...’  
ਸ਼ੇਰਾ ਪੂਰਾ ਅੱਕਿਆ ਪਿਆ ਤੇ ਉਹਨੇ ਆਪਣੇ ਹੱਥਾਂ ਦੇ ਘਰੂੰਡਾਂ ਨਾਲ ਚੜ੍ਹਤ  
ਸਿੰਘ ਨੂੰ ਨੋਚਣ ਦੀ ਕੋਸ਼ਿਸ਼ ਕੀਤੀ।

ਫਿਰ ਅੱਗੇ ਕਰਮਾ ਆਇਆ, ਜੀਹਦੇ ਪਜਾਮੇ ਦਾ ਪਹੁੰਚਾ ਗੋਡੇ ਤੀਕ  
ਉਧੜਿਆ ਸੀ, ਉਹਨੇ ਆਪਣੀ ਵਾਰਤਾ ਦੱਸੀ, ‘ਮੈਂ ਆਵਦੀ ਮਾਂ ਲਈ ਕਰਜ਼ਾ  
ਲਿਆ, ਪਹਿਲਾਂ ਮੈਂ ਬੀਮਾ ਕਰਾਇਆ ਸੀ, ਚਾਰ ਵਰ੍ਹਿਆਂ ਤੀਕ ਬਿਨਾ ਨਾਗਾ ਪਾਏ  
ਕਿਸ਼ਤਾਂ ਤਾਰਦਾ ਰਿਹਾ... ਜਦੋਂ ਲੋੜ ਪਈ ਤਾਂ ਸਾਰੀ ਫਾਰਮੇਲਟੀ ਕਰਨ ਵਿੱਚ,  
ਬੀਮਾ ਲੈਣ ਲਈ ਮਹੀਨਾ ਲੱਗ ਗਿਆ, ਉਦੋਂ ਨੂੰ ਮੇਰੀ ਮਾਂ ਚੱਲ ਵਸੀ, ਓਨ੍ਹਾਂ  
ਪੈਸਿਆਂ ਨਾਲ ਮੈਂ ਬੇਬੇ ਦਾ ਭੋਗ ਪਾਇਆ?’

‘ਜੇ ਓਹੀ ਪੈਸੇ ਬੈਂਕ ਆਲੇ ਵੇਲੇ ਨਾਲ ਦੇ ਦਿੰਦੇ ਸ਼ਾਇਦ ਚਾਚੀ ਦਾ ਬਚਾਅ  
ਹੋ ਜਾਂਦਾ’ ਫਿਰ ਚੜ੍ਹਤ ਸਿੰਘ ਨੂੰ ਜਕ ਦਮ ਚੇਤੇ ਆਇਆ ਤੇ ਉਹਨੇ ਮਾਫੀ ਮੰਗੀ,  
‘ਓਦਣ ਚਾਚੀ ਦੇ ਭੋਗ ਤੇ ਆਉਣਾ ਤਾਂ ਮੈਂ ਵੀ ਸੀ, ਪਰ ਰਾਣੀ ਦਾ ਸਾਕ ਮੁੜ



ਗਿਆ, ਉਸੇ ਦੁੱਖ 'ਚ ਮੈਂ ਆਵਦੀ ਹੋਸ਼ ਭੁਲਾਈ ਬੈਠਾ ਸੀ... ਵਿਹਲਾ ਹੋ ਕੇ ਮੈਂ ਜ਼ਰੂਰ ਸੋਢੇ ਘਰੇ ਗੋਡਾ ਨਿਵਾਉਣ ਆਉਂਦੀ...'

ਉਹਦੀਆਂ ਅੱਖਾਂ ਵਿੱਚ ਨਮੀ ਸੀ। ਚਾਚੀ ਨਾਲ ਉਹ ਕਿੰਨਾ-ਕਿੰਨਾ ਚਿਰ ਖੇਡਦਾ ਰਹਿੰਦਾ ਸੀ। ਆਪਣੀ ਮਾਂ ਮਰਨ ਤੋਂ ਬਾਦ ਬਾਪੂ ਦੇ ਹੱਥਾਂ ਦੀਆਂ ਪੱਕੀਆਂ ਰੋਟੀਆਂ ਵਿੱਚੋਂ ਬੋਅ ਆਉਂਦੀ ਸੀ। ਸੰਘ ਵਿੱਚ ਬੁਰਕੀ ਪਾਉਂਦਾ ਤਾਂ ਕੋਈ ਵਾਲ ਮੂੰਹ ਵਿੱਚ ਆ ਜਾਂਦਾ। ਉਹਨੂੰ ਉਛਾਲੀ ਆ ਜਾਂਦੀ।

ਉਹ ਕਿੰਨੇ-ਕਿੰਨੇ ਦਿਨਾਂ ਤੀਕ ਭੁੱਖਾ ਭਾਣਾ ਤੁਰਿਆ ਰਹਿੰਦਾ...!! ਪਰ ਫੇਰ ਚਾਚੀ ਕੋਲ ਜਾ ਕੇ ਰੋਟੀ ਖਾਂਦਾ। ਦੋ ਵਰ੍ਹਿਆਂ ਤੀਕ ਉਹਦੇ ਹੱਥਾਂ ਦੀਆਂ ਪੱਕੀਆਂ ਰੋਟੀਆਂ ਹੀ ਖਾਂਦਾ ਰਿਹਾ।

ਹੁਣ ਉਹ ਨੇ ਆਪਣੇ ਮਨ ਵਿੱਚ ਹਿਸਾਬ ਲਾਇਆ ਕਿ ਘਰ 'ਤੇ ਕੋਈ ਪਰਲੋ ਹੀ ਰਹੀ ਹੈ। ਕਦੇ ਵੀ ਜੋੜੀ ਨਹੀਂ ਵੱਸਦੀ। ਬਾਪੂ ਜਿਉਂਦਾ ਸੀ ਤਾਂ ਘਰ ਦੀ ਔਰਤ ਮਰ ਗਈ, ਜਾਣੀ ਉਹ ਦੀ ਮਾਂ।

ਜੇ ਉਹ ਅੱਜ ਜਿਉਂਦਾ ਸੀ ਤਾਂ ਉਹਦੀ ਆਪਣੀ ਘਰਵਾਲੀ ਮਰ ਗਈ...!

ਪਰਿਵਾਰ ਕਿਸੇ ਨਾ ਕਿਸੇ ਤਰੀਕੇ ਨਾਲ਼ ਰੁਲਿਆ ਹੀ ਹੈ।

‘ਉਏ...!!’ ਫੀਟੀ ਦੀ ਮਾਰੀ ਲਲਕਾਰ ਨਾਲ਼ ਉਹਦੀ ਸੁਰਤ ਫੇਰ ਇੱਧਰ ਪਰਤੀ, ‘ਜੇ ਕੋਈ ਮਾਤੜ ਸਰਕਾਰ ਅੱਗੇ ਝੋਲੀ ਅੱਡ ਕੇ ਹੱਕ ਮੰਗਦੀ ਤਾਂ ਪਾਣੀ ਦੀਆਂ ਫੁਹਾਰਾਂ ਮਾਰ-ਮਾਰ ਕੇ ਜੁੰਡਿਆਂ ਤੋਂ ਫੜ ਕੇ ਘੜੀਸਦੇ ਐ... ਤੇ ਹੁਣ ਉਸ ਬੈਂਕ ਨੂੰ ਲੁੱਟਣ ਤੋਂ ਰੋਕ ਰਿਹਾ ਏ... ਰਾਖਾ ਬਣਿਆ ਬੈਠਾਂ, ਜੀਹਦੇ ‘ਚ ਸਾਡੀ ਹੀ ਨੇਕ ਕਮਾਈ ਪਈ ਐ...’

‘ਹਾਂ ਯਾਰ ਸਭ ਨਾਲ਼ ਬਹੁਤ ਬੁਰਾ ਹੋ ਰਿਹਾ... ਜਿਉਂਟਾ ਹਰਾਮ ਕਰਿਆ ਪਿਆ ਸਾਡਾ... ਰੱਬ ਤਾਂ ਸਭ ਨੂੰ ਦਿੰਦਾ, ਪਰ ਆਹ ਬੰਦਾ ਈ ਪਤਾ ਨਹੀਂ ਵੱਡਾ ਹੋਣ ਦੇ ਚੱਕਰ ਵਿੱਚ ਲੁੱਟਾ ਖੋਹੀ ‘ਤੇ ਉਤਰ ਜਾਂਦਾ... ਅਜੇ ਵੀ ਖਜ਼ਾਨਾ ਖ਼ਾਲੀ ਐ...’ ਚੜ੍ਹਤ ਸਿੰਘ ਨੇ ਅੱਖਾਂ ਵਿੱਚਲੇ ਹੰਝੂਆਂ ਨੂੰ, ਬੰਦੂਕ ਨੂੰ ਉਵੇਂ ਹੀ ਤਾਣੀ ਰੱਖਿਆ, ਖੱਬੇ ਮੋਢੇ ਨੂੰ ਉੱਪਰ ਚਾੜ੍ਹ ਕੇ ਪੁੱਝਿਆ। ਜਦ ਉਹਨਾਂ ਨੂੰ ਅੱਗੇ ਆਉਂਦੇ ਵੇਖਿਆ ਤਾਂ ਫੇਰ ਦੱਬਕਾ ਮਾਰਿਆ, ‘ਨਹੀਂ ਕੁਸ ਵੀ ਹੈ...! ਜਿਵੇਂ ਮਰਜ਼ੀ ਐ, ਸੋਡੇ ਨਾਲ਼ ਧੱਕਾ ਹੋਇਆ ਪਰ ਮੈਂ ਏਨ੍ਹਾਂ ਵਰਗਾ ਬੁਰਾ ਨਹੀਂ ਕਿ ਡਿਊਟੀ ਨਾਲ਼ ਦਗਾ ਕਰਾਂ...’

‘ਏਹ ਡਿਊਟੀ ਨਹੀਂ, ਮੁਲਕ ਨਾਲ਼ ਗਦਾਰੀ ਕਰ ਰਿਹਾਂ ਏ... ਜੱਟਾਂ ਨਾਲ਼ ਗਦਾਰੀ ਕਰ ਰਿਹਾਂ ਏ...’ ਸ਼ੇਰੇ ਨੇ ਕੋਲ਼ ਪਈ ਕੱਚ ਦੀ ਬੋਤਲ ਚੱਕ ਕੇ ਜੰਗਲੇ ਵੱਲ ਮਾਰੀ, ਜੀਹਦੇ ਵਿੱਚ ਉਹ ਘਾਤ ਲਾਈ ਬੈਠਾ ਸੀ।

‘ਬਰਮ ਕਰ ਕੁਝ ਅਕਲ ਨੂੰ ਹੱਥ ਮਾਰ... ਤੂੰ ਤਾਂ ਸਾਡੇ ਅਰਗਾ ਏਂ, ਸਿਆਣੇ ਆਹਦੇ ਐ, ਆਪਣਾ ਮਾਰੂਗਾ ਤਾਂ ਘੱਟੋ-ਘੱਟ ਛਾਂਵੇ ਤਾਂ ਸੁੱਟੁਗਾ, ਪਰ ਤੂੰ ਇਹਦੇ ਤੋਂ ਵੀ ਗਿਆ ਗੁਜਰਿਆ...’ ਫੁੱਥਰੇ ਨੇ ਮਿਹਣਾ ਮਾਰਿਆ।



‘ਐਦੇ ਵਰਗੇ ਸਿਆਣਿਆਂ ਨੇ ਈ ਪੱਟੀ ਮੇਸ ਕੀਤੀ ਐ, ਜਿਦੋਂ ਅਗਲੇ ਨੇ ਮਾਰ ਈ ਦਿੱਤਾ, ਫੇਰ ਛਾਵੇਂ ਸੁੱਟੇ ਭਾਵੇਂ ਧੁੱਪੇ ਕੋਈ ਫਰਕ ਨੀ ਪੈਂਦਾ... ਮੋਈ ਮਿੱਟੀ ਨੂੰ ਇਹਦਾ ਕੋਈ ਭਾਅ ਨਹੀਂ... ਮੈਂ ਐਂ ਨਹੀਂ ਪਾਸੇ ਹੁੰਦਾ... ਮਰ ਕੇ ਈ ਪਾਸੇ ਹੋਵਾਂਗਾ...’ ਉਹਨੇ ਬੰਦੂਕ ਦੇ ਬੱਟ ਨੂੰ ਖੱਬੀ ਛਾਤੀ ਨਾਲੋਂ ਉਤਾਰ ਕੇ ਸੱਜੀ ਕੱਛ ਵਿੱਚ ਦੱਬ ਲਿਆ। ਛਾਤੀ ਤੇ ਬੱਟ ਵਿੱਚ ਲੱਗਿਆ, ਪੇਚ ਝਰੀਟ ਮਾਰ ਗਿਆ ਸੀ।

‘ਮਰਜਾ ਫੇਰ...’

‘ਐਂ ਕਿਵੇਂ ਮਰਜਾ, ਖੁਦ ਨੂੰ ਗੋਲੀ ਮਾਰ ਕੇ ਨਹੀਂ ਮਰ ਸਕਦਾ... ਲੜ ਕੇ ਈ ਯੋਧੇ ਵਾਂਗੂ ਮਰੂੰਗਾ... ਉਂ ਮੈਂ ਸੋਡੇ ਨਾਲ ਆਂ...’

‘ਸਾਡੇ ਨਾਲ ਛੱਕੂ ਐਂ, ਤੂੰ ਕਸੂਰ ਦੱਸ ਸਾਡਾ ਕੀ ਐ ਬੱਸ ਏਹੀ ਕਸੂਰ ਐ ਕੇ ਅਸੀਂ ਬੰਦਾ ਬਣ ਕੇ ਜੰਮ ਪੇ’

‘ਨਹੀਂ... ਮੇਰੇ ਸਾਥ ਨਾਲ... ਘਾਟ ਤਾਂ ਦੁਨੀਆ ਦਾ ਚੱਕਾ ਗੇੜਨ ਆਲੇ ‘ਚ ਈ ਐ ਖਰੇ ਰੱਬ ਚ ਕਿਹੜੀ ਕਮੀ ਐ ਖਲਕਤ ਓਤੋਂ ਰੱਜਦੀ ਨਹੀਂ... ਜੋ ਮੰਗਦੇ ਐ ਦੇ ਕੇ ਪਰਾ ਮਾਰੇ’

ਪੁੰਦ ਵਿੱਚ ਸੂਰਜ ਦੀ ਲਾਲੀ ਬੋੜੀ ਬੋੜੀ ਵਿਖਾਈ ਦੇਣ ਲੱਗੀ।

ਅਕਾਸ਼ ਚੜਦੇ ਵਾਲੇ ਪਾਸਿਉਂ ਸੂਹਾ ਹੋ ਗਿਆ।

ਇਉਂ ਲੱਗਦਾ ਸੀ ਜਿਵੇਂ ਸ਼ਹਿਰ ਦੀ ਧਰਤੀ ‘ਤੇ ਭੁੱਲੇ ਖੂਨ ਦਾ ਭਾਵੇਂ ਨਾਮੋ-ਨਿਸ਼ਾਨ ਨਹੀਂ ਸੀ, ਉਹ ਲਹੂ ਬੱਦਲਾਂ ਦੀਆਂ ਨਾੜਾਂ ਵਿੱਚ ਰਲ ਗਿਆ। ਰੋਬਨਦਾਨ ਵਿੱਚ ਬੈਠੇ ਕਬੂਤਰ ਆਲ੍ਹਣਿਆਂ ਵਿੱਚ ਧੌਣਾ ਉੱਚੀਆਂ ਕਰ ਕੇ ਕਦੇ ਅੰਦਰ ਵੱਲ ਵੇਖਦੇ ਤੇ ਕਦੇ ਬਾਹਰ ਖੜ੍ਹੇ ਸ਼ੇਰੇ ਤੇ ਭੁੱਚਰੇ ਹੋਰਾਂ ਵੱਲ। ਪਰ ਅਰਾਮ ਨਾਲ ਗੁਟਕਦੇ ਰਹੇ। ਬੈਂਕ ਵੱਲ ਰੋੜੇ ਮਾਰਦਿਆਂ ਤੋਂ ਸਭ ਦੀਆਂ ਬਾਹਾਂ ਆਕੜ ਕੇ ਬੈਂਕ ਚੁੱਕੀਆਂ ਸੀ। ਡੌਲਿਆਂ ਵਿੱਚੋਂ ਚੀਸਾਂ ਨਿਕਲ ਰਹੀਆਂ ਸੀ। ਉਹ ਗਾਲਾਂ ਕੱਢਦੇ ਹੋਏ, ਤੇ ਦਿਨ ਚੜਦਾ ਵੇਖ ਕੇ ਕਿਤੇ ਕੋਈ ਪੁਲੀਸ ਦਾ ਮੁਲਾਜ਼ਮ ਏਧਰ ਉਹਨਾਂ ਨੂੰ ਆ ਕੇ ਨਾ ਫੜ ਲਵੇ, ਘਰਾਂ ਵੱਲ ਤੁਰ ਪਏ।

ਰਾਹ ਵਿੱਚ ਜਾਂਦਿਆਂ ਪੁਲੀਸ ਦੀਆਂ ਦੋ ਜੀਪਾਂ ਸਿਪਾਹੀਆਂ ਨਾਲ ਲੱਧੀਆਂ ਹੋਈਆਂ ਏਧਰ ਆਉਂਦੀਆਂ ਵੇਖ ਕੇ ਉਹ ਖਤਾਨਾਂ ਵਿੱਚ ਦੀ ਵਾਹਟ ਵੱਲ ਦੌੜ ਗਏ। ਆਪਣੇ ਮੂੰਹਾਂ ਨੂੰ ਹੱਥਾਂ ਨਾਲ ਲਕੋਅ ਲਿਆ ਸੀ ਕਿ ਕਿਤੇ ਕੋਈ ਸਿਆਣ ਨਾ ਕੱਢ ਲਵੇ।

ਥਾਣੇਦਾਰ ਨੇ ਜੀਪ ਵਿੱਚ ਖੜ੍ਹ ਕੇ ਉਹਨਾਂ ਨੂੰ ਦਬਕਾ ਮਾਰਿਆ, ‘ਰੁੱਕੋ ਓਏ...’ ਪਰ ਉਹਨਾਂ ਦੀ ਦੌੜ ਹੋਰ ਤੇਜ਼ ਹੋ ਗਈ। ਥਾਣੇਦਾਰ ਨੇ ਆਪਣੀ ਰਾਤ ਦੀ ਲੁੱਟੀ ਘੜੀ ਤੋਂ ਸਮਾਂ ਵੇਖਿਆ ਤੇ ਕਿਹਾ, ‘ਬੱਸ ਹੋਰ ਦੋ ਘੰਟਿਆਂ ਤੀਕ ਕਮਾਡੋਂ ਆ ਕੇ ਏਸ ਸ਼ਹਿਰ ਦੇ ਚੱਪੇ-ਚੱਪੇ ‘ਤੇ ਕਬਜ਼ਾ ਕਰ ਲਵੇਗੀ...’



ਬਾਟੇਦਾਰ ਦੇ ਇਥਾਰੇ 'ਤੇ ਪੁਲੀਸ ਦੀਆਂ ਕਾਰਾਂ ਜਦ ਬੈਂਕ ਵੱਲ ਮੁੜੀਆਂ ਤਾਂ ਚੜ੍ਹਤ ਸਿੰਘ ਨੇ ਆਪਣੇ ਪੱਟਾਂ 'ਤੇ ਰੱਖੀ ਬੰਦੂਕ ਚੱਕ ਕੇ ਫੇਰ ਜੰਗਲੇ ਵਿੱਚ ਦੀ ਬਾਟੇਦਾਰ ਦੇ ਖੋਪੜ ਤੇ ਸਿਨ ਲਈ, 'ਏਥੇ ਈ ਰੁਕ ਜੋ, ਨਹੀਂ ਤਾਂ ਖੋਪੜੀ ਉਡਾ ਦੇਵਾਂਗਾ...'

ਬਾਟੇਦਾਰ ਜੀਪ 'ਚ ਉਤਰ ਕੇ ਰੁਕ ਗਿਆ। ਸੀਟ 'ਤੇ ਬੈਠਣ ਕਰ ਕੇ ਬੈਂਕ ਨੂੰ ਸਰਕੀ ਪੈਂਟ ਫੜ ਕੇ ਉੱਪਰ ਚੜ੍ਹਦਿਆਂ ਬੈਂਕ ਵੱਲ ਗੌਰ ਨਾਲ ਨਜ਼ਰ ਮਾਰੀ ਤਾਂ ਕੰਧ ਨਾਲ ਟੇਢਾ ਸਾਈਕਲ ਦਿੱਸਿਆ। ਸਾਈਕਲ ਦੇ ਟਾਇਰਾਂ ਦੀਆਂ ਤਾਰਾਂ ਤਿੜਕ ਚੁੱਕੀਆਂ ਸੀ। ਬੋਰੀਆਂ ਦੀ ਅੱਗ ਬੁਝਣ ਬਾਦ ਵੀ ਸਾਰਾ ਧੂੰਆਂ ਹੌਲੀ-ਹੌਲੀ ਬਟਰ ਦੀ ਵਿਰਲ ਵਿੱਚੋਂ ਦੀ ਬਾਹਰ ਨਿਕਲ ਰਿਹਾ ਸੀ।

'ਕੋਟ ਐਂ ਤੂੰ ਬਾਹਰ ਆ...?'

'ਮੈਂ ਗਾਰਡ ਹਾਂ ਜੀ...' ਪਰ ਇਹ ਸੁਣ ਕੇ ਕੋਲ ਖੜ੍ਹੇ ਹੋਲਦਾਰ ਨੇ ਕੰਧ 'ਤੇ ਲੱਕੇ ਨੋਟਿਸ ਵੱਲ ਇਥਾਰਾ ਕੀਤਾ, ਜੀਹਦੇ ਤੇ ਲਿਖਿਆ ਸੀ, ਇੱਥੇ ਗਾਰਡ ਦੀ ਸਖ਼ਤ ਚੜ੍ਹਤ ਹੈ।

ਜੋ ਉਹਦੀ ਆਖੀ ਭੱਲ ਤੇ ਬਾਟੇਦਾਰ ਨੂੰ ਭੋਰਾ ਵੀ ਯਕੀਨ ਨਹੀਂ ਸੀ ਆਇਆ।

ਬਾਟੇਦਾਰ ਨੇ ਪੇਟੀ ਵਿੱਚੋਂ ਰਿਵਾਲਵਰ ਕੱਢ ਕੇ ਘੋੜਾ ਪਿੱਛੇ ਖਿੱਚ ਕੇ ਲੋਡ ਕਰ ਲਿਆ, 'ਜੋ ਵੀ ਹੈ... ਬਾਹਰ ਨਿਕਲ ਬੰਦੇ ਦਾ ਪੁੱਤ ਬਣ ਕੇ, ਨਹੀਂ ਤਾਂ ਸਾਨੂੰ ਵੀ ਬੰਦਾ ਬਣਾਉਣਾ ਆਉਂਦਾ... ਤੇਰਾ ਵਾ ਨਹੀਂ ਪਿਆ ਪੁਲਿਸ ਨਾਲ, ਪਾਟੀ ਨੇ ਲੰਘਣਾ ਤਾਂ ਪੁਲ ਦੇ ਬੰਨੇ ਦੀ ਹੁੰਦੇ...'

'ਨਾ ਜੀ ਆ ਭੱਲ ਸੋਡੀ ਝੂਠੀ ਐ...ਜੇ ਪਾਟੀ ਚ ਦਮ ਹੋਵੇ ਤਾਂ ਲੰਘ ਓ ਪੁਲ ਦੀ ਹਿੱਕ ਟੋ ਵੀ ਜਾਵੇ...'

...ਬਾਹਰ ਆ...'

'ਮੈਂ ਨਹੀਂ ਕਿਸੇ ਨੂੰ ਅੰਦਰ ਵਤਨ ਦੇਣਾ, ਜਿੰਨਾ ਚਿਰ ਮੈਨੇਜਰ ਸਾਬ ਨੀ ਆਉਂਦੇ ਏਥੇ, ਜੋ ਕੋਇਟ ਕੀਤੀ ਤਾਂ ਕੋਲੀ ਚਲਾਵੂੰ...' ਉਹਨੂੰ ਆਪਣੀ ਬਰਤ ਦੇਸ ਦਿੱਤੀ।

'ਕਦੋਂ ਆਉਂਗਾ ਤੇਰਾ ਮੈਨੇਜਰ...?'

'ਪਤਾ ਨੀ, ਮੈਂ ਤਾਂ ਰਾਤੀ ਦੇ ਆਰੀ ਫੇਨ ਕਰਤਾ ਸੀ, ਉਨ੍ਹਾਂ ਨੇ ਚਾਹ ਵੀ ਲੈ ਕੇ ਆਉਂਦੀ ਸੀ ਮੇਰੇ ਲਈ...'

'ਏਰ ਐਵੇਂ ਸਾਲਾ ਝੂਠ ਮਾਰਦਾ ਸੀ, ਮਾਝੇ ਜਿਹੇ ਕਰਤੇ ਹੈ ਕੇ ਅੱਗੇ ਹੁੰਨੇ ਆ...' ਹੋਲਦਾਰ ਨੇ ਝੂਠੀ ਨਾਲ ਕਿਹਾ ਤੇ ਹਿਮਤ ਕਰ ਕੇ ਜਦ ਅੱਗੇ ਵਧਿਆ ਤੇ ਉਹਦੀ ਵਾਹੀ ਲਈਰ ਤੋਂ ਪੈਰ ਅੱਗੇ ਟੱਕਿਆ ਤਾਂ ਚੜ੍ਹਤ ਸਿੰਘ ਨੇ ਡਾਇਰ ਕਰ ਦਿੱਤਾ। ਡਾਇਰ ਕੀਤਾ ਤਾਂ ਲੱਤ ਵਿੱਚ ਮਾਰਨ ਲਈ ਸੀ ਵੱਜਿਆ ਉਹ ਪੈਰਾਂ ਵਿਚਾਲੇ।



ਬੰਦੂਕ ਦੀ ਨਾਲੀ ਵਿੱਚ ਫਰਕ ਸੀ ਜਾਂ ਕੋਈ ਹੋਰ ਗੱਲ।

ਗੋਲੀ ਦਾ ਖੜਾਕ ਸੁਣ ਕੇ ਹੋਲਦਾਰ ਮਿੱਟੀ ਵਿੱਚ ਲੇਟ ਗਿਆ।

ਬਾਕੀ ਸਾਰੇ ਸਿਪਾਹੀ ਜੀਪਾਂ ਉਹਲੇ ਜਾਨ ਬਚਾਉਣ ਲਈ ਲੁੱਕ ਗਏ।  
ਥਾਣੇਦਾਰ ਵੀ ਜਦ ਲੁਕਣ ਲੱਗਿਆ ਤਾਂ ਉਹਦਾ ਸਿਰ ਜ਼ੋਰ ਨਾਲ ਜੀਪ ਵਿੱਚ  
ਵੱਜਿਆ, 'ਏਹ ਸੱਚੀਂ ਅਸਲਾ ਚੱਕੀ ਫਿਰਦਾ...'

'ਲਕੀਰ ਤੋਂ ਪਿੱਛੇ ਹੋ ਕੇ ਖੜ੍ਹ... ਜੋ...'

ਸਾਰੇ ਉਹਦੀ ਵਾਹੀ ਲਕੀਰ ਤੋਂ ਪਿਛਾਂਹ ਹੋ ਗਏ ਤੇ ਹੋਲਦਾਰ ਨੇ ਅਵਾਜ਼  
ਮਾਰ ਕੇ ਭਰੋਸਾ ਲਿਆ, 'ਹੁਣ ਨਾ ਗੋਲੀ ਚਲਾਈਂ ਫੇਰ...'

'ਠੀਕ ਐ...' ਉਹ ਦੀਆਂ ਗੋਲੀਆਂ ਮੁੱਕ ਚੁੱਕੀਆਂ ਸੀ। ਥਾਣੇਦਾਰ ਨੇ ਜੇਬ  
ਵਿੱਚੋਂ ਲਾਈਟਰ ਕੱਢਿਆ ਤੇ ਰਾਤ ਦੀ ਬੁਝਾਈ ਅੱਗ ਨੂੰ ਬਾਲ ਕੇ ਧੂਟੀ ਸੇਕਣ  
ਲੱਗ ਪਿਆ।

ਚਾਰ ਪੰਜ ਮਿੰਟਾਂ ਵਿੱਚ ਹੀ ਅੱਗ ਬੁਝਾਉਣ ਵਾਲਾ ਟੈਂਕਰ ਆ ਕੇ ਬੈਂਕ ਅੱਗੇ  
ਰੁਕਿਆ। ਉਹਦੇ ਵਿੱਚ ਨੀਲੀ ਵਰਦੀ ਵਾਲੇ ਨੇ ਉਤਰਦਿਆਂ, ਸਾਰੇ ਨਾਲ ਖੜ੍ਹਦਿਆਂ  
ਪੁੱਛਿਆ, 'ਰਾਤੀਂ ਫੋਨ ਆਉਂਦਾ ਪਿਆ ਸੀ, ਏਥੇ ਅੱਗ ਲੱਗੀ ਐ, ਕੁਝ ਲੁਟੇਰੇ  
ਬੈਂਕ ਨੂੰ ਲੁੱਟ ਕੇ ਸਾਡਨ ਦੀ ਕੋਸ਼ਿਸ਼ ਵਿੱਚ ਨੇ, ਮੈਨੇਜਰ ਸਾਬ ਨੇ ਫੋਨ ਕਰ ਕੇ  
ਟਿਤਲਾਹ ਦਿੱਤੀ ਸੀ, ਕਿੱਥੇ ਐ ਅੱਗ...?'

'ਰਾਤ ਦਾ ਫੋਨ ਕੀਤਾ ਹੁਣ ਆਏ ਉਂ... ਹੁਣ ਤਾਂ ਅੱਗ ਨੇ ਸਾਡ ਕੇ ਸਾਰਾ  
ਕੁਝ ਸਵਾਹ ਕਰਤਾ ਹੋਣਾ...'

'ਜਨਾਬ ਰਾਤ ਮਹੌਲ ਖਰਾਬ ਸੀ, ਵਰ੍ਹਦੀ ਮੌਤ ਵਿੱਚ ਕਿਹੜਾ ਬੇਵਕੂਫ਼ ਜਾਨ  
ਦਾਅ 'ਤੇ ਲਾ ਕੇ ਬਾਹਰ ਆਉਂਦਾ...'

'ਬੇਵਕੂਫ਼...' ਥਾਣੇਦਾਰ ਨੇ ਬੈਂਕ ਵਿੱਚ ਜੰਗਲੇ 'ਚ ਬੰਦੂਕ ਫੜ ਕੇ ਬੈਠੇ  
ਚੜ੍ਹਤ ਸਿੰਘ ਵੱਲ ਇਸ਼ਾਰਾ ਕੀਤਾ, 'ਹੁਣ ਤਾਂ ਉਨ੍ਹਾਂ ਨੂੰ ਜਾ ਕੇ ਪਾਣੀ ਪਿਲਾ ਜੋ  
ਰਾਤ ਦੇ ਅੱਗ ਲਾਉਂਦੇ ਤਿਹਾਏ ਹੋਣੇ ਐ...'

'ਅਸੀਂ ਫਿਰ੍ਹੀ ਹੋਰ ਥਾਂ ਭੁਗਤਾਉਂਦੇ ਆ ਜੀ ਜਾ ਕੇ...!' ਡਾਇਰ ਬਰਗੰਡ  
ਵਾਲਿਆਂ ਪਾਇਪਾਂ ਨੂੰ ਫੇਰ ਇਕੱਠਾ ਕੀਤਾ ਤੇ ਕੈਂਟਰ ਨੂੰ ਮੋੜ ਕੇ ਬਹਿਰ ਵਿੱਚ  
ਬਲਦੀ ਟਾਂਵੀ-ਟਾਂਵੀ ਅੱਗ ਦੀ ਭਾਲ ਕਰਨ ਲੱਗੇ।

ਕਾਰ ਆ ਕੇ ਰੁੱਕੀ, ਜੀਹਦੇ ਵਿੱਚੋਂ ਕੋਟ ਦੀ ਬੁਕਲ ਮਾਰ ਕੇ, ਨੱਕ ਨੂੰ ਰੰਗੀਨ  
ਮਛਲਰ ਨਾਲ ਕੱਜ ਕੇ ਮੈਨੇਜਰ ਖਿੜਕੀ ਖੋਲ੍ਹ ਕੇ ਬਾਹਰ ਆਇਆ। ਉਹਨੇ ਜਾਮਨੀ  
ਸੈਕਟ ਦੇ ਕਾਲਰ ਠੀਕ ਕੀਤੇ, ਜੋ ਬੱਲੇ ਦੀ ਪਾਈ ਸੀ, ਤੇ ਬਿਨਾ ਮੂੰਹੋਂ ਕੋਈ ਅਵਾਜ਼  
ਕੱਢੇ ਧੋਣ ਝੁਕਾ ਕੇ ਹੱਥ ਜੋੜ ਕੇ ਥਾਣੇਦਾਰ ਨੂੰ 'ਸਤਿ ਸ੍ਰੀ ਅਕਾਲ' ਬੁਲਾ ਦਿੱਤੀ।

'ਲੇ ਆ ਗਿਆਂ ਤੇਰੀ ਮਾਂ ਦਾ ਖਸਮ... ਧਰਦੇ ਜੇੜਾ ਫੁਹਾਰਾ ਏਨੂੰ ਧਰਨਾ'



ਮੈਨੇਜਰ ਨੇ ਆਪਣੇ ਹੱਥ ਵਿੱਚ ਫੜੀ ਬਰਮੋਸ ਵਿੱਚ ਚਾਹ ਦਾ ਕੱਪ ਭਰ ਕੇ ਉਹਦੇ ਲਈ ਲੈ ਕੇ ਅੱਗੇ ਗਿਆ ਤਾਂ ਚੜ੍ਹਤ ਸਿੰਘ ਕੁਰਸੀ 'ਤੇ ਉਤਾਰ ਕੇ ਰੱਖਿਆ ਕੁੱਝਤਾ, ਚੱਕ ਕੇ ਆਪਣੇ ਮੋਢੇ ਧਰਿਆ ਤੇ ਬੰਦੂਕ ਨੂੰ ਹੱਥ ਵਿੱਚ ਲਮਕਾ ਕੇ, ਵਾਟਰ ਕੁਲਰ ਕੋਲ ਪਈ ਆਪਣੀ ਬਾਟੀ ਚੱਕ ਕੇ ਬਾਹਰ ਮੈਨੇਜਰ ਕੋਲ ਆ ਗਿਆ।

ਬਾਟੇਦਾਰ ਨਾਲ ਸਿਪਾਹੀ ਭੱਜ ਕੇ ਅੰਦਰ ਗਏ।

ਮਾਹੌਲ ਦੀ ਪੂਰੀ ਜਾਂਚ ਕਰ ਕੇ ਹੈਡ ਕੁਆਟਰ ਵਿੱਚ ਫੋਨ ਕਰ ਦਿੱਤਾ, 'ਇੱਥੇ ਸਭ ਕੁਝ ਠੀਕ ਹੈ, ਜਲਦੀ ਨਾਲ ਹੋਰ ਫੋਰਸ ਭੇਜ ਦਿਉ ਤਾਂ ਜੋ ਬੈਂਕ ਦੀ ਸਾਰੀ ਰਕਮ ਸੁਰੱਖਿਅਤ ਥਾਂ 'ਤੇ ਭੇਜ ਦਿੱਤੀ ਜਾਵੇ ਜੀ...'

ਚੜ੍ਹਤ ਸਿੰਘ ਨੇ ਮੈਨੇਜਰ ਦੇ ਹੱਥ ਵਿੱਚ ਫੜੇ ਚਾਹ ਦੇ ਕੱਪ ਵਿੱਚੋਂ ਆਪਣੀ ਬਾਟੀ ਵਿੱਚ ਚਾਹ ਪਾ ਲਈ ਤੇ ਬਾਹਰ ਕੁਰਸੀ 'ਤੇ ਬੈਠ ਕੇ ਪੀਣ ਲੱਗਿਆ।

ਚਾਹ ਪੀਣ ਤੋਂ ਬਾਦ ਉਹਨੇ ਆਪਣੇ ਲਿੱਬੜੇ ਹੱਥਾਂ ਨੂੰ ਆਪਸ ਵਿੱਚ ਮਾਰ ਕੇ ਝਾੜਿਆ ਤਾਂ ਉਹਦਾ ਖੜਾਕ ਸੁਣ ਕੇ, ਗੋਲੀਆਂ ਦੇ ਖੜਾਕ ਵਿੱਚ ਵੀ ਅਰਾਮ ਨਾਲ ਗੁਟਕ ਰਹੇ ਕਬੂਤਰ ਡਰ ਕੇ ਅਕਾਸ਼ ਵਿੱਚ ਉਡਾਰੀ ਮਾਰ ਗਏ। ਉਹਨਾਂ ਦੇ ਹਵਾ ਵਿੱਚ ਉੱਡਦੇ ਭੰਬੂ ਨੂੰ ਧਰਤੀ 'ਤੇ ਡਿੱਗਣ ਤੋਂ ਪਹਿਲਾਂ ਹੀ ਬੋਚ ਲਿਆ।



## ਅੰਤਕਾ

ਦੋ ਦਿਨਾਂ ਬਾਅਦ...!!

ਤਿੰਨ ਚਾਰ ਪੁਲੀਸ ਨਾਲ ਭਰੀਆਂ ਜੀਪਾਂ ਅੱਜ ਚੜ੍ਹਤ ਸਿੰਘ ਦੇ ਪਿੰਡ ਵਿੱਚ ਪੂੜ ਉਡਾਉਂਦੀਆਂ ਹੋਈਆਂ, ਸਿੱਧੀਆਂ ਪਿੱਪਲ ਕੋਲ ਲੰਘ ਕੇ, ਚੌਧਰੀ ਦੀ ਹਵੇਲੀ ਵਿੱਚ ਜਾ ਖੜ੍ਹੀਆਂ।

ਕਾਮਿਆਂ ਨੇ ਭੱਜ-ਭੱਜ ਕੇ ਬਰਾਂਡੇ ਵਿੱਚ ਪਏ ਸੋਢੇ ਚੱਕ ਥਾਣੇਦਾਰ ਅੱਗੇ ਬੈਠਣ ਲਈ ਲਿਆ ਰੱਖੇ।

ਚੌਧਰੀ ਸਾਰਿਆਂ ਨੂੰ ਫਤਹਿ ਬੁਲਾ ਕੇ ਆਪਣੇ ਬੈਠਣ ਵਾਲੀ ਵਿਸ਼ੇਸ਼ ਕੁਰਸੀ ਤੇ, ਜੀਹਨੂੰ ਖਰਾਦ ਕੇ ਮਿਸਤਰੀ ਨੇ ਅਜੀਬ ਮੀਨਾਕਾਰੀ ਕੀਤੀ ਸੀ, ਕਈ ਥਾਵਾਂ 'ਤੇ ਪੂਰੀ ਵਿਉਂਤ ਨਾਲ ਪਿੱਤਲ ਦੇ ਬਾਜ ਜਪਾਨੀ ਮੋਖਾਂ ਨਾਲ ਲਗਾਏ ਸੀ, ਲੱਤ 'ਤੇ ਲੱਤ ਰੱਖ ਕੇ ਬੈਠ ਗਿਆ। ਉਹਦੀ ਜੁੱਤੀ ਦੇ ਮਣਕੇ ਲਿਸ਼ਕ ਰਹੇ ਸੀ।

‘ਚੌਧਰੀ ਸਾਬ ਪੁੱਛੋ’ ਨਾ ਜੀਹਦਾ ਦਾਅ ਲੱਗਦਾ ਉਹੀ ਲਾਉਣ ਨੂੰ ਫਿਰਦਾ, ਕੱਲ੍ਹ ਨਾਲ ਦੇ ਪਿੰਡਾਂ ਵਿੱਚੋਂ ਕੱਠ ਕਰ ਕੇ ਬੈਂਕ ਲੁੱਟਣ ਲਈ ਬੰਦੇ ਜਾਵੜੇ ਸੀ, ਪਰ ਰੱਬ ਜਾਣੇ ਰੱਬ ਸਬੱਬੀਂ ਕਹਿ-ਲੋ, ਆਹ ਸੋਢੇ ਪਿੰਡ ਪੁੱਠੀ ਮੱਤ ਆਲਾ ਬੰਦਾ ਕੀ ਨਾਉਂ ਐ...’ ਥਾਣੇਦਾਰ ਨੇ ਕੋਲ ਖੜ੍ਹੇ ਚੌਕੀਦਾਰ ਨੂੰ ਪੁੱਛਿਆ, ‘ਨਾਉਂ ਐ...’

‘ਚੜ੍ਹਤ ਸਿੰਘ... ਬਾਬੇ ਸੰਮਣ ਕਾ...’

‘ਹਾਂ ਚੜ੍ਹਤ ਸਿੰਘ ਦੇ ਪਤਾ ਨੀ ਚਿੱਤ ‘ਚ ਕੀ ਫੁਰਨਾ ਫੁਰਿਆ ਕਿ ਰਫਲ ਲੇ ਕੇ ਬੈਂਕ ਦਾ ਜਿੰਦਾ ਤੋੜ ਕੇ ਅੰਦਰ ਬਹਿ ਗਿਆ, ਦੇਹ ਫਾਇਰ ਤੇ ਫਾਇਰ, ਉਹਨੇ ਆਹ ਭੂਸਰੇ ਜੱਟਾਂ ਨੂੰ ਮਿੱਟੀ ਦੀ ਰੋੜੀ ਨੀ ਚੱਕਣ ਦਿੱਤੀ ਬੋਟਾ ਧੋਲਾ ਚੱਕਣਾ ਤਾਂ ਦੂਰ ਦੀ ਗੱਲ ਐ...’

‘ਹੁਣ ਫੇਰ...’ ਚੌਧਰੀ ਦੇ ਦਿਲ ਵਿੱਚ ਖਾਰ ਪੈਦਾ ਹੋਈ ਤੇ ਮੈਨੇਜਰ ਨੂੰ ਪੁੱਠੀ ਗਾਲ੍ਹ ਦਿਲ ਵਿੱਚ ਕੱਢੀ ਤੇ ਪੁੱਛਿਆ, ‘ਨਾ ਉਹਦੇ ਕੋਲ ਰਫਲ ਕਿੱਥੋਂ ਆਈ...?’

‘ਰਫਲ ਤਾਂ ਜੀ ਬੈਂਕ ‘ਚ ਈ ਹੁੰਦੀ ਐ ਨਾ, ਹੋਰ ਲਿਆ ਕੇ ਕੇੜਾ ਕਿਸੇ ਨੇ ਸਿਰ ‘ਚ ਮਾਰਨੀ ਐ... ਕਿਉਂ ਮੈਨੇਜਰ ਸਾਬ...’



‘ਹਾਂ ਜੀ... ਹਾਂ ਜੀ... ਇਉਂ ਜੇੜੀ ਵੀ ਕਾਰਵਾਈ ਪਾਉਣੀ ਐ ਛੇਤੀ ਨਾਲ ਕਰਿਉ... ਫੇਰ ਹਨੇਰਾ ਸਿਰ ਉੱਤੇ ਦੀ ਹੋ ਗਿਆ ਤਾਂ ਲੋਕ ਆਸੇ ਪਾਸੇ ਛਿਪ ਜਾਣਗੇ ਜਾ ਬਈ ਮੁੰਡਿਆ’ ਮੈਨੇਜਰ ਨੇ ਚੌਧਰੀ ਦੀ ਤਾਬ ਨਾ ਝੱਲਦਿਆਂ ਕੋਲ ਖੜ੍ਹੇ ਕਾਮੇ ਨੂੰ ਹੁਕਮ ਕੀਤਾ, ‘ਉਹਨੂੰ ਸੱਦ ਕੇ ਲਿਆ ਕਿ ਹਵੇਲੀ ‘ਚ ਬੰਦੇ ਪਛਾਣਨੇ ਐ ਰਾਤੀ ਕੇੜ੍ਹੇ-ਕੇੜ੍ਹੇ ਸੀ...’

‘ਪਿੰਡ ‘ਚ ਮੁਨਾਦੀ ਕਰਦੇ ਬਿੰਦ ਵਿੱਚ ਕਿ ਜੇੜਾ ਵੀ ਐਥੇ ਨਾ ਆਇਆ, ਉਹੀ ਦੋਸ਼ੀ ਮੰਨ ਕੇ ਨੂੜ ਕੇ ਲੈ ਜਾਵਾਂਗੇ, ਜਮਾਨਤ ਨੀ ਹੁੰਦੀ ਗਿੱਲ ਦੀ ਲਿਖੀ ਰਪਟ ‘ਚ...’ ਥਾਣੇਦਾਰ ਦੇ ਕਹਿਣ ਦੀ ਦੇਰੀ ਸੀ ਕਿ ਹਵੇਲੀ ਦੇ ਤਿੰਨ-ਚਾਰ ਬੰਦਿਆਂ ਨੇ ਪਿੰਡ ਦੀਆਂ ਚਾਰੇ ਦਿਸ਼ਾਵਾਂ ਮੱਲ ਲਈਆਂ ਤੇ ਹੋਕਾ ਦਿੰਦਿਆਂ ਗਦਾਵਾ ਫੇਰ ਦਿੱਤਾ।

ਤੇ ਏਧਰ ਚੜ੍ਹਤ ਸਿੰਘ ਨੇ ਇੱਕ ਚਿੜੀ ਦਾ ਬੱਚਾ ਮਰ ਕੇ ਬੱਲੇ ਡਿੱਗਿਆ ਪਿਆ ਵੇਖਿਆ। ਉਹਨੇ ਕੰਧੋਲੀ ‘ਤੇ ਪਈ ਬਾਟੀ ਚੁੱਕੀ ਤੇ ਫਿਰ ਓਹਦੇ ਕਿਨਾਰੇ ਨਾਲ ਅੰਬ ਦੀ ਛਾਂ ਬੱਲੇ ਗਿੱਠ ਡੂੰਘਾ ਟੋਆ ਪੱਟ ਕੇ ਬੱਚੇ ਨੂੰ ਵਿੱਚ ਧਰ ਦਿੱਤਾ। ਉੱਤੇ ਬੁੱਕ ਭਰ ਕੇ ਮਿੱਟੀ ਪਾਉਣ ਲੱਗਿਆ ਤਾਂ ਰੁਕ ਗਿਆ। ਇੱਕ ਹੱਥ ‘ਚ ਮਿੱਟੀ ਨੂੰ ਓਵੇਂ ਹੀ ਫੜੀ, ਛੱਤੜੇ ਹੇਠ ਪਈ ਬੋਰੀ ਵਿਚੋਂ ਦਾਣਿਆਂ ਦੀ ਲੱਪ ਭਰ ਕੇ ਲੈ ਆਇਆ। ਬੱਚੇ ਦੀ ਚੁੰਝ ਨੂੰ ਦਾਣਿਆਂ ਨਾਲ ਢੱਕ ਕੇ ਉੱਤੇ ਮਿੱਟੀ ਪੂਰ ਦਿੱਤੀ।

ਇੱਕ ਦੁਪਹਿਰ ਖਿੜੀ ਦਾ ਫੁੱਲ ਤੋੜ ਕੇ ਉੱਪਰ ਰੱਖ ਦਿੱਤਾ।

ਚੌਂਕੀਦਾਰ ਆਪਣੇ ਨਾਲ ਇੱਕ ਸਿਪਾਹੀ ਲੈ ਕੇ ਗਲੀਆਂ ਦੇ ਰੇਤੇ ਨੂੰ ਆਪਣੇ ਚਾਦਰੇ ਨਾਲ ਸੁੰਬਰਦਾ ਹੋਇਆ ਚੜ੍ਹਤ ਸਿੰਘ ਦੇ ਘਰ ਅੱਗੇ ਸ਼ਤੀਰ ਬਣ ਕੇ ਖੜ੍ਹ ਗਿਆ, ‘ਹਾਂ ਬਈ ਤੈਨੂੰ ਹਵੇਲੀ ‘ਚ ਸੱਦਿਆ ਜ਼ਰੂਰੀ ਕੰਮ ਐ ਕੋਈ... ਸਾਰਾ ਬਾਣਾ ਆਇਆ ਬੈਠਾ ਚੜ੍ਹ ਕੇ...’

ਉਹਨੇ ਸਿਰਫ਼ ਚੌਂਕੀਦਾਰ ਤੇ ਫਿਰ ਸਿਪਾਹੀ ਵੱਲ ਵੇਖਿਆ ਹੀ ਪਰ ਬੋਲਿਆ ਕੱਖ ਵੀ ਨਹੀਂ। ਕੱਬੀ ਅੱਖ ਝਾਕਦਿਆਂ ਅੰਬ ਵੱਲ ਧਿਆਨ ਗਿਆ ਤਾਂ ਫੇਰ ਬੋਲਿਆ ‘ਸਾਸਰੀ ਕਾਲ ਜੀ’

‘ਸਾਸਰੀ ਕਾਲ ਜੀ ਤਾਂ ਠੀਕ ਐ, ਤੈਨੂੰ ਸੁਣ ਗਿਆ ਨਾ ਜੋ ਅਸੀਂ ਕਿਹਾ... ਆਗੀ ਸਮਝ ਕਿ ਨਹੀਂ, ਜੋ ਕਿਹਾ, ਹਵੇਲੀ ਆਜਾ...’ ਸਿਪਾਹੀ ਨੇ ਡੰਡੇ ‘ਤੇ ਆਪਣੇ ਦੋਵਾਂ ਹੱਥਾਂ ਦੀਆਂ ਮੁੱਠੀਆਂ ਦਾ ਭਾਰ ਪਾਉਂਦਿਆਂ ਪੁੱਛਿਆ, ‘ਬੋਲ...?’

‘ਸਾਸਰੀ ਕਾਲ ਤੋਂ ਪਹਿਲਾਂ ਤਾਂ ਤੁਸੀਂ ਮੈਨੂੰ ਦਿਖੇ ਵੀ ਨਹੀਂ, ਫੇਰ ਸੁਣਨਾ ਕੀ ਸੀ, ਹੁਣ ਬਚਨ ਬਿਲਾਸ ਕਰੋ ਕੀ ਐ... ਇਉਂ ਘਾਬਰੇ ਜਿਹੇ ਕਾਤੋਂ ਖੜ੍ਹੇ ਐ, ਵੱਸਦੇ ਘਰ ਆਏ ਆ... ਕਿਉਂ ਬਈ ਪੁੱਤ...’ ਚੜ੍ਹਤ ਸਿੰਘ ਨੇ ਅੰਬ ਵੱਲ ਵੇਖ ਕੇ



ਸੈਨਤ ਮਾਰ ਕੇ ਖਚਰੀ ਜਿਹੀ ਹਾਸੀ ਹੱਸ ਕੇ ਪੁੱਛਿਆ, ਜਿਵੇਂ ਕਿਸੇ ਨਿਆਣੇ ਨੂੰ ਠਿੱਠ ਕਰਨਾ ਹੋਵੇ।

‘ਤੈਨੂੰ ਹਵੇਲੀ ਸੱਦਾਇਆ...’ ਚੌਂਕੀਦਾਰ ਨੇ ਫੇਰ ਦੁਬਾਰੇ ਗੱਲ ਦੱਸਣੀ ਸ਼ੁਰੂ ਕੀਤੀ ਤਾਂ ਉਹਦੇ ਮੱਥੇ ਦੀ ਤਿਉੜੀ ਵੇਖ ਕੇ ਚੁੱਪ ਕਰ ਗਿਆ।

ਚੜ੍ਹਤ ਸਿੰਘ ਨੇ ਆਪਣੇ ਮਿੱਟੀ ਨਾਲ ਲਿੱਬੜੇ ਹੱਥਾਂ ਦੀਆਂ ਉਂਗਲਾਂ ਫਸਾ ਕੇ ਖਿੱਚੀਆਂ, ‘ਤੇਰਾ ਕੁਸ ਲੱਗਦਾ ਹੋਊਂਗਾ ਤੇਰੀ ਮਾਂ ਦਾ ਤਾਂ ਮੈਂ ਦਿਉਰ ਲੱਗਦਾ, ਮਰੀ ਖਪੀ ਖਲਕਤ ਨੂੰ ਵੀ ਪਤਾ...’

‘ਚਾਚਾ ਤੈਨੂੰ ਹਵੇਲੀ... ਥਾਣੇਦਾਰ ਨੇ ਸੱਦਾਇਆ, ਕੰਮ ਐ ਕੋਈ... ਆ ਜੀਂ ਫੇਰ ਜਿੰਨੀ ਛੇਤੀ ਹੋ ਸਕਿਆ, ਮਿੱਟ ਤੋਂ ਪਹਿਲਾਂ ਈ ਆਜੀਂ...’

ਚੌਂਕੀਦਾਰ ਤੇ ਸਿਪਾਹੀ ਦੋਵੇਂ ਅੱਗੜ-ਪਿੱਛੜ ਹੋ ਕੇ ਇੱਕ ਦੂਜੇ ਵੱਲ ਝਾਕਦੇ ਤੇ ਕਦੇ ਚੜ੍ਹਤ ਸਿੰਘ ਦੇ ਮੂੰਹ ਵੱਲ ਵੇਖਦੇ ਹੋਏ ਘਰੋਂ ਬਾਹਰ ਚਲੇ ਗਏ।

ਉਹਨਾਂ ਦੀਆਂ ਅਵਾਜ਼ਾਂ ਫਿਰਨੀ ਤੀਕ ਉਹਨੂੰ ਸੁਣਾਈ ਦਿੱਤੀਆਂ, ‘ਯਾਰ ਏਹ ਐਵਜੇ ਪੁੱਠੇ ਮਤੇ ਦਾ ਈ ਐ, ਕਦੇ ਤਾਂ ਏਹ ਅੱਖ ‘ਚ ਪਾਇਆ ਸੁਰਮ ਸਲਾਈ ਵਾਨੂੰ ਨੀ ਰੜਕਦਾ, ਕਦੇ ਹਵਾ ਨੂੰ ਵੀ ਗੰਢ ਮਾਰ ਕੇ ਆਲੇ ‘ਚ ਧਰ ਦਿੰਦਾ... ਆਪਾਂ ਕੀ ਲੈਣਾ ਸੁਨੇਹਾ ਲਾਤਾ ਜੋ ਵੱਸ ਸੀ, ਹੁਣ ਥਾਣਾ ਜਾਣੇ ਤੇ ਇਹ...’ ਉਹਨੇ ਪਿੱਪਲ ਦੇ ਥੜ੍ਹੇ ‘ਤੇ ਬੈਠੇ ਬੰਦਿਆਂ ਕੋਲ ਜਾ ਕੇ ਹੋਕਰ ਦਿੱਤੀ, ‘ਚੌਧਰੀ ਦੀ ਹਵੇਲੀ ਪੁੱਜੇ ਬਈ ਓਏ, ਥਾਣਾ ਆਇਆ ਬੈਠਾ ਬੰਦੇ ਪਛਾਣਨੇ ਐਂ...’

ਅਗਲੇ ਕੁਝ ਘੰਟੇ ਵਿੱਚ ਹੀ ਸਾਰਾ ਪਿੰਡ ਚੌਧਰੀ ਦੀ ਹਵੇਲੀ ਅੱਗੇ ‘ਕੱਠ ਮਾਰ ਕੇ ਖੜ੍ਹ ਗਿਆ।

ਇਨ੍ਹਾਂ ਵਿੱਚ ਸ਼ੇਰੇ ਤੇ ਉਹਦੇ ਸਾਰੇ ਸਾਥੀ ਆ ਕੇ ਖੜ੍ਹ ਗਏ।

ਆਮ ਬੰਦਿਆਂ ਨਾਲੋਂ ਵੱਧ ਨੀਵੀਂ ਪਾ ਕੇ ਖੜ੍ਹਤੇ ਸੀ। ਬੁੱਢੇ-ਠੇਰੇ ਸੋਟੀ ਦੇ ਸਹਾਰੇ ਨਾਲ ਤੁਰਦੇ ਹੋਏ ਗਲੀਆਂ ਵਿੱਚ ਆਪਣੇ ਖੂਢਿਆਂ ਦੀ ਧਮਕਾਰ ਪਾਉਂਦੇ ਏਧਰ ਵੱਲ ਆਉਂਦੇ ਪਏ ਸੀ।

ਥਾਣੇਦਾਰ ਕੁਰਸੀ ਤੋਂ ਉੱਠ ਕੇ ਬਾਹਰ ਆਇਆ ਤੇ ਹਵੇਲੀ ਦੇ ਦਰਵਾਜ਼ੇ ਨਾਲ ਬਣੀ ਬੜੀ ‘ਤੇ ਖੜ੍ਹ ਕੇ ਸਾਰਿਆਂ ‘ਤੇ ਨਜ਼ਰ ਮਾਰੀ। ਚੌਧਰੀ ਹਵੇਲੀ ਦੀ ਛੱਤ ‘ਤੇ ਖੜ੍ਹਾ ਸਾਰੇ ਇੱਕਠ ਨੂੰ ਕਿਸੇ ਨੀਝ ਨਾਲ ਤੱਕਦਾ ਪਿਆ ਸੀ। ਉਹਦਾ ਪਰਛਾਵਾਂ ਥੱਲ੍ਹੇ ਖੜ੍ਹੇ ਲੋਕਾਂ ‘ਤੇ ਪੈਂਦਾ ਪਿਆ ਸੀ।

‘ਹਾਂ ਬਈ ਏਨਾਂ ਈ ਪਿੰਡ ਐ...’

‘ਹਾਹੋ ਜੀ...’

‘ਚੜ੍ਹਤ ਸਿੰਘ ਕੇੜ੍ਹਾ ਐ ਸੋਡੇ ‘ਚੋਂ, ਐਥੇ ਆ ਕੇ ਪਛਾਣ ਕੇ ਦੱਸ ਓਏ, ਏਨ੍ਹਾਂ ਵਿੱਚੋਂ ਤਾਂ ਨਹੀਂ ਕੋਈ... ਕਿੱਥੇ ਐ...?’



ਸਾਰੇ ਇੱਕ ਦੂਜੇ ਵੱਲ ਝਾਕਣ ਲੱਗ ਪਏ ਜਿਵੇਂ ਉਹਦੀ ਸੂਹ ਲੈਂਦੇ ਹੋਣ।  
ਸਾਰੀ ਪੁਲੀਸ ਨੇ ਪਿੰਡ ਦੀ ਏਸ ਭੀੜ ਨੂੰ ਆਪਣੇ ਘੇਰੇ ਵਿੱਚ ਲੈ ਲਿਆ ਤਾਂ ਜੋ,  
ਜਿਹੜਾ ਵੀ ਦੋਸ਼ੀ ਪਛਾਣਿਆ ਜਾਊ ਉਹ ਭੱਜਣ ਦੀ ਕੋਸ਼ਿਸ਼ ਨਾ ਕਰ ਸਕੇ।

‘ਜਨਾਬ ਉਹ ਨਹੀਂ ਅਜੇ ਆਇਆ...’

‘ਉਹ ਤਾਂ ਜੀ ਗੱਲਾਂ ਈ ਹੋਰ ਕਰਦਾ ਸੀ ਜਿਵੇਂ ਉਹ ਸੋਡੇ ‘ਤੇ ਅਫਸਰ  
ਲੱਗਿਆ ਹੋਏ... ਆਖੋਂ ਤਾਂ ਦੂਹਰੀ ਵਾਰ ਸਨੇਹਾ ਲਾ ਆਉਂਦੇ ਆਂ ਪਰ ਉਹਨੇ ਐ  
ਨੀ ਆਉਣਾ, ਹੋਰ ਈ ਮਤੇ ਦਾ ਬੰਦਾ ਜੀ...’ ਚੌਂਕੀਦਾਰ ਨੇ ਸਿਪਾਹੀ ਦੀ ਅਧੂਰੀ  
ਗੱਲ ਪੂਰੀ ਕਰਕੇ ਪੱਕਾ ਨਿਰਣਾ ਕਰ ਦਿੱਤਾ।

‘ਐਸਾ ਕੇੜਾ ਮਤਾ ਉਹਦਾ... ਲੱਗ ਮੂਹਰੇ...!’ ਥਾਣੇਦਾਰ ਉੱਥੋਂ ਸਿੱਧਾ ਹੀ  
ਆਪਣੇ ਹੱਥ ਵਿੱਚ ਡੰਡਾ ਫੜ ਕੇ ਉਹਦੇ ਘਰ ਵੱਲ ਚੱਲ ਪਿਆ। ਅੱਗੇ ਅੱਗੇ  
ਚੌਂਕੀਦਾਰ ਸੀ, ਜੋ ਹੱਥ ਦੇ ਇਸ਼ਾਰੇ ਕਰਦਾ ਤੇ ਨਾਲੇ ਬੋਲਦਾ, ‘ਐਧਰ ਆਜੋ  
ਜਨਾਬ... ਐਧਰ...’

ਥਾਣੇਦਾਰ ਦਾ ਜਦੋਂ ਠੇਡਾ ਵੱਜਦਾ ਜਾਂ ਉੱਚੇ ਨੀਵੇ ਥਾਂ ਪੈਰ ਵੱਜਦਾ ਤਾਂ ਸਿਰ  
‘ਤੇ ਲਈ ਟੋਪੀ ਖਿਸਕ ਕੇ ਮੱਥੇ ਤੀਕ ਆ ਜਾਂਦੀ। ਅੱਖਾਂ ਉੱਤੇ ਆ ਜਾਂਦੀ। ਸਾਰਾ ਪਿੰਡ  
ਕਿਸੇ ਅਣਹੋਣੀ ਵਿੱਚ ਤਮਾਸ਼ਬੀਨ ਬਣ ਕੇ ਪਿੱਛੇ ਪਿੱਛੇ ਤੁਰਦਾ ਰਿਹਾ।

ਆਪਣੇ ਡੰਡੇ ਨੂੰ ਤਖ਼ਤਿਆਂ ਨਾਲ ਠੋਕਰ ਕੇ ਖੜਕਾਉਂਦਿਆਂ, ‘ਹਾਂ ਬੜੀ  
ਚਰਬੀ ਐ...’

ਚੜ੍ਹਤ ਸਿੰਘ ਅੰਬ ਬੱਲੇ ਬਣੀ ਮਟੀ ਪੋਚ ਕੇ ਖੜ੍ਹਾ ਹੋ ਗਿਆ ਸੀ ਤੇ ਬਾਲਟੀ  
ਦੇ ਪਾਣੀ ਵਿੱਚ ਹੱਥ ਘੋਲ ਕੇ ਉਹਨਾਂ ਨੂੰ ਕੁੱਝਤੇ ਦੇ ਪੱਲੇ ਨਾਲ ਪੁੱਝਣ ਲੱਗ  
ਪਿਆ। ਰਾਣੀ ਨੇ ਸਾਰੇ ਪਿੰਡ ਨਾਲ ਪੁਲੀਸ ਨੂੰ ਘਰ ਦੇ ਵਿਹੜੇ ਵਿੱਚ ਆਇਆ  
ਖੜ੍ਹਿਆ ਵੇਖ ਕੇ ਰੱਬ ਅੱਗੇ ਮਨ ਹੀ ਮਨ ਖ਼ੈਰ ਮੰਗਣ ਲਈ, ਸਵਾਤ ਵਿੱਚ ਲੱਗੀ  
ਬਾਬੇ ਦੀ ਤਸਵੀਰ ਵੱਲ ਵੇਖਿਆ ਤਾਂ ਉਹਨੇ ਰੋਕਿਆ, ‘ਧੀਏ... ਐਵੇਂ ਨਾ ਰੱਬ ਨੂੰ  
ਕੋਈ ਖੋਚਲ ਦੇਵੀ, ਮੈਂ ਆਪੇ ਈ ਨਜਿੱਠ-ਲੁੰਗਾ... ਕਿਸੇ ਹੋਰ ਮਾਤੜ ਬੰਦੇ ਦਾ  
ਕੰਮ ਸਵਾਰਦਾ ਹੋਇਆ ਰੱਬ ਵਿੱਚੇ ਈ ਛੱਡ ਕੇ ਨਾ ਐਨੂੰ ਤੁਰ ਪੇ...’

ਉਹਦੀ ਨਜ਼ਰ ਕੰਧ ਉੱਤੇ ਦੀ ਏਧਰ ਝਾਕਦੇ ਜੋਗੀ ‘ਤੇ ਗਈ।

ਜੋਗੀ ਨੇ ਸਕੂਟਰ ਨੂੰ ਲਵਾਏ ਰਾਣੀ ਦੀ ਪਸੰਦ ਦੇ ਹਾਰਨ ਵਜ੍ਹਾ ਦਿੱਤੇ ਸੀ।

ਥਾਣੇਦਾਰ ਨੇ ਆਪਣੀ ਵਰਦੀ ਦਾ ਰੋਅਬ ਝਾੜਦਿਆਂ, ‘ਕਿਉਂ ਓਏ ਬੋਲਦਾ  
ਨੀ ਹੁਣ...’

‘ਜਨਾਬ ਇੱਜ਼ਤ ਨਾਉਂ ਦੀ ਵੀ ਕੋਈ ਸ਼ੈਅ ਬਣਾਈ ਐ... ਹੁੰਦੀ ਐ, ਨਾਲੇ  
ਜੇ ਸਾਡੇ ਅਰਗੇ ਬੰਦਿਆਂ ਨੂੰ ਦੇਂਦਿਆ ਕਰੋਗੇ ਕੀ ਘਸਦਾ ਸੋਡਾ, ਸੋਡੇ ਅਰਗਾ  
ਅਫਸਰ ਮਾਤੜ ਬੰਦੇ ਨੂੰ ਸਾਸਰੀ ਕਾਲ ਬੁਲਾਦੇ ਤਾਂ ਦੋ ਦਿਨ ਉਈਂ ਨੀ ਭੁੱਖ



ਲੱਗਦੀ, ਪੈਰਾਂ 'ਚ ਖੜ੍ਹ ਕੇ ਤਾਂ ਭਾਵੇਂ ਹੱਥੀਂ ਮਾਰੇ ਰਾਵਨ ਤੋਂ ਵੀ ਕੁੱਲ ਜਹਾਨ ਦੇ  
ਭੇਤ ਲੈ-ਲੋ, ਪਰ ਸਿਰ ਚੜ੍ਹ ਕੇ ਜੱਟ ਦੇ ਕੱਖ ਨੀ ਲੱਭਣਾ...!' ਚੜ੍ਹਤ ਸਿੰਘ ਦਾ  
ਤੌਰ ਬਦਲਿਆ ਪਿਆ ਸੀ।

‘ਮੈਂ ਸੁਨੇਹਾ ਦਿੱਤਾ ਤੂੰ ਪਹਿਲਾਂ ਆਇਆ ਨਹੀਂ... ਬਈ ਕੋਈ ਜ਼ਰੂਰੀ ਕੰਮ ਐ’

‘ਸੋਡੀ ਗੱਲ ਵਿੱਚੇ ਐ... ਮੈਂ ਸੋਚਿਆ ਬਈ ਜੇ ਜ਼ਰੂਰੀ ਕੰਮ ਹੁੰਦਾ ਤਾਂ ਜਨਾਬ  
ਆਪ ਐਥੇ ਪਧਾਰਦੇ, ਕੇੜਾ ਘੁੰਢ ਕੱਢਣਾ ਸੀਗਾ, ਉੱਪਰ ਹਵੇਲੀ ਵੰਨੀ ਜਾ ਕੇ  
ਬੋੜਾ ਬਹਿੰਦੇ...’

‘ਚਾਚਾ ਜੀ ਕੀ ਹੋ ਗਿਆ ਕਸਰ ਤਾਂ ਨਹੀਂ ਹੋਗੀ ਤੈਨੂੰ’

‘ਕਸਰ ਹੋਈ ਨੀ ਕਸਰ ਤਾਂ ਕੱਢਣੀ ਐ, ਪਤਾ ਨੀ ਰਾਤੀਂ ਮੇਰੇ ਅੰਦਰ ਕੀ  
ਜਾਗ ਪਿਆ... ਜੀਅ ਕਰਦਾ ਕਿਸੇ ਪਾਪੀ ਦੀ ਹਿੱਕ 'ਤੇ ਚੜ੍ਹ ਕੇ ਨੱਚਾਂ ਗੁਰੂ  
ਗੋਬਿੰਦ ਜੀ ਦੇ ਤੀਰਾਂ ਨਾਲ਼ ਮੈਂ ਸਾਰੇ ਫੁੰਡਦਿਆਂ... ਬਾਜ਼ ਨੂੰ ਮਾਸ ਖਵਾ ਦੇਆਂ ਪਰ  
ਗੁਰੂ ਸਾਬ ਦਾ ਬਾਜ਼ ਐ, ਉਹਨੇ ਵੀ ਸੋਡੀ ਦੇਹੀ ਨੂੰ ਮੂੰਹ ਨੀ ਲਾਉਣਾ, ਸੋਡੇ ਹੱਡ  
ਐਂ ਈ ਰੋਲ੍ਹਣੇ ਐਂ...’ ਚੜ੍ਹਤ ਸਿੰਘ ਦਾ ਬੋਲਦੇ-ਬੋਲਦੇ ਦਾ ਸੰਘ ਸੁੱਕ ਗਿਆ ਤਾਂ  
ਉਹਨੇ ਕੰਧੋਲੀ 'ਤੇ ਪਏ ਕੁੱਜੇ ਵਿੱਚੋਂ ਪਾਣੀ ਦੀ ਗੜਵੀ ਭਰ ਕੇ, ਮੂੰਹ ਉੱਪਰ ਕਰ  
ਕੇ, ਧਾਰ ਬੰਨ੍ਹ ਕੇ ਅੰਦਰ ਢਕਾਰ ਲਿਆ।

‘ਹੋਸ਼ ਕਰ ਡਰ ਨੀ ਲੱਗਦਾ ਤੈਨੂੰ...’

‘ਆਹ ਜੇੜਾ ਪਿੰਡ ਤੁਸੀਂ ਕੰਧਾੜੇ ਚੱਕੀ ਫਿਰਦੇ ਉਂ, ਡਰਦੇ ਤਾਂ ਏਹ ਵੀ  
ਨਹੀਂ, ਮੈਂ ਤਾਂ ਨਾ ਜੀ ਡਰਦਾ, ਮੇਰੇ ਵੰਡੇ ਦਾ ਕੋਈ ਹੋਰ ਡਰਾ ਲਿਆ ਜੇ, ਭੁੱਖ ਨੰਗ  
ਬਲਾਅ ਈ ਐਸੀ ਐ, ਸਾਰੇ ਡਰ ਚੱਕ ਦਿੰਦੀ ਐ ਜੀ, ਗਵਾਉਨ ਨੂੰ ਝੁੱਗੇ 'ਚ ਕੁਸ  
ਹੈਨੀ, ਮੰਗ ਕੇ ਆਪਾਂ ਰੱਬ ਤੋਂ ਵੀ ਰਾਜ਼ੀ ਨੀ... ਕੀ ਕਰੀਏ... ਹੁਣ ਦੱਸੋ ਅੱਗੇ ਕੀ  
ਸਮਾਚਾਰ ਚੱਕੀ ਫਿਰਦੇ ਉਂ...’

ਉਹਦੀਆਂ ਇਹ ਗੱਲਾਂ ਸੁਣ ਕੇ ਸਾਰਿਆਂ ਦੇ ਅਸਾਉਣ ਮਾਰੇ ਗਏ।

ਥਾਣੇਦਾਰ ਨੇ ਵੀ ਆਪਣੇ ਦਿਮਾਗ ਤੋਂ ਕੰਮ ਲਿਆ ਕਿ ਇਹਦੇ ਨਾਲ਼ ਬਹਿਸ  
ਵਿੱਚ ਪੈਣ ਦੀ ਬਹੁਤੀ ਜ਼ਰੂਰਤ ਨਹੀਂ। ਇਹਦੇ ਤੋਂ ਪਿੰਡ ਦੇ ਬੰਦੇ ਵਿਖਾਉਣੇ ਐਂ,  
ਜੇਕਰ ਕੋਈ ਇਹਨਾਂ ਵਿੱਚੋਂ ਹੋਇਆ ਤਾਂ... ਵਡਿਆ ਕੇ ਪੁੱਛ ਲੈਣੇ ਆਂ...!

‘ਬਾਬਾ ਜੀ, ਇਹ ਪਿੰਡ ਦੇ ਬੰਦਿਆਂ ਨੂੰ ਕੱਲਾ-ਕੱਲਾ ਕਰਕੇ ਸੋਡੀ ਅੱਖ ਅੱਗੋਂ  
ਦੀ ਕੱਢਣਾ, ਜੇ ਕੋਈ ਬੰਦਾ ਰਾਤ ਆਲਾ ਹੋਇਆ ਤਾਂ ਖੁੱਝ ਕੇ ਦੱਸੋ... ਫੇਰ  
ਉਹਨਾਂ ਤੇ ਕਾਨੂੰਨਣ ਬਣਦੀ ਕਾਰਵਾਈ ਕਰਾਂਗੇ... ਬਣਾਓ ਬੀ ਲੈਨ... ਐਥੇ ਈ  
ਕੰਮ ਨਬੇੜੋ ਸਾਰਾ... ਸਰਕਾਰ ਨੇ ਤੈਨੂੰ ਇਨਾਮ ਵੀ ਦੇਣਾ...!’

ਚੜ੍ਹਤ ਸਿੰਘ ਆਪਣੇ ਘਰ ਦੇ ਬੂਹੇ ਵਿੱਚ ਦੋਵਾਂ ਚੁਗਾਠਾਂ ਨੂੰ ਹੱਥ ਪਾ ਕੇ ਕਾਂਟਾ  
ਬਣ ਕੇ ਖੜ੍ਹ ਗਿਆ। ਸਾਰੇ ਪਿੰਡ ਦੇ ਬੰਦੇ ਵਾਰੋ ਵਾਰੀ ਉਹਦੇ ਮੂੰਹ ਵੱਲ ਵੇਖ ਕੇ ਅੱਗੇ  
ਲੰਘਦੇ। ਭੁੱਚਰੇ ਤੇ ਸ਼ੇਰੇ ਨੂੰ ਲਾਇਨ ਵਿੱਚ ਲੱਗੇ ਨੂੰ ਕਾਬਾ ਛਿੜ ਗਿਆ।



ਸਾਰੇ ਬੰਦੇ ਇੱਕ-ਇੱਕ ਕਰਕੇ ਲੰਘ ਗਏ।

‘ਹੈ ਕੋਈ ਏਨ੍ਹਾਂ ਚੋਂ...’

‘ਹੁੰਮ, ਨਹੀਂ ਮੇਰੀ ਅੱਖ ਧੱਖਾ ਨਹੀਂ ਖਾ ਸਕਦੀ, ਏਨ੍ਹਾਂ ਚੋਂ ਕੋਈ ਨਹੀਂ...’  
ਚੜ੍ਹਤ ਸਿੰਘ ਨੇ ਆਪਣੇ ਸਿਰ ਨੂੰ ਨਾਂਹ ਵਿੱਚ ਤਿੰਨ ਚਾਰ ਵਾਰ ਫੇਰਿਆ।

‘ਪੱਕਾ ਨਾ, ਕਿਤੇ ਐਵੇਂ ਡਰਦਾ ਤਾਂ ਨੀ...।’

‘ਆਹ ਡਰ ਦੀ ਸੁਣ-ਲੋ... ਆਹ ਲੁੱਟਾ-ਖੋਹੀ ‘ਚ ਲੋਕਾਂ ਦਾ ਸਮਾਨ ਚੁੱਕਿਆ ਗਿਆ ਜੀ, ਕਿਸੇ ਦਾ ਕੁਝ ਚੁੱਕਿਆ ਗਿਆ... ਕਿਸੇ ਦਾ ਕੁਝ ਚੁੱਕਿਆ ਗਿਆ..., ਮੇਰਾ ਤਾਂ ਜੀ ਕੱਲਾ ਡਰ ਈ ਚੁੱਕਿਆ ਗਿਆ, ਨਾਲੇ ਸਾਡੀ ਜੜੀ ਦਾ ਸੋਨੂੰ ਨਹੀਂ ਪਤਾ, ਅਸੀਂ ਤਾਂ ਭਾਂਗ ਨਾਲ ਰਫਲਾਂ ਆਲੇ ਵੀ ਘੇਰ ਲੈਂਦੇ ਆਂ’ ਉਹਨੇ ਫਿਰ ਚੜ੍ਹਦੀ ਕਲਾ ਵਿੱਚ ਜੈਕਾਰਾ ਛੱਡ ਦਿੱਤਾ, ‘ਬੋਲੇ ਈ ਸੋਹਣੇ... ਕਾਹਨੂੰ ਛੱਡੋ ਜੀ, ਸੋਡੇ ‘ਚ ਏਨਾ ਤੀਤ ਕਿੱਥੇ ਐ ਕਿ ਬੋਲੇ ਸੋਹਣੇ ਹਾਲ ਦੇ ਜੈਕਾਰੇ ਦਾ ਮੁੱਲ ਤਾਰਲੋਂ, ਸੋਡੀ ਤਾਂ ਸਾਸਰੀ ਕਾਲ ਈ ਹੋਈ ਪਈ ਐ...’

ਥਾਣੇਦਾਰ ਆਪਣੇ ਸਿਪਾਹੀਆਂ ਨਾਲ ਹਵੇਲੀ ਅੱਗੇ ਖੜ੍ਹੀ ਜੀਪ ਵੱਲ ਤੁਰ ਗਿਆ। ਸਾਰਾ ਪਿੰਡ ਵੀ ਖਿੰਡ ਗਿਆ। ਪਰ ਸ਼ੇਰਾ ਤੇ ਭੁੱਚਰਾ ਦੋਵੇਂ ਜਣੇ ਗਲੀ ਵਿੱਚੋਂ ਤੁਰਦੇ ਹੋਏ ਚੜ੍ਹਤ ਸਿੰਘ ਕੋਲ ਜਾ ਕੇ ਖੜ੍ਹ ਗਏ। ਆਪਣੇ ਮੂੰਹਾਂ ਤੋਂ ਲੋਈਆਂ ਦੇ ਮੜਾਸੇ ਲਾਹ ਦਿੱਤੇ।

ਭੁੱਚਰੇ ਨੇ ਨਿਮਕੀ ਨਾਲ ਆਪਣੇ ਪਿੰਡੇ ਦੇ ਲੁੰਆਂ ਨੂੰ ਚੜ੍ਹੀ ਤੈਸ਼ ਨੂੰ ਬੋਚਦਿਆਂ, ‘ਚਾਚਾ ਜਿਵੇਂ ਮਰਜ਼ੀ ਐ, ਪਰ ਤੂੰ ਰਾਤੀਂ ਝੂਠ ਬੋਲਿਆ ਕਿ ਤੇਰੇ ਕੋਲ ਇੱਕੀ ਰੌਂਦ ਐ... ਪਰ ਸੀ ਤਾਂ ਇੱਕ ਈ...’

‘ਸੋਨੂੰ ਭੁਲੇਖਾ, ਮੈਂ ਤਾਂ ਇੱਕ-ਈ ਰੌਂਦ ਕਿਹਾ ਸੀਗਾ, ਲੱਗਦਾ ਸੋਨੂੰ ਡਰਿਆਂ ਨੂੰ ਇੱਕੀ ਸੁਣ ਗਿਆ, ਲਾਲਚੀ ਬੰਦੇ ਦਾ ਕੋਈ ਵਸਾਹ ਨੀ, ਉਹਨੂੰ ਇੱਕ ਵੀ ਇੱਕੀ ਸੁਣਦਾ...’

ਭੁੱਚਰੇ ਨੇ, ਜਿਵੇਂ ਬੱਚੇ ਸਕੂਲ ਵਿੱਚ ਪਹਾੜੇ ਮੂੰਹ ਵਿੱਚ ਬੋਲ ਕੇ ਚੇਤੇ ਕਰਦੇ ਹੁੰਦੇ ਹਨ, ਉਵੇਂ ਹੀ ਉਹਨਾਂ ਨੇ ਬੋਲ ਕੇ ਵੇਖਿਆ, ‘ਇੱਕ-ਈ... ਇੱਕੀ...’ ਆਪਣੀ ਬੇਵਕੂਫ਼ੀ ‘ਤੇ ਦੋਵੇਂ ਸ਼ਰਮਿੰਦਾ ਹੋ ਗਏ, ਜੇ ਸਾਰੀ ਗੱਲ ਸਹੀ ਸੁਣ ਲੈਂਦੇ ਤਾਂ ਸ਼ਾਇਦ ਉਹ ਬੈਂਕ ਲੁੱਟ ਕੇ ਹੀ ਘਰ ਮੁੜਦੇ।

‘ਪਰ ਤੂੰ ਪਛਾਣਿਆ ਕਿਉਂ ਨਹੀਂ ਸਾਨੂੰ...’ ਸ਼ੇਰਾ ਦੇ ਪੁਲਾਘਾਂ ਅੱਗੇ ਚੱਲ ਕੇ ਕਿਸੇ ਵੱਡੇ ਭੇਦ ਨੂੰ ਜਾਣਨ ਦੀ ਗੰਭੀਰ ਰੱਖੀ ਬੈਠਾ ਸੀ।

‘ਥਾਣੇਦਾਰ ਨੇ ਕਿਹਾ ਸੀ ਗੁਨਾਹਗਾਰ ਪਛਾਣੋ... ਪਰ ਜੇੜ੍ਹਾ ਗੁਨਾਹ ਸੋਡੇ ਤੋਂ ਹੋਇਆ ਹੀ ਨਹੀਂ, ਫੇਰ ਤੁਸੀਂ ਮੁਰਜਮ ਕਿਵੇਂ ਹੋਏ... ਬੇਗੁਨਾਹ ਨੂੰ ਸਜ਼ਾ ਦਵਾਉਣਾ ਈਮਾਨ ਦੀ ਮੌਤ ਹੁੰਦੀ ਐ...’



ਉਹਨੇ ਤਾੜੀ ਮਾਰੀ ਤੇ ਅੰਬ 'ਤੇ ਬੈਠੇ ਪੰਛੀ ਹਵਾ ਵਿੱਚ ਉਡਾਰੀ ਮਾਰ ਗਏ।

ਸਮਾਪਤ ਸਮਾਂ :  
06:14 ਸ਼ਾਮ ਦੇ

31 ਅਗਸਤ 2023  
ਗੁਰਪ੍ਰੀਤ ਸਹਿਜੀ

---